



# झाला राजवंश

[बड़ीसादड़ी ठिकाने का इतिहास]

लेखक

डॉ. देवीलाल पालीवाल  
राजराणा हिम्मतसिंह, गढ़मंडी

राजस्थानी ग्रन्थागार, जोधपुर

प्रकाशक :

## राजस्थानी ग्रन्थागार

प्रकाशक एवं वितरक

सोजती गेट, जोधपुर (राज.)

कार्यालय : 623933

फोन : निवास : 432567

E-mail : rgranthagar@satyam.net.in

प्रथम संस्करण : 2004

मूल्य : तीन सौ पचास रुपये मात्र (350.00)

लेजरटाइपसेटिंग :

सूर्या कम्प्यूटर, जोधपुर

मुद्रक :

श्याम प्रिन्टिंग प्रेस, जोधपुर

---

**Jhala Rajvansh**

— By Dr. Devilal Paliwal

Published by : Rajasthani Granthagar, Jodhpur

First Edition : 2004

Price Rs. : 350.00

## प्राक्कथन

युग एवं व्यवस्था परिवर्तन के साथ इतिहास-लेखन की दृष्टि, पद्धति और स्वरूप बदलते रहे हैं। तथ्यों का अधिकाधिक अन्वेषण चलता रहा है, नवीन तथ्य उजागर हुए हैं अथवा ज्ञात तथ्यों पर नवीन प्रकाश पड़ा है। किन्तु ज्ञान-विज्ञान की प्रगति, तकनीक एवं साधनों के विकास तथा नवीन जनतांत्रिक विचारों के उदय ने इतिहास-लेखन की दृष्टि एवं विषयों को बहुत प्रभावित किया है। यह माना गया है कि इतिहास के निर्माण एवं परिवर्तन तथा उसकी घटनाओं को प्रभावित करने में केवल शासक वर्गों की भूमिका ही नहीं रही है, अपितु मानव समाज के सभी वर्गों कृषकों, शिल्पकारों तथा दलित लोगों ने परोक्ष अथवा प्रकट रूप से इतिहास के परिवर्तनों को प्रभावित किया है, जिनको पहिले इतिहास-लेखन में महत्वहीन मान कर शोध का विषय नहीं बनाया गया था। इस दृष्टि से अब इतिहास सम्बन्धी शोध एवं लेखन के विषय अधिक विविध एवं विस्तृत हो गये हैं।

इसी भाँति ऐतिहासिक घटनाक्रमों एवं तथ्यों के अध्ययन को अधिक विस्तृत करने, अज्ञात विषयों की जानकारी प्राप्त करने अथवा नवीन तथ्यों को उजागर करने हेतु सामन्ती शासन-व्यवस्था का निम्न स्तर तक अध्ययन करने और ठेठ गांवों तक शासकवर्ग और सामान्य लोगों के बीच के सम्बन्धों को प्रकट करने एवं ग्रामीण व्यवस्था के विविध विषयों का अध्ययन करने की दृष्टि से पूर्व राजपूत राज्यों की जागीर व्यवस्था (ठिकानों) की ऐतिहासिक शोध, अध्ययन और लेखन पर अधिकाधिक जोर दिया गया है। जागीरों के अध्ययन से कई नवीन राजनैतिक घटनाओं, आर्थिक व्यवस्थाओं, सांस्कृतिक गतिविधियों तथा सामाजिक सम्बन्धों से सम्बन्धित जानकारी मिलती है, जिससे सम्बन्धित राज्यों के इतिहास को अधिक समृद्ध करने और प्रामाणिक बनाने में मदद मिलती है, साथ ही वह राष्ट्रीय इतिहास के कई पहलुओं पर नवीन प्रकाश डालने में भी सहायक होती है।

ब्रिटिश इतिहासकार जेम्स टॉड को इस बात का श्रेय जाता है कि सर्वप्रथम उसने 'फ्यूडल सिस्टम इन राजस्थान' लिखकर राजपूत राज्यों की जागीर व्यवस्था के मूल विषयों पर प्रकाश डाला। उसके बाद यद्यपि विभिन्न राजपूत राज्यों का अलग-अलग इतिहास लिखने का कार्य



कई इतिहासकारों ने किया। किन्तु जागीरी-प्रथा की विशेषताओं और प्रभावों के समूचे अध्ययन को आगे नहीं बढ़ाया जा सका। पिछले कुछ वर्षों के दौरान राजपूत राज्यों की दरबारी व्यवस्था को लेकर कुछ अध्ययन और प्रकाशन हुआ है, किन्तु इस व्यवस्था का आधार रहे विभिन्न ठिकानों (जागीरों) के अलग-अलग ऐतिहासिक अध्ययन और लेखन के कार्य की ओर कुछ अपवादों को छोड़कर, अधिक ध्यान नहीं दिया जा सका है। इतिहासकार गौरीशंकर हीराचंद ओझा ने मेवाड़ की बड़ी-छोटी जागीरों के स्वामी विभिन्न राजपूतवंशी जागीरदारों के वंशजों का ऐतिहासिक क्रम में संक्षिप्त वर्णन प्रस्तुत करके बड़ा उपयोगी कार्य किया था। उनका इरादा मेवाड़ की कतिपय बड़ी जागीरों का विस्तृत इतिहास लिखने का था, किन्तु कई कारणों से संभव नहीं हुआ। फिर भी पिछले पचास-साठ वर्षों में मेवाड़ की कतिपय जागीरों के सम्बन्ध में कतिपय उपयोगी इतिहास ग्रंथ प्रकाशित हुए हैं, जैसे कि जयमल वंश प्रकाश (वदनोर ठिकाने का इतिहास), बनेड़ा ठिकाने का इतिहास, A History of Netawal Family, कांकरोली का इतिहास, चतुरकुल, चरित्र आदि। मुझे अवसर और साधन प्राप्त होने पर मैंने मेवाड़ राज्य के तीन ठिकानों के इतिहास लेखन का कार्य किया, जो प्रकाशित हो चुके हैं—

- 1 घाणेरव के मेड़तिया राठोड़ (घाणेरव ठिकाने का इतिहास)
- 2 महाराज शक्तिसिंह और बोहेड़ा के शक्तावत (बोहेड़ा ठिकाने का इतिहास)
3. पानरवा का सोलंकी राजवंश (पानरवा ठिकाने का इतिहास)

यह पुस्तक बड़ीसादडी ठिकाने का इतिहास मेरे द्वारा लिखित मेवाड़ के चौथे ठिकाने का इतिहास-ग्रंथ पाठको और शोधार्थियों के सन्मुख प्रस्तुत है।

×

×

×

महाराणा रायमल के काल में हलवद से जब झाला परिवार मेवाड़ दरबार में आया, उस समय मेवाड़ की (सामंती) जागीरी-व्यवस्था अपने चरम उत्कर्ष स्थिति में थी। सामंतवर्ग का विस्तार हो रहा था। मेवाड़ के राजवंश (सिसोदिया) से निकली शाखाओं के सामंतों के अलावा महाराणा लाखा के काल से अन्य वंशों के राजपूत सरदार बाहर से आकर मेवाड़ के सामंतवर्ग में शरीक हो रहे थे। उसके साथ ही (सामंती प्रथा के अनुसार) मेवाड़ राज्य का विस्तार भी हो रहा था। डोडिया, सोलंकी, झाला, चौहान, पंचार, राठोड़ आदि वंशों के लोग मेवाड़ दरबार में शामिल होकर प्रायः महाराणा की सहायता से नवीन प्रदेशों पर विजय प्राप्त करके मेवाड़ राज्य में मिलते थे और महाराणा उनके द्वारा विजित इलाकों को उनको जागीर स्वरूप में प्रदान करते थे। इस भाँति मेवाड़ के शासकों की दूरदर्शितापूर्ण नीति के कारण बढ़ते हुए सामंत वर्ग में मेवाड़ राज्य की पहिले की भूमि का बटवारा नहीं होकर नई-नई भूमि को जीत करके मेवाड़ राज्य का भू-विस्तार हो रहा था अथवा शत्रु द्वारा जीत ली गई भूमि को वापस मेवाड़ राज्य में शामिल किया जा रहा था। हलवद से आये झाला अज्जा और सज्जा को अजमेर इलाके के

अंतर्गत खारी नदी के किनारे के मेवाड़ से सटे सभी गांव (जो पहिले से मेवाड़ राज्य के प्रभाव-क्षेत्र में रहे थे) महाराणा की ओर से जागीर में दिये गये। दोनों भ्राताओं ने अपने राजपूत सवारों को साथ लेकर उन गांवों को अपने अधिकार में लेकर वहां मेवाड़ राज्य का अधिकार स्थापित किया।

मेवाड़ राज्य में सामंतवर्ग सदैव शक्तिशाली और प्रभावशाली रहा। मेवाड़ के शासक महाराणा अपने सामंतों का बड़ा सम्मान करते थे। महाराणा की शक्ति और शासन का आधार सामंतवर्ग ही होता था, अतएव बुद्धिमान और चतुर शासक अपने जागीरदारों को शत्रु से होने वाली लड़ाईयों में अथवा नवीन इलाकों को हस्तगत करने में अपनी वीरता और साहस दिखाने और बलिदान करने के लिये प्रोत्साहित करते थे और राज्यहित में ऐसे साहसपूर्ण कार्यों को करने की दृष्टि से उनमें प्रतिस्पर्धा उत्पन्न करते थे। जो राजपूत परिवार अपने साहस, वीरता, रणकौशल एवं बलिदान से पूर्ण कार्य करके जितना अधिक रक्त बहाता और प्राणार्पण करता था, उतना ही अधिक उस परिवार को सम्मान और गौरव का पात्र माना जाता था और उसकी पद-प्रतिष्ठा और जागीर में अभिवृद्धि की जाती थी। इस प्रकार की अनवरत सक्रियता और कार्यवाहियां सामंती व्यवस्था में जीवंतता बनाये रखने के लिये अनिवार्यतः आवश्यक होती थी। उनके अभाव में सामंती व्यवस्था में आपसी द्वंद्व, विखराव तथा अन्य प्रकार के दोष उत्पन्न होने का खतरा पैदा हो जाता था। हलवद से आकर मेवाड़ राज्य दरबार में शरीक होने वाले झाला और उसके वंशजों को जो सर्वोच्च सम्मान एवं गौरव तथा पद-प्रतिष्ठा प्राप्त हुई, वह उनके वीरतापूर्ण कार्यों और मेवाड़ राज्य की रक्षार्थ किये गये आत्म-बलिदानों के कारण संभव हुई।

सामंती-प्रथा सैन्यबल पर आधारित व्यवस्था थी। राज्य का शासक सामान्यतः सामंतों के सैन्यबल के सहारे अपने राज्य की रक्षा करता था और आंतरिक शांति-व्यवस्था बनाये रखता था। अतएव प्रत्येक जागीरदार के लिये यह आवश्यक होता था कि वह अच्छे से अच्छे घोड़ों को रखे और उनकी पूरी देखरेख करे, घुड़सवारों तथा पैदल सिपाहियों के लिये युद्ध करने सम्बन्धी पूरे प्रशिक्षण का प्रबन्ध करे, तलवार, भालों, ढालों आदि सभी प्रकार के शस्त्रों की पूरी व्यवस्था करे। उनमें किसी भी प्रकार की ढिलाई और लापरवाही किसी भी जागीरदार के लिये भारी खतरे उत्पन्न करती थी। युद्ध के समय जागीरदारों और उनके सैनिकों की परीक्षा हो जाती थी। इसके अलावा दशहरे के त्यौहार के समय महाराणा उनकी जांच का प्रबंध करता था। आखेट आदि अन्य अवसरों पर भी जागीरदारों के निजी कौशल, वीरता और साहस आदि की परीक्षा हो जाती थी। लड़ाई हो अथवा नहीं महाराणा सामंतवर्ग की युद्ध-क्षमता और सैन्यबल की सक्रियता बनाये रखने की दृष्टि से सदैव सावचेत रहता था।

यद्यपि मेवाड़ दरबार में सामंत वर्ग को उच्च पद-प्रतिष्ठा प्राप्त होती थी और उनको शासन-व्यवस्था, युद्ध नीति, रक्षा-प्रबंध आदि में महाराणा को सलाह देने का अधिकार प्राप्त था,

फिर भी महाराणा इस प्रथा का प्रधान संचालक होता था और उसको ही सामंतों की जागीरों एव पद-प्रतिष्ठा को बढ़ाने अथवा घटाने का अधिकार होता था। उसको सामंतों की जागीरों की अदला-बदली का अधिकार भी प्राप्त होता था। निश्चय ही, ऐसी कार्यवाही करने में महाराणा की स्वेच्छाचारिता अथवा निरंकुशता नहीं चलती थी। सैद्धान्तिक तौर पर वह सभी कार्यवाहियों में पूरे सामंतवर्ग के प्रति उत्तरदायी माना जाता था। बाद में अवनति काल में जब इस सिद्धान्त के विपरीत शासक द्वारा स्वेच्छाचारितापूर्ण कार्यवाहियां की गईं तो राज्य का विनाश ही हुआ। अतएव ऐसी सभी कार्यवाहियों के लिये उसके पास न्यायपूर्ण आधार अथवा कारण होने आवश्यक होते थे। महाराणा जो भी निर्णय करता अथवा कदम उठाता उसका सामंतों की दृष्टि में उचित होना और उसको उनका समर्थन प्राप्त होना आवश्यक होता था। महाराणा जागीरों की अदला-बदली राज्य की व्यवस्था की आवश्यकता अथवा कभी-कभी युद्ध के समय अथवा बाद में तात्कालिक आवश्यकता के कारण करता था। झाला अज्जा के वंशजों को पहिले अजमेर में, उसके बाद झाड़ोल एवं कानोड़ में तथा अंत में सादड़ी की जागीर मिली, जो स्थायी रूप से इस वंश के पास बनी रही। महाराणा अमरसिंह दूसरे के काल में जागीरों की स्थायी व्यवस्था करने के बाद जागीरों की अदला-बदली बहुत कम हो गई।

मेवाड़ के राज्य-कार्य में मेवाड़ के महाराणा की सर्वोच्चता एवं प्रधान संचालक होने की प्रतीक कई अन्य बातें थी—

1. जब भी किसी जागीरदार की मृत्यु होती तो महाराणा के आदेश द्वारा उसकी जागीर पर तत्काल कैद खालसा (राज्य-कर्मचारी) भेजकर उसका सारा प्रबंध राज्याधिकार में ले लिया जाता था। महाराणा द्वारा विधिवत जागीर का नया उत्तराधिकारी स्वीकृत किये जाने, उसके द्वारा महाराणा को कैद-नजराणा की (उत्तराधिकारी होने का नजराणा) राशि नञ्ज करने और महाराणा द्वारा उसकी तलवारबंदी किये जाने के बाद राज्य की ओर से ठिकाने से खालसा की उठंत्री (मुक्ति) करके राज्य कर्मचारियों को वापस बुलाकर नये जागीरदार को जागीर के पूरे अधिकार दिये जाते थे। इस परिपाटी का किसी भी प्रकार उल्लंघन होने पर जागीरदार विरोध कर सकता था, जैसा कि सादड़ी के राजराणा दूलहसिंह के समय घटित हुआ था।
2. प्रचलित परिपाटी ज्येष्ठता (primogeniture) के अनुसार जागीरदार की मृत्यु होने पर उसका ज्येष्ठ पुत्र ही उसका उत्तराधिकारी होता था, जिसको महाराणा विधिवत स्वीकार करता था। निस्संतान रहने पर जागीरदार की निकटस्थ शाखा के वंशज को गोद लिया जाता था, जिसकी स्वीकृति महाराणा से लेनी होती थी। तत्सम्बन्धी विवाद अथवा कलह पैदा होने पर अंतिम स्वीकृति महाराणा की होती थी, किन्तु निश्चय ही गोद लेने का आधार मृत जागीरदार के परिवार अथवा उसकी शाखा का व्यक्ति होना माना जाता था। सिद्धांतः किसी भी जागीरदार की मृत्यु होने पर महाराणा उसकी जागीर

को जन्त नहीं कर सकता था, मृत जागीरदार की वंश शाखाओं के किसी व्यक्ति को उसकी जगह गोद लेकर उसको जागीर का स्वामी बनाना पड़ता था। नये जागीरदार के नाबालिग होने की स्थिति में राज्य उसके बालिग होने तक जागीर का प्रबंध अपने हाथ में ले लेता था। सामान्यतः जागीरदारों और उनकी संतानों के विवाह आदि के लिये भी महाराणा की स्वीकृति आवश्यक होती थी।

3. जागीरदार द्वारा महाराणा को सैन्यबल की सहायता देने के अनिवार्य कर्तव्य के अलावा जागीर की ओर से राज्य को कई प्रकार के कर अथवा लागतें देय होती थी, जो समय-समय पर एवं विशेष अवसरों पर राज्य को दी जाती थी।

अठारहवीं शती के दौरान मराठा-उत्पात काल में मेवाड़ की सामंती व्यवस्था छिन्न-भिन्न हो गई। शासक और सामंत दोनों अपने कर्तव्यों से विमुख हो गये। सामंती प्रथा के मूल आधार गुण जाते रहे और सभी प्रकार के दोषों एवं बुराइयों ने इस प्रथा को समूल नष्ट कर दिया। 1818 ई. की संधि के बाद मेवाड़ राज्य द्वारा अंग्रेज सरकार की शरण लेने के बाद पुरानी सामंती प्रथा का जो ढांचा अवशिष्ट रहा, उसमें उसकी मौलिकता जाती रही और केवल उसका बाहरी दिखावटी स्वरूप ही बचा रहा।

1818 ई. की संधि द्वारा मेवाड़ राज्य की रक्षा का दायित्व अंग्रेज सरकार द्वारा ग्रहण कर लिये जाने के बाद राज्य एवं जागीरदारों द्वारा सैन्यबलों को रखना अनावश्यक हो गया, जिसके कारण सामंतीप्रथा का प्रधान तत्व लुप्त हो गया। मेवाड़ राज्य की रक्षा-व्यय के नाम पर राज्य की आय का छठा भाग अंग्रेज सरकार ने लेना तय किया तो महाराणा ने भी जागीरदारों से उनकी जागीरों की आय का छठा भाग 'छटूंद' राशि लेना और उनकी आय के आधार पर निश्चित सख्या में अश्वारोही एवं पैदल सिपाही रखना तय किया। साथ ही दशहरे के अवसर पर जागीरदारों द्वारा अपने निश्चित सैनिकों सहित राजधानी उदयपुर में आकर एकत्र होने, वर्ष में तीन अथवा छह माह तक महाराणा की चाकरी करना आदि कई बातें महाराणा की ओर से अपने जागीरदारों पर लागू की गई। उनकी एवं अन्य दरबारी शिष्टाचार की बातों को लेकर महाराणा और उसके जागीरदारों के बीच एक सौ से अधिक वर्षों तक विवाद चलता रहा। अंग्रेज सरकार द्वारा उनके बीच सुलह एवं समझौता कराने के लिये कई कौलनामे तैयार किये गये, किन्तु वे विवाद-ग्रस्त बने रहे, और कई जागीरदार सभी शर्तों को स्वीकार करने से कतराते रहे। 1930 ई. में महाराणा भूपालसिंह के गद्दीनशीन होने के बाद ही ऐसी समस्याओं तथा जागीरों में दीवानी एवं फौजदारी कानूनों के आधार पर प्रशासन कायम करने सम्बन्धी समस्याओं का हल निकाला जा सका।

×

×

×

सामंती (जागीरी) प्रथा इतिहास में सैंकड़ों वर्षों तक कायम रही। अपने उत्कर्ष काल में

उसका सामाजिक प्रगति में बड़ा योगदान रहा किन्तु उसके अपकर्ष काल में समाज में कई प्रकार के दोष उत्पन्न हो गये। उसके अपकर्ष काल में कई प्रकार की बुराइयों, सामाजिक उत्पीड़न, शोषण आदि शुरू हो गये, फिर भी इस प्रथा की कुछ मूलभूत बातें बनी रही। राजपूत सामंती प्रथा में कई कारणों से बदलती हुई सामाजिक परिस्थितियों में सत्रहवीं शती के दौरान अवनति होने लगी थी, जो बढ़ती गई। बड़ी सादड़ी ठिकाने के इतिहास का अध्ययन करते हुए यह स्थिति दृष्टिगत होती है, जबकि उसकी आंतरिक सामाजिक एकता, सद्भाव, सहयोग और सामंजस्य बिखरने लगे थे और मराठा आधिपत्य एवं मेवाड़ के गृह-युद्ध ने उसको तहस-नहस कर दिया। फिर भी बड़ी सादड़ी ठिकाने के इतिहास की कतिपय विशेषताएं ध्यातव्य हैं—

1. जैसा कि ऊपर जिक्र किया गया है—सादड़ी ठिकाने के झाला जागीरदार शूरवीर, साहसी, रणकुशल योद्धा और आत्म बलिदानी रहे। साथ ही वे स्वाभिमानी, स्ववंश के प्रति गौरव की भावना रखने वाले, बुद्धिमान, कुशल प्रशासक और चतुर राजनीतिज्ञ रहे। दोनों ही बातों के कारण वे सदैव अटूट रूप से मेवाड़ राज्य-दरबार में महत्त्वपूर्ण एवं प्रभावशाली सरदार बने रहे। अज्जा, सिंहा, आसा, सुरताण, वीदा (मानसिंह) और देदा की छ पीढ़ियों ने एक के बाद एक अनवरत रूप से मेवाड़ राज्य की रक्षार्थ लड़ते हुए अपने प्राणार्पण करके इतिहास में एक अनूठा उदाहरण प्रस्तुत किया। इनमें अज्जा और वीदा के नाम मेवाड़ के इतिहास में स्वर्णाक्षरों में लिखे गये हैं, जब उन्होंने स्वयं रणक्षेत्र में महाराणा का स्थान ग्रहण किया और उनकी रक्षार्थ लड़ते हुए काम आये। उनके बाद मुगल साम्राज्य के काल के दौरान सादड़ी ठिकाने के अधिपति राजराणा हरदास, रायसिंह (प्रथम), सुरताणसिंह (दूसरा), चन्द्रसेन और कीर्तिसिंह (प्रथम) ने एक ओर अपनी वीरता और रणकौशल से नाम कमाया तो दूसरी ओर इन राजराणाओं ने अपनी बुद्धिमानी, योग्यता और राजनीति-पटुता के द्वारा मेवाड़ राज्य के हित में मुगल बादशाहों के साथ मेवाड़ के महाराणाओं के बीच समुचित सम्बन्ध बनाने और कायम रखने की दृष्टि से बड़ी महत्त्वपूर्ण भूमिका अदा की और इस दृष्टि से वे प्रायः महाराणाओं के सलाहकार बने रहे। इनमें हरदास ने महाराणा अमरसिंह के समय मेवाड़ की सेना का अध्यक्ष रहकर मुगल सेनाओं के विरुद्ध मेवाड़ी सेना का नेतृत्व किया। 1615 ई. में मेवाड़ मुगल संधि सम्पन्न कराने और मेवाड़ राजघराने की मुगल दरबार में गौरवपूर्ण स्थिति बनाये रखने की दृष्टि से हरदास ने बड़ा योगदान किया। उसके सुयोग्य और वीर पुत्र रायसिंह ने मुगल दरबार में मसबदार के रूप में सेवा करते हुए और विभिन्न स्थानों पर मुगल सेना में रहकर लड़ते हुए बड़ी ख्याति अर्जित की। इसी भाँति सुरताण दूसरा और चन्द्रसेन अपने बुद्धि-बल और दूरदर्शितापूर्ण नीतिज्ञता के कारण महाराणा के सलाहकार बने रहे। दोनों ने मुगल बादशाह औरंगजेब की कट्टरतावादी नीतियों के विरुद्ध महाराणा राजसिंह और जयसिंह का साथ दिया। चन्द्रसेन ने मुगल सेना के

विरुद्ध राजकुमार जयसिंह के साथ रहकर मुगल सेनाओं को पराजित करने में बड़ा पराक्रम दिखाया। चन्द्रसेन राजसमुद्र झील के किनारे शाहजादे आजम के साथ महाराणा जयसिंह की संधि-वार्ता में महाराणा के सलाहकार के रूप में साथ रहा। 1708 ई. में जब महाराणा अमरसिंह दूसरे के काल में जयपुर और जोधपुर के महाराजा राठोड़ दुर्गादास को साथ लेकर महाराणा के पास सलाह करने और मदद मांगने आये तो कीर्तिसिंह वार्ता में महाराणा का प्रधान सलाहकार रहा। मराठा आक्रमणों के दौरान सादड़ी राजराणाओं ने उनका मुकाबला किया। राजराणा रायसिंह दूसरा हीता की लड़ाई में वीरतापूर्वक लड़ते हुए बुरी तरह घायल हुआ। सुरताणसिंह तीसरा मराठों के विरुद्ध उज्जैन की लड़ाई (1769 ई.) में लड़ते हुए बुरी तरह घायल होकर मराठों द्वारा कैद कर लिया गया और ठिकाने की ओर से मराठों को रुपया देकर उसको मुक्त कराया गया। ब्रिटिश आधिपत्य काल में राजराणा शिवसिंह, दुलहसिंह और कल्याणसिंह मेवाड़ के दूरदर्शी जागीरदारों में अग्रिम रहे, और समय-परिवर्तन देख कर अपनी जागीर सादड़ी में शासन-व्यवस्था को मेवाड़ राज्य की नई कानून-व्यवस्था के अनुसार ढाला। राजराणा कल्याणसिंह महात्मा गांधी का अनुयायी बन कर राष्ट्रीयता एवं उदारतावादी विचारों का पक्षधर बन गया और आजीवन खादी वस्त्र धारण करता रहा।

2. सादड़ी राजराणा राज्य दरबार में प्राप्त अपनी पद-प्रतिष्ठा, दरबार में अपने (महाराणा के बराबर माने जाने वाला) गौरवपूर्ण स्थान, दरबार में दाहिने ओर की अब्बल नम्बर की महाराणा के मुँह बराबर की बैठक, मेवाड़ के महाराणा के बराबर लवाजमा रखने और उसको लेकर सवारी निकालने, अपनी सवारी लेकर महलों के पास त्रिपोलिया तक जाने तथा इसी प्रकार के अन्य स्वत्वों, कुरबों और ताजीमों का सदैव गर्व करते रहे और उन पर किसी प्रकार की आंच नहीं आने देने की दृष्टि से सजग और दृढ़ रहे। इन स्वत्वों को वे सदैव अपने वंशगौरव की उच्चता का प्रतीक मानते रहे।
3. सादड़ी के राजराणा सदैव (सामती प्रथा की परिपाटी की सीमा में) उदारवादी, सहिष्णु और बहुलतावादी विचारों के शासक रहे। वे स्वयं देवीमाता के उपासक रहे और तदनुसार आचरण करते रहे, बाद में वे उसके साथ वल्लभ-सम्प्रदाय की बातों को भी अपनाने लगे और राम एवं कृष्ण तथा हनुमान का पूजा-पाठ भी उनकी दैनिक जीवनचर्या का भाग बन गया। कांकरोली और नाथद्वारा के वैष्णव मंदिरों को उन्होंने अपनी जागीर का एक-एक गांव भेंट किया था, जिनकी आय उन मंदिरों की सहायतार्थ जाती थी। उनकी इन निजी मान्यताओं एवं विश्वासों ने उनके प्रजाजनों के साथ सम्बन्धों तथा उनके न्याय एवं प्रशासन को कभी दुष्प्रभावित नहीं किया। उन्होंने धर्म को राज्य शासन की नीति एवं व्यवहार से सदैव अलग रखा और ठिकाने के सभी प्रजाजनों को अपने-अपने धर्मों एवं विश्वासों के अनुसार आचरण करने की स्वतंत्रता दी। अतएव, ठिकाने में देवी

माता के साथ शिव, राम, कृष्ण हनुमान, भेरूजी आदि देवताओं की अलग-अलग मंदिरों में पूजा-अर्चना होती रही। जैनी लोग अपने अलग उपासरे और मंदिर आदि बनाकर अपने धर्म का आचरण करते थे। बोहरा और मुसलमान अपनी-अपनी मस्जिदें बनाकर निर्बाध रूप से नमाज पढ़ते और अल्लाह को याद करते रहे। बाद में ईसाईयों ने अपना गिरजाघर भी बनवाया।

4. इसी उदारतावादी नीति के अन्तर्गत ठिकाने के प्रशासन में सभी धर्मों एवं जातियों के लोगों को उनकी योग्यता के अनुसार नियुक्तियाँ मिली हुई थी अथवा उनको अपना-अपना व्यवसाय करने की पूरी स्वतंत्रता मिली हुई थी। ठिकाने के प्रशासन में जैनी तथा ओसवाल महाजन अथवा कायस्थ प्रायः ठिकाने के प्रधान कामदार पद पर नियुक्त होते थे। ठिकाने का हिसाब-किताब भी ये लोग ही रखते थे। राजराणा अपने भायपों अथवा सगे-सम्बन्धियों को सामान्यतः ठिकाने के किसी उत्तरदायित्वपूर्ण पद पर नियुक्त नहीं करते थे। अन्य राजपूतवंशीयों को वे शांति-व्यवस्था एवं सुरक्षा आदि कार्यों में लगाते थे। वे मुसलमानों का भी ऐसे कामों में उपयोग करते थे। सादड़ी ठिकाने के शिकमी जागीरदारों में झालाओं के अतिरिक्त चूडावत, शक्तावत, राठोड़ आदि वंशों के राजपूतों के अलावा महाजनों, ब्राह्मणों तथा पठान मुसलमान को भी जागीरें मिली हुई थी।
5. यदि पतनकाल को छोड़ दे तो जागीरी प्रथा में न्याय-व्यवस्था का कार्य बड़ा संतुलित जनहितकारी रहता था। न्यायकार्य सामान्यतः समाज की प्रचलित प्रथाओं, रिवाजों और परिपाटियों के मुताबिक जाति-पंचायतों के माध्यम से सम्पन्न होता था, जो सबको स्वीकार्य होता था। जागीरदार उनके निर्णयों को मान्यता देता था तथा उनके निर्णयों में दखल नहीं देता था। विवादास्पद मामलों में वह सबकी राय लेकर सतोषजनक हल निकालता था। समाज में अपराध, अनैतिकता और दुराचार को रोकने के लिये अवश्य ही वह दंड आदि देकर कठोर कार्यवाही करता था।
6. सैन्यबल को रखने तथा ठिकाने की शांति-व्यवस्था एवं अन्य प्रशासनिक कार्यों पर होने वाले व्यय के लिये सादड़ी राजराणा किसानों से लगान वसूली और वाणिज्य एवं व्यवसाय पर लगाये गये करों के अलावा जनता के हर वर्ग से कई प्रकार के कर एवं लागतें आदि वसूल करता था, जिस व्यवस्था में प्रायः प्रजा का प्रत्येक व्यक्ति शामिल होता था (देखे लाग-बाग सम्बन्धी परिशिष्ट)। अवनति काल में यह व्यवस्था सामाजिक उत्पीड़न और असंतोष का कारण बनी, जैसाकि मेवाड़ के अन्य ठिकानों में हुई घटनाओं से भी प्रकट होता है। किन्तु मेवाड़ के अन्य ठिकानों बिजौलियां, बेगूं आदि में किसानों के असंतोष और लाग-बाग विरोधी आंदोलनों की जो घटनाएं हुई, बड़ी सादड़ी में उस प्रकार की घटनाएं होने की जानकारी नहीं मिलती। धाकड़ों के नेतृत्व में एक प्रदर्शन



हुआ, जिसको राजराणा दुलहसिंह ने बातचीत से शांत कर दिया। फिर भी इस विषय में अधिक शोध की जरूरत होगी। राजराणा की उदारतावादी एवं समझौतावादी नीति ने आसामियों को शांत रखा हो, यह संभव है।

×

×

×

ठिकाने का इतिहास-लेखन मूलतः उस ठिकाने में उपलब्ध प्राचीन लिखित अथवा अन्य प्रकार की संग्रहीत सामग्री पर आधारित होता है। कई ठिकानों में ऐतिहासिक शोध के योग्य सामग्री को सुरक्षित करने के प्रयास किये गये हैं। ऐसी सामग्री में से कुछ राज्य के अभिलेखागारों में पहुँची है, कुछ सामग्री कतिपय शोध-संस्थाओं के पुस्तकालयों को प्रदान की गई है किन्तु अधिकांश सामग्री अब तक भी सम्बन्धित ठिकानों में दूरदर्शी ठिकानेदारों द्वारा पेटियों अथवा बस्तों में सुरक्षित करके रखी हुई है। ब्रिटिश आधिपत्य काल की ठिकानों सम्बन्धी काफी सामग्री राज्य के अभिलेखागारों और राष्ट्रीय अभिलेखागार में संग्रहीत है। अवश्य ही कई छोटे-बड़े ठिकानों की इस प्रकार की बहुमूल्य सामग्री असावधानीवश बाजार में बेच दी गई, जिससे इतिहास के लिये उपयोगी पांडुलिपियाँ, बहियाँ और दस्तावेजों की पत्रावलियाँ आदि बाजार में रद्दी के भाव बेच दी गई। इससे ऐतिहासिक शोध को बड़ी हानि पहुँची है।

बड़ीसादडी ठिकाने में प्राचीन दस्तावेजों, बहियों, पांडुलिपियों और विविध पत्रावलियों को सुरक्षित रखने का बराबर प्रयास किया गया है। निश्चय ही, महाराणा अमरसिंह प्रथम से पहिले के काल से सम्बन्धित विशेष जानकारी उपलब्ध नहीं होती। ठिकाने के मूल पट्टे उपलब्ध नहीं हैं। बहियों में उनकी नकलें दर्ज हैं। नकल बहियों में ठिकाने से सम्बन्धित प्राचीन पर्वानों, रुक्कों तथा अन्य प्रकारके राज्यादेशों की प्रतिलिपियाँ दर्ज हैं। इसी प्रकार राजराणाओं द्वारा अपने शिकमी जागीरदारों को दी गई जागीरों, भूमि, कुंवाँ आदि के पट्टों की नकलें भी उनमें उपलब्ध हैं। कई राजराणाओं ने समय-समय पर अपना प्राचीन इतिहास लिपिबद्ध कराने के प्रयास किये थे। इस प्रकार की कतिपय पांडुलिपियाँ भी ठिकाने के संग्रह में उपलब्ध हैं।

अठारहवीं, उन्नीसवीं एवं बीसवीं शती के काल के मूल दस्तावेजों पर्वानों, रुक्कों आदि एवं उनकी प्रतिलिपियाँ ठिकाना-संग्रह में सुरक्षित हैं। अलग-अलग विषय के दस्तावेजों की अलग-अलग पत्रावलियाँ नत्थी करके रखी हुई हैं, जिनमें निम्नलिखित प्रधान हैं—

- 1 ठिकाने में विभिन्न सीगों, प्रधानतः धार्मिकपर्वों, अनुष्ठानों, जन्मोत्सवों, विवाह समारोहों, गमी के अवसरों, अतिथि के स्वागत-कार्यों, तालाब, महल, भवन, मंदिर, बाग-बगीचों आदि के निर्माण आदि पर किये गये खर्चों का हिसाब तफसील से रखा हुआ मिलता है। मेवाड राज्य को दी गई छट्टंद, खडलाकड़ तथा अन्य प्रकार की लागतों की जानकारी मिलती है।
- 2 इसी प्रकार ठिकाने की आय (पैदाइश) से सम्बन्धित पर्याप्त जानकारी उपलब्ध है।



ठिकाने की आय के प्रमुख साधनों, किसानों से प्राप्त होने वाले लगान, वाणिज्य एवं व्यवस्था पर लगाये गये करों, शिकमी जागीरदारों से लिये जाने वाली लागतें, शिल्पकारों एवं प्रजा के सभी प्रकार के लोगों से ली जाने वाली लाग-वाग सम्बंधी जानकारी ठिकाने के रजिस्ट्रों आदि में दर्ज है। इस ग्रंथ के परिशिष्ट-भाग में तत्सम्बंधी कुछ सूचनाएं शामिल की गई हैं।

3. ठिकाने के उन्नीसवीं-बीसवीं शताब्दी शती के दौरान रहे प्रशासन, कचहरी, जेल, पुलिस थाने, आंतरिक सुरक्षा सम्बंधी मामलों, सीमा-विवादों आदि से सम्बंधित मूल दस्तावेजों की फाइलें, अलग-अलग व्यवस्थित रूप से रखी हुई सुरक्षित हैं।
4. मेवाड़ राज्यदरबार के शिष्टाचार, (रस्म, राह-मरजाद) बड़ीसादड़ी राजराणा सहित अन्य सरदारों को प्राप्त स्वत्वों, लवाजमा, कुरव, ताजीम, दरबार में बैठक आदि बातों से सम्बंधित जानकारी विभिन्न रजिस्ट्रों और फाइलों में सुरक्षित हैं। जागीरदारों और महाराणा के बीच कर्तव्यों एवं अधिकारों को लेकर चले दीर्घकालीन विवादों, समय-समय पर उठाई गई मांगों, कौलनामों को मंजूर करने के प्रयासों आदि से सम्बंधित पर्याप्त जानकारी ठिकाने की फाइलों एवं रजिस्ट्रों में उपलब्ध है।
5. ठिकाना-संग्रह में रायसिंह वंशावली नामक संक्षिप्त इतिहास ग्रंथ ईश्वरसिंह, मदनसिंह और रामसिंह बडवों की वंशावलिया, ठिकाना परिवार की राजराणाओं की वंशावलियां आदि सामग्री भी ऐतिहासिक अध्ययन की दृष्टि से उपयोगी सामग्री है।
6. राजस्थान विद्यापीठ साहित्य संस्थान पुस्तकालय में आशिया मानसिंह कृत 'राजराणा चन्द्रसेन गुण वर्णन' काव्य ग्रंथ की समकालीन पाड़ुलिपि उपलब्ध है जिसमें प्रधानतः मुगल वाशाह औरगजेव के विरुद्ध चन्द्रसेन द्वारा किये गये युद्धों का वर्णन मिलता है।
7. 1904 ई. में प्रकाशित सादड़ी ठिकाने में सेवारत महता सीताराम शर्मा कृत 'श्री झाला भूषण मार्तण्ड' ग्रंथ बड़ी सादड़ी ठिकाने का क्रमबद्ध इतिहास ग्रंथ अत्यन्त उपयोगी है, जो इस पुस्तक के लेखन का आधार-ग्रंथ रहा है। गुजराती भाषा में 1921 ई. में प्रकाशित 'झाला वंश वारिधि' ग्रंथ में भी बड़ी सादड़ी ठिकाने का इतिहास प्रकाशित किया गया है, जो श्री झाला भूषण मार्तण्ड ग्रंथ पर आधारित है। किन्तु उसमें झाला वंश के प्राचीन इतिहास से सम्बंधित उपयोगी सामग्री प्रकाशित की गई है।
8. अंग्रेज लेखक सी. एस. वैंले कृत 'रूलिंग प्रिंसेज, चीफ्स एंड परसोनेजेस ऑफ राजपूताना' ग्रंथ और के. डी. अर्सकिन कृत 'दी मेवाड़ रेजिडेन्सी गजेटियर' में भी बड़ी सादड़ी ठिकाने से सम्बन्धित कुछ जानकारियां मिलती हैं। इतिहासकार गौ. ही. ओझा कृत उदयपुर राज्य का इतिहास द्वितीय खंड में मेवाड़ के सौलह और बत्तीस वर्ग के ठिकानों के इतिहास से सम्बन्धित संक्षिप्त जानकारी दी गई है। उसमें बड़ी सादड़ी ठिकाने के

सम्बन्ध में संक्षेप में उपयोगी जानकारी दी गई है। प्रकाशित उपयोगी ग्रंथों में से मुंशी देवीप्रसाद कृत जहांगीर नामा, शाहजहां नामा और औरंगजेब नामा ग्रंथों से इस पुस्तक के लेखन की दृष्टि से बड़ी उपयोगी सामग्री प्राप्त हुई।

9. राज्य के उदयपुर स्थित अभिलेखागार और बीकानेर के राजस्थान अभिलेखागार में उपलब्ध सामग्री का भी इस ग्रंथ लेखन में उपयोग किया गया है, जो प्रधानतः ठिकानों से सम्बन्धित शिकायतों अथवा आसामियों के असंतोष से सम्बन्धित फाइलों से प्राप्त हुई है।

इतिहास लेखन का क्षेत्र अत्यन्त व्यापक है और उसके विविध विषयों से सम्बन्धित शोध असीमित है। स्पष्ट है बड़ीसादड़ी ठिकाने के इतिहास से सम्बन्धित यह ग्रंथ प्रथम प्रयास है और इसके द्वारा ठिकाने का विस्तृत ऐतिहासिक अध्ययन प्रस्तुत करने की कोशिश की गई है। आशा है आने वाले समय में अध्यवसायी और लगनशील शोधार्थी इस ठिकाने के इतिहास के विविध विषयों के गहन और विस्तृत शोध के कार्य को सम्पन्न करके कई और नये पहलुओं को उजागर कर सकेंगे।

मेवाड़ के घाणेराम, वोहेड़ा और पानरवा ठिकानों से सम्बंधित ऐतिहासिक ग्रंथों की रचना के बाद लेखक द्वारा चौथे ठिकाने बड़ीसादड़ी के इतिहास से सम्बन्धित यह रचना पाठकों और शोधार्थियों के अध्ययन हेतु प्रस्तुत की जा रही है।

प्रस्तुत ग्रंथ को तैयार कराने का प्रधान श्रेय बड़ी सादड़ी के वर्तमान राजराणा श्री हिम्मतसिंह जी को जाता है, जिन्होंने मुझसे अपने ठिकाने का इतिहास लिखने का आग्रह किया और शोध एवं लेखन की दृष्टि से अपने संग्रह में से विविध प्रकार की आवश्यक सामग्री उपलब्ध कराई। प्राचीन पेटियों एवं वस्तुओं आदि को निकालने, उन्हें देखकर आवश्यक सामग्री ढूंढने आदि के कार्य में वे अनवरत रूप से लगे रहे, जिसके फलस्वरूप यह लेखन संभव हुआ। लेखक उनके प्रति अपनी कृतज्ञता ज्ञापित करता है।

लेखक हलवद के झाला राजवंश की प्रधान शाखा के वर्तमान वंशधर ध्रुंगंधा महाराजा श्री राज मेघराजजी का कृतज्ञ है। उन्होंने झाला वंश की उत्पत्ति के सम्बन्ध में अपने मौलिक विचारों से लेखक को अवगत कराया और बड़ीसादड़ी ठिकाने के झालावंश के सम्बन्ध में लेखक द्वारा तैयार किये जा रहे इस ग्रंथ के सम्बन्ध में अनवरत रुचि ली। उनके द्वारा व्यक्त किये गये उद्धारों एवं विचारों का इस ग्रंथ में उपयोग किया गया है।

बड़ीसादड़ी के कतिपय वयोवृद्ध सज्जनों ने राजराणा दुलहसिंह एवं कल्याण सिंह से सम्बन्धित संस्मरण सुना कर एवं जानकारीयां देकर ग्रंथ की उपयोगिता बढ़ाई है, लेखक उन सभी सज्जनों का आभारी है। इनमें प्रधानतः श्री ओंकार लाल जारोली, श्री हीरालाल मेहता, श्री नक्षत्रमल भंडारी, श्री अम्बालाल पंवार, श्री लक्ष्मी नारायण वर्मा प्रधान हैं।

बड़ी सादड़ी राजपरिवार से सम्बन्धित जिन-जिन महानुभावों ने इस ग्रंथ के लेखन में अपनी रुचि प्रदर्शित की और सुझाव दिये, वे सभी धन्यवाद के पात्र हैं। उनके साथ वर्तमान राजराणा की सेवा में कार्यरत सर्वश्री गजराजसिंह, गोवर्धनसिंह एवं गोपाललाल का आभारी है, जिन्होंने सामग्री जुटाने, ऐतिहासिक स्थलों का अवलोकन कराने एवं ठिकाने के वयोवृद्ध लोगों से सम्पर्क कराने में भरसक सहायता प्रदान की।

पुस्तक लेखन के दौरान बोहेड़ा रावत श्री सुरेन्द्र सिंह जी ने बराबर रुचि ली, सुझाव दिये तथा आवश्यक सहयोग प्रदान किया। उसी प्रकार श्री गुलाबसिंहजी चौहान, भंवरिया भी इस कार्य में बराबर रुचि लेते रहे और आवश्यक सहयोग देते रहे। लेखक दोनों महानुभावों के प्रति हार्दिक आभार प्रकट करता है। डॉ. मनोहरसिंह राणावत, उपनिदेशक श्री नटनागर शोध संस्थान, सीतामऊ, डॉ. राजेन्द्रनाथ पुरोहित, डॉ. श्रीकृष्ण जुगनू, डॉ. मोहब्बत सिंह राठोड़ एवं डा. ईश्वरसिंह राणावत, प्रताप शोध प्रतिष्ठान, उदयपुर द्वारा समय-समय पर लेखक को आवश्यक सहयोग प्रदान किया गया, वे सभी धन्यवाद के पात्र हैं।



## विषय-सूची

प्राक्कथन	3-14
पहला अध्याय : बड़ीसादड़ी ठिकाना	27-37
भौगोलिक स्थिति : सामान्य परिचय	
पहाड़	
नदियां	
झीलें	
कस्बा	
आवादी	
भूमि	
आमदनी	
बीड़ और जंगल	
खान एवं उद्योग	
सड़कें	
डाकखाना	
न्याय	
पुलिस-प्रबंध	
शिक्षा	
अस्पताल	
पंचायत बोर्ड	
दाण	
शिकमी जागीरदार	

हलवदिया परिवार

धार्मिक आचरण एवं मान्यता

दूसरा अध्याय : झालावंश की उत्पत्ति

38-52

चन्द्रवंशी

मखवाना (मकवाना) वंश - नाम

वंश का झाला नामकरण

कुंडमाल प्रथम शासक

हरपाल देव - पाटड़ी राजधानी

ध्रागघ्ना महाराजा मेघराज जी का मत

कोवा (कीकावटी) राजधानी

राणक देव का उत्तराधिकारी होना- अज्जा का

हलवद त्याग (1500 ई.)

तीसरा अध्याय : अज्जा का मेवाड़ आना और खानवा की लड़ाई

(1527 ई.) में आत्म-बलिदान

53-65

मारवाड़ में अस्थायी निवास

मेवाड़ में अजमेर की जागीर प्राप्त होना

मेवाड़ की जागीर-व्यवस्था

मेवाड़ का गृह-कलह

महाराणा सांगा द्वारा जागीर का पट्टा प्रदान करना

सांगा की लड़ाईयों में झालाओं का सहयोग

सांगा का बाबर के साथ युद्ध

सांगा का घायल होना और सेना के नेतृत्व की समस्या

अज्जा द्वारा सांगा का स्थान ग्रहण और प्राणार्पण

अज्जा के वंशजों को चिरकालिक सम्मान मिलना

अज्जा के विवाह और संतति

चौथा अध्याय : मेवाड़ के अस्तित्व की रक्षा का संघर्ष

और अज्जा की सतानो का बलिदान

66-98

2. राजराणा सिंहा (1527-1535 ई.)

66-72

जागीर का उत्तराधिकारी होना

- महाराणा के राज्य चिह्न धारण करने के अधिकार मिलना  
 महाराणा रतनसिंह द्वारा झाड़ोल का पट्टा मिलना  
 गुजरात के बादशाह बहादुरशाह का प्रथम आक्रमण  
 बहादुर शाह का दूसरा आक्रमण और राजराणा सिंहा  
 का प्राणार्पण  
 राजराणा सिंहा के विवाह और संतति
3. राजराणा आसा (1535-1540 ई.) 73-75  
 जागीर का उत्तराधिकारी होना  
 वनवीर द्वारा चित्तौड़गढ़ पर कब्जा करना  
 कुम्भलगढ़ में उदयसिंह को महाराणा बनाना  
 राजराणा आसा का चित्तौड़गढ़ की लड़ाई में मारा जाना  
 राजराणा आसा के विवाह एवं निस्संतान मृत्यु और  
 छोटे भाई का उत्तराधिकारी होना
4. राजराणा सुरताण (सुरतान) सिंह प्रथम (1540-1568 ई.) 76-80  
 जागीर के अधिकार मिलना  
 अकबर द्वारा चित्तौड़गढ़ पर आक्रमण (1567 ई.)  
 राजराणा द्वारा ससैन्य चित्तौड़ आना  
 हुसैनकुली खां द्वारा महाराणा उदयसिंह का पीछा करना  
 चित्तौड़गढ़ की लड़ाई में राजराणा सुरताण का मारा जाना  
 राजराणा सुरताण के विवाह और संतति
5. राजराणा वीदा (मानसिंह) —(1568-1576 ई.) 81-88  
 झाड़ोल में वीदा की गद्दीनशीनी  
 वीदा का महाराणा प्रताप के राज्यारोहण में भाग लेना  
 राजपूत राज्यों के संघ का निर्णय  
 छापामार युद्ध-नीति  
 मानसिंह की मेवाड़ पर चढ़ाई  
 युद्ध-परिषद में राजराणा वीदा का भाग लेना  
 खमणोर की लड़ाई में वीदा का महाराणा प्रताप की  
 रक्षार्थ मेवाड़ के राज्यचिह्न धारण करना और

आत्म बलिदान

राजराणा वीदा के विवाह और संतति

6. राजराणा देदा (1576-1611 ई.) 89-94

देदा का झाड़ोल में उत्तराधिकारी होना और महाराणा  
प्रताप द्वारा तलवारबन्दी

मुगल विरोधी लड़ाई में देदा का योगदान

आवरगढ़ राजधानी

राणपुर की लड़ाई में देदा का काम आना

राजराणा देदा का मूल्यांकन

राजराणा देदा के विवाह और संतति

7. राजराणा हरिदास (1611-1622 ई.) 95-98

उत्तराधिकार सम्बन्धी कलह

राजराणा हरिदास को कानोड़ की जागीर मिलना

हरिदास का मेवाड़ की सेना का अध्यक्ष नियुक्त होना

मेवाड़-मुगल संधि (1615 ई.) में राजराणा हरिदास  
का योगदान (अगले अध्याय में निरन्तरित)

पांचवा अध्याय : मुगल साम्राज्य के अधीन मेवाड़ तथा सादड़ी के  
झाला राजराणा

99-145

राजराणा हरिदास (गत अध्याय से आगे)

99-106

राजराणा हरिदास का कुंवर कर्णसिंह के साथ जहागीर  
के दरबार में जाना

जहांगीर की भेदनीति और महाराणा एव कुंवर के  
बीच अनबन

हरिदास का भंवर जगतसिंह के सरक्षक की तरह बादशाह  
के दरबार में जाना और बादशाह से प्रतिष्ठा पाना

मेवाड़ दरबार में हरिदास के विरुद्ध षड्यंत्र

कुंवर रायसिंह का पिता के विरुद्ध जाने तथा कानोड़  
की जागीर लेने से इन्कार

जहांगीर के दरबार में हरिदास : झाला-भूषण-मार्तण्ड  
का वृत्तान्त

- हरिदास के व्यक्तित्व का मूल्यांकन  
कानोड़ में सात वर्ष तक झाला-शासन  
राजराणा हरिदास के विवाह और संतान
8. राजराणा रायसिंह प्रथम (1622-1656 ई.) 107-119  
तलवारबंदी और जागीर के अधिकार मिलना  
राजराणा रायसिंह को सादड़ी ठिकाना मिलना  
शाहजादे खुर्रम का सादड़ी आना  
महाराणा जगतसिंह का सैन्य सहायता देना  
रायसिंह को सेनापति बनाकर मुगल दरबार में भेजना  
रायसिंह को मुगल दरबार में मंसब मिलना  
रायसिंह का कांगड़ा-विजय में भाग लेना  
रायसिंह का कंधार एवं काबुल की लड़ाईयों में भाग लेना  
रायसिंह की मंसब में इजाफे  
श्री द्वारिकाधीश की वैष्णव मूर्ति को सादड़ी में लाना और  
महाराणा जगतसिंह द्वारा शरण देना (1646 ई.)  
शाहजहाँ द्वारा मेवाड़ पर सेना भेजना और रायसिंह की  
वतनपरस्ती  
रायसिंह का देहान्त और मूल्यांकन  
सादड़ी कुंवर की प्रतिष्ठा में वृद्धि  
राजराणा रायसिंह के विवाह और संतति
9. राजराणा सुरताणसिंह दूसरा (1656-1673 ई.) 120-126  
तलवारबंदी और जागीर के अधिकार मिलना  
महाराणा द्वारा मेवाड़ के परगने वापस जीतने में सुरताण  
का भाग लेना  
महाराणा राजसिंह की कूटनीति  
महाराणा का चारुमती से विवाह और सुरताण का  
सैन्यदल लेकर महाराणा के साथ जाना  
महाराणा का वागड़ विजय करना और सुरताण द्वारा  
देवलिया रावत की महाराणा से सुलह कराना



- मेवल के मीनों को दवाने में सुरताण की सहायता  
 राजराणा सुरताण का मूल्यांकन : विवाह और संतति
- 10 राजराणा चन्द्रसेन (1673-1703 ई) 127-137  
 चन्द्रसेन का जागीर के अधिकार मिलना  
 महाराणा राजसिंह की स्वातंत्र्य-चेष्टा  
 चन्द्रसेन का राजकुमार जयसिंह के साथ बादशाह  
 औरंगजेब के पास जाना  
 महाराणा द्वारा अजीतसिंह को शरण देना : औरंगजेब  
 की मेवाड़ पर चढ़ाई  
 चन्द्रसेन का सेना लेकर उदयपुर पहुँचना  
 मुगल सेना की पराजय : चन्द्रसेन का वीरता-प्रदर्शन  
 बादशाह द्वारा सुलह के प्रयास  
 चन्द्रसेन का सधि-वार्ता में भाग लेना  
 सिरौही पर आक्रमण के समय सादड़ी कुवर का मारा जाना  
 पिता-पुत्र के कलह में चन्द्रसेन द्वारा महाराणा का पक्ष लेना  
 चन्द्रसेन द्वारा भीलों का दमन  
 महाराणा अमरसिंह की गद्दीनशीनी और उसकी चन्द्रसेन  
 की प्रति नाराजगी  
 चन्द्रसेन का देहान्त और मूल्यांकन  
 चन्द्रसेन के विवाह और संतति
11. राजराणा कीर्तिसिंह (कीरतसिंह) प्रथम (1703-1743 ई.) 138-145  
 कीर्तिसिंह का उत्तराधिकारी होना  
 वागड़ पर महाराणा की चढ़ाई - राजराणा कीर्तिसिंह की  
 सहायता  
 दौलतसिंह को ताणा की जागीर मिलना  
 महाराणा अमरसिंह द्वारा सामंतों की श्रेणिया कायम  
 करना—सादड़ी राजराणा को प्रथम स्थान  
 जोधपुर और जयपुर के राजाओं का महाराणा की सहायता  
 प्राप्त करने हेतु उदयपुर आना और राजराणा  
 कीर्तिसिंह का महाराणा का सलाहकार रहना

बांदनवाड़े की लड़ाई में राजराणा का भाग लेना  
 राजपूताने के राजाओं के हुए सम्मेलन में कीर्तिसिंह  
 का महाराणा का सलाहकार रहना  
 बागड़ से मराठों को निकालने में कीर्तिसिंह का योगदान  
 कीर्तिसिंह का निधन और मूल्यांकन  
 कीर्तिसिंह के निर्माण-कार्य  
 कीर्तिसिंह के विवाह और संतति

छठा अध्याय : पतन एवं विघटन-काल 146-167

12. राजराणा रायसिंह दूसरा (1743-1761 ई.) 146-152

तलवारबन्दी और जागीर के अधिकार मिलना  
 मेवाड़ में गृह-कलह : राजराणा रायसिंह का महाराणा  
 का साथ देना

राजराणा रायसिंह द्वारा शाहपुरा राजा को उदयपुर लाना  
 हीता में मराठों से लड़ाई और रायसिंह का घायल होना  
 महाराणा प्रतापसिंह (दूसरे) की नाराजगी और रायसिंह  
 का डूंगरपुर जाना

भीलों के विद्रोह को दबाने में सहयोग  
 रायसिंह का देहान्त और मूल्यांकन  
 रायसिंह के विवाह और संतति

13. राजराणा सुरताणसिंह (सुलतानसिंह) तीसरा  
 (1761-1798 ई.) 153-161

तलवारबन्दी और जागीर के अधिकार मिलना  
 महाराणा अरिसिंह से विरोध  
 उज्जैन की लड़ाई में सिंधिया का साथ देना  
 मेवाड़ राज्य का विघटन

राजराणा सुरताण द्वारा महाराणा हम्मीरसिंह का साथ देना  
 की लड़ाई में महाराणा की सहायता करना और  
 राणा द्वारा उसकी प्रतिष्ठा में  
 रा राजराणा की सराहना

मराठों को मेवाड़ से निकालना  
 हड़क्याखाल की लड़ाई (1788 ई.) में राजराणा का  
 घायल होकर मराठों की कैद में रहना  
 मेवाड़ पर मराठों का वर्चस्व  
 राजराणा सुरताण के निर्माण-कार्य और परोपकारिता  
 विवाह और संतति  
 राजराणा सुरताणसिंह का निधन और मूल्यांकन

14. राजराणा चन्दनसिंह (1798-1817 ई.) 162-167

तलवारबंदी और जागीर के अधिकार मिलना  
 मेवाड़ राज्य और मराठे  
 मराठों के आक्रमण और सादड़ी का विध्वंस  
 मेवाड़-राज्य और अंग्रेज सरकार के बीच संधि (1818 ई.)  
 राजराणा चन्दनसिंह की हत्या का षड्यंत्र  
 देलवाडा कुवर कीर्तिसिंह का गोद आना  
 राजराणा के विवाह

सातवां अध्याय : मेवाड़ में ब्रिटिश प्रभुत्व 168-249

15. राजराणा कीर्तिसिंह दूसरा (1817-1865 ई.) 168-181

अल्यायु में सादड़ी का उत्तराधिकारी होना  
 मेवाड़ में अंग्रेज-शासन  
 महाराणा और सरदारों के सम्बन्धों में परिवर्तन  
 सादड़ी ठिकाने की बुरी हालत  
 भील-उत्पात को दवाने में राजराणा का सहयोग  
 दाण आदि करों पर राज्य का एकाधिकार होना  
 उदयपुर में सादड़ी की हवेली के लिये भूमि मिलना  
 महाराणा सरूपसिंह के विरुद्ध सरदारों की बगावत और  
 महाराणा द्वारा राजराणा से सहयोग का आग्रह  
 मेवाड़ में सती प्रथा बंद करने बाबत  
 बोहेडा पर फौजकशी  
 1857 ई. का जनविद्रोह और महाराणा एवं जागीरदारों

## की नीति

कुंवर शिवसिंह का जमीयत लेकर अंग्रेज सरकार की मदद करना

निम्वाहेड़ा पर कब्जे में शिवसिंह द्वारा वीरता-प्रदर्शन  
वानसी रावत के साथ समझौता  
कीर्तिसिंह का देहान्त और मूल्यांकन  
राजराणा के विवाह एवं संतति

16. राजराणा शिवसिंह (1865-1883 ई.) 182-195

तलवारवंदी और जागीर के अधिकार मिलना  
पोलिटिकल एजेंट द्वारा शिवसिंह की प्रशंसा  
महाराणा के साथ अजमेर दरबार में जाना  
तीर्थयात्रा  
महाराणा शंभुसिंह को जी.सी.एस.आई. का खिताब मिलना  
मेवाड़ में शासन सुधार  
सादड़ी जागीर में दीवानी एवं फौजदारी कानून लागू होना  
महाराणा और जागीरदारों में मतभेद  
राजराणा द्वारा भतीजे रायसिंह को गोद लेना  
वागोर ठिकाने पर फौजकशी  
नाथद्वारा ठिकाने पर फौजकशी  
चित्तौड़ दरबार में कुंवर रायसिंह का भाग लेना  
महाराणा सज्जनसिंह का सादड़ी में मेहमान होना और  
शिवसिंह को 'राजराणा' का खिताब मिलना  
पदवी को 'राजराणा' लिखने का आग्रह  
राजराणा शिवसिंह का देहान्त और कृतित्व  
निर्माण-कार्य  
राजराणा के विवाह

17. राजराणा रायसिंह तीसरा (1883-1897 ई.) 196-206

रायसिंह का गोद आना  
प्रारम्भिक शिक्षा

तलवारवन्दी और जागीर के अधिकार मिलना  
 ठिकाना-प्रशासन का आधुनीकरण  
 जिला-प्रशासन  
 महाराणा फतहसिंह की गद्दीनशीनी का दरवार  
 देलवाड़ा शासन-समिति का सदस्य नियुक्त होना  
 कुंवर दुलहसिंह को गोद लेना, महाराणा द्वारा स्वीकृति  
 राजराणा रायसिंह का व्यक्तित्व एवं कृतित्व  
 धर्मनिष्ठता एवं निर्माण-कार्य  
 राजराणा के विवाह एवं संतति

# 18 राजराणा दुलहसिंह (1897-1936 ई)

207-232

दुलहसिंह की नावालिगी  
 ठिकाने पर राज्य (खालसा) का अधिकार और उठंत्री  
 महाराणा द्वारा कैद—नजराणे की मांग और  
 तलवारवन्दी रुकी  
 ठिकाने में राज्य की मुंसरमात कायम होना  
 कैदनजराणे के मामले में ए.जी.जी. का ठिकाने के पक्ष  
 में राय  
 मातमपुर्सी होना किन्तु तलवारवन्दी नहीं  
 अकाल-राहत-कार्य  
 अंग्रेज सरकार द्वारा राजराणा को चांदी का मेडल देना  
 प्रथम महायुद्ध में राजराणा को सैनिकों की भर्तों के  
 कार्य हेतु नामजद करना  
 दरवार में बैठक का महत्व : सादड़ी की प्रथम बैठक  
 जारी रहना  
 महाराणा के जन्मदिन के दरवार में सादड़ी की बैठक के  
 सम्बंध में विवाद और राजराणा का अडिग रहना  
 जागीरों द्वारा कर्ज लेने के सम्बंध में पावदी और  
 सादड़ी ठिकाना  
 राजराणा द्वारा किसान आंदोलनकारियों से समझौता

- जागीरों में शराववंदी  
सादड़ी उमराव द्वारा महाराजाधिराज, महाराणा एवं  
राजराणा उपाधियों के प्रयोग पर विवाद  
ठिकाने के न्यायिक अधिकारों का निर्धारण  
चाकरी को नकदी (रोकड़-भुगतान) में बदलना  
ठिकानों के जंगलों के संरक्षण एवं आय पर राज्य  
का नियंत्रण  
राजराणा का व्यक्तित्व एवं मूल्यांकन  
राजराणा दूलहसिंह का विवाह और संतति
19. राजराणा कल्याणसिंह (1936-1944 ई.) 233-244  
ठिकाने का उत्तराधिकारी होना  
मेयो कॉलेज में शिक्षा  
अजमेर में कुंवर कल्याणसिंह द्वारा महाराणा भूपाल  
सिंह का स्वागत  
विदेश-यात्रा और राजराणा में राष्ट्रीय भावनाओं का उदय  
सादड़ी पर कैदखालसा और उठंत्री  
तलवारवंदी और नजराणा  
व्यापारियों का बलिदान विरोधी आंदोलन  
सादड़ी में प्रजामंडल का आंदोलन और राजराणा  
की नीति  
वायसराय लिनलिथगो का उदयपुर में स्वागत  
महकमाखास को लागतों सम्बंधी शिकायतें  
ठिकाने में ब्राह्मण-वर्चस्व और मनमानी के विरुद्ध  
शिकायत  
राजराणा के प्रजाहितैषी कार्य  
महाराजकुमार की दरवार में पद-वृद्धि  
राजराणा के विवाह और संतति
20. राजराणा हिम्मतसिंह 245-249  
शिक्षा

ठिकाने में मुसरभात कायम होना  
 तलवारबदी और ठिकाने के अधिकार मिलना  
 राजस्थान राज्य में ठिकाने का विलय  
 राजराणा का योगदान  
 विवाह और संतति

परिशिष्ट :	250-322
1. मेले, त्यौहार एवं उत्सव	250-253
2. झालावश-गोत्रोच्चार	254
3. बडीसादडी राजराणा के राह-रस्म, लवाजमा, बैठक, वगैरा	255-258
4. बडीसादडी ठिकाने के शिकमी जागीरदारों के ठिकाने	259-260
5. बडीसादडी ठिकाने की आय के साधन	261-263
6. बडीसादडी ठिकाने के रियास्ती (प्रबंध) खर्च का व्यौरा	264-267
7. बडीसादडी ठिकाने की लाग-बाग	268-276
8. ठिकाने के प्राचीन शिलालेख	277-282
9. महाराणा भीमसिंह के काल में सादडी पट्टे के गाव और पैदाइश	283-286
10. महाराणा सरूपसिंह कालीन दरबार की बैठक-व्यवस्था	287-293
11. महाराणा शंभूसिंह-कालीन दरबार की बैठक-व्यवस्था	294-301
12. बडीसादडी ठिकाने के राजराणा परिवार का वंशवृक्ष	302-304
13. संदर्भसामग्री-सूची	305-307
14. मेवाड राज्य के अन्य झाला ठिकाने	308-315
15. खास रुक्का की नकल	316
16. बडीसादडी ठिकाने के गावों की फहरिस्त	317-322
17. मेवाड के महाराणाकालीन दशहरे के दरीखाने का नक्शा	



## बड़ीसादड़ी ठिकाना

### भौगोलिक स्थिति : सामान्य परिचय

बड़ीसादड़ी का झाला वंश का ठिकाना भूतपूर्व मेवाड़ राज्य के सोलह उमरावों में अव्वल दर्जे का ठिकाना था। ऐतिहासिक परम्परा की दृष्टि से पद-प्रतिष्ठा में बड़ीसादड़ी के जागीरदार की हैसियत मेवाड़ के अन्य सभी उमरावों में सबसे अव्वल तथा मेवाड़ के शासक महाराणा के बराबर मानी जाती थी। ऐसी विशिष्ट स्थिति इस वंश के द्वारा मेवाड़ राज्य और मेवाड़ के सिसोदिया राजवंश की रक्षा के लिये समर्पित उनकी अनुपम सेवाएं थी।

बड़ीसादड़ी ठिकाना मेवाड़ राज्य के दक्षिणी पूर्वी भाग में स्थित था। सादड़ी कस्बा 24°25' उत्तरी अक्षांश और 74°29' पूर्वी देशान्तर पर स्थित है तथा समुद्रतल से 1600 फीट की ऊंचाई पर स्थित है। वह उदयपुर नगर से पूर्व दिशा में 50 मील की दूरी पर है तथा निम्नोहड़ा से दक्षिण में 20 मील और नीमच से 25 मील दूर पश्चिम में है। ठिकाने का प्रमुख भाग अरावली पहाड़ियों से बाहर मैदानी भाग में आ गया है। उसकी उत्तर और उत्तर पूर्व की सीमा ग्वालियर और टोंक राज्यों से मिलती थी। उसकी पूर्वी सीमा पर मध्यप्रदेश के नीमच और मंदसौर इलाके तथा मेवाड़ राज्य का छोटीसादड़ी वाला खालसा इलाका आ गया था। ठिकाने के दक्षिण में प्रतापगढ़ का इलाका व मेवाड़ राज्य का धरियावद ठिकाना था। इसके दक्षिण पश्चिम में बानसी, बोहेड़ा व कानोड़ ठिकाने की सीमाएं मिलती थीं। शिवरती, करजाली और बोहेड़ा की सीमाएं उसके उत्तरी-पश्चिमी सीमा पर मिलती थीं।

ठिकाने के प्रधान भाग के अतिरिक्त उसके अधिकार के कुछ गाँव मेवाड़ राज्य के चित्तौड़, छोटीसादड़ी व मावली परगनों में भी थे, जिसका प्रशासन एवं भू-राजस्व वसूली बड़ीसादड़ी के अधिकार में था। ठिकाने का नाम सदैव सादड़ी रहा, किन्तु खालसा भूमि के एक अन्य निकटवर्ती गाँव का नाम भी सादड़ी था और जब इस सादड़ी को खालसा परगने का प्रशासनिक केन्द्र बनाया गया तो उसको छोटीसादड़ी कहा जाने लगा और सादड़ी ठिकाने को बड़ीसादड़ी कहा जाने लगा।



## पहाड़

बड़ीसादड़ी कस्बे के उत्तर में खरदेवला का पहाड़ चित्तौड़गढ़ जाने वाली सड़क के किनारे पर आ गया है एव बाँकड़ा मगरा का पहाड़ भी पास में हैं। दक्षिण में लालपुरा का पहाड़, बोरूँडी का पहाड़, शिकार बाड़ी का पहाड़, भो चौतरा, पूलामगरा व गोलमगरी का पहाड़ प्रधान हैं। पश्चिम में ऐलवा माता का पहाड़ है। बड़ीसादड़ी कस्बे के दक्षिण में प्रतापगढ़ की ओर से आयी हुई एक पर्वत श्रेणी सीतामाता होकर धरियावद की ओर चली गई है। उस दिशा में बड़ीसादड़ी का कस्बा इस पर्वत श्रेणी की तलहटी में आ गया है, उसकी एक पहाड़ी पर प्राचीन किले के खण्डहर विद्यमान हैं, जो सुल्तानगढ़ के नाम से जाना जाता है। ठिकाने का पारसोलीगढ़ बोरूँडी पहाड़ पर बना हुआ है, जो आज भी ठीक हालत में है। कस्बे की दक्षिण पहाड़ी पर भी एक गढ़नुमा इमारत बनी हुई है, जिसमें ठिकाने की तोपें रखी जाती थी व तोपखाना के नाम से जानी जाती है। यह भी सुल्तानगढ़ की सीमा में ही है।

## नदियाँ

बड़ीसादड़ी ठिकाने की प्रमुख नदियों में जाँप नदी, जो सालेड़ा के पास होकर बहती है, पालाखेड़ी की नदी, करमोई नदी, गाढ़ाउतर नदी, वागणनदी, सीतामाता नदी, दांतावाला खार नदी, मोतीवेला नदी हैं। वागण नदी पर बाँध बना हुआ है। सीतामाता नदी जाखम नदी में जाकर मिलती है। मोतीवेला नदी का पानी वागण बाँध में जाता है। वागण बाँध का पानी जयसमन्द की झील में व चित्तौड़गढ़ की वेड़च नदी में जाता है। बरसाती नालों में प्रधान है सादड़ी तालाब का नाला, बोरूडी तालाब का नाला, जो सेमलिया एवं पंडेड़ा के पास बहता है, कदम सागर का नाला, जो आकोदडा के पास बहता है एवं पानगढ़ का नाला, जो केवड़ीया के पास बहता है।

ठिकाने की नदियों-नालों का पानी दो दिशाओं में बहकर जाता है। सीतामाता नदी का पानी जाखम नदी में मिलकर सोम नदी में मिलता हुआ माही नदी में जाकर मिलता है, जो बहती हुई अरब सागर की खम्भात की खाड़ी में गिरती है। इस भाँति सीतामाता नदी का पानी पश्चिम की ओर अरब सागर की ओर जाता है, जबकि शेष नदियों का पानी का बहाव उत्तरी-पूर्वी दिशा की ओर है, जो वेड़च नदी एव बनावस नदियों में मिलता हुआ चम्बल नदी में जाकर मिलता है। जिसका पानी यमुना नदी एवं गंगा नदी के द्वारा पूर्व की ओर बंगाल की खाड़ी में पहुँचता है।

## झीलें

ठिकाने के प्रधान तालाबों में बड़ा तालाब (सूर्यसागर), दूलहसागर, कल्याणसागर, पारसोलीगढ़ का तालाब, वागण का बाँध और झरना है। बड़ा तालाब सादड़ी कस्बे के उत्तरी छोर पर बना हुआ है। बड़ातालाब, दूलहसागर और कल्याणसागर कस्बे के निकट है। बड़े

तालाव में 110 बीघा, दुलहसागर में 100 बीघा और कल्याणसागर में 30 बीघा पेटा काश्त होती थी। अन्य काश्त लायक छोटे तालावों में झरना, मंडेरा का तालाव, बंदा (मोतीसागर), वोरूंडी का तालाव, बंवोरा का तालाव, उन्ठेल का तालाव, दीपों का तालाव, गुंदलपुर का तालाव, आफरो का तालाव, मूजवे का तालाव, वीयणा का तालाव, नलवाई का तालाव प्रमुख थे, किन्तु उनमें से अधिकांश फूटे हुए होने से अथवा कम गहरे और छोटे होने से उनसे काश्तकारी में बहुत कम मदद मिलती थी। नदियों से नहरें निकाल कर कृषि नहीं होती थी, किन्तु नदियों के किनारे स्थित गाँवों के लोग डोली बनाकर कहीं-कहीं चड़सों द्वारा पिलाई करते थे, रेंटों का प्रयोग नहीं था। लगभग 150 चड़स चलते थे। बन्दोवस्त होने के बाद ठिकाने में सबसे बढ़िया भूमि का लगान एक रुपया प्रति बीघा तथा अनुपजाऊ भूमि का लगान दो आना प्रति बीघा था।<sup>1</sup> वोरूंडी के तालाव में 350 बीघा काश्त होती है।

## कस्बा

वड़ीसादड़ी कस्बा कब बसा और यह नामकरण कैसे हुआ, इसके सम्बन्ध में जानकारी नहीं मिलती। दन्त कथाओं के अनुसार वर्तमान सादड़ी कस्बे के उत्तर में जहाँ इस समय श्मशान भूमि है, एक प्राचीन बस्ती विद्यमान थी जिसका नाम मादड़ी था। उस स्थान पर प्राचीन मन्दिरों एवं भवनों के खण्डहर दृष्टिगत होते हैं तथा शहरपनाह एवं वुर्जों के अवशेष भी दिखाई पड़ते हैं।<sup>2</sup>

ऐसा माना जाता है कि जिस समय यह स्थान आबाद था, उस समय यहाँ सिसोदिया वंशी महारावत सूरजमल (1473-1530 ई.) का निवास था। महारावत सूरजमल को मेवाड़ राज्य की ओर से सादड़ी की जागीर मिली हुई थी। सूरजमल मेवाड़ के महाराणा कुम्भा के सोतेले भाई क्षेमकर्ण का पुत्र था। गृह-कलह के कारण महाराणा रायमल के काल में सादड़ी उसके हाथ से जाती रही और वह वहाँ से कांठल इलाके की ओर चला गया।<sup>3</sup> बाद में उसके उत्तराधिकारी महारावत बाघसिंह को पुनः सादड़ी की जागीर बहाल कर दी गई। मंदसौर के निकटवर्ती देवलिया प्रतापगढ़ वाले प्रदेश का बाघसिंह 1534 ई. में गुजरात के बादशाह बहादुरशाह के विरुद्ध चित्तौड़गढ़ की रक्षार्थ वीरतापूर्वक लड़ता हुआ मारा गया। उसके फलस्वरूप मेवाड़ के महाराणा की ओर से बाघसिंह के उत्तराधिकारी महारावत रायसिंह को सादड़ी के अलावा धरियावद की जागीर भी प्रदान की गई। रायसिंह ने बनवीर के डर से महाराणा सांगा के पुत्र बालक उदयसिंह को शरण देने से पन्नाधाय को इन्कार कर दिया था,

1 Census and Statistical Department Report, Government of Mewar, no 1168/9 (29-5-1947)

2 उक्त श्मशान भूमि में हलबदिया मेहता लोगों की चार सौ साल पुरानी एक छत्री सुरक्षित है, जिसमें दो मूर्तियां बनी हुई हैं। हलबदिया मेहता (हलवद से आये मेहता) लोग वहाँ सतीमाता की पूजा करते हैं।

3 मन्दसौर का निकटवर्ती देवलिया-प्रतापगढ़ वाला प्रदेश। प्रतापगढ़ राज्य का इतिहास, लेखक गो. ही. ओझा, पृ 54-91

उसके कारण गद्दी पर बैठने के बाद महाराणा उदयसिंह ने 1553 ई. में महारावत रायसिंह के उत्तराधिकारी विक्रमसिंह से सादड़ी और धरियावद की जागीर वापस ले ली। इस पर 1553 ई. के लगभग विक्रमसिंह मेवाड़ को सदैव के लिए छोड़कर कांठल की ओर चला गया।<sup>4</sup> इस भाँति तब से सादड़ी सूरजमल की सन्तानों के हाथ से निकल गई। घटनाक्रम से यह प्रकट होता है कि सादड़ी के निकट के प्राचीन मादड़ी के प्राचीन खण्डहर अवश्य ही महारावत सूरजमल और उसके उत्तराधिकारियों के समय तक आवाद रहे, जिनको सुरक्षा की दृष्टि से चारों ओर परकोटा एवं बुर्जे बनवाकर गढ़ के रूप में निर्मित किया गया था। बड़ीसादड़ी का सूर्यसागर (सूरसागर) नामक बड़ा तालाब महारावत सूरजमल द्वारा बनवाया हुआ माना जाता है।

कस्बे के पूर्व की ओर राजराणा दुलहसिंह द्वारा बनवाया हुआ दूलहसागर तालाब है। राजराणा ने यह तालाब वि.स. 1956 (1899 ई.) के भीषण अकाल के समय अकाल पीड़ितों के लिए राहत कार्य शुरू कर के बनवाया था। दूलहसागर के दक्षिण में शिकारवाड़ी नामक एक बगीचा है, जिसके मध्य में एक भवन बना हुआ है, इसको राजराणा रायसिंह तृतीय ने बनवाया था।

कस्बे का एक अन्य तालाब कल्याणसागर है, जिसको राजराणा कल्याणसिंह ने वि.सं. 1996 (1940 ई.) के अकाल के समय अकाल पीड़ितों को कार्य देकर राहत पहुँचाने के लिए बनवाया था। पारसोली का तालाब जो 1940 ई. में टूट गया था उसको 1953 ई. में राजराणा हिम्मतसिंह ने पुनः बनवाया।

कस्बे के पूर्वी भाग में कृष्णवाटिका नामक एक रमणीक बगीचा है, जिसमें श्रीकृष्णजी का मंदिर निर्मित है। यहाँ बगीचा, बावड़ी और सराय है जिनमें साधु-संत आकर ठहरते हैं। इस वाटिका व मंदिर आदि को महाराज सुलतानसिंह ने बनवाया था। यह स्थान ठिकाना के देवस्थान विभाग को व्यवस्था हेतु अर्पित कर दिया गया जिसके खर्च के लिये ठिकाने की ओर से समुचित जागीर दी हुई थी।

कस्बे के पश्चिम में झरना नामक तालाब और झरना है। जिसमें साल भर पानी बहता रहता है। वर्षा ऋतु में लोग यहाँ आकर स्नानादि का आनंद उठाते हैं और गोठे करते हैं। झरने के दक्षिणी भाग में एक गुफा है, जहाँ साधु-संत आकर ठहरते हैं। इस गुफा के लिये किम्बदंती प्रसिद्ध है कि वह प्रतापगढ़ के पहाड़ों में जाकर निकलती है। झरने से निकलने वाला नाला खल्यावेरा दक्षिण से उत्तर में बहता है। उसके पश्चिम में मेहेताजी की बावड़ी और बगीचा है।

कस्बे की अन्य बावड़ियों में धाधवा बावड़ी, उम्मेद सागर, कलाल बावड़ी, लढा बावड़ी, पेली बावड़ी, चारभुजा के मन्दिर वाली बावड़ी, लाडू माता की बावड़ी और खरा आगली बावड़ी प्रधान हैं।

ऊपर उल्लेखित आबादी के उत्तर में निर्मित बड़ातालाब (सूर्यसागर) पर राजराणा दुलहसिंह ने बत्तीस हजार रुपये व्यय करके एक नई पाल का निर्माण करवाया। इस तालाब में एक होज बना हुआ है। पाल पर एक हनुमानजी का मन्दिर एवं बगीची बनी हुई हैं। हनुमानजी की मूर्ति सुन्दर एवं दर्शनीय है। पाल के पीछे की ओर एक बड़ा बगीचा है। जिसके बीच में हवामहल नामक एक भवन बना हुआ है। यह बगीचा एवं भवन राजराणा रायसिंह तृतीय द्वारा बनाया गया है। इस बगीचे के उत्तर में राजराणा कल्याणसिंह ने वि.सं. 1996 के दुर्भिक्ष के समय में मोतीसागर नामक बाँध बनवाया था, जो दर्शनीय है। इसमें बड़े तालाब से बहकर पानी आता है। बाँध के पीछे एक होज बना हुआ है, जिसमें बाँध की मोरियों से पानी के धड़े पड़ते हैं।

कस्बे के उत्तर में बड़े तालाब के पास एक विशाल कुंड निर्मित है जो जूना कुंड के नाम से प्रसिद्ध है, जिसकी कारीगरी दर्शनीय है। इसको बेदलावाली रानी चौहानजी फतहकंवर ने वि.सं. 1832 में बनवाया था। इस कुंड की बनावट और कलाकारी बड़ी अनूठी है जैसी मेवाड़ में अन्यत्र कहीं पर देखने में नहीं आती है। कुंड के पास मुसाफिरों के ठहरने के लिए पुरानी सराय है। सागर के पास एक कुंड बना है जिसे नयाकुंड के नाम से जाना जाता है यह राजराणा शिवसिंह व राजराणा रायसिंह के समय बनाया गया है।

बड़ीसादड़ी कस्बे में 22 वैष्णव मंदिर, 4 देवी माता के मंदिर (आदमाता, हिंगलाज माता, चादेशीमाता<sup>१</sup>, भामरेश्वरीमाता) 2 जैन मंदिर, 2 देवल (रामद्वारा एवं कबीर द्वारा) तथा 4 मस्जिदें (2 बोहरों एवं 2 मुसलमानों की) आदि धार्मिक स्थल हैं। एक नया दुर्गा देवीमाता का मन्दिर जनता द्वारा बनाया गया तहसील चोराहा के पास है।

कस्बे में चारभुजा का विशाल मंदिर ऊंची कुर्सी पर बड़े सुन्दर ढंग से बना हुआ है, जिसको वि.सं. 1933 में राजराणा शिवसिंह ने एक लाख रुपया व्यय करके बनवाया था। एक जैन मन्दिर भी बड़े विशाल आकार का बना हुआ है। इसके अलावा सोमनाथ मंदिर और श्मशान में कोटेश्वर मंदिर शिवजी के प्रधान मंदिर हैं। इसके अलावा शिवजी के 21 स्थान कस्बे में जगह-जगह पर हैं।

कस्बे में धांधवा नामक बड़ी बावड़ी कस्बे के लोगों के लिये स्नान हेतु काम आती है। श्री चारभुजा मंदिर की बावड़ी भी सुन्दर है। जिसके पास हनुमानवाड़ी नामक बगीचा था जिसके बीच में स्थित मंदिर में लगी हनुमानजी की मूर्ति पुरानी है।

राजराणा के विशाल एवं भव्य राजप्रासाद कस्बे के ऊँचे स्थान पर निर्मित हैं। राजप्रासाद के मुख्य द्वार के आगे एक बुर्ज बनी हुई है। उस पर निशान लगा हुआ है जिसके सम्बन्ध में यह प्रसिद्ध है कि यह बादशाह द्वारा बनवाया गया है। बुर्ज की प्रत्येक वर्ष भरमत्त की जाती

5 चालकरायजी माता के नाम से भी जानी जाती है। इस माता के लिये यह किम्बदन्ति प्रसिद्ध है, कि उसका सिर सादड़ी में, धड़ देवगढ़ (प्रतापगढ़) में और पैर देलवाड़ा में है।

हैं और प्रतिवर्ष दशहरे पर उस निशान पर कपड़े की नई खेल चढ़ाई जाती है। राजप्रामाट विशाल हैं और कस्बे की भूमि से लगभग 100 फीट ऊँचाई पर बने हैं। उनके चारों ओर गढ़नुमा प्राचीर निर्मित है। गढ़ का विशाल द्वार जो बादशाह द्वारा दिया हुआ माना जाता है, शाही दरवाजा कहलाता है। आगे चलने पर एक दरवाजा है जिसे तोरणपोल नाम से जाना जाता है और विवाह के समय तोरण का दस्तूर यहाँ ही होता है। गढ़ के तोरणपोल द्वार के भीतर प्रवेश करने पर विशाल चौक है जिसके चारों ओर कचहरियों, कारखानों, पायगों आदि के लिए अलग-अलग कमरे बने हुए हैं। चौक से सीढ़ियाँ चढ़ने पर पुनः महलों का एक विशाल प्रवेश-द्वार है।

द्वार में महलों के भीतर प्रवेश करने पर पुनः एक बड़ा चौक है, जिसके सामने वाले भाग में बड़े-बड़े कमरे बने हुए हैं, जिनमें किसी समय ठिकाने का बहुमूल्य साजो-सामान रखा जाता था। इन कमरों के ऊपर ही प्रथम मंजिल पर एक विशाल दरवार हाल है, जिनमें मेवाड़ के प्रधान राणाओं और सादड़ी के राजराणाओं के चित्र लगे हुए हैं। महलों के द्वार वाले भाग के ऊपर प्रथम मंजिल पर ठिकाने के राजराणाओं के चित्र टंगे हुए हैं। महलों में रायभवन, राजनिवास और कल्याणभवन वाले भाग विशेष दर्शनीय हैं। रायभवन, राजनिवास, कुँवरपदा का महल, जनानी महल, चौपाड़ आदि राजराणा रायसिंहजी तृतीय के द्वारा बनाये गये थे। महलों में पायगा कचहरियाँ, कारखानों के मकान, नजरवाग, राजराणा दुलहसिंहजी द्वारा बनाये गये हैं। कल्याण भवन राजराणा कल्याणसिंह द्वारा बनाया गया। जनाना महल और मर्दाना महल अलग-अलग बने हुए हैं। जागीर-व्यवस्था के दौरान रात में और दिन में घड़ियाल बजती थी और दोपहर एवं अर्द्धरात्रि में नोपत बजती थी।

## गाँव और आवादी

1941 ई. की जनगणना के अनुसार सादड़ी ठिकाने में कुल 101 गाँव थे और आवादी 16205 थी।<sup>6</sup> बड़ीसादड़ी कस्बे की कुल आवादी 5775 थी। जिनमें 2923 मर्द और 2743 औरतें थी। उनमें 3560 हिन्दू, 883 मुसलमान, 4 ईसाई, 5 सिख 1211 जैन और 42 आदिवासी थे।<sup>7</sup>

जैसा कि ऊपर उल्लेखित किया है ठिकाने के कुछ गाँव मेवाड़ राज्य के अलग-अलग जिलों में भी हैं। उनके प्रधान गाँव चित्तौड़ जिले में केवड़ीया तथा मावली परगने में नाहर मगरे के पास चीपीखेड़ा, आकोदड़ा, साकरियाखेड़ी, पावटा, गुडा, सुखवाड़ा, चोयणा, भोपतखेड़ी, सोभजी का खेड़ा हैं।

6 समय एवं परिस्थिति के अनुसार ठिकाने के गाँवों की सख्या, आवादी और आय बदलती रही थी।

7 Census of Mewar by Jamana Lal Dashora

## ठिकाने की भूमि

सादड़ी ठिकाने की भूमि काली भूरी, काकरी, रातड़ी है, जो काश्त के योग्य है। शेष पहाड़ी भूमि है। सादड़ी की वार्षिक औसत वर्षा 25 से 28 इंच है।

सादड़ी का कुल रकबा माफी सहित 1,29,564 बीघा था। उसमें पहाड़ी भाग का रकबा 30 वर्ग मील था और गैरकाश्त रकबा 86000 बीघा था।

काविल काश्त रकबा 12000 बीघा

घास के काविल रकबा 12232 बीघा

एवं गैरकाविल में रकबा 19,329 बीघा था

## आमदनी

ठिकाने की वार्षिक आमदनी इस भाँति थी—

लगान से प्राप्त	56000 रुपये
जंगलात की आय	12950 रुपये
आवकारी	5020 रुपये
छटूंद चाकरी	9148 रुपये
ज्यूडिसियल	965 रुपये
मुतफरिफ	19917 रुपये
कुल	<u>1,04,000 रुपये</u>
आय में से छटूंद के	2850 रुपये
लागत के	60 रुपये
चाकरी के	2717 रुपये
कुल	<u>5637 रुपये</u> राज्य के भण्डार में जमा कराये जाते थे। <sup>8</sup>

## वीड़ और जंगल

सादड़ी में घास के बड़े-बड़े वीड़ थे, जिनमें चाहखेड़ी का वीड़, सन्तोकपुरिया का वीड़, वाकड़ा का वीड़, गड़िया का वीड़ और वोरुंडी का वीड़ प्रधान थे, जिनका कुल रकबा 7000 बीघा था और 8 से 10 लाख घास की पूली होती थी। वजन कुल 10000 मन के लगभग होता था। घास की कटाई पांती पर होती थी अथवा 2 रुपया प्रति हजार पुली पर काटने वाले को दिया जाता था।

सादड़ी कस्बे के निकट रखत (रक्षित) सीतामाता का बड़ा घना जंगल है। इसके अलावा मूजवा का जंगल भी घना है। जिसके पहाड़ी भाग पर भागी वावड़ी नामक स्थल है, जिसका पानी वर्ष भर बहता रहता है और कभी सूखता नहीं है। जंगलों में जड़ी-बुटियों से कई प्रकार की औषधियों के लिए उपयोगी वनस्पति उपलब्ध होती है उनमें संजीवनी, गोंद, धावड़ी, खेरो, कड़ाया, सफेदमूसली, सतावरी, असगंध, अर्जुन, आंवला, अशोक, अडूसा, आस, अमलतास, आरेठा, आक, अजीर, अरनी, खड़, बांस, बहेड़ा, बेर, ब्राह्मी, बिटारी कंद, बड़गूदे गुड़मार, वज्रदंती, पीपल, सेमल, गोखरू, मूलेठी चिरौंजी, गोरखमुंडी, मरोड़ाफली, गुडवेल, करंज, जामुन, पलास, शंखपुष्पी, सरहजवा, परगडा, इमली, जटामांसी, नागरमोथा, दूब, खस, नाय, रुदवती, आंवाहल्दी गेंगची, तुलसी, भृंगराज, सफेद आक आदि प्रधान हैं। सागवान और सीसम के पेड़ तथा बांम भी प्रचुर मात्रा में हैं। महुआ बड़ी संख्या में हैं, जिसके फलों को शराब बनाई जाती थी। जंगल की इमारती लकड़ी, बांस, जलारू लकड़ी, कोयला आदि विकने के लिए बाहर जाते थे।

### खान एवं उद्योग

सादड़ी में खड़ी की खानें हैं व बम्बोरा में स्लेट पेन की खान है। पहाड़ियों से चुनाई के पत्थर निकाले जाते हैं।

दस्तकारी के कई उद्योग सादड़ी में थे। एक टोपी बनाने का कारखाना था, जिसमें बीस आदमी और औरतें काम करती थी। टोपियाँ इंदौर, अजमेर और उदयपुर आदि की ओर विकने के लिए जाती थी। दो हैण्डलूम कारखाने थे जिनमें मीलों के सूत का कपड़ा बनता था। उनमें 50 आदमी और औरतें काम करती थी। कपड़ा-बुनाई का काम लगभग 100 जुलाहे करते थे। साधारण घरेलू धन्ये कुम्हारी, सुथारी, लोहारी आदि के विद्यमान थे।

ओमवाल, अग्रवाल, माहेश्वरी, बोहरा, मुसलमान कस्बे में प्रधान व्यापारी थे। सादड़ी कपड़ा व्यापार का बड़ा केन्द्र रहा और सभी तरह का कपड़ा मिल जाता था। व्यापारी लोग आयात-निर्यात दोनों करते थे। कस्बे की बड़ी मंडी में कई बड़े व्यापारियों की दुकानें थीं। जिनमें लछीराम-गोविन्दराम की फर्म सर्वाधिक मशहूर थी।

### सड़कें

ठिकाने में पक्की अथवा कच्ची सड़कें नहीं थी। सभी रास्ते कच्चे थे जिनमें से अधिकांश बरसात के दिनों में बंद हो जाते थे। कभी-कभी मोटर बस उदयपुर से आती थी। बरसात में गाड़ी अथवा ऊंटों से काम लिया जाता था। बाद में कानोड़ से उदयपुर जाने वाली अथवा छोटीमादड़ी से नीमच जाने वाली बसें उपलब्ध होने लगी थी। नजदीकी रेल्वे स्टेशन टोंक इलाके का निम्बाहेडा स्टेशन था जो सादड़ी से 20 मील उत्तर-पूर्व में है, जहाँ बैलगाड़ी अथवा घोड़े व ऊंट की सवारी से पहुंचा जाता था।

## डाकखाना

सादड़ी में पुराना विरामणी डाकखाना था और बाद में अंग्रेजी डाकखाना शुरू हुआ। डाक मार्ग छोटीसादड़ी व नीमच से था। तारघर निम्बाहेड़ा में था। मेवाड़ राज्य के समय रेलवे का काम शुरू हो गया था। सन् 1946 ई. में प्रारम्भ होकर सन् 1949 ई. तक मावली से बड़ीसादड़ी तक रेल का आना शुरू हो गया। डाक भी रेल द्वारा आने लग गई व तारघर भी बन गया।

## न्याय

सादड़ी ठिकाने को प्रथम श्रेणी के मजिस्ट्रेट एवं मुंसिफी अख्तीयारात हासिल थे। 500 रुपये का जुर्माना करने और तीन साल की सजा देना फौजदारी मामलों में तथा दीवानी मामलों में 5000 रुपये तक के दावे का फैसला करने के अधिकार थे। ठिकाने को रजिस्ट्री के अधिकार प्राप्त थे। सादड़ी के माल महकमे में रेवेन्यू कोर्ट भी थी, जिसको द्वितीय श्रेणी के मजिस्ट्रेटी अधिकार थे। राजराणा शिवसिंह, रायसिंह (तीसरा), दूलहसिंह और कल्याणसिंह के काल (सन् 1865 ई. से 1944 ई.) में धीरे-धीरे न्यायालयों, कचहरियों एवं मालगुजारी तथा प्रशासनिक कार्यों के लिए अलग-अलग भवन बनवाये गये।

## पुलिस प्रबन्ध

सादड़ी कस्बे में ठिकाने का प्रधान पुलिस थाना था। इसके अलावा आकोदड़ा में आउट पोस्ट चौकी थी। सादड़ी के निकट भानुजा में राज्य (खालसा का) पुलिस थाना था। कस्बे पुलिस थाने के लिए अलग भवन था जिसमें सब-इंसपेक्टर एवं मोहरिर, सहायक मोहरिर एवं कांस्टेबल नियुक्त थे। कस्बे में रात में पुलिस गश्त का प्रबन्ध था। कस्बे में सड़कों एवं गलियों में पहले लालटेनों का प्रबन्ध था, बाद में राजराणा कल्याणसिंह के काल में विजली की रोशनी का प्रबन्ध किया गया।

## शिक्षा

सादड़ी में ठिकाने की ओर से दुलहराय अंग्रेजी स्कूल चलता था जिसको राजराणा दूलहसिंह द्वारा 1928 ई. में प्रारम्भ किया गया था, जिसमें लड़के एवं लड़कियां दोनों पढ़ती थी। नीची जाति के बच्चों को भी भर्ती किया जाता था। ठिकाने की ओर से एक कन्या पाठशाला चलती थी। एक कन्या पाठशाला जैनियों की ओर से चलाई जाती थी। वोहरों व मुसलमानों द्वारा प्राईवेट विद्यालय चलाये जाते थे। मुसलमान लोगों ने अपने बच्चों के लिए अलग से उर्दू की पढ़ाई का प्रबन्ध कर रखा था। देहात में जयसिंहपुरा में प्राईवेट पाठशाला थी।<sup>9</sup>



## अस्पताल

सादड़ी कस्बे में ठिकाने की ओर से एक अंग्रेजी दवाखाना था, जिसका नाम राय हॉस्पिटल था तथा एक आयुर्वेदिक दवाखाना था। दवाखाने पर एक प्रशिक्षित डॉक्टर तथा दो कम्पाउंडर थे। आयुर्वेदिक दवाखाने में वैद्य एव कम्पाउंडर थे। इनके अलावा दो प्राईवेट डिस्पेंसरियां भी थीं।

## पचायत बोर्ड

सादड़ी कस्बे में तथा पारसोली में ठिकाने की ओर से पचायत बोर्डों का प्रबन्ध था, जिनको फौजदारी एव दीवानी दोनों प्रकार के अधिकार मिले हुए थे। बाद में 1957 ई में नगरपालिका बनाई गई।

## दाण

स्थानीय दाण (चुगी) अथवा मापा वसूली के लिये सादड़ी कस्बे तथा मौजा मुंजवा में दाणी चबूतरे कायम थे।

## शिकमी जागीरदार

राजराणा के अधीनस्थ जागीरदार शिकमी जागीरदार कहलाते थे। ये वे जागीरदार होते थे जिनको राजराणा सेवार्थ अपने ठिकाने की भूमि में से गाँव भूमि, कुआ आदि देते थे। यह प्रथा मेवाड के महाराणाओं के द्वारा अपनायी गयी जागीरी प्रथा के समान थी। जागीर की एवज में शिकमी जागीरदार राजराणा को छद्द राशि देते थे और चाकरी अर्पित करते थे। ऐसे जागीरदारों में अधिकतर राजराणा के परिवार के निकट सम्बन्धी (छुटभाई, भायप) होते थे। प्रत्येक राजराणा को प्रायः अपने भाई आदि को उनके गुजारे के लिए गाँव अथवा भूमि आदि देनी पड़ती थी। ऐसे झाला सरदारों के अलावा माटडी ठिकाने में अन्य राजपूत खांपों के, जैसे चूण्डावत, शक्तावत, राणावत, चौहान, राठौड, सारगदेवोत, सुवावत, वाघेला आदि के जागीरदार थे। इनके अलावा चारणों, राव, भाट, ब्राह्मणों को माफी की जागीरें मिली हुई थी। कुछ सैन्यदल मुसलमान और महाजन भी इन जागीरदारों में शामिल थे। ऐसे शिकमी जागीरदारों की कुल संख्या 48 थी।

## हलवदिया परिवार

सादड़ी में सभी जातियों के लोग थे। इनमें कतिपय जाति के लोग स्वयं को राजराणा अज्जा के साथ आना अथवा बाद में हलवद से आकर बसना बताते हैं। इनमें प्रधान हलवदिया मेहता लोग हैं, जिनकी सतीमाता की छत्री पुरानी शमशान भूमि में विद्यमान है और वे वहाँ नियमित पूजा करते हैं। उनके अतिरिक्त हलवदिया मेड़ू चारण, हलवदिया रावल पुरोहित,

हलवदिया महात्मागुरु वैद्यराज, हलवदिया दमामी और हलवदिया भोईराज आदि हैं, जिनमें से अधिकांश के परिवार आज भी सादड़ी कस्बे में आबाद हैं।

### धार्मिक आचरण एवं मान्यता

वैष्णव, शैव, जैन, सिक्ख, सुन्नी एवं शिया मुसलमान तथा अन्य लोग अपने-अपने धार्मिक विश्वासों के अनुसार धार्मिक आचरण करते थे। सादड़ी के राजराणाओं के धार्मिक विश्वास आचरण एवं मान्यता विशेष तौर पर ध्यान देने योग्य है। राजराणा एवं राजपूत लोग सदैव से अपनी ईष्टदेवी की पूजा-अर्चना करते आये हैं। झाला राजराणाओं की ईष्टदेवी का नाम आदमाता है। दशहरा आदि धार्मिक अवसरों पर देवी मंदिरों में पाड़े एवं बकरे का बलिदान करते थे। कहीं-कहीं भेरू मन्दिरों में भी यह विधि सम्पन्न की जाती थी। वे शिवभक्त भी थे और महादेव की पूजा अर्चना करते थे। बाद में सत्रहवीं शताब्दी में वे वैष्णव धर्म से भी प्रभावित हुए, प्रधानतः वृंदावन से श्रीनाथजी एवं श्रीद्वारिकाधोशजी की मूर्तियों के मेवाड़ में आगमन के बाद इस प्रक्रिया को विशेष बल मिला। एक ओर वे देवी धर्म का पालन करते रहे तो दूसरी ओर दैनिक जीवन में राम, कृष्ण और हनुमान की पूजा अर्चना और पाठ आदि करने लगे। महलों में पिताम्बररायजी का मंदिर बनवाकर उसमें दैनिक भागवत पाठ का क्रम शुरू हुआ। इसी भाँति सादड़ी कस्बे में राजराणाओं, रानियों आदि ने कई छोटे बड़े कृष्ण मंदिर, राम मंदिर, शिव मंदिर, हनुमान मंदिर, रामद्वारा, कवीर द्वारा आदि बनवाये। मंदिरों में पूजा-अर्चना आदि पर होने वाले व्यय ठिकाने की ओर से वहन किया जाता था। महलों में रामायण पाठ, भागवत पाठ, शतचंडी पाठ, महारूद्र, महायज्ञ आदि अनुष्ठान चलते रहते थे। ब्राह्मणों, साधु-संतों आदि को भोजन कराते एवं दान आदि देते थे। राजराणा दुलहसिंह की दिनचर्या प्रातःकाल चारभुजा मंदिर में दर्शन करने से शुरू होती थी।



## झाला-वंश की उत्पत्ति

झाला-वंश की राजस्थान के 36 राजकुलों में गिनती होती है। झाला-वंश का प्राचीन नाम मकवाना है, अतएव उसको मकवाना-वंश भी कहा गया है। किसी समय इस वंश के लोगों का सिन्ध प्रदेश के बड़े भू-भाग पर अधिकार रहा था, जहाँ से निकलकर वे कच्छ तथा सौराष्ट्र में आकर बस गये। इस वंश के लोग स्वयं को चन्द्रवंशी तथा यजुर्वेद की माध्यन्दिनी शाखा के मानते हैं। उनकी मान्यता है कि उनका वंश मार्कण्डेय ऋषि से निकला है।<sup>1</sup>

अन्य राजकुलों की भाँति झाला-वंश का अतीत भी अलौकिक गाथाओं से परिपूर्ण है। इस वंश की उत्पत्ति के साथ ही उसी प्रकार की एक काल्पनिक गाथा जुड़ी हुई है, जैसी कि प्रतिहार (पड़िहार), चालुक्य (सोलंकी), परमार और चाहमान (चौहान) राजवंशों की उत्पत्ति के सम्बन्ध में प्रचलित है। महाकवि चन्दबरदाई ने अपने काव्य-ग्रंथ पृथ्वीराजरासो में उक्त चार राजवंशों की दैविक उत्पत्ति का वर्णन किया है, जिसके अनुसार राक्षसों के विनाश हेतु महर्षि विशिष्ट ने आवू पर्वत पर एक महायज्ञ किया, जिसके अग्निकुण्ड से प्रतिहार, चालुक्य, परमार और चाहमान नामक चार वीर पुरुष उत्पन्न हुए, जिनके नाम से चार राजवंश चले। मकवाना झालावंश के सम्बन्ध में भी इसी प्रकार की एक कल्पित कथा चली आती है, जिसके अनुसार राक्षसों के अत्याचारों से पीड़ित होकर ऋषि मार्कण्डेय ने हिमालय की तलहटी में जाकर महायज्ञ किया जिसके अग्निकुण्ड से कुडमाल नामक वीर योद्धा प्रकट हुआ।<sup>2</sup> उसने राक्षसों को परास्त करके सनातन धर्म की रक्षा की। इस प्रकार का उल्लेख झाला वंश से सम्बन्धित वंशावलियों

1 Jhalas Claim to belong to Lunar Dynasty and track their lineage from Rishi Markandeya They follow the Madhyandini School of Yajurveda and have three 'Pradaras' Though their presiding deity is shakti they are worshippers of Vishnu -History of Dhrangadhara state by C Mayne, P 22

2 श्री झाला-पूषण-मार्तण्ड, लेखक—महता सीताराम शर्मा पृ 1। यज्ञ के अग्निकुण्ड से सनातन धर्म के प्रतिपादक ऋषियों द्वारा वीर पुरुष पैदा करने सम्बन्धी कथाओं का आशय यही है कि उस काल में बौद्ध मतावलियों और सनातन धर्म के मतावलियों के बीच चल रहे संघर्ष में ऋषियों ने बौद्धों से लड़ने हेतु उक्त क्षत्रिय वंशों को खड़ा किया।

एवं वड़वों की पोथियों में मिलता है। यही कथा इस भाँति भी लिखी मिलती है कि हिमालय पर्वत में ऋषि मार्कण्डेय द्वारा की गई तपस्या से प्रसन्न होकर भगवान शिव और पार्वती प्रकट हुए और उन्होंने उसको वरदान दिया। इसके पश्चात् ऋषि ने महायज्ञ करके अग्निकुण्ड से कुंडमाल नमाक वीर योद्धा उत्पन्न किया।<sup>3</sup>

1911 ई. में ब्रिटिश सम्राट पंचम जार्ज के भारत आगमन के अवसर पर प्रकाशित *Indian Princes and the Crown* नामक पुस्तक में इस भाँति उल्लेख किया गया है—झाला वंश के हरपालदेव मखवान के पूर्वजों का इतिहास पौराणिक उपाख्यानों से भरा पड़ा है। उस वंश का प्रजनक कुंडमाल मखवान नामक एक देवपुरुष था, जिसको मार्कण्डेय ऋषि ने राक्षसों से रक्षा के लिये देवताओं हेतु किये जाने वाले यज्ञों एवं पूजा-अर्चनाओं द्वारा अग्निकुंड से उत्पन्न किया था। वह योद्धा गले में मालाए धारण किये हुए कुंड से बाहर निकला (अतएव उसका कुंडमाल नाम पड़ा)। इस पुस्तक में यह भी लिखा है कि मखवान शब्द संस्कृत 'मख' शब्द से बना है, जिसका अर्थ यज्ञ है। उससे प्रकट होने के कारण उसका वंश मखवान कहलाया,<sup>4</sup> जो आगे जाकर चोलचाल की भाषा में मकवान, मकवाना अथवा मकवाणा कहलाया

### चन्द्रवंशी

कर्नल जेम्स टाड का मानना है कि प्राचीनकाल से झाला राजपूत जाति सौराष्ट्र प्राय-द्वीप में बसी हुई है। यह जाति न तो सूर्यवंशी है और न चन्द्रवंशी और अग्निकुलों से भी उसका कोई सम्बन्ध नहीं है। हम इसको उत्तरी देशों से निकली जाति मान सकते हैं, यद्यपि इस बात की पुष्टि के लिये हमारे पास कोई प्रमाण उपलब्ध नहीं है। सौराष्ट्र का एक बड़ा भू-भाग इस (झाला) जाति के नाम पर झालावाड़ कहलाता है।<sup>5</sup>

बड़वा ईश्वरसिंह की पोथी में वंश की उत्पत्ति के सम्बन्ध में उल्लेख इस भाँति है—राजा कासव (कश्यप) के चन्द्रदेव के मारकुंडी ने मकवान का यज्ञ किया, जिसमें से मकवाईक नामक

3 बड़वा ईश्वरसिंह की पोथी।

श्री झाला-भूषण-मार्तण्ड, ले महता सीताराम शर्मा, पृ 1

श्री झाला-वंश-वारिधि (गुजराती पुस्तक), ले राजकवि नाथूराम सुंदरजी शुक्ल, पृ 1105

4 *History of Dhrangadhra State* by C Mayne, P. 20-21.

5 टॉड कृत राजपूत जातियों का इतिहास, सपादक डॉ देवीलाल पालीवाल, पृ 184-185

घागधा राज्य के इतिहास के लेखक मैने के अनुसार—"Tradition has it that the Jhalas reached Kathiawar about 900 or 950 A D entering the province either by land or by sea through Sind and Cutch" - *History of Dhrangadhara State*, by C Mayne, P 15-16 यहाँ यह स्पष्ट करना भी जरूरी है कि इस वंश का नाम झाला हरपाल देव (1040-1130 ई) के काल से पड़ा। उसके बाद ही इस भू-भाग का नाम झालावाड़ पड़ा। इस भू-भाग में बाद में उनके वंशजों के अलग-अलग राज्य रहे—हलवद-घागधा, वाकानेर, लीमड़ी, वड़वान, लखतर, चूड़ा, सामला। ये रिसायतें भारतीय गणतंत्र में विलीनीकरण के समय विद्यमान थी। यह भू-भाग वर्तमान में सुरेन्द्रनगर लोकसभा क्षेत्र में है।

पुत्र पैदा हुआ। उससे मकवाना वंश कहलाया। मारकुंडी वंश उत्पन्न हुआ मारकुंडिय गोत्र हुआ, चन्द्रवंशी कहलाया।<sup>6</sup>

### मखवाना (मकवाना) वंश-नाम

इतिहासकार गौरीशंकर हीराचंद ओझा ने अपना मत प्रकट करते हुए लिखा है—झाला वंश का पुराना नाम मकवाना था और मूल स्थान सिन्ध में कीर्तिगढ़ था, जहाँ सूमरा लोगों से झगडा होने पर हरपाल मकवाना गुजरात चला गया। वहाँ के राजा कर्ण सोलकी ने बड़ी जागीर देकर अपने पास रखा। मकवाना वंश की उत्पत्ति के सम्बन्ध में जनश्रुति है कि मार्कण्डेय ऋषि ने सोमयज्ञ करके उसके मूल पुरुष कुडमाल को उत्पन्न किया। संस्कृत में यज्ञ का नाम 'मख' होने से कुडमाल 'मखवाना' (मकवाना) कहलाया। यह जनश्रुति कल्पना प्रसूत होने से विश्वसनीय नहीं है। संभव है, मकवाना इस वंश के मूल पुरुष का नाम हो और झाला उसकी शाखा का नाम हो। यदि कुंडमाल की यज्ञ से उत्पत्ति होती तो परमारों, सोलंकीयों, चौहानों और पडिहारों की भाँति मकवाने भी अग्निवंशी कहलाते। किन्तु मकवाने स्वयं को अग्निवंशी नहीं मानते। इसी भाँति इस वंश का झाला नाम पडने सम्बन्धी जनश्रुति भी भाटों की कल्पना मात्र है, जिसके अनुसार देवी रानी ने राजकुमारों को हाथी के पैरों तले कुचले जाने से बचाने के लिये अपना हाथ फैलाकर उनको बचा लिया। वि.स. 15वीं शती में कवि गंगाधर रचित मडलीक महाकाव्य में काठियावाड के गोहिलों को सूर्यवंशी तथा झालाओं को चन्द्रवंशी होना लिखा है, जो भाटों की कल्पना के मुकाबले अधिक विश्वसनीय है।<sup>7</sup>

कुडमाल के अग्निकुंड से प्रकट होने के कारण उसको अग्निवंशी होना चाहिये, इसको अस्वीकार करके कुंडमाल को चन्द्रवंशी मानने का यह कारण बताया गया है कि मार्कण्डेय ऋषि ने कुडमाल को उत्पन्न करने के लिये जो महायज्ञ किया था, वह सोमयज्ञ था। सोम अर्थात् चन्द्रमा अतएव कुडमाल का वंश चन्द्रवंश कहलाया।<sup>8</sup>

### वंश का 'झाला' नामकरण

कैर्नल आई. डब्ल्यू. वाटसन (I.W. Watson) द्वारा सम्पादित एवं 1884 ई. में प्रकाशित ब्राम्हे गजेटियर के गुजरात सम्बन्धी भाग में भी टाड की मान्यता से सहमति प्रकट करते हुए यह मत जाहिर किया गया है कि झाला विदेशी उत्पत्ति के थे और वे अहिन्दू थे। वे उन आक्रमणकारियों में से थे जो उत्तर से आये और सिन्ध एवं कच्छ से होते हुए काठियावाड में

6 रावजी भावा बड़वा देवीसिंह के पुत्र ईश्वरीसिंह से उपलब्ध पोथी।

7 उदयपुर राज्यका इतिहास, ले गौ ही ओझा, भाग-2, पृ 871

“रवि विभूद्भव गोहिल, झल्लकैर्व्यजन वानर याजन धारव। विविध वर्तन सवित कारण ससमदै समदै सम् सेव्यत ॥

(गंगाधर रचित मडलीक महाकाव्य, सर्ग 6, श्लोक 22)

8 श्री झाला-भूषण-मार्तण्ड, ले महता सीताराम शर्मा, पृ 2

आकर बस गये। गजेटियर में यह भी उल्लेख है कि झाला लोग सफेद हूण जाति की एक शाखा थे, जिसने 480 से 530 ई. के मध्य में भारत पर आक्रमण किया था। उस काल में इन लोगों का भारत के उत्तरी भाग पर आधिपत्य रहा। 540 ई. में मालवा के शासक यशोधर्मन ने मुल्तान से 60 मील पूर्व में स्थित कारूर स्थान पर हुए युद्ध में उनको पराजित करके उनके प्रभुत्व का अन्त कर दिया। उसके पश्चात् इन हूण लोगों ने हिन्दू धर्म ग्रहण कर लिया एवं क्षत्रिय वर्ग में शामिल हो गये।<sup>9</sup>

अंग्रेजी भाषा में घांगघ्रा राज्य के इतिहास के लेखक सी. मैन ने मकवाना वंश की उत्पत्ति एवं उसके नामकरण के सम्बन्ध में ऐतिहासिकता का सहारा लेने का प्रयास किया है। काल्पनिक धारणाओं को अमान्य करते हुए उसने अपनी अलग व्याख्या प्रस्तुत की है। मैन का कथन है कि इस वंश का मकवाना नामकरण होने के दो कारण हो सकते हैं। प्रथम, कच्छ इलाके के मध्यवर्ती ओसीला भाग का नाम 'मक' है। जब इस जाति के लोग सिन्ध की ओर से आकर यहाँ स्थायी तौर पर बस गये तो वे मकवाना नाम से जाने लगे। दूसरा, मकवाना नाम 'मोना' नाम से बना हो। मोना नाम का प्रयोग हिन्दू पुराणों में हूण लोगों के लिये किया गया है। कर्नल जेम्स टाड के मतानुसार भी महाहूण जाति ही मकवाना है। इसके सम्बन्ध में एक दिलचस्प बात यह भी है कि चौदहवीं शताब्दी में 'मकवानी' नामक एक वीर जाति का हिमालय के पहाड़ी भाग में बसना पाया जाता है।<sup>10</sup>

निश्चय ही यह गहन शोध का विषय है कि इस जाति का नाम 'मकवाना' क्यों पड़ा? अलौकिक एवं काल्पनिक बातें मात्र ठोस ऐतिहासिकता का आधार नहीं बन सकती। गौरीशंकर हीराचन्द ओझा ने मात्र अनुमान किया है कि इस वंश का प्रजनक मकवाना नाम का कोई पुरुष होना चाहिए। फिर भी यह अनुमान ही है, किन्तु घांगघ्रा राज्य के इतिहास के लेखक मैन का यह विचार भी ध्यान देने योग्य है कि झाला लोगों का लम्बे काल तक कच्छ प्रदेश का वह ओसीला भू-भाग निवास स्थान रहा, जो मक नाम से जाना जाता है। यह सही है कि इतिहास में कई जातियों के नाम से उनके निवास-स्थलों का नामकरण हुआ, जैसे आर्यों के नाम से भारत का उत्तरी भू-भाग आर्याव्रत कहलाया। (अथवा झालों के नाम से भू-भाग का नाम झालावाड़ पड़ा)। उसी प्रकार कई जातियाँ अपने निवास-स्थल के नाम से जानी गई, जैसे सिंध प्रदेश में रहने वाली जाति सैधव अथवा सिंधी कहलाई। इसी भाँति इस वंश के प्रजनक क्षत्रिय धर्म में दीक्षित होने के बाद सिन्ध से निकलकर कच्छ प्रदेश के 'मक' नाम वाले भू-भाग में आकर बस गये, तो वे दीर्घकाल तक निवास करने के कारण मकवाना नाम से जाने गये। किन्तु मैन

9 History of the Dhrangadhara State by C Mayne P 17

10 History of The Dhrangadhara State by C Mayne. P 19

मैन ने यद्यपि अपनी नवीन व्याख्या प्रस्तुत की है, किन्तु 'मकवाना' नामकरण के सम्बन्ध में मैन और टॉड के उपरोक्त विचार भी कल्पना-प्रसूत ही हैं। उनको ठोस ऐतिहासिकता का आधार नहीं माना जा सकता।

की इस धारणा पर भी प्रश्नचिह्न लगता है, चूँकि इस वंश के लोग कच्छ में आने से पूर्व ही 'मकवाना' नाम से जाने जाते थे तो क्या यह संभव नहीं कि उनके नाम से उस भू-भाग का नाम 'मक' पड़ गया हो, जैसा कि बाद में झालों के नाम से देश के कई भाग झालावाड नाम से जाने गये। मकवाना स्वयं को चन्द्रवंशी होना मानते रहे हैं। ओझा जी के अनुसार विक्रम संवत् की 15वीं शताब्दी के गगाधर कवि रचित मडलीक महाकाव्य से भी यही प्रकट होता है।

### कुंडमाल प्रथम शासक

मकवाना वंश का प्रजनक कुंडमाल हुआ। उसके काल के सम्बन्ध में कोई जानकारी उपलब्ध नहीं है और न उसके एव उसके वंशजों के सम्बन्ध में कोई विशेष ऐतिहासिक तथ्य उपलब्ध हैं। वंशावलि में कुंडमाल से लेकर उसके 36वें उत्तराधिकारी हरपालदेव तक के नाम मिलते हैं।

कुंडमाल की राजधानी कुतलपुर में थी, जो उसके 17वें उत्तराधिकारी पृथ्वीमल तक रही।

कुंडमाल के 18वें उत्तराधिकारी सोलडे ने कुंतलपुर त्याग कर सेखरीगढ़ में अपनी राजधानी कायम की, जो 28वें उत्तराधिकारी क्रतकेसर के काल तक रही।

कुंडमाल के 29वें उत्तराधिकारी धनंजय ने केरूटीगढ़ (क्रांतिगढ़) को मकवानों की राजधानी बनाया। जैसा कि वोम्बे गजेटियर में भी उल्लेख है—'ये लोग नगरपारकर के निकट स्थित क्रांतिगढ़ में राज्य करते थे। क्रांतिगढ़ करंटी अथवा केरोकोट भी कहलाता था, जिसको अब सामान्यतः काठकोट बोला जाता है। काठकोट थाल इलाके में नगरपारकर के निकट स्थित गाँव का नाम है।' <sup>11</sup>

वोम्बे गजेटियर में उल्लेख है कि जब कुंडमाल के 34वें वंशधर विहासदेव के पुत्र केसरदेव <sup>12</sup> ने सिन्ध प्रदेश में लूटमार करना प्रारम्भ किया तो सिन्ध देश के राजा हमीर सूमरा ने उसके राज्य पर चढ़ाई कर दी, केसरदेव को मार डाला और मकवानों को क्रांतिगढ़ से निकाल दिया। इस लड़ाई में केसरदेव के सात पुत्र खेत रहे और दो पुत्र घायल हुए। केवल एक पुत्र हरपालदेव ही वहाँ से सुरक्षित बचकर निकल सका। हरपालदेव 1040 ई में वहाँ से निकल कर अत में गुजरात चला आया और पाटन के राजा कर्णदेव सोलकी (1063-1093 ई.) के पास आकर शरण ली।

11 History of The Dhrangadhara State by C Mayne P 23-24

कच्छ भू-भाग में भी नगरपारकर नामक गाँव विद्यमान है, जिसके निकट किसी प्राचीन नगर के खडहर दिखाई पड़ते हैं।

12 Indian Princes and the Crown पुस्तक में केसरदेव को कुंडमाल का 52 वा वंशधर बताया गया है।

पाटन के राजा कर्णदेव बाघेला (सोलंकी) ने हरपाल देव को अपनी सेवा में रख लिया और उसकी सेवा से प्रसन्न होकर उसको पाटड़ी की जागीर प्रदान की। उसके बाद कुंडमाळ वंशी मकवानों की राजधानी पाटड़ी हो गई।

## हरपाल देव — पाटड़ी राजधानी

हरपालदेव को जागीर किस भाँति प्राप्त हुई, उसके सम्बन्ध में एक रूपक कथा के रूप में जनश्रुति चली आती है, जिसका वृत्तान्त गुजराती भाषा में प्रकाशित राजकवि नाथूरामजी सुंदरजी कृत बृहद् ग्रंथ 'झालावंश-वारिधि' में दिया गया है।<sup>13</sup> इसके अनुसार हरपाल क्रांतिगढ़ छोड़कर गुजरात में अणहिलवाड़ा पाटन की ओर रवाना हुआ। उसको कुछ बड़वा राजा कर्ण का भानेज बताते हैं और कुछ उसको कर्ण का मासी भाई बताते हैं। मार्ग में उसकी प्रतापसिंह सोलंकी से भेंट हुई। वह हरपाल को पाटन में अपने घर लाया, जहाँ उसकी भेंट उसकी सुन्दर कन्या से हुई जो शक्तिरूपा अथवा अमानुषीय देवीगुण सम्पन्न थी। हरपाल ने राजा कर्ण से भेंट की। परिचय पाकर कर्ण ने उसको अपने दरबार में रख लिया। उस समय राजा कर्ण की रानी को वावरा नामक भूत की प्रेतात्मा ने त्रस्त कर रखा था। जब राजा कर्ण सिरोही से विवाह करके लौट रहा था तो मार्ग में पालकी में बैठी देवड़ी रानी के इत्र की शीशी एक ऐसी जगह फूट गई जहाँ वावरा भूत का निवास था। इत्र उसके मस्तक पर गिर गया और वह रानी के साथ पाटन आ गया। तब से वह रानी को सता रहा था। हरपाल स्वयं 'शंकर का अंशावतार' था। उसने भूत को मारने का निश्चय किया। काली चतुर्दशी (कार्तिक कृष्ण 14) के दिन वह राजा कर्ण के साथ उसके महलों में गया, जहाँ उसने वावरा भूत के साथ द्वंद्व युद्ध किया। उस समय प्रतापसिंह सोलंकी की देवीअंश वाली चमत्कारी कन्या की शक्ति भी अदृश्य रूप से उसकी मदद को पहुँच गई। शक्ति की मदद से हरपाल ने वावरा को परास्त कर दिया और उसका मस्तक काटने लगा। उस समय भूत ने हरपाल से उसकी जान बक्ष्ण की प्रार्थना की और यह वचन दिया कि वह रानी को मुक्त कर देगा और आगे से वह उसका सहायक बन कर काम करेगा। हरपाल ने वावरा को छोड़ दिया।<sup>14</sup> उसके बाद हरपाल देवी हेतु बलिदान के लिये श्मशान गया जहाँ उससे शक्तिदेवी भैरवी प्रसन्न हुई और वर माँगने को कहा। हरपाल ने देवी भैरवी से विवाह करने की माँग की। इस पर भैरवीदेवी ने प्रतापसिंह सोलंकी के घर जाकर उसकी शक्तिरूपा कन्या से विवाह करने के लिये कहा। भैरवी वही शक्तिरूपा थी।

13 (क) श्री झाला-वंश-वारिधि (गुजराती) ले नाथूरामजी सुंदरजी, पृ 384-475

(ख) J W. Weston कृत Bombay Gazetteer श्री झाला-भूषण-मार्तण्ड, ले महता सीताराम शर्मा और A History of the Dhrangadhra State by C. Mayne में यही कथा कुछ भिन्नता लिये हुई दी गई है।

14 राजस्थान, गुजरात, मध्यप्रदेश आदि प्रदेशों में मध्यकाल में ऐसे चमत्कारी शक्ति वाले पुरुष एवं स्त्रियाँ हो गई हैं, जिनमें देव अथवा देवी का अंश होना माना गया। झाला लोग वावरा प्रेत को कार्तिक कृष्ण 14 को नैवेद्य चढ़ाते हैं। वे इस दिवस को कालीचवदस बोलते हैं।



हरपाल ने शक्ति से विवाह कर लिया। इस भाँति भैरवी उसकी धारेचा पत्नी बन गई।<sup>15</sup>

उधर कर्ण ने हरपाल को उसकी रानी को प्रेतात्मा से मुक्ति दिलाने के बदले कुछ दान माँगने को कहा। इस पर शक्ति के कथनानुसार हरपाल ने उत्तर दिया कि एक रात मैं आपके राज्य के जितने गाँवों में तोरण बाँध दूँ, वे गाँव मुझको बंधे जावें। राजा ने मजूर कर लिया। हरपाल ने शक्तिदेवी और वावरा भूत की मदद से एक रात्रि में पाटडी महित 2300 गाँवों में तोरण बाँध दिये। राजा को अपने वचन के अनुसार वे सभी गाँव हरपाल को देने पड़े। इससे राजा घबड़ा गया, चूँकि उस राज्य का अधिकांश भाग हरपाल के पास चला गया था। राजा का यह हाल देखकर हरपाल ने भाल इलाके के पाँच सौ गाँव उसकी भाभी फूला रानी अर्थात् राजा कर्ण की पत्नी को 'कापडा' के उपलक्ष्य में वापस लौटा दिये।<sup>16</sup>

इस रूपकमय काल्पनिक कथा के पीछे यह आधार रहा होगा कि हरपाल ने राजा कर्ण को किसी सकट में मुक्ति दिलाने में सहायता की। ध्यातव्य है कि मौराष्ट्र में समुद्र किनारे का एक भाग वावरियावाड़ कहलाता है, जहाँ के निवासी आदिवासी भील हैं। संभवतः उस समय उन लोगों का मुखिया वावरा नाम का कोई बलशाली व्यक्ति रहा हो, जिन्होंने राजा कर्ण और उसके परिवार के लिये भारी सकट पैदा किया हो। हरपाल ने वावरा और उसके लोगों को वश में करने हेतु किसी चमत्कारी उपाय का सहारा लिया हो। आदिवासी लोग अलौकिक एवं चमत्कारिक बातों में अधिक विश्वास रखते हैं।<sup>17</sup> इस प्रयोजन में हरपाल की 'शक्तिरूपा' मोलकणी पत्नी ने किसी चमत्कारिक प्रयोग को सम्पन्न करने में मदद की होगी।

हलवट के बाहर श्मशान में भवानी भूतेश्वरी का मंदिर है, जिसमें वावरा भूत की मस्तक प्रतिमा विद्यमान है, जिसकी पूजा होती है।

पाटडी राजधानी बनाने के बाद हरपाल देव ने वहाँ महल, भवन आदि बनवाये, जिनके अवशेष वहाँ अभी तक दिखाई पड़ते हैं। पाटडी में निवास करने के बाद ही मकवाना वंश का नाम झाला वंश पड़ा। झाला नामकरण के सम्बन्ध में भी भाटों और बड़वों ने एक कल्पित कथा का सहारा लिया है। इसके अनुसार एक दिन राजा हरपाल देव की धारेचा पत्नी शक्ति

15 धारेचा बनने का सामान्य अर्थ है—स्त्री के विधवा होने पर किसी अन्य पुरुष के यहाँ अपनी इच्छा से पत्नी बनकर रहना अथवा स्वयं का पति होते हुए भी अपनी इच्छा से अन्य पुरुष की पत्नी बन कर रहना। इसमें विवाहिता बनना नहीं है। यहाँ पर आशय यही है कि जब हरपालदेव ने अपनी तपस्या द्वारा देवी भैरवी को प्रसन्न कर दिया तो देवी अपनी इच्छा से उसकी पत्नी बनकर उसके साथ रही।—मुहता नैणसी की ख्यात, भाग-3, सपा-बट्टीप्रसाद साकरिया, पृ 57

16 श्री झाला-पूषण-मार्तण्ड में कर्ण की रानी द्वारा हरपाल को अपना धर्मभाई बनाना लिखा है। जब हरपाल ने राजा कर्ण के 2300 गाँवों को ले लिया तो रानी ने अपने धर्मभाई हरपाल के पास जाकर उससे 'वीर पसली' (काचली) मागी। बहन का आशय समझकर हरपाल ने काचली हेतु राजा को 500 गांव लौटा दिये।

17 मध्यकाल में राजस्थान, गुजरात आदि प्रदेशों में कई चमत्कारी स्त्रियाँ हुई हैं, जिनके अलौकिक कार्यों के सम्बन्ध में कथाएँ प्रचलित हैं। राजस्थान की ऐसी देवियों में करनीजी, बख्खीजी, आवड़ीजी, सिंधिवाई, खुड़द एव भीमल की चारणी देवियाँ प्रधान हैं।

भैरवी पाटड़ी के महल के झरोखे में बैठी हुई थी। उस समय तीन राजकुमार और एक चारण वालक झरोखे के नीचे कुछ दूरी पर खेल रहे थे। उस समय राजा का एक हाथी वंधन तोड़कर भागता हुआ उधर आया और संभव था कि वालक हाथी के पैरों तले कुचले जाते। देवी रानी ने तत्काल झरोखे में बैठे हुए अपने हाथ फैलाकर उनको ऊपर उठा (झेल) लिया। देवी रानी के इस अलौकिक कार्य से राजकुमारों की रक्षा हो गई। झेलकर रक्षा करने के कार्य को देवी सहायता का कार्य माना गया और उसके कारण आगे मकवाना झाला कहलाने लगे। झालवन शब्द का गुजराती भाषा में अर्थ ले लेना, उठा लेना, झेल लेना आदि होता है। उस समय देवी रानी ने चारण वालक को भी टप्पर (धक्का) देकर बचा लिया था। उसके कारण उस वालक की औलाद टापरिया चारण कहलाई।

मुंहता नैणसी ने भी अपनी ख्यात में 'मकवाणा रजपूतां री वात' में लिखा है—'मकवानों के एक माँ हुई। वह देवअंस (देवांशी) थी। उसने धारेचा किया था। उसका बेटा खेलने योग्य हुआ। जब वह खेल रहा था तो वह झरोखे में बैठी थी। उस समय उसने (माँ देवी ने) नीचे खेल रहे बेटे को हाथ लम्बा कर के झाल लिया (झेलकर उठा लिया)। उस दिन के बाद वे झाला कहलाये।' <sup>18</sup>

अलौकिकता और काल्पनिकता से हटकर मकवाना वंश का नाम झाला पड़ने के सम्बन्ध में वोम्बे गजेटियर में एक अन्य कारण खोजने का प्रयास किया गया है, जिसको मैन ने अपनी पुस्तक में उद्धृत किया है। जैसा कि पहिले कहा गया है—मूल रूप में मकवाना लोग सफेद हूणों की शाखा थे। उसकी एक शाखा का नाम 'जुविया' अथवा 'ओनिया' था। उस शाखा के राजा तोरमान (450-500 ई.) और उसके पुत्र मिहिरकुल (500-540 ई.) ने इस हूण शाखा को उत्तरी भारत में प्रबल शक्ति बना दिया था। उनके नाम के अवशेष अब भी पंजाब के जावला (झावला) गूजरो में पाये जाते हैं। 540 ई. में मालवा के शासक यशोधर्मन के हाथों बुरी तरह पराजित होने के बाद उनकी शक्ति का हास हो गया और बाद में अग्निदीक्षा लेकर उन्होंने हिन्दू धर्म ग्रहण कर लिया और वे क्षत्रियों में शामिल हो गये। तत्पश्चात् जावला नामधारी ये लोग ज्वाला अर्थात् झाला कहलाये। कवि चन्दवरदाई ने भी पृथ्वीराज रासो में श्लेष अलंकार का प्रयोग करते हुए (मेवाड़ के) राणा के बलशाली झाला सरदारों को 'धधकती अग्नि की ज्वाला' सम्बोधित किया है। <sup>19</sup>

रानी शक्तिदेवी भैरवी का देहान्त 1115 ई. में होना माना जाता है। तब से झाला लोग अपनी इस कुलदेवी 'आदमाता' अथवा 'शक्तिमाता' की पूजा करते आये हैं। धांगध्रा और हलवद दोनों स्थानों पर शक्तिदेवी के मंदिर हैं, जहाँ उसकी विशेष पूजा-अर्चना होती है। हलवद में किसी झाला दम्पति का विवाह होने पर वे हलवद में स्थित शक्तिमाता के प्राचीन

18 मुंहता नैणसी की ख्यात, भाग-3, संपादक बद्रीप्रसाद साकरिया, पृष्ठ 57

19. History of The Dhrangadhra State by C Mayne, P 19  
वीरविनोद, लेखक कविराज श्यामलदास, भाग-2, पृ 1469-1474

मंदिर में जाकर शक्तिमाता के दर्शन करते हैं और आशीर्वाद लेते हैं। वहाँ के झाला लोग शक्तिदेवी के मृत्यु के दिन को प्रतिवर्ष शोकदिवस के रूप में मनाते हैं।<sup>20</sup> हलवद और धांगध्रा में न केवल झाला राजपूत शक्तिमाता की पूजा-अर्चना करते हैं, अपितु वहाँ के निवासी भी उसको मानते हैं। वहाँ आदमाता नाम नहीं मिलता। मेवाड़ के झाला शक्तिदेवी को आदमाता के नाम से पूजते हैं। रानी देवी का देहान्त होने के बाद राजा हरपालदेव ने शोकाकुल होकर पाटडी छोड़ दिया और वह अपने अंतिम दिनों में धामा गाँव में रहा, जहाँ उसकी मृत्यु 1130 ई में होना माना जाता है। उसके देहावसान के पश्चात् उसका ज्येष्ठ पुत्र सोढा (सोढ़देव) उसका उत्तराधिकारी होकर पाटडी की गद्दी पर बैठा, जिसके वंश में आगे धांगध्रा का राज्य रहा।<sup>21</sup>

### धांगध्रा महाराजा मेघराजजी का मत

हलवद के इस प्राचीन झाला राजवंश के पास अत में धांगध्रा राज्य रहा, जिसके अतिम 45वें शासक वर्तमान में महाराजा श्रीराज मेघराज तृतीय हैं।<sup>22</sup> वे प्राचीन भारतीय विद्या, साहित्य और भाषा के मर्मज्ञ विद्वान और शोधक हैं। उन्होंने अपने वंश की उत्पत्ति के सम्बन्ध में गहन अध्ययन करके किसी निष्कर्ष पर पहुँचने का प्रयास किया है। लेखक ने इसके सम्बन्ध में उनसे पत्र-व्यवहार किया। झाला-मकवाना वंश की उत्पत्ति के सम्बन्ध में धांगध्रा महाराजा ने अपने पत्र में अपने अब तक के निष्कर्ष के सम्बन्ध में जो विचार प्रकट किये हैं वे मौलिक हैं और उपरोक्त झाला नामकरण सम्बन्धी किम्बदंतियों को अमान्य करते हैं। उनके मत को (उनकी अनुमति से) उसी रूप में यहाँ उद्धृत करना समीचीन रहेगा—

“You would be all aware of an ancient people called Jhalla-Malla, झल्लमल्ल, described by manu and earlier in the Veda, as Vrātya व्रात्य When the Vedic Aryans first came across them, they were surprised that these odd people spoke the same sort of language as them, except that they said ‘what was easy to pronounce difficult to pronounce and what was

20 History of The Dhrangadhra State by C Maync, P 27-28

21 (क) झाला-वंश-वारिधि के अनुसार वि. स 1186, चैत्रसुदी 13 के दिन शक्ति और हरपाल दोनों एक साथ धामा गांव में जाकर अन्तर्धान हुए। (पृ 518)

(ख) History of The Dhrangadhra State by C Maync, P 28

22 महाराजा श्रीराज मेघराज तृतीय हलवद के झाला मखवान राजवंश के 45 वे वंशधर हैं एवं धांगध्रा के शासक रहे। वे 1942 ई में धांगध्रा के महाराजा बने। उनके काल में रियासत भारतीय सघ में शरीक हुई। मेघराजजी झालावाड़ (गुजरात) से लोकसभा के सदस्य रहे (1967-70 A D)। वे 1945 से 1947 ई के मध्य चेम्बर ऑफ प्रिसेज की स्टैंडिंग कमेटी के सदस्य रहे। मेघराजजी प्रारम्भ से ही राष्ट्रीय विचारों के थे और गांधीजी के बड़े भक्त थे। 1945 ई में धांगध्रा में सौराष्ट्र की देशी लोक-राज्य-परिषद का अधिवेशन हुआ। वे सौराष्ट्र राज्य सघ के उप राज प्रमुख रहे और उन्होंने कार्यवाहक राजप्रमुख के रूप में कार्य किया (1948-52)। इसके अतिरिक्त वे कई राष्ट्रीय एवं अन्तर्राष्ट्रीय स्तर की शैक्षणिक, सांस्कृतिक, ऐतिहासिक एवं राजनैतिक सस्थाओं के माननीय सदस्य रहे हैं।

difficult to pronounce easy to pronounce.' An earlier wave of the Indo-Aryans. The व्रात्यस्तोम of the Sukla yajur-veda was specifically designed for their admission into the Vedic Aryan fold. A fire sacrifice, such that produced Kunda Mall Dev कुण्ड मल्ल देव. The first Makhvan मखवान through the ministry and ministrations of Markandeya 'Born' king, he was obviously a powerful local cheiftain. The Barot's Bahi gives even his genealogy, up to Soma!

"The first mention of the word/name मखवान (at least such that I have been able to discover) occurs in the शतपथब्राह्मण-कांड 14, अध्याय 1, ब्राह्मण 1.

By the time of Manu, the Vrātyas (व्रात्या) were patita (पतित) as they didn't take the sacred thread in time. But this is not the original meaning of Vrātya. The Vrātya is exalted to a godly being in Atharva Veda. Jhallas were the ruling class (I think) of the Malla nation, which undoubtedly was widespread (Malwa, Maldives). By Manu's time the Jhallas were cudgellers and Mallas, wrestlers."

"My painstaking researches indicate, and in any case I am convinced, that the Jhala-makhavanas have their origin in the Jhallas. In our earliest epigraphs, inscriptions the references are always to Jhallaraj etc, not Jhala".

घांगघा महाराजा ने इस भाँति झाला वंश की उत्पत्ति अधिक प्राचीन काल में होना माना है। झाला आर्य वैदिक आर्यों से पहिले भारत में बस चुके थे और उन दोनों की बोली में बहुत समानता थी। झाला लोगों को वैदिक आर्यों में शामिल करने हेतु शुक्ल यजुर्वेद के व्रात्यस्तोम (स्तुति) द्वारा यज्ञ किया गया। यज्ञ में आहुति से कुण्डमल्लदेव (कुंडमाल) प्रकट हुआ (मखवान)। वह 'राजा' के रूप में उत्पन्न हुआ, अर्थात् वह एक शक्तिशाली स्थानीय शासक था। बड़वों आदि की प्राचीन बहियों में उनकी वंशावली सोम (चन्द्र) से प्रारंभ की गई है।

उनके मतानुसार 'मखवान' नाम का प्रथम उल्लेख शतपथ ब्राह्मण के 14वें कांड के प्रथम अध्याय में किया गया है। मनु के काल तक व्रात्यो (झालों को व्रात्य कहा गया है) को 'पतित' माना गया, चूँकि वे 'जनेऊ' का तागा समय पर नहीं धारण करते थे। किन्तु अथर्ववेद में व्रात्यो को देवतुल्य माना गया है, पतित नहीं। झाला वस्तुतः मल्ल राष्ट्र के शासक थे। मल्लों का राज्य सुदूर तक (मालवा, मालदीव) तक फैला हुआ था, आदि।

इस भाँति महाराजा के मतानुसार झाला इस जाति का प्राचीन नाम था और वह यज्ञ

आर्यों के वैदिक काल में हुआ, जिसमें से कुंडमाल नामक योद्धा उत्पन्न हुआ। चूंकि कुंडमाल यज्ञ से निकला था, तो उसके वंशजों का नाम मखवान भी प्रसिद्ध हुआ। उनकी शोध अब तक चली आ रही मान्यता को अस्वीकार करती है, जिसके अनुसार इस जाति का प्रथम नाम मखवाना (मकवाना) पडा और बाद में झाला नामकरण हुआ।

राजा हरपाल के कई पुत्र हुए, जिनसे झाला वंश की कई शाखाएँ निकली। हरपाल के पुत्र मागू के वंशज लीम्बडी राज्य के शासक रहे। अन्य पुत्र शेखरू (सेखराज) के वंशज वीरमगाम जिले में सचाना और चोरवडोदरा के शासक हुए। उसके अन्य पुत्रों में खवाद की सतानें खवाद झाला और खोदा की सतानें खोदासा झाला कहलाती हैं। ये लोग गुजरात में पाटन के निकट बसे हुए हैं। जोगू की संतानें जागा (जागू) झाला वागड़ में बसे हुए हैं। राणा की सतानें राणक झाला हैं। बापू की संतानें मोलेसलाम झाला मांडवी के निकट पाये जाते हैं। लूणक की सतानें लूणीझाला बनारस के निकट रहते हैं। दीवान की संतानें देवत राजपूत मरुदेश में मिलते हैं।<sup>23</sup>

सोढदेव झाला (1130-1160 ई.) से लेकर जैतसिंह झाला (1420-1441 ई.) तक 24 पीढ़ियों ने पाटडी में शासन किया। तैरहवीं शती के अन्त तक, जब तक गुजरात पर सोलंकीयों का शासन रहा, पाटडी के झाला उनके सामंत रहे। 1025 ई. में महमूद गजनवी द्वारा गुजरात पर आक्रमण के बाद ही हरपालदेव राजा कर्णदेव सोलंकी (1063-1093 ई.) के काल में उसकी राजधानी पाटन (अन्हिलवाडा पट्टन) पहुँचा था। राजा भीमदेव दूसरे (1178-1242 ई.) के पुत्र त्रिभुवनपाल को हटाकर उसी (सोलंकी) वंश की बघेल शाखा के वीसलदेव ने 1243 ई. में पाटन पर अधिकार कर लिया था। 1197 ई. में कुतुबुद्दीन ऐबक द्वारा गुजरात पर आक्रमण करने के समय गुजरात में भीमदेव का शासन था। उस समय पाटड़ी में झालकदेव झाला का आधिपत्य था। कुतुबुद्दीन भीमदेव की सेना को पराजित करके और बड़ी मात्रा में धन लेकर दिल्ली लौट गया था। उसने वहाँ अपना शासन स्थापित नहीं किया। अतएव भीमदेव ने पुनः पाटन पर अधिकार कर लिया था। 1299 ई. में अन्ततः गुजरात सदा के लिये सोलंकीयों के हाथ से निकल गया, जब दिल्ली के सुलतान अलाउद्दीन खिलजी की सेना ने अंतिम बघेल राजा कर्णदेव को पराजित करके गुजरात पर अधिकार कर लिया। उसके बाद गुजरात में मुसलमानों का शासन कायम हो गया।

1299 ई. में खिलजी आक्रमण के समय पाटड़ी में सोढदेव के बाद उसका छोटा उत्तराधिकारी सूरसिंह (1280-1305 ई.) का शासन था। पाटन पर मुसलमान बादशाहों का शासन होने के बाद पाटड़ी के झाला अधिपति भी कम-ज्यादा उनके अधीनस्थ सरदार बने रहे। अतः में पाटडी के उन्नीसवें झाला शासक जैतसिंह (1420-1441 ई.) को गुजरात के बादशाह ने पाटडी से वेदखल कर दिया। वह वहाँ से निकलकर कुवा (कोवा) में जाकर रहने

लगा। कुवा का वर्तमान नाम कीकावटी है, जो घांगघा से उत्तर-पश्चिम में 9 मील दूरी पर स्थित गाँव है।<sup>24</sup>

## कोवा (कीकावटी) राजधानी

कोवा में रहते हुए सोददेव के बाद तैइसर्वे झाला शासक वाघा (वाघसिंह 1479-1486 ई.) ने जूनागढ़ के तत्कालीन बादशाही सूवेदार खलीलखां को सहदापुर गाँव के निकट पराजित करके निकटवर्ती बादशाही इलाके पर कब्जा कर लिया। इस पर गुजरात के तत्कालीन बादशाह मुहम्मद बेगड़ा (1459-1513 ई.) ने चढ़ाई करके कोवा का घेरा डाला। वाघसिंह और उसके सात पुत्र 1486 ई. में इस लड़ाई में मारे गये। उनके मारे जाने के समाचार सुनकर रानियों एवं राजपूत महिलाओं ने अपने सतीत्व की रक्षा के लिये कुंओं में कूदकर प्राण त्याग दिए। इस कृत्य से 'कुवानो केर' अर्थात् कुवा का विनाश कहावत प्रचलित हुई।<sup>25</sup>

## हलवद राजधानी : राजोधर (1486-1500 ई.)

वाघसिंह का आठवाँ पुत्र राजोधर (1485-1500 ई.) कोवा से सुरक्षित निकल गया। उसने अपनी नई राजधानी हलवद बसाई। इस भाँति झाला राजवंश लुप्त होने से बच गया। राजोधर ने वि.सं. 1544, माघ वदी 13, तदनुसार 13 जनवरी, 1488 ई. को हलवद में अपनी नई राजधानी स्थापित की।<sup>26</sup>

वड़वों की पोथियों में हलवद के राजा राजोधर झाला का नाम राजधर एवं राजधीर भी लिखा मिलता है। वड़वा ईश्वरसिंह की पोथी के अनुसार राजोधर ने तीन विवाह किये। पहला विवाह उमरकोट के राजा मान सोडा की पुत्री कुशलकंवर के साथ, दूसरा विवाह ईडर के राव सोनग राठौड़ की पुत्री मानकंवर के साथ तथा तीसरा विवाह थारपार के ठिकाने के पंचार वीरम की पुत्री अखैकंवर के साथ हुआ। ईडरवाली राठौड़ रानी मानकंवर से राजकुमार अज्जा और सज्जा तथा राजकुमारी रावांकंवर उत्पन्न हुए। पंचार रानी अखैकंवर से राजकुमार राणकदेव हुआ।

24 वीरविनोद, ले कविराजा श्यामलदास, भाग-2, पृ 1469-1474 श्री झाला भूषण मारण्ड, ले महता सांताराम शर्मा, पृ 7

25 उपरोक्त।

History of The Dhrangadhra State by C. Mayne, P. 56-59.

26 History of The Dhrangadhra State by C. Mayne, P. 28-29.

लगभग तीन सौ वर्षों (1115-1420 ई.) तक झाला राजाओं की राजधानी काटियावाड़ के बाहर रही, प्रधानतः पाटड़ी में रही, उसके साथ धामा और मडल के नाम भी लिखे मिलते हैं। ये स्थान कच्छ की खाड़ी के दक्षिण पूर्व में हैं। गुजरात के बादशाह ने जैतसिंह को वहाँ से निकाल दिया। तब जैतसिंह को कोवा में जाकर रहना पड़ा। तत्कालीन गुजरात की अस्त-व्यस्त राजनैतिक परिस्थितियों, स्थानीय दवावों और मुसलमान सैनिक अधिकारियों की कार्यवाहियों की वजह से वे अतमें काटियावाड़ के उत्तरी-पूर्वी एवं पूर्वी भाग में जाकर रहे, जो बाद में उनका स्थायी निवास बना रहा।

बड़वा मदनसिंह की पोथी में राजोधर द्वारा छः विवाह किया जाना लिखा है। उसमें किये गये उल्लेख के अनुसार कुंवर अज्जा गढ़ ईडरसी (ईडर) के मेघराज जाडेचा की पुत्री देवकंवर की कोख से उत्पन्न हुआ था, कुंवर सज्जा और पृथ्वीराज का जन्म गढ़देवधर के पृथ्वीराज बाघेला की पुत्री सरूपकंवर की कोख से हुआ था। गढ़मूली के रणसिंह पंवार की पुत्री अजयकंवर की कोख से सहदेव (राणकदेव) हुआ। किन्तु बड़वा मदनसिंह की पोथी का वर्णन अधिक विश्वसनीय नहीं लगता। झालावश की वंशावलियों के अनुसार कुंवर सज्जा, अज्जा और कुंवरानी रावांकंवर का ईडरवाली राठोड़ रानी से उत्पन्न होना पाया जाता है। इस दृष्टि से बड़वा ईश्वरसिंह वाली पोथी अधिक विश्वसनीय है। बड़वा मदनसिंह की पोथी में ईडरसी (ईडर) के शासक का जाडेचा होना लिखा है, जो सही नहीं है। 1212 ई. के लगभग जब राव सीहा राठोड़ ने मारवाड़ में पाली आदि पर अपना आधिपत्य कायम किया, उसी समय के आसपास उसके पुत्र सोनग ने ईडर को अपने अधीन कर लिया था। राजोधर की पंवार रानी को मूली के राजा लगधीर की बेटी होना माना जाता है, जिसकी कोख से कुंवर राणकदेव हुआ, जो राजधर के बाद हलवद की गद्दी पर बैठा।<sup>27</sup> बड़वा पोथियों में प्राप्त एक उल्लेख के अनुसार राजकुमारी रावांकंवर का विवाह जोधपुर नरेश राव जोधा (1438-1488 ई.) के साथ हुआ था तथा दूसरे उल्लेख के अनुसार उसका विवाह जोधपुर नरेश राव मालदेव (1531-1562 ई.) के साथ हुआ। इसी प्रकार राजधर की अन्य कन्याओं मीरांकंवर और सरूपकंवर का विवाह मेवाड़ के महाराणा कुम्भा (1433-1468 ई.) के साथ होना तथा एक अन्य कन्या रतनकंवर का विवाह मेवाड़ के महाराणा रायमल (1473-1509 ई.) के साथ होना लिखा मिलता है।

वंश परम्परा के अनुसार राजोधर की बेटी रावांकंवर का विवाह जोधपुर नरेश के साथ होना माना जाता है। वह नरेश समकालीन राव जोधा (1438-1488 ई.) होना चाहिये, न कि राव मालदेव (1531-1562 ई.) जो बहुत बाद में हुआ। किन्तु मारवाड़ की ख्यातों में इस विवाह-सम्बन्ध का उल्लेख नहीं मिला है। इसी प्रकार राजोधर की दो कन्याओं का विवाह महाराणा कुम्भा (1433-1468 ई.) के साथ होना लिखा मिलता है, जो भी सही नहीं है, चूँकि राजा राजोधर का काल 1486 ई. से 1500 ई. रहा। उसकी एक कन्या रतनकंवर का विवाह मेवाड़ के महाराणा रायमल (1473-1509 ई.) के साथ होना लिखा है। यह सही है और मेवाड़ के बड़वा की ख्यातों से इसकी पुष्टि होती है। इसी झाली रानी से कुंवर पृथ्वीराज, जयमल और सांगा उत्पन्न हुए।<sup>28</sup>

27 बड़वा मदनसिंह की पोथी में पंवार रानी से उत्पन्न कुंवर का नाम सहदेव दिया गया है, वह सही नहीं है। उसमें राणकदेव का नाम का उल्लेख भी नहीं किया गया है, जबकि झालावश के इतिहास में राजोधर के बाद राणकदेव का उत्तराधिकारी होना पाया जाता है।

28 (क) डा. देवीलाल पालीवाल द्वारा संपादित बड़वा देवीदान की ख्यात, मेवाड़ के राजाओं, राणियों और कुंवों का हाल, पृ 6

(ख) उदयपुर राज्य का इतिहास, भाग-1, ले गौ ही ओझा, पृ 346

झालावश के प्रारम्भिक काल के राजाओं के विवाहों के सम्बन्ध में बड़वा पोथियों और वंशावलियों आदि में परस्पर विरोधी उल्लेख मिलते हैं। अधिकांश वर्णन कल्पित हैं।

## राणकदेव का उत्तराधिकारी होना : अज्जा का हलवाद-त्याग (1500 ई.)

1500 ई. में राजा राजोधर झाला की हलवद में मृत्यु होने पर उसका छोटा पुत्र राणकदेव (राणोजी) हलवद की गद्दी पर बैठा। राज्याधिकारी होने की कदीम से चली आती प्रथा के मुताबिक राजोधर का ज्येष्ठ पुत्र अज्जा राज्यगद्दी पर बैठने का अधिकारी था। इस नियम का उल्लंघन होने के सम्बन्ध में दो प्रकार की कथाएं परम्परा से चली आती हैं। एक कथा के अनुसार वैसा ही घटित हुआ जो मेवाड़ के राणा लाखा के काल में हुआ। लाखा के ज्येष्ठ पुत्र चूंडा ने उसके विवाह हेतु जोधपुर से आये महाराजा की पुत्री के प्रस्ताव को इसलिये अस्वीकार कर दिया था, चूंकि राणा ने विनोद में कह दिया था कि दाने (वृद्ध) लोगों के लिये कौन विवाह प्रस्ताव भेजता है। इस पर राणा लाखा को जोधपुर महाराजा की पुत्री से स्वयं विवाह करना पड़ा, किन्तु उससे पूर्व ज्येष्ठ पुत्र चूंडा को यह शर्त मंजूर करनी पड़ी कि उस विवाह से जो पुत्र होगा, वही मेवाड़ की गद्दी का उत्तराधिकारी होगा। इस पर चूंडा ने वचन देकर अपने अधिकार का त्याग किया।

एक दिन हलवद में राजा राजोधर के दरवार में मूली (मूलिया) के राजा लगधर<sup>29</sup> का दूत राजकुमार अज्जा के साथ उसकी कन्या के विवाह का प्रस्ताव लेकर पहुँचा। उस समय राजोधर ने हंसी में यह कहा कि मोटियारों (युवकों) के लिये तो सगपण (विवाह-प्रस्ताव) बहुत आते हैं किन्तु दाने लोगों (वृद्धों) के लिये कौन भेजता है? जब कुंवर अज्जा ने अपने पिता के इस कथन के बारे में सुना तो उसने कहा कि वह उस कन्या के साथ विवाह नहीं कर सकता, वह तो उसकी माता हो गई। अब पिताजी ही उसके साथ विवाह करें। अज्जा के इस निर्णय से विषम स्थिति उत्पन्न हो गई। सगपण के लिये आये प्रस्ताव को ठुकराना अनुचित होता, अतएव राजोधर को स्वयं इस विवाह के लिये राजी होना पड़ा। किन्तु पंवार राजा ने इसके लिये राजी होने से पहिले राजकुमार अज्जा से यह वचन ले लिया कि उसकी पुत्री से उत्पन्न होने वाला राजकुमार ही हलवद की गद्दी का वारिस होगा और अज्जा को अपना अधिकार छोड़ना पड़ेगा। पंवार रानी की कोख से कुंवर राणक (राणो) ने जन्म लिया। इसके कारण जब राजोधर की मृत्यु हुई तो अज्जा के वचन के मुताबिक राणकदेव हलवद की गद्दी पर बैठा और कुंवर अज्जा, सज्जा और उनके संगी-साथी हलवद छोड़कर मारवाड़ की ओर प्रस्थान कर गये।

इसी विषय में जो अन्य कथा प्रचलित है, वह इस भाँति है—राजा राजोधर की मृत्यु होने पर राजकुमार अज्जा, सज्जा तथा अन्य बांधवगण दिवंगत के दाह-कर्म हेतु श्मशान गये। उस समय पंवार रानी से उत्पन्न उनका अल्पवयस्क छोटा भाई राणक साथ नहीं गया और गढ़ में पीछे ठहर गया। उसके नाना पंवार राजा लगधीर के उकसावे और उसकी मदद से वह हलवद की गद्दी पर बैठ गया तथा स्वयं को हलवद नरेश घोषित कर दिया। लगधीर ने गढ़ के दरवाजे बन्द करवा दिये। जब अज्जा तथा अन्य बांधव दाह-कर्म सम्पन्न करने के बाद लौटे



तो उन्होंने गढ़ के फाटक बन्द देखे। उसी समय राणक ने गढ़ के भीतर से कहलाया कि वह गद्दी पर बैठ गया है और वे लोग हलवद छोड़कर अन्यत्र चले जावें। इस परिस्थिति में राणक से लड़ाई करने की बात पर विचार नहीं करके अज्जा और सज्जा अपने सहयोगी सगी-साथियों को साथ लेकर सीधे गुजरात के सुलतान के पास जाने हेतु अहमदाबाद के लिये रवाना हो गये। उस समय अज्जा और सज्जा के साथ अन्य लोगों के अलावा राज्य का दसौंदा, टापरिया चारण रामधर, शार्दूलसिंह, वारहठ सामंतसिंह सहित लगभग चार सौ अश्वारोही राजपूत थे। जब तक वे अहमदाबाद पहुँचते, उससे पहिले ही पंवार राजा लगधीर ने राणकदेव की ओर से गद्दी पर बैठने के नजराणे के दो लाख रुपये और मजूरी हेतु अर्जो सुलतान के पास पहुँचा दिये। बादशाह ने अपनी मंजूरी भिजवा दी। इसके परिणामस्वरूप अज्जा को अहमदाबाद के सुलतान से किसी प्रकार की सहायता नहीं मिली।<sup>30</sup> वे वहाँ से ईडर होते हुए जोधपुर पहुँचे, जहाँ मारवाड़ के शासक राव सूजा (1492-1515 ई.) ने झाला भ्राताओं और उनके साथी राजपूतों की आवभगत की। राव सूजा ने उनको मारवाड़ में उनके भरण-पोषण के लिये जागीर प्रदान की, जो भूमि झालामंड कहलाई। किन्तु वे मारवाड़ में अधिक समय तक नहीं टिक सके। राव सूजा द्वारा अज्जा की कन्या से विवाह करने की इच्छा प्रकट करने पर, अज्जा अप्रसन्न हो गया और वह अपने भाई सज्जा तथा अन्य बाधवों एवं राजपूतों के साथ अपने वहनोई मेवाड़ के महाराणा रायमल के पास कुम्भलगढ़ चला आया।<sup>31</sup>




---

30 History of the Dhrangdhra State by C Maync, p 69

बड़वा पोथी में लिखा मिलता है कि उस समय जोधपुर में राव जोधा शासन करता था। किन्तु यह सही नहीं है, चूँकि उस समय राव सूजा (1492-1515 ई.) था। राव जोधा का जन्म 1416 ई. में हुआ और उसका शासनकाल 1489 ई. तक रहा। राव मालदेव का जन्म 1521 ई. में हुआ और उसका शासन 1532 से 1562 ई. तक रहा।

31 उदयपुर राज्य का इतिहास, भाग-1, ले. गौ. ही ओझा, पृ. 341

महता सीताराम शर्मा ने अपनी पुस्तक श्री झाला-भूषण-मार्तण्ड में लिखा है कि अज्जा ने जोधपुर नरेश जोधा के साथ अपनी पुत्री का विवाह करने से इसलिये इन्कार किया, चूँकि उसकी बहिन रावा बाई का विवाह पहिले से उसके साथ हो चुका था। लेकिन यह कथन सही प्रतीत नहीं होता, चूँकि झाला अज्जा के मारवाड़ जाने से पहिले 1489 ई. में राव जोधा की मृत्यु हो चुकी थी और उसके मारवाड़ पहुँचने के समय उसका पौत्र राव सूजा मारवाड़ की गद्दी पर आसीन था। अज्जा की बहिन रावाबाई का विवाह राव जोधा के साथ होना सही माना जा सकता है। जैसा कि पहिले लिखा जा चुका है कि हलवद के राजा राजोधर की एक पुत्री रतन कवर, जो अज्जा की एक अन्य बहन थी, का विवाह मेवाड़ के राणा रायमल के साथ हुआ था, जिसकी कोख से कुवर पृथ्वीराज, जयमल और सागा उत्पन्न हुए थे।

महता सीताराम शर्मा ने यह भी लिखा है कि जब अज्जा ने हलवद छोड़ा, उस समय उसके साथ चौदह सहस्र सेना थी, जो अतिशयोक्ति प्रतीत होती है।

## अज्जा का मेवाड़ आना और खानवा की लड़ाई (1527 ई.) में आत्म-बलिदान

### मारवाड़ में अस्थायी निवास

1500 ई में अपने पिता हलवद के झाला राजा राजोधर की मृत्यु के बाद राजकुमार अज्जा अपने भ्राता सज्जा, बाधवो, सम्बन्धियो और अन्य संगी-साथियो को लेकर पहले अहमदाबाद गया। वहाँ से निराश होकर ईडर होता हुआ मारवाड़ की ओर गया। मारवाड़ के राठोड़ शासक उसके सगे-सम्बन्धी थे। उसकी बहन रावाकंवर का विवाह जोधपुर के महाराजा राव जोधा के साथ हुआ था। उस समय जोधपुर में राव सूजा शासन करता था। राव सूजा (1492-1515 ई) राव जोधा का पौत्र एवं राव सातळ का पुत्र था। राव सूजा ने अज्जा और उसके साथी राजपूतों का बड़े सम्मान के साथ स्वागत किया और अज्जा और सज्जा को पचास हजार की आय की एक बड़ी जागीर मारवाड़ राज्य में उनके भरण-पोषण के लिये प्रदान की। उनकी जागीर वाला इलाका झालामड<sup>1</sup> के नाम से प्रसिद्ध हुआ। किन्तु वे मारवाड़ में पाँच वर्षों से अधिक नहीं ठहर सके। उन्होंने मारवाड़ क्यों छोड़ा? इसके सम्बन्ध में केवल एक ही कारण लिखा मिलता है कि जोधपुर नरेश ने अज्जा की पुत्री से विवाह करना चाहा। सामान्यतः, इस प्रकार के सम्बन्ध स्वागत योग्य होते हैं और जोधपुर नरेश के साथ अज्जा की पुत्री का विवाह सभी प्रकार से अज्जा के अनुकूल था। किन्तु किसी कारणवश अज्जा को यह मजूर नहीं हुआ। राव सूजा का प्रस्ताव नामजूर करना उसका अपमान करना था, अतएव 1506 ई में अज्जा, सज्जा और सभी संगी-साथी लोगों ने मारवाड़ छोड़ दिया और अपने बहनोई मेवाड़ के महाराणा रायमल (1473-1509 ई) के आमंत्रण पर उसके दरबार में जाने का निश्चय कर कुम्भलगढ़ चले आये। चूँकि अज्जा और उसके साथी मारवाड़ राज्य छोड़कर मेवाड़ में जाने वाले थे, अतएव स्वाभाविक तौर पर अज्जा ने इस आशय की अर्जी पहिले महाराणा रायमल के पास भिजवाई होगी। 1511 ई. में महाराणा सागा द्वारा झाला अज्जा और सज्जा को दिये गये पट्टे<sup>2</sup>

1 उदयपुर राज्य का इतिहास, भाग-1, ले गौ ही ओझा, पृ 341

2 देखें, पाद-टिप्पणी स 10

से यह प्रकट होता है कि उस समय झाला भ्राताओं को मेवाड़ में बुलाने एवं जमाने में डूंगरपुर के तत्कालीन महारावल उदयसिंह<sup>3</sup> और रावत चूडा के पौत्र एवं बेगू ठिकाने के रावत रत्नसिंह<sup>4</sup> ने बड़ी सहायता की।

### मेवाड़ में अजमेर की जागीर प्राप्त होना—

महाराणा रायमल ने अपने साले हलवद के राजकुमारों का बड़ी आवभगत के साथ कुम्भलगढ में स्वागत किया। उनको हलवद राज्य के राजकुमार होने की दृष्टि से अपने दरबार में ऊँची पद-प्रतिष्ठा प्रदान की। उनको मेवाड़ के अव्वल दर्जे के सरदारों के बराबर सम्मान एवं जागीर आदि दिये। श्री झाला भूषण मार्तण्ड में उल्लेख है कि महाराणा ने अज्जा को अजमेर की जागीर प्रदान की। थोड़े ही काल के बाद अपनी राजकुमारी का विवाह मेदपाटेश्वर के साथ करके उसने अपने भ्राता के साथ अपनी राजधानी अजमेर की ओर प्रस्थान किया।<sup>5</sup>

हलवद (गुजरात) से आये झालावंशी भ्राताओं का मेवाड़ के महाराणा द्वारा इतना बड़ा सम्मान करना और अपने दरबार में बड़े भाई अज्जा को अव्वल दर्जे का जागीरदार बनाना मेवाड़ राज्य के इतिहास की एक अत्यन्त महत्वपूर्ण घटना सिद्ध हुई। आगे चलकर अज्जा के वंशजों ने मेवाड़ राज्य की रक्षार्थ जो बलिदान किये, वे मेवाड़ के इतिहास में स्वर्णक्षरों में लिपिबद्ध हैं। अज्जा के बाद की उसकी हर पीढ़ी ने मेवाड़ और उसके महाराणा की हर प्रकार

3 डूंगरपुर महारावल उदयसिंह (1498-1527 ई) मेवाड़ के महाराणाओं का बहुत सहयोगी रहा। 'उसने महाराणा रायमल और सागा दोनों का लड़ाईयों में बराबर साथ दिया और 1527 ई में सागा की ओर से लड़ता हुआ खानवा की लड़ाई में मारा गया।

4 रावत रत्नसिंह प्रसिद्ध रावत चूडा का पौत्र और रावत काधल का पुत्र था। उसने महाराणा रायमल का माइ के सुलतान गयासुद्दीन के सेनापति जफरखा के विरुद्ध लड़ाईयों में साथ दिया और खानवा की लड़ाई में महाराणा सागा की ओर से लड़ते हुए काम आया।

5 श्री झाला-भूषण-मार्तण्ड, ले सीताराम शर्मा, पृ 5

इतिहासकार गौ ही ओझा के इतिहास-ग्रंथ उदयपुर राज्य के इतिहास तथा कविराजा श्यामलदास के वीरविनोद इतिहास-ग्रंथ में झाला भ्राताओं को अजमेर की जागीर दिये जाने का उल्लेख नहीं है। बडवो के उल्लेख के आधार पर महता सीताराम शर्मा ने महाराणा द्वारा उनको अजमेर की जागीर प्रदान करने का उल्लेख किया है। महाराणा कुम्भा के काल में अजमेर मेवाड़ के अधीन था। कुम्भा के अन्तिम वर्षों में उस पर मुसलमानों का दखल हो गया था। किन्तु महाराणा रायमल के काल में उसके बड़े पुत्र कुवर पृथ्वीराज ने लल्ला खा को मारकर पुन अजमेर को मेवाड़ के अधीन कर लिया था (वीरविनोद, पृ 346-347, Maharana Sanga by H B Sarda, P 25-28)। महाराणा सागा द्वारा प्रदान पट्टे के अनुसार अज्जा को अजमेर के निकट 325 गांव जागीर में दिये गये थे। वीरविनोद में राणा रायमल के काल में अज्जा को सादड़ी दिया जाना लिखा है। (पृ 136) वस्तुतः सादड़ी उसके वंशजों को बाद में मिली।

श्री झाला भूषण मार्तण्ड का यह उल्लेख विश्वसनीय नहीं लगता कि अज्जा ने अपनी पुत्री का विवाह महाराणा रायमल से किया, चूँकि महाराणा उनका बहनोई था। साथ ही इस बात का अन्यत्र कहीं उल्लेख नहीं मिलता। अज्जा द्वारा जोधपुर महाराजा से अपनी पुत्री का विवाह करने से इन्कार करने का कारण भी यही था और जिसके कारण वह जोधपुर से चला आया था।

से सेवा की और शत्रुओं का मुकाबला करने में सदैव आगे रहे। इतिहास की सर्वाधिक चिरस्मरणीय बात यह है कि अज्जा के एक के बाद एक क्रमागत छः उत्तराधिकारियों ने मेवाड़ की रक्षार्थ रणक्षेत्र में आत्माहुति दी। सम्भवतः ऐसा उदाहरण अन्यत्र नहीं मिलेगा।

## मेवाड़ की जागीर-व्यवस्था

मेवाड़ की जागीरदारी (सामंती) प्रथा कुछ बातों में अन्य राजपूत राज्यों से भिन्न रही। मेवाड़ के बड़े एवं अव्वल जागीरदारों में मेवाड़ के महाराणा के सिसोदिया वंशी चूडावत, शक्तावत, राणावत जागीरदारों के अलावा अन्य राजपूतवंशी झाला, चौहान, राठोड़, पंवार, डोडिया कुलों के जागीरदार भी शामिल रहे। इतना ही नहीं मेवाड़ के सोलह बड़े जागीरदारों में झाला एवं चौहान सरदार पद-प्रतिष्ठा एवं मान-सम्मान में सिसोदियावंशी चूडावतों एवं शक्तावतों से भी ऊपर रहे। यह स्थिति अन्य राजपूत राज्यों जोधपुर, बीकानेर, जयपुर, कोटा, वूँदी, जैसलमेर आदि से भिन्न रही, जहाँ राजवंशी सरदार ही बड़े उमरावों में अव्वल रहे। इन राज्यों में प्रायः राजवंश के भायप लोग ही राज्य के सभी महत्वपूर्ण निर्णय करते थे, जबकि मेवाड़ में ऐसे मामलों में विभिन्न राजपूतवंशी खांपों का हाथ रहता था। परिणामतः मेवाड़ की राजनीति और कूटनीति अधिक संतुलित एवं दूरदर्शितापूर्ण रही। जिन राज्यों में राजवंश की खांपों (भायपों) की प्रबलता रही, वहाँ वंशाधिकारों को लेकर आपस में झगड़े चलते रहे, गृह-युद्ध होते रहे और पिता, पुत्र, भाई एक दूसरे के शत्रु होकर मरते-मारते रहे। ऐसा मेवाड़ में बहुत कम हुआ। भायपों की प्रबलता के कारण उन राज्यों में केन्द्रीय शासन सदा कमजोर रहा, गुटवाजी से प्रभावित रहा और शासकगण अधिकांशतः स्वयं शक्तिशाली एवं प्रभावकारी न होकर प्रबल गुट के हाथों में कठपुतली रहे अथवा योग्य शासक होने पर भी उनको प्रबल गुट का सहारा लेकर चलना पड़ा। मेवाड़ में भी जागीरदारी प्रथा की स्वाभाविक कमजोरियाँ रही, किन्तु उपरोक्त विशेषता के कारण मेवाड़ राज्य का केन्द्रीय शासन और महाराणा सामान्यतः शक्तिशाली और प्रभावशाली रहे। मेवाड़ में योग्य शासकों पर उनके भायप अनुचित दवाव नहीं डाल सके तथा गलत रूप से प्रभावित नहीं कर सके। योग्य शासकों ने अन्य वंश के जागीरदारों की सहायता द्वारा अपने दरबार में शक्ति-संतुलन बनाये रखा और सभी के बीच एकता, सदभाव, समन्वय और सहयोग की भावनाएं बनाये रखी। इसके परिणामस्वरूप एक ओर राज्य में आंतरिक शांति और व्यवस्था बनी रही, दूसरी ओर बाहरी आक्रमण का मुकाबला करने में सभी राजपूत कुलों ने बड़-चढ़कर एवं प्रतिस्पर्धा की भावना से भाग लिया। अवश्य ही, पतनकाल (18 वीं शती) के दौरान कमजोर और अयोग्य शासकों के काल में जागीरदारी प्रथा की बुराइयाँ उभरकर आ गईं, जिसके भारी दुष्परिणाम मेवाड़ के इतिहास में देखने में आते हैं। यह स्थिति विशेषतः मराठों के प्रभुत्व के दौरान दृष्टिगत होती है।

समय-समय पर प्रधानतः महाराणा लाखा, रायमल और महाराणा सांगा के काल में और बाद में महाराणा उदयसिंह के काल में भिन्न-भिन्न राजपूत कुलों के लोग मेवाड़ के महाराणाओं की शरण में आकर उनकी सेवा करने लगे। इसी क्रम में डोडिया, झाला, चौहान, पंवार, सोलंकी,

राठोड़ आदि कुलो के लोग मेवाड़ में प्रविष्ट हुए। उसी काल में कई मुसलमान अमीर, उमराव आदि भी महाराणा की शरण में आये। महाराणा ने उनका स्वागत किया और उनकी शक्ति और गरिमा के अनुसार उनको पद-प्रतिष्ठा और जागीर प्रदान किये। प्रायः ऐसा भी होता था कि आगन्तुक राजपूतकुल के लोगों को मेवाड़ राज्य से सटे हुए किसी भू-भाग अथवा मेवाड़ राज्य की अधीनता से निकल गये भू-भाग अथवा महाराणा के विरुद्ध विद्रोह करके स्वतंत्र होने की चेष्टा कर रही किसी राजपूत-खाप को हराकर उसके अधीन भू-भाग पर कब्जा करने का महाराणा द्वारा दायित्व दिया जाता था। उस दायित्व को सम्पन्न करने के बाद महाराणा द्वारा वह भू-भाग उनको पट्टा देकर जागीर में दिया जाता था। नये जागीरी पट्टे देने के अधिकार के अलावा पट्टा अदल-बदल का अधिकार महाराणा के पास सदा बना रहा, जबकि वह आवश्यकतानुसार अथवा स्वेच्छा से एक जागीरदार से उसकी जागीर ग्रहण करके उसको दूसरी जागीर दे दी जाती थी और किसी अन्य को उसकी जागीर दे दी जाती थी। कभी-कभी किसी जागीरदार को उसके किसी अपराध के कारण उसकी जागीर से पूरी तरह बेदखल कर दिया जाता था। किन्तु यह सबकुछ समय, परिस्थिति, आवश्यकता एवं मजबूरी आदि के कारण ही किया जाता था। योग्य शासकों के काल में ऐसे परिवर्तनों के परिणाम राज्य के हित में होते थे जबकि अयोग्य एवं कमजोर शासकों के काल में उनके परिणाम राज्य की बर्बादी में होते थे। राजपूत खापों में अपनी आन-बान के लिये मर मिटने की अदम्य प्रवृत्ति होती थी। चतुर और योग्य शासक उसका उपयोग उनमें प्रतिस्पर्धा उत्पन्न करके अपने राज्य की शक्ति की अभिवृद्धि अथवा सुरक्षा के लिये लिया करते थे। इसके कारण मेवाड़ के लिये कूटनीतिक और राजनीतिक परिणाम भी बड़े हितकर रहे। जिस प्रकार दिल्ली, मालवा और गुजरात के मुस्लिम शासक राजपूत राज्यों से आये राजकुमारों अथवा सरदारों को अपनी सेवा में रखकर उनका अपने राज्य के विस्तार अथवा सुरक्षा के लिये उपयोग करते थे, मेवाड़ के महाराणाओं ने भी विभिन्न प्रदेशों से आये राजपूत सरदारों को अपनी सेवा में रखा, साथ ही समय-समय पर मुस्लिम राज्यों से भाग कर अथवा रुठ होकर आये मुसलमान शाहजादों एवं अमीरों को भी शरण दी एवं उनको सेवा में रखा और उनका आवश्यक उपयोग किया।

### मेवाड़ का गृह-कलह

महाराणा रायमल के 1473 ई. से 1509 ई. तक के 36 वर्षों के राज्यकाल के दौरान मालवा की ओर से मेवाड़ पर खिलजी सुलतानों द्वारा तीन आक्रमण किये गये। ये सभी आक्रमण झालाओं के मेवाड़-प्रवेश से पूर्व हुए। प्रथम दो आक्रमण सुलतान गयासुद्दीन द्वारा किये गये, जिनमें सुलतान को मुह की खानी पड़ी। 1503 ई. में गयासुद्दीन के उत्तराधिकारी नासिरशाह द्वारा तीसरा आक्रमण किया गया, किन्तु उसको भी पराजित होकर लौटना पड़ा। महाराणा रायमल के राज्यकाल का उत्तरार्ध अधिकांशतः गृह-कलह से त्रस्त रहा। महाराणा के पुत्र पृथ्वीराज, जयमल और सागा तथा उनके सगे-सम्बन्धी अपनी-अपनी महत्वाकांक्षों को लेकर आपस में लड़ते रहे। सागा को अपनी जीवन-रक्षा के लिये मेवाड़ छोड़ना पड़ा। महाराणा का

ज्येष्ठ पुत्र पृथ्वीराज बड़ा वीर था और उसने अपने साहस और वीरता की बड़ी धाक जमाई किन्तु वह उसके बहनोई के कपटाचरण का शिकार हो गया। दूसरा पुत्र जयमल टोड़े के सोलकियो के हाथों मारा गया।<sup>6</sup>

झाला अज्जा को जागीर का पट्टा मिलने पर दोनों भ्राता अज्जा और सज्जा अपने लोगों को लेकर अजमेर के लिये प्रस्थान कर गये और वहाँ जाकर खारी नदी के किनारे स्थित गाँवों पर अपना नियंत्रण स्थापित करके वहाँ अपना शासन कायम किया। उसने सैनिकों की भर्ती करके अपनी सेना गठित की। उस समय उसने हलवद से भी बड़ी संख्या में राजपूत तथा अन्य जातियों के उपयोगी लोगों को अपनी सहायता के लिये बुलाया। उनके अजमेर की ओर प्रस्थान करने के कुछ अवधि बाद ही 1509 ई में महाराणा रायमल का देहान्त हो गया। उसके बाद उसका तीसरा पुत्र सांगा (संग्रामसिंह) मेवाड़ की गद्दी पर बैठा। सांगा अपने भ्राताओं से कलह के बाद अजमेर जिले के श्रीनगर के पंवार कर्मचन्द के पास जाकर रहा था। अतएव संभव है कि झाला भ्राताओं का कुंवर सांगा के साथ मेल-मिलाप और मित्रता के सम्बन्ध पहिले से रहे हों।

महाराणा सांगा (संग्रामसिंह) वि.सं. 1566 ज्येष्ठ सुदी 5, तदनुसार 24 मई, 1509 ई. के दिन मेवाड़ की गद्दी पर बैठा।<sup>7</sup> वह मेवाड़ राज्य का सर्वाधिक प्रतापी राजा हुआ। उसके काल में मेवाड़ राज्य की सीमाओं का बड़ा विस्तार हुआ। वह अपने काल का सबसे प्रबल हिन्दू राजा था। उसके काल के मध्य एवं पश्चिमी भारत के अधिकांश भारतीय राजा उसके अधीन अथवा मित्र थे। कई हिन्दू राजा एवं सामंत उसकी सेवा में रहते थे अथवा उसकी शरण में आकर रहे। मुसलमान शाहजादे एवं अमीरों ने भी महाराणा की शरण ली थी।

### महाराणा सांगा द्वारा जागीर का पट्टा प्रदान करना

जिस समय महाराणा सांगा गद्दीनशीन हुआ, उस समय दिल्ली में लोदी वंश का सुलतान सिकंदर शाह, गुजरात में महमूदशाह बेगडा और मालवे में नासिरशाह खिलजी राज्य करते थे। उस समय दिल्ली की सलतनत बहुत कमजोर और बदहाल हो चुकी थी। मालवा और गुजरात राज्यों के सुलतानों की स्थिति भी ठीक नहीं थी। इतिहासकार जेम्स-टाड ने भारत की तत्कालीन राजनैतिक स्थिति और महाराणा सांगा की शक्ति के सम्बन्ध में टिप्पणी करते हुए लिखा है—‘दिल्ली सलतनत टुकड़ो-टुकड़ों में बिखर चुकी थी। मालवा के सुलतान गुजरात के बादशाह से मिलकर भी सांगा के वीरों के आगे नहीं टिक सके। सांगा अस्सी हजार अश्वारोही, सात बड़े राजा-महाराजा, नौ राव एवं रावल तथा एक सौ चार रावत पदवीधारी सामंत, पॉच सौ युद्ध करने वाले हाथियों को लेकर लड़ाई के मैदान में उतरता था। आमेर और मारवाड़ के राजा उसके अधीन थे तथा ग्वालियर, अजमेर, सीकरी, रायसेन, काल्पी, चदेरी, बूंदी, गागरौन, रामपुरा

6 उदयपुर राज्य का इतिहास, भाग-1, ले. गौ. ही. ओझा, पृ. 227-230

7 वही, पृ. 347

1519 ई में मांडू का सुलतान महमूद खिलजी गुजरात की सैन्य सहायता लेकर गागरोन तक चढ़ आया था। उस समय महाराणा ने उसके सैन्यबल को बुरी तरह कुचलकर स्वयं सुलतान को कैद कर लिया और चित्तौड़ लाकर तीन माह तक रखा। महाराणा ने सुलतान महमूद से लड़ाई का खर्चा वसूल किया, मांडू के राज्यचिह्न-रत्नजटित मुकुट और सोने की कमर पेटी नजराणे में ली तथा सुलातन के एक शाहजादे को ओल रखा। ऐसा करने के बाद महाराणा ने सुलतान को रिहा किया। इस समय तक रणथम्भोर, सारगपुर, भिलसा और चदेरी सहित मालवा के इलाके महाराणा के अधीन हो गये थे।<sup>13</sup> सांगा के राज्यकाल में मेवाड की सीमा उत्तर में बयाना के निकट पीलाखाल नदी तक, पूर्व में सिन्द नदी तक, दक्षिण में मांडू की सीमा तक और पश्चिम में सम्पूर्ण अरावली भू-भाग तक फैली हुई थी।<sup>14</sup> 1520 ई में महाराणा सांगा के हाथों बुरी तरह पराजित होने के बाद गुजरात के बादशाह मुजफ्फर ने मांडू के सुलतान को मिलाकर पुनः महाराणा से लड़ने की योजना बनाई और उसकी सेनाएं मंदसोर तक पहुँची, किन्तु महाराणा स्वयं सेना लेकर मंदसोर के निकट नान्दसा गाँव तक आ पहुँचा। इस पर शत्रु सेनाओं में हड़कम्प मच गया और वे बिखर कर लौट गईं।<sup>15</sup> इन सभी लड़ाईयों में महाराणा का साथ देने वाले उसके सैनिक सरदारों के नामों का उल्लेख नहीं मिलता, फिर भी यह निस्संदेह है कि तत्कालीन सामंतीप्रथा की रीति एवं व्यवस्था के अनुसार उसके सभी जागीरदार अपने अपने सैन्यबलों, अश्वारोहियों एवं पैदल सिपाहियों को साथ लेकर महाराणा के साथ रहे। निश्चय ही अजमेर से झाला भ्राताओं ने अपने वाधवों और राजपूत सैनिकों के साथ महाराणा की सेना के साथ सभी लड़ाईयों में भाग लिया।

इस भाँति 1527 ई. में मेवाड का महाराणा सांगा विस्तृत भू-भाग पर शासन करने वाला तत्कालीन उत्तरी एवं मध्यभारत का सर्वाधिक बलशाली एवं प्रतापी राजा था। इतना होने पर भी सांगा ने कभी दिल्ली के मुस्लिम साम्राज्यों के नमूने पर सिसोदिया अथवा राजपूत साम्राज्य की कल्पना नहीं की। उसने इस प्रकार कभी नहीं सोचा और उसके कारण कोई योजना नहीं बनाई। उसका विस्तृत राज्य एवं अधीनस्थ प्रभाव क्षेत्र रहा, जो बादशाह बाबर के विरुद्ध खानवा के युद्ध में महाराणा सांगा के झंडे के नीचे एकत्र राजाओं एवं सामंतों की उपस्थिति से प्रकट होता है। वस्तुतः महाराणा सांगा तत्कालीन राजपूत एवं हिन्दू राज्यों के सघ का सिरमौर था।

### सांगा का बाबर के साथ युद्ध

सोलहवीं शताब्दी के प्रारंभिक काल की उत्तरी-पश्चिमी भारत की अस्थिर एवं अस्त-व्यस्त

13 Tuzk-i-Babari translated by Beveridge, P 483, 613

वीरविनोद, ले श्यामलदास, पृ 357

उदयपुर राज्य का इतिहास, ले गौ ही ओझा, पृ 354-355

Maharana Sanga by Harbilas Sarda, P 74

14 Annals and Antiquities of Rajasthan by James Tod, P 241

15 उदयपुर राज्य का इतिहास, ले गौ ही ओझा, पृ 357

राजनैतिक स्थिति तथा दिल्ली में लोदी वंश के शासन की दुर्बलता और शासकवर्ग की पारस्परिक फूट एवं लड़ाई-झगड़े का फायदा उठाकर तुर्किस्तान के फरगना का बादशाह बाबर एक बड़ी सेना एकत्र करके दिल्ली पर चढ़ आया और 20 अप्रैल, 1526 ई. के दिन पानीपत के मैदान में बादशाह इब्राहीम लोदी को पूरी तरह पराजित कर उसने दिल्ली पर कब्जा कर लिया। आगरा आदि आसपास के स्थानों पर अधिकार करके बाबर महाराणा सांगा से लड़ने हेतु आगे बढ़ा। मध्यएशिया में बाबर ने बहुत उतार-चढ़ाव देखे थे और उसकी स्थिति सदैव अस्थिर रही थी। इसलिये वह भारत में अपना स्थायी साम्राज्य बनाना चाहता था। इस दृष्टि से महाराणा सांगा के साथ होने वाली लड़ाई को वह अपने भाग्य एवं भविष्य के लिये निर्णायक मानता था, जो उसके लिये जुए के समान था। इस लड़ाई के परिणाम पर उसका भारत में रहना अथवा लौट जाना निर्भर करता था। सांगा उसकी मंशा समझ गया और उसका इरादा बाबर को भारत में अपना साम्राज्य स्थापित नहीं करने देना था। अतएव महाराणा सांगा बादशाह बाबर से लड़ने हेतु अपनी विशाल सेना लेकर अपने राज्य के सीमा-स्थल बयाना आकर ठहरा।<sup>16</sup>

इस लड़ाई में शामिल होने के लिये महाराणा की सेना में हसन खॉ मेवाती और इब्राहीम लोदी का पुत्र महमूद लोदी भी अपनी सेनाओं सहित आ मिले। मारवाड़ के राव गांगा की ओर से मेड़ता का वीरमदेव राठोड़, रायमल और रतनसिंह राठोड़, आवेर का राजा पृथ्वीराज कछवाहा, ईडर का राजा भारमल राठोड़, डूंगरपुर का रावल उदयसिंह, बीकानेर का कुंवर कल्याणमल, देवलिया का रावत बाघसिंह, चंदेरी का मेदनीराय, गागरोन का शत्रुसेन खीची नरसिंह देव, झाला अज्जा और सज्जा, चन्द्रभाण चौहान और माणिकचन्द चौहान, रावत रतनसिंह, भूपतराय, कर्मसिंह, डूंगरसिंह, कांढलोत, रावत जोगा सारंगदेवोत, नरवद हाड़ा, वीरसिंह देव सोनगरा रामदास, दिलीपराय परमार, गोकुलदास, खेतसी तथा मेवाड़ के अन्य बड़े-छोटे जागीरदार महाराणा की सेना में अपने-अपने सैन्यबल लेकर शरीक हुए। महाराणा की सेना में एक लाख बीस हजार घुड़सवार सैनिक थे। बाबर की सेना में लगभग साठ हजार अश्वारोही सैनिक थे।<sup>17</sup>

17 मार्च, 1527 ई. के दिन प्रातः खानवा के मैदान में दोनों सेनाओं के मध्य तुमुल युद्ध प्रारंभ हुआ। प्रारंभ में सांगा की सेना का पलड़ा भारी रहा और बाबर की सेना की पराजय के आसार दिखाई दिये। किन्तु बाबर के तोपखाने की भीषण मार, उसके सैनिकों का एकजूट अनुशासन, बाबर की पार्श्व सैन्य टुकड़ियों द्वारा दोनों ओर से घेरकर हमले की योजना आदि बातों के कारण राजपूतों का दबाव अधिक नहीं चला। तोपों और बन्दूकों के बिना तलवारों

16 Tuzk-i-Babari, translated by Beveridge, P. 445-446, 547

Maharana Sanga by Harbilas Sarda, P. 120

उदयपुर राज्य का इतिहास, ले गौ ही ओझा, पृ 365

17. Tuzk-i-Babari translated by Beveridge, P. 562

Maharana Sanga by Harbilas Sarda, P. 144

वीरविनोद, ले कविराजा श्यामलदास, पृ 364

उदयपुर राज्य का इतिहास, ले गौ ही ओझा, पृ 373-376



और भालों से लड़ने वाली राजपूत सेना शीघ्र ही कमजोर पड़ने लगी। उनमें एकजूटतापूर्ण युद्धनीति और अनुशासन की भी कमी थी, चूँकि वह अन्य अन्य राजाओं एव सामंतों द्वारा लाई गई सैन्य टुकड़ियों की एकत्रित संयुक्त सेना थी। महाराणा सांगा ने हाथी पर सवार होकर अपनी सेना का संचालन किया। वह सम्पूर्ण राजपूतों एवं अन्य मुगल विरोधी सैनिकों का नेतृत्वकारी केन्द्र था, जिसके रणकौशल और सैन्य संचालन की क्षमता पर सभी को विश्वास था। दुर्भाग्य से लड़ाई शुरू होने के कुछ घंटों बाद एक तीर सांगा के सिर में आ लगा और वह मूर्छित होकर हाथी के होदे में गिर गया।<sup>18</sup>

## सांगा का घायल होना और सेना के नेतृत्व की समस्या

इस दुर्घटना से सांगा की सेना में हड़बड़ाहट मच गई। महाराणा को घायलावस्था में तत्काल युद्ध-क्षेत्र से बाहर ले जाया गया। सेना के संचालक की नेतृत्वकारी भूमिका के अभाव में महाराणा की सेना की स्थिति विषम हो गई। तत्काल यह आवश्यक हो गया कि महाराणा सांगा के स्थान पर उसी के समान उच्च वंशवाले किसी ऐसे रणकुशल एवं प्रभावशाली वीर योद्धा के हाथों में सेना के नेतृत्व का दायित्व दिया जाय, जो सांगा की सेना में शामिल राज्याध्यक्षों एवं सेनापतियों को नेता के रूप में स्वीकार्य हो और जिसमें इस युद्ध के संचालन की क्षमता हो। उस समय मूल समस्या यह भी पैदा हुई कि मेवाड़ के महाराणा और भगवान एकलिंग के दीवान के उच्च स्थान को ग्रहण करने की प्रतिष्ठा किसको मिल सकती थी? उस वक्त उसका दावेदार कौन था? चूँकि अस्थायी तौर पर भी उस पर आसीन होना महाराणा बनने के बराबर था। वंश की दृष्टि से रणक्षेत्र में उस समय दो दावेदार मौजूद थे। प्रथम दावेदार था सिसोदिया राजवंश की सर्वोच्च चूंडावत खांप का मुखिया रावत रतनसिंह। इसके महाराणा सांगा पर सम्मानजनक स्थान को तत्काल ग्रहण करने के लिये प्रमुख सरदारों द्वारा रावत रतनसिंह से आग्रह किया गया, ताकि राजपूत सेना में हताशा उत्पन्न नहीं हो और उसकी एकता और जोश बना रहे। किन्तु रावत रतनसिंह ने उसको अस्वीकार करते हुए उत्तर दिया कि मेरे पूर्वज (रावत चूंडा) वचनबद्ध होकर राज्य छोड़ चुके हैं और मैं क्षण भर के लिये भी राज्यचिह्न धारण करके अपने पूर्वज की प्रतिज्ञा भंग नहीं कर सकता, चूँकि ऐसा करना महाराणा पद पर बैठने के तुल्य है। परन्तु अन्य कोई जो मेवाड़ के राज्यचिह्न धारण करके महाराणा की जगह लेकर युद्ध का संचालन करेगा, मैं पूर्ण रूप से उसके अधीन रहकर लड़ूँगा और प्राणार्पण करूँगा।<sup>19</sup>

उस समय सांगा का स्थान लेने की दृष्टि से दूसरा विकल्प मेवाड़ राजवंश की वरिष्ठ रावल शाखा का प्रतिनिधि डूंगरपुर का राजा रावल उदयसिंह हो सकता था, जो रणक्षेत्र में मौजूद था। किन्तु वह मेवाड़ से अलग स्वतंत्र राज्य डूंगरपुर का राजा था और उसको इस स्थान पर आसीन करना युक्तिसंगत एवं व्यावहारिक नहीं था, चूँकि ऐसा करने पर भविष्य में कई प्रकार

18 वही।

19 वही।

की समस्याएं एवं संकट उत्पन्न होने की संभावनाएं बन सकती थीं। इसलिये मेवाड़ के वरिष्ठ सरदारों एवं सेनापतियों ने इस विकल्प पर विचार नहीं किया।

### अज्जा द्वारा सांगा का स्थान ग्रहण और प्राणार्पण

नेतृत्व के अभाव में सांगा की सेना के सेनापतियों एवं सैनिकों पर होने वाले दुष्प्रभाव की आशंका को देखते हुए निर्णय तत्काल करना था। उस समय सभी की दृष्टि मेवाड़ दरवार के उच्च पदाधिकारी एवं बड़े जागीरदार एवं काठियावाड़ के हलवद राज्य के झाला राजवंश के बड़े राजकुमार, वीर एवं रणकुशल योद्धा अज्जा पर पड़ी और एकाएक सभी ने एकमत से राजराणा अज्जा से महाराणा की जगह युद्ध के संचालन का दायित्व ग्रहण करने का आग्रह किया। संकट की इस घड़ी में इन्कार करने का कोई सवाल नहीं था। अज्जा ने तत्काल महाराणा के राज्यचिह्न, छत्र आदि धारण किये और हाथी पर सवार होकर रणक्षेत्र में अग्रिम पंक्ति की ओर बढ़ गया।<sup>20</sup> उसका सारा सैन्य दल और भ्राता सज्जा, बान्धवगण उसके साथ हो गये। कुछ ही मिनटों में यह सब कुछ घटित हो गया।

मुगल तोपखाने की अग्निवर्षा से राजपूत सेना का बड़ा विनाश हुआ। फिर भी राजपूत योद्धा प्राणों की परवाह नहीं करते हुए शत्रुसेना का मुकाबला करते रहे। किन्तु बाबर की युद्ध-योजना के अनुसार जब बाबर के घेरा डालने वाली सुरक्षित सेनाओं ने राजपूत सेना के दोनों पार्श्वों पर आक्रमण किया और मध्य भाग में तोपचियों एवं बन्दूकचियों ने आगे बढ़कर वार किया तो उनका भारी संहार हुआ और उनकी पराजय हो गई। उनके बड़े-बड़े योद्धा खेत रहे। हाथी पर सवार राजपूत सेना का संचालन करते हुए झाला वीर योद्धा अज्जा मारा गया। उसका छोटा भाई सज्जा और पुत्र सिंहा घायल अवस्था में बच गये। वागड़ (डूंगरपुर) का रावल उदयसिंह, हसनखां मेवाती, माणकचन्द चौहान, चन्द्रभान चौहान<sup>21</sup>, रतनसिंह कांधलोट, पाली का रामदास सोनगरा, अजमेर का गोकलदास पंवार, जोधपुर का कुंवर रायमल राठोड, रतनसिंह मेड़तिया<sup>22</sup>, खेतसी आदि कई योद्धा लड़ाई में मारे गये।

### अज्जा के वंशजों को चिरकालिक सम्मान मिलना—

झाला अज्जा ने महाराणा के सब राज्यचिह्न धारण कर युद्ध में संचालन करते हुए प्राण दिये थे। उस बलिदान के फलस्वरूप उसके मुख्य वंशधरों (सादडी के राजराणा) को महाराणा

20. Annals and Antiquities of Rajasthan by James Tod, P 245

Tuzk-i-Babari edited by Beveridge, P. 568-573

Maharana Sanga by Harbilas Sarda, P 146-147

वीरविनोद, ले. श्यामलदास, पृ 316

उदयपुर राज्य का इतिहास, ले. गौरी ओझा, पृ 377-379

21. चन्द्रभान चौहान और माणकचन्द चौहान दोनों पूर्व से महाराणा की सहायता आये थे। इनके वंशजों में वेदला, कोठारिया और पारसोली वाले मेवाड़ के प्रथम श्रेणी के सरदारों में रहे।

22. वह सुप्रसिद्ध मीराबाई का पिता था।

के समान राज्यचिह्न धारण करने के चिरकालिक अधिकार मेवाड़ दरबार की ओर से दिये गये, जिनका उपयोग के पीढ़ी दर पीढ़ी करते रहे।<sup>23</sup> तथा मेवाड़ दरबार में उनको बड़े उमरावों में सबसे अक्विल दर्जे की पद-प्रतिष्ठा, ताजीम और कुरब आदि मिले।<sup>24</sup>

खानवा-युद्ध में पराजय के परिणाम मेवाड़ के लिये बहुत घातक सिद्ध हुए। एक ओर मेवाड़ के नेतृत्व में संगठित राजपूत-संघ बिखर गया और मेवाड़ की नेतृत्वकारी शक्ति का सदा के लिये लोप हो गया। दूसरी ओर मेवाड़ की अपनी शक्ति भी कमजोर हो गई और उसके अधीन राज्य उसकी प्रभुता से बाहर हो गये। भारी विनाश के कारण आंतरिक तौर पर मेवाड़ के सरदारों में एक साथ निराशा, मतभेद और साहसहीनता का वातावरण छा गया। उसके परिणामस्वरूप आने वाले समय में महाराणा सांगा के बाद योग्य नेतृत्व के अभाव में मेवाड़ को बड़े दुष्परिणाम भुगतने पड़े।

मुर्छित अवस्था में महाराणा सांगा को युद्ध-स्थल से हटाने के बाद जयपुर राज्य के बसवा गाँव में लाया गया, जहाँ से युद्ध से जीवित बचे सरदार और सैनिक पहुँचे। 30 जनवरी, 1528 ई को उसका देहान्त हो गया। उसका दाह-संस्कार करने के बाद राजपरिवार, सामंत और अवशिष्ट सेना चित्तौड़गढ़ लौटे। अन्य घायल सरदारों के साथ झाला सज्जा और कुंवर सिंहा को घायल अवस्था में लाया गया और उनकी चिकित्सा की गई।

23 उदयपुर राज्य का इतिहास, ले गौ ही ओझा, पृ 376

24 अज्जा के बलिदान के सम्बन्ध में भ्रागधरा महाराजा श्री राज मेघराजजी के उद्गार उद्धृत करना समीचीन रहेगा—

“In the clash Sanga was struck by an arrow and the seat of command fell vacant Who was now to head the war and rally the forces ? Who was to be overlord in the battle above whom could be held the peerless insignia of Mewar, now refulgent as the standard of India ? It could only be one equal in royalty and acceptable to the equal sovereigns present in the contention The mantle of command fell on Ajoji The undisputed choice was of one vested in Kingship

“Observe here the hand of fate, the promise of chance He, who had been debarred royal pre-eminence, which was his by birth in his ancestral home, assumed imperial precedence by election in the very hub of India Deprived of overlordship of a warrior clan, he was elevated to the overlordship of embattled kings Dispossessed in a mournful pass, of the proud sovereignty of a small domain, he ascended, in a glorious moment, to the supreme of a sub-continent Denied patrimony he rose to patriotism

“Encircled by the powers and majesty of Hindustan, in the circumstances of empire at Kanhar during the war and in the thick of it, Ajoji was overborne ”

(झाला मान पुस्तक की भूमि का A Blood Offering से साभार)

## अज्जा के विवाह एवं संतति—

राजराणा अज्जा ने निम्नलिखित विवाह किये थे—

प्रथम, देवकंवर सोलंकणी, डूंगरसिंह लूणकरण सोलंकी, गांव लसुडिया की पुत्री के साथ,  
दूसरा, चादकंवर मेड़तणी केसरसिंह राठोड़, घाणेराव की पुत्री के साथ,  
तीसरा, प्यारकंवर सराणा, जोधसिंह गांव माधुपुरा की पुत्री के साथ,  
चौथा, डूंगरकंवर सोनगरी, रिडमलसिंह गांव आंवा की पुत्री के साथ,  
पाचवां, मगनकंवर सिसोदिया, रावत रायमल (रायसिंह) ठिकाना देवलिया के साथ ।

राजराणा अज्जा के चार पुत्र तथा एक पुत्री होने का उल्लेख मिलता है । पुत्र उतारसिंह (अवतारसिंह), सिंहा, बेरीसाल और जगमाल थे । पुत्री का नाम चांदकंवर बाई था, जिसका विवाह वूंदी के रावराजा सुरतानसिंह के साथ हुआ था ।<sup>25</sup> प्रथम पुत्र के जीवित नहीं रहने से<sup>26</sup> अज्जा का दूसरा पुत्र सिंहा उसका उत्तराधिकारी हुआ ।



25 वडवा मदनसिंह की पोथी के आधार पर ।

26 संभव है वह खानवा युद्ध में मारा गया हो ।

# मेवाड़ के अस्तित्व की रक्षा का संघर्ष और अज्जा की संतानों का बलिदान

## 2. राजराणा सिंहा (1527-1535 ई.)

खानवा की लड़ाई की पराजय के बाद मेवाड़ राज्य का विघटन प्रारम्भ हुआ। पराजय से मेवाड़ का शासकवर्ग निराश एवं हतोत्साहित हो गया। सांगा के बाद योग्य और प्रभावशाली उत्तराधिकारी के अभाव में इस विनाशात्मक प्रवृत्ति पर नियंत्रण नहीं किया जा सका। सामंत वर्ग में मतभेद एवं फूट पैदा हो गये और महाराणा के प्रति उनकी स्वामिभक्ति की भावना में शिथिलता आ गई।

1527 ई. के बाद तैरह वर्ष मेवाड़ राज्य के लिये भयानक संकट काल के रहे और उसके अस्तित्व के लिये ही खतरा पैदा हो गया। उससे आगे के सत्ताईस वर्ष दिल्ली, गुजरात और मालवा की मुस्लिम ताकतों के कमजोर पड़ने और उस ओर से मेवाड़ को बाहरी आक्रमण से खतरा पैदा नहीं होने से मेवाड़ के लिये अपेक्षाकृत शांति का काल रहा। किन्तु शासकवर्ग की कमजोरियों, अदूरदर्शितापूर्ण नीतियों और राजपूताने की शक्तियों से अनावश्यक लड़ाईयां मोल लेने के कारण मेवाड़ राज्य की गौरवपूर्ण स्थिति वापस नहीं लौटाई जा सकी और न राज्य को पूर्ण स्थायित्व एवं शक्ति प्रदान की जा सकी। दिल्ली में प्रबल मुगल साम्राज्य स्थापित होने के बाद पुनः मेवाड़ के अस्तित्व के लिये खतरा पैदा हो गया। महाराणा प्रताप के वीरतापूर्ण संघर्ष के कारण न केवल उसकी रक्षा हुई, अपितु उसको पूर्ण दासता के चंगुल से बचाया जा सका।

हलवद के झाला राजवंश को इतिहास में इस युद्ध का अप्रतिम गौरव मिलता है कि अज्जा से लेकर उसकी छ पीढ़ियों के राजराणाओ अज्जा, सिंहा, आसा, सुरताण, वीदा और देदा ने एक के बाद एक मेवाड़ राज्य की रक्षार्थ वीरतापूर्वक लड़ते हुए रणक्षेत्र में अपने प्राणार्पण किये। इतिहास में किसी अन्य क्षत्रिय वंश का इस प्रकार का कृतित्व एवं बलिदान नहीं पाया जाता। यह वंश सामंतों की फूटपरस्ती का शिकार नहीं हुआ और उसमें मेवाड़ के राज्यसिंहासन

के प्रति वफादारी में कभी शिथिलता नहीं आई और प्रत्येक संकट के समय उसका मुकाबला करने में आगे रहे। यही कारण है कि खानवा के युद्ध में अज्जा के वलिदान से मेवाड़ राज्यदरवार में उसके वंश को मेवाड़ के महाराणा के बराबर जो पद-प्रतिष्ठा मिली, मेवाड़ के सभी बड़े उमरावों में प्रमुखता प्राप्त हुई और उसको दरवारी शिष्टाचार में विशिष्ट प्राथमिकताएं एवं सर्वोच्चताएं प्रदान की गईं, उन सब बातों का पीढ़ी दर पीढ़ी निर्वाह होता रहा।

खानवा के युद्ध के पश्चात् महाराणा सांगा की मृत्यु हो गई और उसका पुत्र रतनसिंह 30 जनवरी, 1528 ई. को मेवाड़ की गद्दी पर बैठा। उधर राजराणा अज्जा का उत्तराधिकारी उसका पुत्र सिंहा हुआ। इस भांति सिंहा महाराणा सांगा की जीवितावस्था में ही अपनी जागीर का स्वामी बना।

### महाराणा के राज्यचिह्न धारण करने के अधिकार मिलना

चित्तौड़गढ़ में महाराणा रतनसिंह की गद्दीनशीनी के समारोह में राजराणा सिंहा अपने चाचा सज्जा और अन्य वान्धवों एवं सैनिकों के साथ शरीक हुआ। इस समारोह में खानवा युद्ध में शहीद हुए योद्धाओं का स्मरण किया गया। खानवा के युद्ध में महाराणा सांगा का स्थान ग्रहण करके अपने प्राणार्पण करने वाले झाला राजराणा अज्जा को विशेष रूप से याद किया गया और उसके उत्तराधिकारी राजराणा सिंहा का भारी स्वागत-सम्मान किया गया। इस अवसर पर आयोजित दरवार में राजराणा अज्जा के वंशजों को महाराणा के बराबर प्रतिष्ठा देकर यह घोषणा की गई कि उनको पीढ़ी दर पीढ़ी महाराणा के समस्त राज्यचिह्नों, छत्रादि एवं लवाजमा को धारण करने का अधिकार रहेगा। उनके उत्तराधिकारियों से तलवारबंधाई का द्रव्य नहीं लिया जावेगा। उनका दर्जा मेवाड़ के उमरावों में सबसे अक्वल रहेगा और महाराणा के दरवार में उनकी बैठक महाराणा के पास दाहिनी ओर प्रथम उसके मुंह बराबर रहेगी। इसी पद-प्रतिष्ठा के अनुरूप उनकी ताजीम, कुरव आदि निश्चित किये गये।<sup>1</sup>

### झाड़ोल का पट्टा मिलना

समारोह के इस अवसर पर महाराणा रतनसिंह द्वारा राजराणा सिंहा को अजमेर से बदलकर मेवाड़ में झाड़ोल एवं वीछीवाड़ा की जागीर का पट्टा दिया गया।<sup>2</sup> तथा इसी समारोह में स्वर्गीय अज्जा के छोटे भ्राता सज्जा को अलग से देलवाड़े की जागीर की पट्टा दिया गया।<sup>3</sup> इस भांति अज्जा और सज्जा दोनों भ्राताओं के वंशधरों के लिये अलग-अलग जागीरों का

1 उदयपुर राज्य का इतिहास, प्रथम भाग, ले. गौ ह्री ओझा, पृ 376

श्री झाला-भूषण-मार्तण्ड, ले. महता सीताराम शर्मा, पृ 10

2 बड़ी सादड़ी ठिकाने के प्राचीन अभिलेख।

बड़वा देवीसिंह के पुत्र ईश्वरसिंह की पोथी।

3 बड़ी सादड़ी ठिकानेके प्राचीन अभिलेख।

श्री झाला-भूषण-मार्तण्ड, ले. महता सीताराम शर्मा, पृ 10

प्रबध हो गया। अजमेर की ओर से हटाकर मेवाड़ में उनको नई जागीरें देने का प्रधान कारण यह था कि वह इलाका खानवा युद्ध के बाद मेवाड़ राज्य के हाथों से निकल गया था। इस अवसर पर महाराणा रतनसिंह ने अपनी फूफी (महाराणा सांगा की बहिन) रूपकंवर का विवाह राजराणा सिंहा के साथ कर दिया, जिससे राजराणा की प्रतिष्ठा में अधिक बढ़ोतरी हुई।

जैसा ऊपर लिखा गया है कि खानवा युद्ध के बाद मेवाड़ राज्य की शक्ति बिखर गई। मेवाड़ के कई इलाकों पर से उसका अधिकार जाता रहा। फिर भी सुरक्षित दुर्ग रणथम्भोर मेवाड़ के अधिकार में बचा रहा, जहाँ महाराणा सांगा की महारानी कर्मवती अपने दो पुत्रों विक्रमादित्य और उदयसिंह के साथ रहती थी। सांगा ने गृह-कलह को टालने के दृष्टि से अपनी मृत्यु से कुछ समय पूर्व रणथम्भोर की पचास लाख की जागीर महारानी कर्मवती और उसके दो पुत्रों के नाम कर दी थी और रानी के भाई बूदी के राव सूरजमल हाड़ा को उनका संरक्षक बना दिया था। सांगा ने मालवा के सुलतान महमूद खिलजी से जो बहुमूल्य वस्तुएं सोने की कमर पेटी और रत्नजटित मुकुट प्राप्त किये थे, वे भी महारानी के पास थीं। महाराणा रतनसिंह ने चाहा कि वे वस्तुएं उसको दे दी जावें। उसके लिये रतनसिंह द्वारा दबाव डालने पर उसके और बूदी के राव सूरजमल हाड़ा के बीच वैमनस्य पैदा हो गया, जिसके परिणामस्वरूप आगे जाकर शिकार के समय उन्होंने एक-दूसरे की जान ले ली।<sup>4</sup>

महाराणा रतनसिंह के गद्दीनशीन होते ही मालवा के सुलतान महमूद ने सांगा के हाथों अपनी हार का बदला लेने की योजना बनाई, उस समय रायसेन का सलहदी और सीवास का सिकन्दरखा उससे विद्रोह करके मेवाड़ चले आये थे। महमूद ने अपनी एक सेना मेवाड़ पर भेजी, जिसको खदेड़ता हुआ महाराणा सारंगपुर तक जा पहुँचा। उन दिनों मालवा और गुजरात के सुलतानों के बीच शत्रुता चल रही थी। ऐसी स्थिति में महाराणा रतनसिंह और गुजरात के बादशाह बहादुर के बीच मैत्री संधि हो गई। बहादुर मेवाड़ से सैनिक सहायता लेकर माँझ पहुँच गया और वहाँ कब्जा करके सुलतान महमूद को कैद करके अपने साथ ले गया। इस भाति मालवा का सूबा गुजरात के सुलतान के अधीन हो गया।<sup>5</sup>

महाराणा रतनसिंह का राज्यकाल केवल तीन वर्ष ही रहा। उसने अपनी अदूरदर्शितापूर्ण नीति और कार्यवाही के कारण 1531 ई. में बूदी के राव सूरजमल हाड़ा को शिकार के समय मारने की चेष्टा की, उस समय वह स्वयं भी अपनी जान गंवा बैठा।

झाड़ोल-बीछीवाड़ा का पट्टा प्राप्त करने के बाद राजराणा सिंहा अपना दलबल लेकर चित्तौड़गढ़ से मेवाड़ के पहाड़ी भाग में स्थित झाड़ोल के लिये रवाना हो गया। वहाँ जाकर

4 उदयपुर राज्य का इतिहास, प्रथम भाग, ले गौ ही ओझा, पृ 393

5 उदयपुर राज्य का इतिहास, भाग-1, ले गौ ही ओझा, पृ 391। जब बहादुर शाहजादा था, वह अपने बाप मुजफ्फर से झगड़ा करके महाराणा सांगा के पास चला आया था। वह महाराणा की शरण में रहा। उस समय सांगा की माता (हलवद की रूपकंवर झाली) उसको बेटा कहा करती थी।

उसने अपनी शासन-व्यवस्था जमाने का कार्य शुरू किया। उसके चाचा राजराणा सज्जा ने अपनी नई जागीर देलवाड़े के लिये प्रस्थान किया।

### गुजरात के बादशाह बहादुरशाह का प्रथम आक्रमण

महाराणा रतनसिंह के मारे जाने पर महारानी हाड़ी कर्मवती रणथम्भोर से चित्तौड़गढ़ चली आई। रतनसिंह के निःसंतान रहने से सांगा का दूसरा बेटा और महारानी का बड़ा पुत्र विक्रमादित्य मेवाड़ की गद्दी पर बैठा। वह अल्पवयस्क था और शासन करने के लिये सर्वथा अयोग्य था। उसमें सभी प्रकार के चरित्रिक दोष विद्यमान थे। उसने अपने सामंतों के साथ दुर्व्यवहार शुरू किया और उनको अपमानित किया। इससे उनमें भारी असंतोष और विरोध भावना पैदा हो गई। कई सरदारों ने अपनी जागीर से राजधानी आना छोड़ दिया और असहयोग शुरू कर दिया। कतिपय सरदार गुजरात के बादशाह बहादुर से जा मिले।<sup>6</sup> उस समय तक मालवा भी बहादुर के अधीन हो गया था और उसकी शक्ति बहुत बढ़ गई थी। उसने मेवाड़ की आंतरिक फूट और दुर्व्यवस्था का लाभ उठाकर 1532 ई. के अंत में मेवाड़ पर चढ़ाई कर चित्तौड़ आ घेरा। उसने गढ़ के कई भागों पर कब्जा कर लिया। स्थिति से बाध्य होकर रानी कर्मवती ने मेवाड़ के अधीन मालवा के जिले तथा मालवा के सुलतान महमूद से लिये गये रत्नजटित मुकुट और सोने की पेटी बहादुर को लौटाकर मार्च 1533 ई. में उसके साथ संधि कर ली।<sup>7</sup> उस समय रानी कर्मवती के बुलाने पर राजराणा सिंहा अपने सैन्यदल को लेकर गुजरात की सेना से लड़ने हेतु चित्तौड़ आ पहुंचा था। मेवाड़ के राज्यसिंहासन के प्रति वफादारी की भावना रखने वाले कई अन्य सरदार भी अपनी सेनाएं लेकर चित्तौड़गढ़ आ गये थे। किन्तु अपनी कमजोर स्थिति में मेवाड़ राज्य को विनाश के संकट से बचाने हेतु महारानी ने गुजरात के सुलतान से समझौता करके उसको वापस लौटा दिया था।

इस घटना के बाद भी महाराणा विक्रमादित्य के चरित्र और व्यवहार में कोई सुधार नहीं हुआ। मेवाड़ की आंतरिक स्थिति विगड़ती गई और विक्रमादित्य के हाथों अपमानित कई अन्य सरदार गुजरात के सुलतान के साथ सहयोग करने लगे। ऐसी स्थिति में मालवा के साथ मेवाड़ को भी अपने अधीन करने के इरादे से वह 1535 ई. में पुनः चित्तौड़गढ़ पर चढ़ आया।<sup>8</sup>

आसन्न संकट को देखकर रानी कर्मवती ने चित्तौड़गढ़ की रक्षा का बीड़ा उठाया। अकर्मण्य पुत्र महाराणा विक्रमादित्य को दूसरे पुत्र उदयसिंह के साथ अपनी ननिहाल बूंदी भेज दिया और मेवाड़ के समस्त सरदारों को तत्काल चित्तौड़गढ़ बुलाया। रानी ने उनको सम्बोधित करते हुए लिखा—“अब तक तो चित्तौड़ राजपूतों के हाथ में रहा पर अब उनके हाथ से निकलने का समय आ गया है। मैं किला तुम्हें सौंपती हूँ। चाहे तुम रखो चाहे शत्रु को दे दो। मान लो

6 वीर विनोद, भाग-2, ले श्यामलदास, पृ 27

उदयपुर राज्य का इतिहास, भाग-1, ले गौ ही ओझा, पृ 395

7 उदयपुर राज्य का इतिहास, भाग-1, ले गौ ही ओझा, पृ 397

8 वही।



तुम्हारा स्वामी अयोग्य है, फिर भी राज्य वंश-परम्परा से तुम्हारा है, उसके शत्रु के हाथ में चले जाने से तुम्हारी बड़ी अपकीर्ति होगी।<sup>9</sup> ”

इस आह्वान का सभी देशभक्त एवं शूरवीर सामंतों पर वाछित असर हुआ। इसके कारण मेवाड़ के अधिकांश सरदार विक्रमादित्य के प्रति अपना वैर-भाव भुलाकर मेवाड़ राज्य की रक्षार्थ अपनी-अपनी सेनाएं लेकर चित्तौड़गढ़ आ पहुँचे। उस समय चित्तौड़गढ़ राजस्थान के सभी राजपूतों के लिये उनकी एकता, स्वाभिमान, स्वतंत्रता और एकजूटता का प्रतीक था और उसकी रक्षा करने का अर्थ स्वयं की रक्षा करना था और उसका दृटना समस्त राजपूतों की शक्ति के विनाश के समान था। अतएव उस समय चित्तौड़गढ़ की रक्षार्थ बूँदी के हाड़ा, पाली के सोनगरा, आबू के देवड़ा राजपूत सरदार भी अपनी सेनाएं लेकर चित्तौड़गढ़ आ पहुँचे थे।<sup>10</sup> झाड़ोल से राजराणा सिंहा भी अपने सैनिकों को लेकर चित्तौड़गढ़ आ गया।

### बहादुरशाह का दूसरा आक्रमण और राजराणा सिंहा द्वारा प्राणार्पण

चित्तौड़गढ़ में एकत्र होकर मेवाड़ के सरदारों ने बहादुरशाह के आक्रमण का मुकाबला करने हेतु एक युद्ध-परिपद बनाई और प्रतापगढ़ देवलिया के रावल बाघसिंह को महाराणा का प्रतिनिधि नियुक्त करके उसको मेवाड़ की सेना के नेतृत्व की वागडोर सुपुर्द की। इस युद्ध परिपद में रावत बाघसिंह के अलावा चूड़ावत रावत साईदास रत्नसिंहोत, हाड़ा राव अर्जुन, राजराणा झाला सिंहा, राजराणा झाला सज्जा, रावत सत्ता, सोनगरा माला, डोडिया भाण, सोलंकी भैरवदास, रावत नरवद आदि प्रमुख थे। सरदारों ने मिलकर सोचा कि राजपूत सैनिकों की संख्या बहुत कम है, जबकि बहादुरशाह के सैनिकों की संख्या बहुत अधिक है। दूसरी ओर चित्तौड़गढ़ में लड़ाई का सामान कम है और भोजन का सामान दो-तीन महीने तक का ही है। ऐसी स्थिति में चित्तौड़गढ़ की रक्षार्थ लड़-मरने के अलावा अन्य कोई विकल्प नहीं है। इसी आधार पर रावत बाघसिंह ने सरदारों से मिलकर लड़ाई की योजना बनाई। रावत बाघसिंह स्वयं किले के बाहरी द्वार भैरवपोल पर अपने सैनिकों के साथ जा डटा। सोलंकी भैरवदास ने हनुमान पोल पर लड़ने हेतु अपने सैनिकों को लेकर मोर्चा बनाया। झाड़ोल का झाला राजराणा सिंहा और उसका चाचा राजराणा सज्जा अपने-अपने सैनिकों के साथ गणेशपोल पर डट गये और अपने सभी बांधवों और राजपूतों को द्वार के ऊपर, अन्दर और बाहर शत्रुओं से लड़कर मर मिटने के लिये जमा दिया। इसी भाँति साईदास चूड़ावत, अर्जुन हाड़ा, भाण डोडिया, माला सोनगरा आदि ने गढ़ के अन्दर के द्वारों, परकोटों एवं अन्य स्थानों पर अपने-अपने मोर्चे संभाल लिये। उन्होंने बहादुरशाह की सेना को गढ़ के भीतर बढ़ने से रोक दिया। किन्तु शत्रु का बल अधिक होने और पुर्तगाली अफसर द्वारा बारूदी गोले बरसाने के कारण राजपूतों पर दबाव बढ़ गया। शत्रु द्वारा बीकाखोह की ओर से दीवाल उड़ा दी गई और तोपों की मदद लेकर वह

9 वही, पृ 398

10 Annals and Antiquities of Rajasthan by James Tod, P 240

किले की पाडनपोल, सूरजपोल और लाखोटावारी पर हमला बोलकर आगे बढ़ आया। तब अंतिम समय आया मान कर राजपूत सरदारों ने दुर्ग के सभी द्वार खोल दिये और एक साथ गुजराती सेना पर टूट पड़े। उन्होंने शत्रु सैनिकों का बड़ी संख्या में संहार किया और स्वयं वीरतापूर्वक लड़ते हुए काम आये। मेवाड़ की सेना का सेनापति रावत बाघसिंह और रावत नरवद पाडनपोल पर लड़ते हुए मारे गये जबकि झाला राजराणा सिंहा और उसके चाचा देलवाड़ा के राजराणा सज्जा ने अपने कई राजपूतों के साथ लड़ते हुए हनुमानपोल पर अपने प्राण अर्पित किये। देसूरी का सोलंकी भैरवदास भैरवपोल पर काम आया। राव अर्जुन हाड़ा, चूंडावत रावत दूदा और सत्ता बीकाखोह पर मारे गये। इस लड़ाई में मारे गये अन्य राजपूत सरदारों में माळा सोनगरा, रावत देवीदास सूजावत, रावत बाघ सूरचंदोत, रावत नगा सिंहावत, रावत कर्मा चूंडावत, भाण डोडिया आदि के नाम उल्लेखनीय हैं, जिन्होंने अपनी अद्भुत वीरता का परिचय दिया। चित्तौड़गढ़ की रक्षार्थ राजपूतों की लगभग हर खाप ने अपना बलिदान दिया। इस युद्ध में कई हजार राजपूत मारे गये। राजपूतों द्वारा अंतिम लड़ाई लड़ने से पहिले अपने सतीत्व की रक्षार्थ रानी कर्मवती ने चित्तौड़गढ़ में उपस्थित स्त्रियों के साथ अग्नि में प्रवेश कर अपने प्राणों की आहुति दे दी। 1535 ई. का यह जौहर चित्तौड़ के दूसरे शाके के नाम से प्रसिद्ध हुआ।<sup>11</sup>

इस भाति जब हलवद के राजकुमार अज्जा ने 1527 ई. में खानवे के युद्ध में महाराणा का स्थान लेकर राजपूत सेना का संचालन करते हुए अपने प्राणार्पण किये तो उसके पुत्र सिंहा ने आठ वर्ष बाद चित्तौड़गढ़ की रक्षार्थ अपने प्राणों की आहुति दी। मेवाड़ की रक्षार्थ यह अज्जा की दूसरी पीढ़ी का बलिदान था।

## राजराणा सिंहा के विवाह एवं संतति

राजराणा सिंहा द्वारा पांच विवाह करने का उल्लेख मिलता है। उसका प्रथम विवाह गढ़ संवर के रावत बलराम की बेटी देवकंवर से हुआ, जिसकी कोख से कुंवर आसा, अगर और करण उत्पन्न हुए। दूसरा विवाह महाराणा सांगा की बहिन और महाराणा रतनसिंह की फूफी रूपकंवर के साथ हुआ, जिसकी कोख से कुंवर सुरताण सिंह और मालदेव हुए। तीसरा विवाह वांसवाड़े के रावल जगमाल की बेटी दीपकंवर के साथ हुआ, जिसकी कोख से कुंवर कान्हा, बेरीसिंह और शेरसिंह हुए। चौथा विवाह बूंदी के राव हाड़ा जूझारसिंह की पुत्री उम्मेदकंवर के साथ हुआ, जिसकी कोख से कुंवर किशनसिंह, लूणकरण और हरनाथ तथा पुत्री दीपकंवर हुए। पांचवां विवाह माणचा के रावत दलसिंह की बेटी सरसकंवर के साथ हुआ, जिसकी कोख से कुंवर मानसिंह (रामचंद्र ?) हुआ।<sup>12</sup>

11 Annals and Antiquities of Rajasthan by James Tod, P 250

उदयपुर राज्य का इतिहास, प्रथम भाग, ले गौ ही ओझा, पृ 399

वीरविनोद, ले श्यामलदास, भाग-2, पृ 31

12 बड़वा मदनसिंह की पोथी के आधार पर। विवाह सम्बन्धी सूचनाएँ मदनसिंह और ईश्वरसिंह की पोथियों में भिन्न-भिन्न मिलती हैं।

राजराणा सिंहा की पुत्री दीपकंवर का विवाह महाराणा रतनसिंह के साथ हुआ।<sup>13</sup>

राजराणा सिंहा के पुत्रों की संतानों के पास निम्नलिखित जागीरें होने का उल्लेख मिलता है—

1. आसा झाड़ोल में उत्तराधिकारी हुआ।
  2. सुरताण (सुलतान) राजराणा आसा के निस्सतान मरने पर झाड़ोल में उत्तराधिकारी हुआ।
  3. मालदेव के वंशजों के पास पाटन इलाके में कनवाड़ा, रातीतलाई, सरावोई, बावडीखेड़ा और रूपपुरा की जागीरें रही।
  4. कान्हा की संतानों के पास देलवाड़ा पट्टे में गोरेला और सरडाया की जागीरें रही।
  5. बिरजराज (बेरीसाल) की संतानों के पास सातल्यावास, पीतमपुरा, नवलपुरा, बोरुदी, एहामतखेड़ी और खेतारोडो (कानोड़ पट्टा) की जागीरें रही।
  6. शेरसिंह की संतानों के पास देलवाड़ा पट्टे में राठासन के गुडे की जागीर रही।
  7. किशनसिंह को देलवाड़ा पट्टे में धायजी का गुडा और बडल्या खेड़े की जागीर मिली।
  8. लूणकरण को बड़ी सादड़ी पट्टे में सोकरी और बोयणा की जागीरें मिली।
  9. हरनाथ को देलवाड़ा पट्टे में परलाया और बुंवल्या का गुडा की जागीरें मिली।
  10. रामचन्द्र (मानसिंह) की संतानों के पास सेलु का गुड़ा की देलवाड़ा पट्टे में जागीर रही।
  11. करणसिंह की संतानों के पास गोगूदा पट्टे में चोरबावड़ी का गुडा की जागीर रही।
  12. अगर की संतानों के पास गोगूदा पट्टे में कलजी का गुड़ा की जागीर रही।
- राजराणा सिंहा 1527 ई. से 1535 ई. तक झाड़ोल जागीर का स्वामी रहा।

13 बड़ी सादड़ी ठिकाने के प्राचीन दस्तावेजों के आधार पर। बड़वा मदनसिंह की पोथी में देसूरी के सोलकी जयसिंह की पुत्री पेपकवर के साथ भी सिंहा का विवाह होने का उल्लेख है।

### 3. राजराणा आसा (1535-1540 ई.)

1535 ई. में चित्तौड़ की रक्षार्थ राजराणा सिंहा के मारे जाने के बाद उसका पुत्र आसा झाड़ोल में उसका उत्तराधिकारी हुआ। महाराणा विक्रमादित्य द्वारा उसको तिलक और तलवार बंदी की रस्म पूरी की गई। उस समय आसा की आयु केवल अठारह वर्ष की थी। चित्तौड़-पतन के बाद शेष बचे राजपूत सरदार और सैनिक अपनी-अपनी जागीरों में लौट गये थे। आसा ने चित्तौड़-युद्ध में भाग नहीं लिया था। चित्तौड़ से झाड़ोल लौटकर आये बांधवों ने आसा को विधिवत झाड़ोल में गद्दीनशीन किया।

चित्तौड़गढ़ पर बहादुरशाह का कब्जा कायम नहीं रहा। मालवा और गुजरात पर अधिकार रखने वाले चित्तौड़ विजेता बहादुर को दुर्भाग्य ने आ घेरा। उसके अमीरों में फूट पड़ गई और उसके विरोधियों के आमंत्रण पर मुगल बादशाह हुमायूँ अपनी सेना लेकर बहादुरशाह के खिलाफ चढ़ आया। बहादुर अपनी कमजोर स्थिति के कारण भयभीत होकर मंदसौर से 25 मार्च, 1535 ई. को मांडू की ओर भाग गया। हुमायूँ द्वारा पीछा करने पर वह चांपानेर और खंभात होता हुआ, दीव के टापू में पुर्तगालियों की शरण में चला गया, जहाँ से लौटते हुए वह मारा गया। इस घटना से मध्य एवं पश्चिमी भारत की राजनैतिक स्थिति में एकदम परिवर्तन आ गया। गुजरात और मालवा की सलतनतें बिखर गईं और चित्तौड़ में भीषण विनाश होने के बावजूद, मेवाड़ के राजपूतों को कुछ ही महीनों में चित्तौड़ को पुनः हस्तगत करने का अवसर मिल गया, जिन्होंने बहादुर द्वारा चित्तौड़ में छोड़े गये सैनिकों को मार भगाया। महाराणा विक्रमादित्य वापस चित्तौड़ लौट आया।

#### बनवीर द्वारा चित्तौड़गढ़ पर कब्जा करना

मालवा और गुजरात की सलतनतों के कमजोर होने और दिल्ली में राजनैतिक अस्थिरता बनी रहने के कारण मेवाड़ को बाहरी आक्रमणों से खतरा नहीं रहा। किन्तु महारानी कर्मवती द्वारा जौहर कर लेने के कारण राजपूत सरदारों की एकता का सूत्र टूट गया और आंतरिक दृष्टि से महाराणा विक्रमादित्य की स्थिति विकट हो गई। अधिकांश सरदारों ने पुनः उससे असहयोग कर लिया और वे विमुख होकर चित्तौड़ से दूर अपनी-अपनी जागीरों में जाकर रहने लगे। केवल कुछ चापलूस लोग ही उसके पास बचे रहे। विक्रमादित्य की इस कमजोर स्थिति में चित्तौड़गढ़ के राजमहलों में एक षड़यन्त्र ने जन्म लिया। महाराणा रायमल के ज्येष्ठ पुत्र पृथ्वीराज के अनोरस (पासवानिया) पुत्र वणवीर ने अवसर देखकर विक्रमादित्य को मार डाला और उसके प्रीति-पात्रों को अपनी ओर मिला लिया। महाराणा सांगा का तीसरा पुत्र एवं विक्रमादित्य का छोटा भाई अल्पवयस्क राजकुमार उदयसिंह उस समय चित्तौड़गढ़ में मौजूद था। वणवीर ने निष्कण्टक रूप से मेवाड़ का शासक बनने की दृष्टि से बालक उदयसिंह का वध करने का प्रयास किया किन्तु उदयसिंह की धाय पन्ना ने उदयसिंह के समवयस्क अपने पुत्र का राजकुमार के स्थान पर बलिदान करवा कर उसको बचा लिया। चित्तौड़गढ़ के इस घटनाक्रम के प्रति मेवाड़

का सामंन्त वर्ग उदासीन बना रहा। धाय पन्ना प्रतापगढ़ और डूंगरपुर में शरण नहीं मिलने पर, बालक उदयसिंह को लेकर कुम्भलगढ़ पहुँची, जहाँ किलेदार आशा देपुरा ने उदयसिंह की सुरक्षा का उत्तरदायित्व ले लिया।<sup>1</sup>

### कुम्भलगढ़ में उदयसिंह को महाराणा बनाना

जब मेवाड़ के सरदारों को राजकुमार उदयसिंह के जीवित होने और कुम्भलगढ़ में विद्यमान होने की सच्चाई का पता चला तो वे एक के बाद एक वहाँ पहुँचने लगे। 1936 ई. में यद्यपि बनवीर चित्तौड़गढ़ पर अधिकार करके महाराणा बन बैठा था किन्तु उसके पासवानिया पुत्र होने के कारण मेवाड़ के सरदार उसको अपना शासक महाराणा मानने के लिए तैयार नहीं थे। उधर बनवीर ने भी अपनी धाक जमाने के लिये मनमानी करनी शुरू की और चित्तौड़गढ़ में मौजूद सरदारों एवं राजपूतों का अनादर करने लगा। इस पर एक बार फिर वे अपने आपसी मतभेद दरकिनार करके अगले वर्ष कुम्भलगढ़ में एकत्र हुए। समाचार पाकर राजराणा आसा अपने सहयोगियों के साथ झाड़ोल से रवाना होकर कुम्भलगढ़ पहुँचा। उसी समय कोठारिया से रावत चौहान खान, रावत साईदास चूडावत, बिजौलिया से राव सज्जनसिंह पंवार, केलवा से रावत जग्गा चूडावत और बागोर से रावत सांगा चूडावत तथा उनके अलावा साचोर का पृथ्वीराज और लूणकरण जेतावत, पाली का अखेरराज सोनगरा आदि कई प्रधान राजपूत सरदार भी वहाँ पहुँचे। सभी ने मिलकर 1539 ई. में राजकुमार उदयसिंह का तिलक करके मेवाड़ का महाराणा घोषित कर दिया। उस समय उदयसिंह की आयु सत्रह वर्ष की थी।<sup>2</sup> कुछ ही समय में प्रतापगढ़ रावत रायसिंह, ईडर का राव भारमल, बूंदी का राव सुलतान हाड़ा, डूंगरपुर का कुंवर आसकरण, बांसवाड़े का महारावल जगमाल, मारवाड़ से कूपा महाराजोत आदि भी अपने-अपने राजपूतों को लेकर उदयसिंह की सहायतार्थ पहुँच गये।<sup>3</sup> कुम्भलगढ़ में एकत्र सरदारों ने मेवाड़ के शेष जागीरदारों को भी ससैन्य वहाँ बुला लिया।

### राजराणा आसा का चित्तौड़गढ़ की लड़ाई में मारा जाना—

1540 ई. में महाराणा उदयसिंह सभी एकत्र राजपूत सहयोगियों की सेना लेकर कुम्भलगढ़ से चित्तौड़गढ़ की ओर रवाना हुआ। मार्ग में मावली के पास बनवीर की सेना के साथ युद्ध हुआ, जिसमें उदयसिंह विजयी रहा। उसने आगे बढ़कर वणवीर के सहयोगी मल्ला सोलंकी से ताणा छीन लिया और उसके बाद चित्तौड़गढ़ घेर लिया। सभी राजपूत सरदारों ने अलग-अलग

1 उदयपुर राज्य का इतिहास, प्रथम भाग, ले. गौ ही ओझा, पृ. 403

2 प. रणछोड़ भट्ट कृत अमरकाव्य ग्रंथ में उल्लेख है कि वि. स. 1597 (1540 ई.) में चित्तौड़गढ़ विजय के समय उदयसिंह की आयु 18 वर्ष की थी। चतुर्दश सर्ग प्रथम श्लोक

3 Annals and Antiquities of Rajasthan, Vol. 1. by James Tod P. 253

उदयपुर राज्य का इतिहास, ले. गौ ही ओझा, भाग-1, पृ. 403

प्रतापगढ़ राज्य का इतिहास, ले. गौ ही ओझा, पृ. 87-88

मोर्चे सम्भाल लिये और गढ़ में प्रवेश करने का उपाय करने लगे। कुछ दिनों की लड़ाई के बाद महाराणा के प्रधान आशाशाह देपुरा ने वनवीर के प्रधान चील मेहता को मिलाकर दुर्ग के द्वार खुलवा लिये। उदयसिंह की सेना का गढ़ में मौजूद वनवीर के पक्षधर सैनिकों ने मुकाबला किया। उस समय युवक झाड़ोल राजराणा आसा ने अपने भाई सुरताण तथा अन्य बांधवों एवं सैनिकों के साथ रामपोल के पास वनवीर के सैनिकों के साथ युद्ध किया। राजराणा आसा ने बड़ी वीरता दिखाई किन्तु लड़ाई में मारा गया। महाराणा उदयसिंह ने गढ़ पर कब्जा कर लिया। वनवीर गढ़ से बच कर निकल कर भाग गया। कुछ का अनुमान है कि वह मारा गया।<sup>4</sup>

इस भाँति तैइस वर्ष की आयु में राजराणा आसा महाराणा उदयसिंह की सहायता करते हुए काम आया। वह अज्जा की तीसरी पीढ़ी में था जिसने अपने दो पूर्वज राजराणाओं अज्जा और सिंहा के क्रम में अपने प्राणार्पण किये। आसा के निस्संतान होने से उसका छोटा भाई सुरताण झाड़ोल का उत्तराधिकारी हुआ।

राजराणा आसा केवल पांच वर्ष तक शासन कर सका। चित्तौड़ में उसकी मृत्यु होने पर झाड़ोल में उसकी रानी राठोड़ उदेकंवर सती हुई। बड़वा ईश्वरसिंह की पोथी के अनुसार राजराणा आसा का विवाह मेड़ता के सेवाजी राठोड़ की बेटी उदेकंवर के साथ हुआ था। मदनसिंह बड़वा की पोथी के अनुसार उसका विवाह झाड़ोल गांव के चूड़ावत गजसिंह की बेटी जड़ावकंवर के साथ हुआ था।

4 उदयपुर राज्य का इतिहास, प्रथम भाग, ले. गौ. ही ओझा, पृ 404

बड़ी सादड़ी ठिकाने के प्राचीन अभिलेख। श्री जाला-भूषण-मार्तण्ड के अनुसार सवत् 1591 के बहादुरशाह के प्रथम आक्रमण के समय सिंहा काम आया। (पृष्ठ 10) उसका उत्तराधिकारी आसा बहादुरशाह के दूसरे आक्रमण के समय सवत् 1592 (1535 ई.) में मारा गया। (पृ 13) श्री जाला-भूषण-मार्तण्ड में राजराणा आसा की वीरता का वर्णन इस भाँति किया गया है—यद्यपि राजराणा आसा कि आयु केवल 18 वर्ष की थी। तथापि वे यवन नरेश (बहादुर) के समुख युद्धार्थ जा उपस्थित हुए। आसा ने हाथी पर सवार शाह पर साग शस्त्र से प्रहार किया। बादशाह तो बच गया किन्तु साग ने हाथी के कपोल को शरीर से पृथक् कर दिया। उस समय आसा शत्रु के एक सैनिक की तलवार के वार से मारे गये। (पृ 14) किन्तु श्यामलदास कृत वीर विनोद भाग-2 (पृ 31) और ओझा कृत उदयपुर राज्य का इतिहास, भाग-2, (पृ 399) पर बहादुरशाह के 1535 ई के दूसरे आक्रमण में राजराणा सिंहा का मारा जाना लिखा है। तदनुसार आसा 1535 ई में राजराणा बना।

## 4. राजराणा सुरताणसिंह (सुलतानसिंह) प्रथम 1540-1568 ई.

1540 ई में राजराणा आसा के चित्तौड़गढ़ में मारे जारे के बाद उसके निस्सतान रहने से उसका छोटा भाई सुरताण (सुलतान) झाड़ोल की गद्दी पर बैठा। वह भी अभी अल्पवयस्क था और उसने युवावस्था में प्रवेश किया था। उसका जन्म सीसोदणी रानी रूपकंवर<sup>1</sup> की कोख से हुआ था। महाराणा उदयसिंह द्वारा नये राजराणा का तिलक एवं तलवारबन्दी का दस्तूर चित्तौड़गढ़ में विधिवत् किया गया। सुरताण ने चित्तौड़गढ़ से झाड़ोल जाकर अपनी जागीर की व्यवस्था का उत्तरदायित्व ग्रहण किया।

1540 ई से लगाकर 1567 ई तक दिल्ली, मालवा और गुजरात की सलतनतों में व्याप्त अस्थिरता के कारण मेवाड़ बाहरी आक्रमणों से बचा रहा। फलस्वरूप महाराणा उदयसिंह के राज्यकाल में मेवाड़ विनाश और अशान्ति से अपेक्षाकृत बचा रहा। किन्तु अपनी अदूरदर्शिता एवं अविवेकपूर्ण नीति के कारण उसने अनावश्यक रूप से मारवाड़ के शासक राव मालदेव और अजमेर के शासक हाजीखा के साथ झगडा मोल लिया। अन्ततः 1557 ई. में उसको दोनों की सयुक्त सेना के साथ हरमाडा स्थान पर युद्ध करना पड़ा, जिसमें उसकी पराजय हुई। फिर भी महाराणा उदयसिंह को जो दीर्घकालीन शान्ति नसीब हुई, उसके कारण उसने उदयसागर तालाब का निर्माण करवाया और उदयपुर नगर बसाकर उसमें महल आदि बनवाये।

### अकबर द्वारा चित्तौड़गढ़ पर आक्रमण (1567 ई.)

उधर मुगल बादशाह हुमायूँ का शेरशाह सूरी के हाथों पराजित होने के बाद उसको लगभग पन्द्रह वर्ष सिन्ध और अफगानिस्तान में इधर से उधर अस्थिर अवस्था में भटकना पड़ा। उसकी मृत्यु के बाद उसके उत्तराधिकारी अकबर ने पानीपत की दूसरी लड़ाई में 5 नवम्बर, 1556 ई के दिन हेमू को परास्त करके दिल्ली पर अधिकार कर लिया। उसके बाद भारत में मुगल राजवंश के दीर्घकालीन स्थायी साम्राज्य का प्रारम्भ हुआ। अपने शासन के प्रारम्भिक दस वर्षों में उसने उत्तरी, पश्चिमी और पूर्वी भारत में अपने साम्राज्य का विस्तार किया, साथ ही उसने गुजरात और मालवा की मुस्लिम सलतनतों का खात्मा कर दिया।

राजपूताने के अलवर, अजमेर, जैतारण आदि इलाकों पर अकबर ने 1557 ई. में अधिकार कर लिया था। 1562-63 ई में आमेर और मेड़ता भी उसके अधीन हो गये। उसके साथ ही उसने राजपूत शासकों के प्रति उदार नीति का व्यवहार करके उनके साथ भावी इतिहास पर

1 सीसोदणी रूपकवर महाराणा रायमल की पुत्री, सागा की बहिन और रतनसिंह की फूफी थी, जिसका विवाह रतनसिंह ने राजराणा सिंहा के साथ किया था।

श्री झाला-भूपण-मार्तण्ड में चित्तौड़ के दूसरे शाके के समय राजराणा आसा के मारे जाने का उल्लेख है, जो उचित नहीं है। आसा बनवीर के विरुद्ध लड़ाई में चित्तौड़ में खेत रहा था।

निर्णायक प्रभाव डालने वाला वैवाहिक सम्बन्ध स्थापित किया और लगभग बिना रक्तपात किये ही मेवाड़ और उससे सटे हुए कुछ इलाके को छोड़कर सारे राजपूताने को अपने अधिकार में कर लिया। 1567 ई. में जाकर पुनः 27 वर्ष बाद दिल्ली की ओर से मेवाड़ को बाहरी आक्रमण का संकट उत्पन्न हुआ। अन्य राजपूत राज्यों की नीति के विपरीत महाराणा उदयसिंह और सामंतवर्ग द्वारा अकबर की अधीनता एवं चाकरी करना मंजूर नहीं करने पर अकबर 1567 ई. के अक्टूबर माह में मेवाड़ पर चढ़ आया और राजधानी चित्तौड़गढ़ का घेरा डाल दिया।

### राजराणा सुरताण का सैन्य चित्तौड़ जाना

मेवाड़ पर चढ़ाई से पहिले बादशाह अकबर ने महाराणा उदयसिंह के दूसरे पुत्र शक्तिसिंह को, जो उस समय बादशाह के दरबार में मौजूद था, अपनी भेटनीति के अनुसार उसको बुलाकर मेवाड़ का राज्य देने का प्रलोभन देकर, चित्तौड़गढ़ पर आक्रमण में उसका साथ देने के लिये उसको उकसाया।<sup>2</sup> किन्तु वतनपरस्त शक्तिसिंह तत्काल चुपचाप अकबर का साथ छोड़कर चित्तौड़गढ़ आ गया और अपने पिता को आसन्न संकट के सम्बन्ध में पूर्व सूचना दी। इस पर महाराणा ने तत्काल मेवाड़ के बड़े सरदारों की राज्यपरिषद बुलाई। महाराणा का रुक्का प्राप्त होने पर राजराणा सुरताण फौरन अपने सैन्यदल को लेकर झाड़ोल से चित्तौड़गढ़ के लिये रवाना हो गया। शेष सभी उमराव भी चित्तौड़गढ़ आ गये। राज्य परिषद की बैठक में प्रधानतः जयमल वीरमदेवोत मेड़तिया, राजराणा सुरताण झाला, रावत पत्ता, राव बल्लू सोलंकी, सांडा डोडिया, राव संग्रामसिंह, रावत नेनसी आदि सरदारों ने भाग लिया। राजनीतिक एवं सामरिक स्थिति स्पष्ट थी। पहली बार मेवाड़ सर्वथा अकेला पड़ गया था। सदा सहयोगी रहे अन्य राजपूत राज्य शत्रु के सहयोगी बन चुके थे अथवा तटस्थ थे। अकबर की सैन्यशक्ति अत्यन्त प्रबल थी और उसकी सेना में पहिले मेवाड़ के अधीन अथवा मित्र रहे कई राजपूत एवं हिन्दू राजा एवं सामंत शामिल थे तथा उसके पास शक्तिशाली तोपें थी। अपनी अत्यल्प शक्ति के होते हुए भी मेवाड़ का शासकवर्ग बादशाह अकबर की दासत्व-जनक सेवा की शर्तों के सामने अपने आत्मगौरव और स्वतंत्रता का समर्पण करने के लिये तैयार नहीं था। अतएव राज्यपरिषद ने संकट के स्वरूप का गंभीरता के साथ विवेचन करते हुए यह निश्चय किया कि महाराणा उदयसिंह अपने परिवार, युवराज प्रतापसिंह और सेना का एक भाग साथ लेकर मेवाड़ के पर्वतीय भाग में चला जावे और आवश्यकता होने पर पहाड़ों में दीर्घकालीन संघर्ष चलाकर मेवाड़ की स्वतंत्रता को कायम रखे। परिषद के निर्णयानुसार चित्तौड़गढ़ की रक्षा करने और अकबर की सेना से लोहा लेने के लिये मेवाड़ के लगभग सभी बड़े-बड़े सरदार अपनी-अपनी सेनाओं के साथ चित्तौड़गढ़ में नये रहे तथा युद्ध-संचालन की वागडोर मेड़ता के राठोड़ ठाकुर जयमल एवं पत्ता सिसोदिया (चूंडावत) को दी गई। किले की रक्षार्थ लगभग 8000 राजपूत रहे। राजराणा सुरताण ने झाड़ोल से अपने अन्य वान्धवों एवं राजपूतों को या तो चित्तौड़गढ़

2 शोध द्वारा अभी तक इस बात की जानकारी नहीं मिल पाई है कि कुवर शक्तिसिंह बादशाह अकबर को सेवा में किस पद पर था अथवा उसको बादशाह द्वारा क्या कार्य सौंपा गया था ?



बुला लिया अथवा पहाड़ी भाग में महाराणा का साथ देने के लिये उसके साथ कर दिया ।

झाड़ोल गाँव और ठिकाना मेवाड़ के घने पहाड़ी प्रदेश में स्थित है और भोमत क्षेत्र से सटा हुआ है । वह क्षेत्र झालावाड़ कहलाता है ।<sup>3</sup> निश्चय ही महाराणा उदयसिंह को 1567 ई. से 1572 ई. के दौरान मेवाड़ के पहाड़ी भाग में पानरवा के सोलंकियों और भोमत के चौहानों के साथ-साथ झाड़ोल के झालाओं की बड़ी मूल्यवान सहायता मिली । बाद में लगभग पचीस वर्षों तक महाराणा प्रतापसिंह के दीर्घकालीन मुगल-विरोधी युद्ध में मेवाड़ के पर्वतीय भाग में प्रताप को जो कामयाबी हासिल हुई उसमें सोलंकियों एवं चौहानों के साथ झाड़ोल के झालाओं द्वारा सभी प्रकार से जो सहायता की गई, उसका आसानी से अंदाजा लगाया जा सकता है । प्रताप द्वारा आवरगढ़ में स्थापित की गई राजधानी झाड़ोल के निकट ही स्थित थी ।

### हुसैनकुलीखां द्वारा महाराणा उदयसिंह का पीछा करना

जब अकबर ने आकर चित्तौड़गढ़ का घेरा डाला तो उसको महाराणा उदयसिंह के पहाड़ों में चले जाने की सूचना मिली । उसने अपने सेनापति हुसैनकुलीखां को सेना देकर उदयसिंह का पीछा करने हेतु उदयपुर की ओर भेजा । हुसैनकुलीखां उदयपुर पहुँचा, जहाँ राजपूतों ने उसके विरुद्ध मोर्चा लिया । हुसैन ने उदयपुर में भारी मारकाट की और बहुत सा माल-असबाब लूटा । वहाँ से वह गोगूदा हेतु हुए कुम्भलगढ़ तक पहुँचा । मार्ग में राजपूतों एवं भीलों ने जगह-जगह पर मुगल सेना का मुकाबला किया, जिससे कई मुगल सैनिक मारे गये । हुसैन ने चारों ओर महाराणा का पता लगाने की कोशिश की, किन्तु उसको निराश होकर लौटना पड़ा । उस समय महाराणा उदयसिंह गोगूदा से पश्चिमी पहाड़ों में प्रवेश करके वाकल नदी के किनारे चलता हुआ पानरवा ठिकाने के घने वनीय भाग में पहुँच गया था । वहाँ के सोलंकी अधिपति रावत हरपाल ने उसको पूर्ण सुरक्षा एवं सहायता प्रदान की ।<sup>4</sup>

### चित्तौड़गढ़ की लड़ाई में राजराणा सुरताण का मारा जाना

उधर चित्तौड़गढ़ में मौजूद राजपूत सरदार बादशाह अकबर का सामना करने हेतु कटिबद्ध हो गये । उस समय जयमल राठोड़ ने सरदारों की सलाह से अकबर के साथ मेवाड़ की दृष्टि से सम्मानजनक संधि करके युद्ध टालने का प्रयास किया । उनकी ओर से अकबर से आग्रह किया गया कि वह महाराणा को मुगल दरबार में सेवा हेतु बुलाने की शर्त छोड़ दे और मेवाड़ के आंतरिक मामलों में हस्तक्षेप नहीं करने की बात स्वीकार कर ले । किन्तु बादशाह ने मेवाड़

3 यह ध्यातव्य है कि झाला लोग जहाँ भी गये और रहे उस क्षेत्र का नाम उनके नाम से जाना गया । काठियावाड़ में उनके निवास का भू-क्षेत्र झालावाड़ कहलाता है । मारवाड़ में अज्जा और सज्जा जिस क्षेत्र में जाकर रहे, वह झालामंड नाम से प्रसिद्ध हुआ । झाड़ोल भू-भाग का नाम भी झालावाड़ पड़ा । हाड़ौती भू-क्षेत्र का वह भाग भी झालावाड़ नाम से प्रसिद्ध हुआ, जहाँ कोटा राज्य के प्रशासक एवं सेनापति झाला जालिमसिंह ने अपना अलग राज्य कायम किया ।

4 पानरवा का सोलंकी राजवंश, ले. डॉ. देवीलाल पालीवाल, पृ. 45

के सरदारों की शर्तें मंजूर नहीं की। अकबर ने गढ़ का घेरा कायम रखा और छुटपुट लड़ाइयाँ होती रहीं। अंत में अकबर ने किले की तलहटी तक सुरंग और सावात बनवाकर किले की दीवाल और बुर्ज तोड़ डाले। इससे दुर्ग पर मुगलों का कब्जा निश्चित हो गया। ऐसी स्थिति में राजपूतों ने गढ़ की रक्षार्थ अंतिम लड़ाई का निर्णय कर लिया। अंतिम लड़ाई से एक दिन पूर्व राजपूत स्त्रियों और बच्चों ने पत्ता सिसोदिया, राठोड़ साहिबखान और ईसरदास चौहान आदि सरदारों की हवेलियों में अग्नि प्रज्ज्वलित करके उसमें प्रवेश करके प्राण दे दिये। यह जौहर चित्तोड़ का तीसरा शाका कहलाता है।<sup>5</sup> दूसरे दिन राजपूतों ने केसरिया वस्त्र धारण किये। उन्होंने अलग-अलग द्वारों एवं स्थानों पर अपने मोर्चे बना लिये और लड़ने हेतु दुर्ग के द्वार खोल दिये। राजपूतों ने गढ़ में प्रवेश करते हुए मुगल सैनिकों की भारी मारकाट की और राजपूतों के लगभग सभी बड़े सेनाध्यक्ष सरदार अलग-अलग स्थानों पर वीरतापूर्वक लड़ते हुए मारे गये। झाड़ोल राजराणा सुरताण सूरजपोल के निकट अपने राजपूतों के साथ लड़ते हुए काम आया। उसके साथ उसके भाई लूणकरण, मालदेव और मंडलीक के अलावा राव भुवान हथामहता (कुंवरहता ?) और ढोली भोपत और नंदराम भी खेत रहे। इस शाके में खेत रहे अन्य प्रमुख सरदारों में जयमल मेड़तिया, युवक रावत पत्ता सिसोदिया (चूड़ावत), डोडिया सांडा, ईसरदार चौहान, रावत साईदास, रावत साहिबखान, राठोड़ नेनसी, राजराणा जैता झाला (दिलवाड़े के सज्जा का पुत्र जैतसिंह) राव संग्रामसिंह, आदि थे। अकबर ने चित्तौड़गढ़ में प्रवेश करके मेवाड़ में अपना आंतकपूर्ण सिक्का जमाने के लिये गढ़ में मौजूद लगभग तीस हजार असैनिक लोगों का संहार किया और अब्दुलमजीद आसफखां को किलेदार नियुक्त करके अजमेर लौट गया। जयमल और पत्ता की अनुपम वीरता से प्रभावित होकर उसने उनकी पाषाण मूर्तियाँ बनवाकर आगरे के किले के द्वार पर खड़ी की।<sup>6</sup>

इस प्रकार राजराणा अज्जा के चौथे वंशधर राजराणा सुरताण ने चित्तौड़गढ़ की रक्षार्थ अपने भ्राताओं के साथ शत्रु सेना से लड़ते हुए अपना आत्मोसर्ग किया। हलवद के झाला राजवंशियों का मेवाड़ की रक्षार्थ यह क्रमागत चौथा आत्मवलिदान था।

चित्तौड़गढ़ की लड़ाई में मारे जाने से बच गये राजपूत सैनिक युद्ध के बाद अपने-अपने ठिकानों अथवा पहाड़ी भाग में महाराणा उदयसिंह के पास चले गये। मुगल सेना ने शीघ्र ही मेवाड़ के सारे मैदानी भाग पर कब्जा कर लिया। उसके फलस्वरूप मेवाड़ के लगभग सभी जागीरदार महाराणा की आज्ञा से पहाड़ी भाग में उसके पास पहुँच गये। राजपूत योद्धाओं की पुरानी एवं अनुभवी पीढ़ी के अधिकांश लोग इस युद्ध में मारे जा चुके थे अतएव जो योद्धा महाराणा उदयसिंह के पास पहाड़ी भाग में एकत्र हुए उनमें अधिकतः नई पीढ़ी के लोग थे।

5 उदयपुर राज्य का इतिहास, प्रथम भाग, ले गौ ही ओझा, पृ 417

6 उदयपुर राज्य का इतिहास, प्रथम भाग, ले गौ ही ओझा, पृ 417

## सुरताण के विवाह और संतति

राजराणा सुरताण के मारे जाने पर झाड़ोल में उसकी रानी लालकंवर चौहान सती हुई।<sup>7</sup> बड़ी सादरी ठिकाने की प्राचीन पत्रावलियों एवं वशावलियों के अनुसार राजराणा सुरताण के निम्नानुसार विवाह हुए—

प्रथम विवाह कोठारिया के चौहान जयसिंह की पुत्री लालकंवर के साथ हुआ।<sup>8</sup> दूसरा विवाह प्रतापगढ़ देवलिया के रावत रायसिंह सिसोदिया की बेटी सेमकंवर के साथ हुआ, जिसकी कोख से कुवर मानसिंह (वीदा) का जन्म हुआ। तीसरा विवाह ईडर के राठोड़ वाघसिंह की बेटी कुसलकंवर के साथ हुआ। चौथा विवाह भीडर रावत दुलहंसिंह की बेटी केसरकंवर के साथ हुआ।<sup>9</sup>

उनके तीन पुत्र और दो पुत्रियाँ होने का उल्लेख है—पुत्र<sup>10</sup> हत्ता, मानसिंह (वीदा) और राजसिंह तथा पुत्रियाँ—पदमकंवर और चतरकंवर। बड़वा पोथी में पदमकंवर का विवाह मेड़ता के राठोड़ रतनसिंह के साथ होना और उससे इतिहासप्रसिद्ध मीराबाई का जन्म होने का उल्लेख है।<sup>11</sup>


7 बड़वा ईश्वरसिंह की पोथी।

8 बड़वा मदनसिंह की पोथी में उसको वेदला के चौहान नगाजी की पुत्री बताया गया है।

9 बड़वा मदनसिंह की पोथी के अनुसार सुरताण का विवाह वेदला के चौहानजी के अलावा श्रीनगर के पवार मालदेव की पुत्री दौलतकंवर के साथ और बूढ़ी के हाड़ा रतनसिंह की पुत्री जेतकंवर के साथ हुआ था।

10 हत्ता सम्भवत चित्तौड़गढ़ की लड़ाई में मारा गया।

11 राजराणा सुरताण की पुत्री का विवाह मेड़ता के राठोड़ रतनसिंह के साथ होना कालक्रम के अनुसार सही प्रतीत नहीं होता। मेड़ता के रतनसिंह और झाड़ोल के राजराणा सुरताण के काल में बहुत अंतर है। मीरा का जन्म 1504 ई. होना माना जाता है (मीराबाई, ले. डॉ. हुकमसिंह भाटी, पृ. 9) और उसका विवाह महाराणा सागा के ज्येष्ठ पुत्र भोजराज के साथ हुआ था। 1504 ई. में राजराणा सुरताण का जन्म भी नहीं हुआ था।



वड़ी सादडी के राजराणाओं की वंशावली बीच में  
कुलमाता आदमाता का चित्र है



राजराणा अज्जा जी जो  
खानवा के युद्ध में महाराणा  
की जगह शहीद हुए



राजराणा सिंहजी जो चित्तोडगढ़  
के युद्ध में शहीद हुए



राजराणा आसाजी जो चित्तोडगढ़  
के युद्ध में शहीद हुए



राजराणा सुरताणसिंह जी प्रथम  
जो चित्तोडगढ़ के युद्ध में शहीद हुए



राजराणा मानसिंहजी (बीदाजी)  
जो हल्दीघाटी के युद्ध में शहीद हुए




राजराणा देदाजी जो राणकपुर  
की लड़ाई में शहीद हुए



राजराणा हरिदासजी जो  
मेवाड-मुगल संधि कराने में अग्रणी रहे




राजराणा रायसिंहजी प्रथम जो दिल्ली दरबार  
में अपनी वीरता-प्रदर्शन के लिये प्रसिद्ध हुए



राजराणा कीरतसिंहजी द्वितीय  
V.S. 1974-1922 A.D. 1817-1865



राजराणा शिवसिंहजी  
V.S. 1922-1939 A.D. 1865-1882



राजराणा रायसिंहजी तृतीय  
V.S. 1939-1954 A.D. 1882-1897



राजराणा दूलहसिंहजी  
V.S. 1954-1992 A.D. 1897-1936



राजराणा कल्याणसिंहजी  
V.S. 1992-2001 A.D. 1936-1944



राजराणा हिम्मतसिंहजी वर्तमान  
V.S. 2001 A.D. 1944





बड़ी सादडी कस्बे का तोपखाने से लिया गया चित्र




बडी सादडी ठिकाने के पारसोलीगढ का चित्र



बडी सादडी में जलाझूलानी एकादशी पर राजमहल में आती हुई  
रामरेवाड़ियों का जुलूस



देलवाडा स्थित वीजासन माता का मन्दिर



कानोड (राजपुरा) में स्थित माता कुलदेवी आदमाता का मंदिर



गुन्दलपुर में सतीमाता का मंदिर



देवगढ (प्रतापगढ) में महल में श्रीमाता जी का मन्दिर




कानोड स्थित राजराणा हरिदास जी द्वारा निर्मित हर मंदिर जो अब गोपाल मंदिर के नाम से प्रसिद्ध है




मोती मगरी उदयपुर पर झाला मान की मूर्ति



बड़ी सादड़ी ठिकाने की जनानी ड्योढी का चित्र




राजराणा देदा जी की छत्री  
रणकपुर



हल्दीघाटी स्थित राजराणा झाला मान  
की छत्री का चित्र







धर्मशाला के पास बड़ा कुण्ड बड़ी सादडी




बयाना रेलवे स्टेशन के बाहर राजराणा अज्जा जी का स्मारक



चित्तोडगढ़ का रामपोल जहां राजराणा श्री आसा जी  
लडते हुए शहीद हुए



चित्तोडगढ़ का सूरजपोल जहां राजराणा सुल्ताण सिंह जी  
युद्ध में शहीद हुए



चित्तौडगढ़ का भैरवपाल जहां पर राजराणा सिंह जी युद्ध में शहीद हुए





एकलिंग जी के निकट स्थित (देलवाडा) श्मशान में  
राजराणा शिवसिंहजी का चवूतरा



वडी सादडी राजमहल का त्रिपोलिया द्वार का चित्र

बड़ी सादगी ठिकाने के राममहल का मुख्य द्वार जो शाही दरवाजे में नाम से प्रसिद्ध है





बड़ी सादही से भालामान की स्थापित मूर्ति




राजस्थान के राज्यपाल श्री जोगेन्द्र सिंह जी द्वारा  
झाला मान की मूर्ति का अनावरण




राजराणा कल्याणसिंहजी महाराणा भूपालसिंह के दरीखाने में बिराजे हुए







राजराणा हिम्मतसिंहजी भाद्राजून से विवाह कर के बड़ी सादरी में आकर सवारी  
के साथ राजमहल का चित्र




राजराणा कल्याणसिंहजी की शादी के समय की वर निकासी की सवारी



राजराणा हिम्मतसिंहजी की शादी की वर निकासी का चित्र




राजराणा कल्याणसिंह की आसोज सुदी 9 की महलों से  
चालकरायजी माताजी के मंदिर को जाती हुई सवारी का चित्र




राजराणा कल्याणसिंह के जन्मदिन पर सवारी से बड़े मंदिर को जाती हुई सवारी का चित्र

१०५५ दिवसों में तलवार तली के समय पर लिया गया फोटो



राजराणा हिमसतसिहजी की तलवार-बंदी के बाद हवेली में दरीखाना





राजराणा हिममत्सिंहजी की तलवार बन्दी हेतु राजमहल को जाते हुए लवाजमा सहित सवारी का चित्र





राजराणा कल्याणसिंहजी की जनेऊ के समय का चित्र



मऊस्थित सेंट मेरीज कान्वेंट स्कूल में अध्ययनरत  
राजराणा हिम्मत सिंह जी सबसे आगे खड़े हुए



राजराणा हिममत्तसिंहजी कोटा महाराव भीमसिंहजी से पुरस्कार प्राप्त करते हुए

## 5. राजराणा वीदा (मानसिंह) – (1568-1576 ई.)

### झाड़ोल में वीदा की गद्दीनशीनी

25 फरवरी, 1568 ई. को चित्तौड़गढ़ में राजराणा सुरताण के काम आने के पश्चात् उसका दूसरा पुत्र मानसिंह झाड़ोल की गद्दी पर बैठा, जो इतिहास में वीदा (वेदा) के नाम से जाना गया। राजराणा सुरताण ने 27 वर्षों तक झाड़ोल में शासन किया। मारवाड़ के राव मालदेव और हाजीखां के विरुद्ध लड़ाईयों में सुरताण ने महाराणा उदयसिंह का साथ दिया था। उसके सिवाय सुरताण का काल शांति का काल रहा और उसको अपने इलाके में कृषि एवं उद्योग की तरक्की का अवसर मिला। किन्तु वीदा के गद्दीनशीन होते ही प्रारम्भ से ही मेवाड़ के पर्वतीय भाग में मुगलों के विरुद्ध छापामार लड़ाई की तैयारी की दृष्टि से उसको महाराणा उदयसिंह की सहायता करनी पड़ी। उसने चित्तौड़गढ़ में हुए विध्वंस की क्षति की पूर्ति शुरू की और सैनिक टल का पुनर्गठन किया। पहाड़ों में छापामार लड़ाई की आवश्यकताओं को देखते हुए शस्त्रों, तलवारों, भालों आदि के निर्माण तथा भील मुखियों द्वारा भीलों को संगठित करना प्रारम्भ किया। उसने चित्तौड़ में मारे गये अपने भायपों, अधीनस्थ जागीरदारों आदि के परिजनों, राजपूत सैनिकों के परिवारों के भरण-पोषण की सुव्यवस्था की तथा वयस्क पुरुषों को सेना में भर्ती करना शुरू किया।

उधर मुगल सेनापति हुसैनकुलीखां के अपनी सेना के साथ वापस पहाड़ी भाग से चले जाने के बाद महाराणा उदयसिंह पानरवा की ओर से गोगूँदा लौट आया। उस समय मुगल सेना की ओर से पहाड़ी भाग में सैनिक थाने कायम नहीं किये गये थे। महाराणा ने मैदानी भाग के सभी जागीरदारों को अपनी जन-धन की शक्ति को लेकर पहाड़ों में बुला लिया। पहाड़ी भाग पर अकबर के आसन्न आक्रमण का मुकाबला करने की दृष्टि से महाराणा उदयसिंह ने अपने सरदारों के साथ मंत्रणा की और छापामार युद्ध की योजना बनाई। राजराणा वीदा ने इस मंत्रणा में भाग लिया। महाराणा के पास केवल पहाड़ी भूमि ही बची थी और सामंती सैनिक व्यवस्था चरमरा गई थी। अतएव पहाड़ी युद्ध की नवीन स्थितियों और आवश्यकताओं को देखते हुए अतिरिक्त केन्द्रीय सैन्यबल के गठन और भील समुदाय से संगठित सहयोग की प्राप्ति की ओर ध्यान दिया गया। पहाड़ों में प्रवेश करने के चार वर्ष बाद 28 फरवरी, 1572 ई. को महाराणा उदयसिंह का गोगूँदा में देहान्त हो गया।

### वीदा का महाराणा प्रताप के राज्यारोहण में भाग लेना

महाराणा उदयसिंह के देहान्त के समाचार पाकर राजराणा वीदा तत्काल झाड़ोल से खाना लेकर गोगूँदे पहुँचा और दिवंगत महाराणा की दाह-संस्कार-क्रिया में भाग लिया। महाराणा उदयसिंह का छोटा पुत्र जगमाल उसकी दाह-संस्कार-क्रिया में शरीक नहीं हुआ और पीछे रहकर वह स्वयं मेवाड़ के राज्यसिंहासन पर आसीन हो गया। अपनी मृत्यु से पहिले

महाराणा उदयसिंह अपनी रानी धीरकंवर भाटी के वशीभूत होकर उसके छोटे पुत्र जगमाल को अपना उत्तराधिकारी बना गया था जो उत्तराधिकार के सदीप से प्रचलित कानून के विपरीत था। दाह-संस्कार से लौटते समय सभी सरदारों को इस बात का पता चला। उस समय मेवाड़ के लंगभग सभी बड़े सरदार तथा सगे-सम्बन्धी मौजूद थे, जिनमें ग्वालियर का राजा रामसिंह (रामशाह), प्रधान चूडावत सरदार किशनदास, झाड़ोल राजराणा बीदा झाला, पाली का मानसिंह सोनगरा (महाराणा उदयसिंह का माला), सांगा चूडावत (देवगढ़), प्रतापसिंह चौहान (वेढला), पृथ्वीराज चौहान (कोठारिया), शुभकरण पंवार (बिजौलिया), गोविन्ददास चूडावत (वेगूं), करणसिंह चूडावत तथा देलवाड़ा का झाला मानसिंह प्रधान थे। सरदारों की राज्यपरिषद ने एकमत से महाराणा उदयसिंह के निर्णय को अमान्य करके कुंवर जगमाल को राज्यगद्दी से उतार कर ज्येष्ठ पुत्र प्रतापसिंह को गोगूदा के राजमहल में गद्दी पर बिठाकर सवने उसको नजराणा कर दिया। कुंवर प्रतापसिंह उस समय 32 वर्ष का था और सभी प्रकार से योग्य था। वह श्रेष्ठ योद्धा था और अपनी युवास्था में उसने वागड़, छप्पन और गोडवाड परगनों की विजय करके अपने सेनापतित्व के गुणों को उजागर किया था।<sup>1</sup> उस काल की यह आश्चर्यजनक घटना थी कि मेवाड़ में इस उत्तराधिकार के परिवर्तन में सरदारों में किसी प्रकार का मतभेद अथवा कलह नहीं पैदा हुआ, जबकि उसकाल में अन्य राजपूत राज्यों में राज्याधिकार को लेकर गृह-कलह चल रहे थे। मेवाड़ की राज्यपरिषद का यह निर्णय मेवाड़ राज्य के लिये वरदान सिद्ध हुआ। वह ऐतिहासिक दृष्टि से भी अत्यन्त महत्वपूर्ण घटना सिद्ध हुई, चूंकि उसके द्वारा नियुक्त महाराणा प्रताप ने अपनी आजादी की अदम्य एवं अटूट लड़ाई द्वारा स्वयं का और मेवाड़ का नाम इतिहास में अमर कर दिया। निश्चय ही झाला अज्जा के वशधर बीदा ने कुंवर प्रताप को गद्दी पर बिठाने में अपनी दृढ़ एवं अग्रिम भूमिका निभाई।

### राजपूत राज्यों के संघ का निर्णय

महाराणा प्रतापसिंह के कुम्भलगढ़ में सम्पन्न राज्यारोहण-समारोह में मेवाड़ के सभी बड़े-छोटे सरदारों के अलावा तथा ग्वालियर का भूतपूर्व शासक राजा रामसिंह तंवर और उसके पुत्रों के साथ, जोधपुर का राव चन्द्रसेन, डूंगरपुर का रावल आसकरण, सिरौही का राव सुरताण, ईडर का राव नारायणदास, प्रतापगढ़ का रावत तेजसिंह अपने काका कांधल सहित, बांसवाड़े का रावल प्रतापसिंह, भोमट के पानरवा ठिकाने का राणा पूजा सोलंकी तथा पठान हकीम खां सूर आदि शरीक थे।<sup>2</sup> यह मेल छोटे स्तर पर राजपूतों के विघटित हो गये परिसंघ के पुनर्जीवित होने का नजारा था। समारोह में बड़ी संख्या में राजपूत एवं धनुष-बाण धारण किये भील लोग उपस्थित थे। इस अवसर पर बड़े उत्साह, जोश और आशा के वातावरण में सभी ने एकमत से मेवाड़ के महाराणा प्रतापसिंह के नेतृत्व में बादशाह अकबर द्वारा थोपी जा रही दासता के

1 महाराणा प्रताप महान ले डॉ देवीलाल पालीवाल, पृ 3-5

2 वही, पृ 6

विरुद्ध मिल-जुलकर स्वतंत्रता की लड़ाई जारी रखने का निर्णय लिया। वह लड़ाई न केवल मेवाड़ की स्वाधीनता एवं गरिमा की रक्षा के लिये होगी अपितु सारे राजपूताने की स्वाधीनता और एकता को पुनर्स्थापित करने के उद्देश्य से लड़ी जावेगी, जिसमें राजपूताने के विभिन्न वंशों, सिसोदियों, गहलोतों, कछवाहों, राठोड़ों, चौहानों, भाटियों, पंवारों, तंवरों आदि के राजपूत शासक और सैनिक शरीक होंगे जो बादशाह अकबर की दासताजनक अधीनता के विरोधी होंगे। उस समय कुम्भलगढ़ में उपस्थित सभी राजनीतिक शक्तियों ने यह भी आशा प्रकट की थी कि महाराणा प्रताप के नेतृत्व में संचालित मुगल विरोधी संघर्ष आगे चलकर विदेशी मुगल-दासता विरोधी संघर्ष का प्रतीक बन जावेगा और भारत की अन्य मुगल विरोधी शक्तियों को प्रेरित एवं एकजुट करने वाले संघर्ष का स्वरूप धारण कर लेगा जो मुगल बादशाह की स्वेच्छाचारी एवं दासताजनक नीतियों एवं कार्यवाहियों को चुनौती दे सकेगा। सभी को मेवाड़ की दुर्गम पर्वतीय भूमि के भीतर महाराणा प्रताप की छापामार-युद्ध-योजना की सफलता पर विश्वास था।

### छापामार-युद्ध-नीति

महाराणा प्रताप ने अपने पिता उदयसिंह द्वारा तैयार की गई छापामार-युद्ध-योजना को मूर्त रूप दिया। उसने 320 मील की परिधि वाली मेवाड़ की पहाड़ी भूमि को एक दुर्ग के रूप में ढाल दिया। पहाड़ी भूमि के सभी प्रवेश मार्गों पर सैनिक नाके कायम करके उनको बन्द कर दिया। पहाड़ों के भीतर के सैनिक दृष्टि से सभी महत्वपूर्ण स्थानों पर राजपूतों एवं भीलों के सैनिक दस्ते नियुक्त कर दिये तथा प्रशासन को इस भांति विकेंद्रित कर दिया, जिससे सारे पहाड़ी भाग में शत्रु के विरुद्ध एक साथ और अलग-अलग सैनिक कार्यवाहियां करना संभव हो सके। पहाड़ों की ऊंची घाटियों एवं कन्दराओं में राजपरिवार, जागीरदारों के परिवार तथा प्रशासनिक अधिकारियों एवं सैनिकों के परिवारों की सुरक्षा और राज्यकोष एवं शस्त्रागारों की भंडार-व्यवस्था का प्रबंध किया गया। इन सब कार्यों में पर्वतवासी भीलों की क्षमता का पूरा उपयोग किया गया। इसके साथ प्रताप ने पहाड़ी भाग में उपलब्ध सम्पूर्ण कृषि योग्य भूमि का विभिन्न आवश्यक वस्तुओं के उत्पादन के लिये उपयोग करने की योजना लागू की। मुगल साम्राज्य के साथ युद्ध टालने की दृष्टि से भी प्रताप ने चतुर कूटनीति का सहारा लिया। एक ओर राजपूताने की मुगल विरोधी शक्तियों का संघ बनाने की चेष्टा जारी रखी, दूसरी ओर उसने बादशाह अकबर को कतिपय शर्तों पर सुलह करने के संकेत दिये, जिसे अकबर को यह आशा हुई कि भूमि, सैन्यबल और साधनों की दृष्टि से कमजोर हो गया महाराणा प्रताप सम्भवतः उसके अधीन हो जायेगा। इसके कारण उसने 1572-73 ई. के दौरान सुलह-वार्ता के लिये क्रमशः जलाल खां कोची, कुंवर मानसिंह, भगवंतदास और टोडरमल के नेतृत्व में चार दूतमंडल भेजे और बराबर आग्रह किया कि प्रताप उसके दरबार में आकर उपस्थित हो जाय। प्रताप ने टकराव अथवा आक्रामक रुख छोड़कर शांतिपूर्ण वार्ताएं की और सम्मानजनक शर्तों के आधार पर सुलह करने की इच्छा प्रकट की, जिसमें बादशाह के दरबार में हाजिर नहीं होने और चाकरी

नही करने की शर्त शामिल थी। प्रताप ने एकदम इन्कार भी नहीं किया और बहाने करने और आश्वासन देने की कूटनीति पर चलता रहा। परिणामस्वरूप तत्काल युद्ध का खतरा टल गया और अवश्यम्भावी युद्ध हेतु प्रताप को पहाड़ी भूमि में सभी प्रकार से युद्ध की तैयारियां करने का समय भी मिल गया।<sup>3</sup>

### मानसिंह की मेवाड़ पर चढ़ाई

राजपूताने में मेवाड़ के पहाड़ी भाग का स्वतन्त्र रहना सम्राट अकबर के अहंकार को चुनौती के समान था। वह भाग दिल्ली से समुद्र की ओर जाने के मार्ग में भी पड़ता था। राजपूत राज्यों के सघ का नेता रहे मेवाड़ को स्वतंत्र छोड़ना राजपूतों को स्थायी तौर पर अधीन रखने की दृष्टि से भी बाधक था, चूंकि अब भी स्वतंत्र मेवाड़ राज्य उसके अधीनस्थ राजपूतों एवं हिन्दुओं के लिये प्रेरणा और आदर्श का केन्द्र बना हुआ था। अतएव 1576 ई. में उसने आमेर के कछवाहा कुंवर मानसिंह को 5000 की सेना देकर मेवाड़ पर भेजा, जो जून माह के प्रारम्भ में अरावली पर्वतमाला के बाहर खमनोर के पास बनास नदी के किनारे मोलेला गाव में आकर ठहरा। मानसिंह की कूच की खबर पाकर प्रताप ने सभी सरदारों एवं सैन्य अधिकारियों को परवाने भेजकर अपनी-अपनी सैन्य टुकड़ियाँ लेकर गोगूदा बुलाया। महाराणा का आदेश मिलते ही राजराणा वीदा झाड़ोल से अपने भायप सरदारों, अधीनस्थ जागीरदारों एवं राजपूत सैनिकों को लेकर गोगूदा पहुँचा। मानसिंह का इरादा खमनोर के पास वाले हल्दीघाटी के मार्ग से पहाड़ों में घुसने का था, चूंकि अब तक प्रताप ने पहाड़ों से बाहर निकलकर मुगल सेना का सामना नहीं किया था।<sup>4</sup>

### युद्ध-परिषद में राजराणा वीदा का भाग लेना

महाराणा ने सभी सरदारों और अधिकारियों की युद्धपरिषद बुलाकर उसकी बैठक में युद्ध-नीति के सम्बन्ध में मंत्रणा की। परिषद की बैठक में राजराणा वीदा झाला के अलावा ग्वालियर का राजा रामसिंह तवर, राजराणा मानसिंह झाला (देलवाड़ा), राव संग्रामसिंह, भीमसिंह डोडिया, डूंगरसिंह पवार, शेरखान चौहान, कल्याणसिंह चूड़ावत, हरिदास चौहान, नाथा चौहान, दुर्गादास, प्रयागदास भाखरोट, आलम राठौड़, नदा प्रतिहार, सेदू महमूद खान, मानसिंह सोनगरा, जयमल कूपावत, भामाशाह, हकीमखां सूर, काधल सिसोदिया (देवलिया) आदि प्रधान रूप से शामिल थे। परिषद की सामान्य राय यह थी कि मानसिंह की सेना के साथ पहाड़ी भाग से बाहर खुले मैदान में युद्ध नहीं किया जाय और मानसिंह द्वारा सेना सहित पहाड़ी भाग में प्रवेश करने के बाद छापामार युद्ध-प्रणाली से उस पर हमले किये जाय। किन्तु कछवाहा कुंवर मानसिंह के सेनापतित्व में मुगल सेना के आगमन से सभी राजपूत योद्धा बहुत क्रुद्ध एवं उत्तेजित थे

3 Akbar the Great, Vol 1, by Dr A L Srivastava, P 135  
महाराणा प्रताप महान ले डॉ देवीलाल पालीवाल, पृ 12-15

4 वही।

और बाहर निकलकर उससे दो-दो हाथ करने के लिये आतुर थे। चूंकि मानसिंह पहाड़ी भाग की तलहटी में आ चुका था, अतएव मिश्रित युद्ध-नीति की योजना बनाई गई। पहाड़ी भाग से निकल कर खुले भाग में मुगल सेना पर धावा बोलना और उसका अधिकाधिक संहार करके उसको पराजित करना तथा विपरीत स्थिति होने पर अपने सैनिकों को सुरक्षित रखने की दृष्टि से वापस समय पर पहाड़ों में लौट आना, पीछे से शत्रु सेना के प्रवेश करने पर उसको पहाड़ों के ऊपर से आक्रमण करके छिन्न-भिन्न करके नष्ट करना।<sup>5</sup>

### खमणोर की लड़ाई वीदा का मेवाड़ के राज्यचिह्न धारण करना और आत्म-वलिदान

महाराणा प्रताप 17 जून, 1576 ई. को गोगूँदा से लोसिंग होते हुए खमणोर के निकट वाले पहाड़ी भाग की ओर के प्रवेश मार्ग के भीतरी भाग के खुले भाग (इत्रों का वाग, जो बाद में शाहीवाग के नाम से प्रसिद्ध हुआ) में आकर ठहरा और दूसरे दिन 18 जून को प्रातः अपने 3000 सैनिकों को दो भागों में विभाजित करके वह घाटी से बाहर निकला और खमणोर के खुले भाग में ब्यूह-रचना में खड़ी मुगल सेना पर धावा बोल दिया। मुख्य प्रवेश मार्ग से चेटक घोड़े पर सवार महाराणा प्रताप हाथियों सहित सेना का प्रधान भाग लेकर बाहर निकला और काजीखां के नेतृत्व वाले मुगल सेना के बायें पार्श्व पर जोरों से धावा बोलकर उसको पीछे खदेड़ दिया। मेवाड़ की सेना का बायां भाग हकीमखां सूर पठान के नेतृत्व में पहाड़ी भाग से नीचे उतरा और आसफखां के नेतृत्व वाले मुगल सेना के मध्य भाग पर तीव्र हमला करके उसको पीछे भगा दिया। मेवाड़ की सेना के हमले इतने शक्तिशाली रहे कि मुगल सेना नदी की ओर कई मील पीछे भागती रही। झाड़ोल के राजराणा वीदा झाला के साथ रामसिंह तंवर, देलवाड़े का मानसिंह झाला, प्रतापगढ़ का कांधल सिसोदिया, पाली का मानसिंह सोनगरा, धाणेराव का गोपालदास राठोड़ तथा शेरखान चौहान, हरिदास चौहान, राव संग्रामसिंह, कल्याणसिंह चूंडावत, नेतसिंह सारंगदेवौत, भामाशाह, ताराचंद आदि कई बड़े सरदार महाराणा प्रताप के साथ रहकर लड़ने वालों में प्रधान थे।<sup>6</sup>

लड़ाई के प्रारम्भिक दो घण्टों में मुगलों को भारी पराजय का सामना करना पड़ा। मुगल सेना के मध्य एवं बायें पार्श्व के सैनिक मेवाड़ी सेना के तीव्र आक्रमण के आगे नहीं टिक सके और लगभग चार कोस पीछे की ओर भाग गये। किन्तु मुगल सेना के बायें पार्श्व के सैनिक हकीमखां सूर के अफगान एवं राजपूत सैनिकों के आगे डटे रहे। चेटक घोड़े पर सवार महाराणा प्रताप ने बड़ा युद्ध-कौशल दिखाया। उसी प्रकार रामसिंह तंवर और राजराणा वीदा झाला ने प्रताप का साथ देते हुए बड़ी वीरता एवं रणकौशल का प्रदर्शन किया। पीछे की ओर

5 महाराणा प्रताप महान, ले डॉ देवीलाल पालीवाल।

6 उदयपुर राज्य का इतिहास, प्रथम भाग, ले गौ ही ओझा, पृ 104

Akbar the Great Vol 1 by Dr A L. Srivastava P 186

महाराणा प्रताप महान ले डॉ देवीलाल पालीवाल, पृ 35



भागती हुई मुगल सेना का पीछा करते हुए महाराणा प्रताप मुगल सेना के मध्य भाग में पहुँच गया, जहाँ हाथी पर सवार मानसिंह मौजूद था। मानसिंह पर खतरा आया देखकर माधोसिंह के कछवाहा सैनिकों ने मानसिंह के रक्षार्थ उसके इर्द-गिर्द घेरा बना लिया। प्रताप ने उसको चीरते हुए सीधे हाथी पर सवार मानसिंह पर हमला कर दिया। चेटक घोड़े के आगे के दो पैर हाथी के मस्तक पर टिकाकर प्रताप ने मानसिंह पर सीधा भाले का वार किया। मानसिंह ने होदे में झुक कर वार बचा लिया किन्तु उसका महावत मारा गया। उसी समय हाथी की सूंड की तलवार के वार से चेटक घोड़े का पिछला पैर कट गया। उसी समय कछवाहों ने प्रताप को घेर कर उस पर वार शुरू कर दिये। तीन पैरों वाले चेटक घोड़े पर सवार घायल प्रताप बड़ी वीरता, साहस और कौशल के साथ चारों ओर वार करता हुआ कछवाहों के घेरे को तोड़ने लगा। उस समय रामसिंह तंवर और उसके तीनों पुत्र, झाला राजराणा वीदा, हकीमखाँ सूर, मानसिंह सोनगरा आदि आगे बढ़कर कछवाहों के घेरे को तोड़ने में सफल रहे और घायल चेटक पर सवार क्षत-विक्षत प्रताप को बाहर निकाला। अन्य राजपूत योद्धा भी लड़ते हुए मध्य भाग की ओर झपटे हुए आये। प्रताप को कई घाव लग चुके थे और मेवाड़ की स्वतंत्रता की रक्षार्थ प्रताप का जीवित रहना आवश्यक था। समय रहते मेवाड़ी सेना को एक साथ पीछे लौटाने का अवसर नहीं रहा था। उधर मुगलों की भागती हुई सेना 'बादशाह अकबर मदद के लिये आ गया है' की अफवाह सुनकर लौटने लगी तथा उसके साथ मुगलों की रिजर्व टुकड़ी भी मैदान में उतर आई और मेवाड़ी सेना को तीन ओर से घेर लिया।<sup>7</sup>

इस भांति तीन घण्टे के युद्ध के बाद युद्ध की स्थिति में परिवर्तन आ गया और विजयश्री मेवाड़ी सेना के हाथ से जाती रही। उस समय प्रताप को युद्ध-क्षेत्र से सुरक्षित निकालना तात्कालिक आवश्यकता हो गई। एक बार फिर 1527 ई के खानवा युद्ध की स्थिति पैदा हो गई। बाबर के पौत्र अकबर की सेना का दबाव महाराणा सांगा के पौत्र प्रताप की सेना पर बढ़ता जा रहा था। जिस प्रकार राजराणा झाला अज्जा ने महाराणा सांगा का स्थान लेकर उसको सुरक्षित युद्ध-क्षेत्र से बाहर निकाला था, उसी प्रकार अज्जा की पॉचवी पीढ़ी के वंशधर राजराणा वीदा झाला ने वही बलिदान पूर्ण कर्तव्य पूरा किया। कछवाहों के घेरे से क्षत-विक्षत चेटक घोड़े पर सवार घायल अवस्था में महाराणा प्रताप के बाहर निकलकर आने पर राजराणा वीदा ने तत्काल महाराणा प्रताप के छत्रादि राज्यचिह्न धारण कर लिये और महाराणा बन कर युद्ध का संचालन करने लगा।<sup>8</sup> अन्य राजपूत सैनिक भी महाराणा प्रताप की जय का नारा लगाते हुए उसके साथ

7 Akbar the Great, Vol 1 by Dr A L. Srivastava, P 195  
महाराणा प्रताप महान ले डॉ देवीलाल पालीवाल, पृ 37-38

8 कर्नल जेम्स टॉड ने अपने ग्रंथ में इस घटना का वर्णन करते हुए लिखा है—“Marked by the ‘royal umbrella’, which Pertab (Pratap) would not lay aside and which collected the might of the enemy against him, pertab was thrice rescued from amidst the foe, and was

होकर लड़ने लगे। इसके परिणामस्वरूप प्रताप पर शत्रु सैनिकों का दबाव कम हो गया और हकीमखां सूर तथा अन्य राजपूत सरदारों ने महाराणा प्रताप को युद्ध क्षेत्र से बाहर पहुँचा दिया। मेवाड़ी सेना के योद्धा डटकर युद्ध करते रहे। राजराणा वीदा कछवाहों और मुगल सैनिकों के घेरे में आकर वीरतापूर्वक लड़ता हुआ काम आया। उधर मेवाड़ी सेना के बड़े-बड़े योद्धा भी मारे गये जिनमें रामसिंह तंवर और उसके पुत्र, हकीमखां सूर, भीमसिंह डोडिया, मानसिंह सोनगरा, मानसिंह झाला, रामदास मेड़तिया आदि प्रमुख थे। प्रताप के युद्ध से निकल जाने के बाद मेवाड़ की सेना ने धीरे-धीरे पीछे हटना शुरू किया और अंत में पहाड़ों में लौट गई।

राजराणा वीदा की इस कर्तव्यपरायणता और आत्मबलिदान के फलस्वरूप मेवाड़ के इतिहास में हलवद के झाला राजवंश का नाम पुनः उजागर हो गया।<sup>9</sup> झाला वंश का मेवाड़ की रक्षा हेतु क्रमागत यह पाँचवी प्राणाहुति थी। जो ख्याति अज्जा ने अर्जित की थी, वही वीदा को मिली। अज्जा के बलिदान स्वरूप इस वंश को मेवाड़ के राज्यचिह्न धारण करने और

at length nearly overwhelmed when the Jhala Chief gave a signal instance of fidelity, and extricated him with the loss of his own life Manah (Jhala Man) seized upon the insignia of Mewar and rearing the 'gold sun' over his own head, made good his way to an intricate position, drawing after him the brunt of the battle, while his prince was forced from the field With all his brave vassals the noble Jhala fell, and in remembrance of the deed his descendants have, since the day of Haldighat, borne the royal ensigns of Mewar, and enjoyed the right hand of her princes" (Annals and antiquities of Rajasthan, Vol I, P 270)

कविराजा श्यामलदास ने अपने ग्रंथ वीर विनोद में इस घटना का जिक्र नहीं किया है। गौ ही ओझा ने अपने ग्रंथ उदयपुर राज्य के इतिहास में (पृ 441) पादटिप्पणी केवल यह लिखा है कि जेम्स टॉड ने वीदा के बलिदानस्वरूप बड़ीसादड़ी के झालाओं को जिस विशेष पद-प्रतिष्ठा प्राप्त होने का उल्लेख किया है, वे उनको खानवा के युद्ध में झाला अज्जा को बलिदान स्वरूप पहिले से प्राप्त थे। बड़ी सादड़ी ठिकाने के प्राचीन अभिलेखों से प्राप्त सूचनाओं से हल्दीघाटी की लड़ाई में झाला वीदा (मान) द्वारा महाराणा प्रताप से राज्य-चिह्न लेकर स्वयं धारण करने का उल्लेख मिलता है।

अकबर महान् ग्रंथ के लेखक सुप्रसिद्ध इतिहासकार डॉ आशीर्वादी लाल श्रीवास्तव ने अपने ग्रंथ में इस घटना का उल्लेख करते हुए लिखा है—“Before the Rana had quitted the field, Jhala Bida of Badī Sadri, out of pure devotion, snatched away the royal unbrella from over the head of his chief, who surrounded by the enemy was in imminent danger, and rushing forward against Man Singh's men cried out that he was the Rana This released the pressure on Pratap and, accompanied by Hakim Khan Sur, he was able to escape safely through the Haldighati pass to Gogunda” (Akbar the Great, Vol I, P 194) - Maharana Pratap Smriti Granth, Ed by Dr Devilal Paliwal, P 175-161)

9 कविवर नाथूदान के शब्दों में—

“आवापी झाला अजब, छत्र चमर सुरथान।

सागा सु अजमल लिया, पातल सु फिर मान ॥”

महाराणा के बराबर प्रतिष्ठित होने का जो सम्मान मिला था, उसकी महाराणा प्रताप द्वारा पुनः पुष्टि की गई।<sup>10</sup>

## वीदा के विवाह और संतति

बड़वा ईश्वरसिंह की पोथी के अनुसार राजराणा वीदा के हल्दीवाटी में मारे जाने पर झाड़ोल में उसकी दो रानियाँ रामपुरा की हरकंवर चंद्रावत उदेसिंह की बेटी तथा राजकंवर राठोड़ जुनिया के पृथ्वीसिंह की बेटी सती हुईं। बड़वा मदनसिंह की पोथी में इन रानियों के नाम राणावत उदयसिंह की बेटी हरकंवर तथा मूलधान के राठोड़ पृथ्वीसिंह की बेटी शंभूकंवर दिये गये हैं।

उसके अलावा राणीमंगा की सूची के अनुसार राजराणा वीदा के निम्नलिखित रानियाँ थीं—पहली मैनपुरी के चौहान नाहरसिंह की पुत्री मयाकंवर जिसकी कोख से कुंवर देदा का जन्म हुआ। दूसरी जोधपुर के राव चन्द्रसेन राठोड़ की पुत्री श्यामकंवर। तीसरी राजपीपला के रावत भारमल की पुत्री किशनकंवर। चौथी पोखरण के राठोड़ करणसंह की बेटी मानकंवर।

राजराणा वीदाके पुत्र देदा (दूदा) और रघुनाथसिंह तथा पुत्रियाँ ब्रजकंवर एवं वच्चूकंवर होने का उल्लेख मिलता है।

10 राजराणा वीदा की सतानों को मेवाड़ दरबार में विशिष्ट स्वत्व प्राप्त हुए उनमें प्रधान रहे—1 महाराणा के बराबर मेवाड़ के राज्यचिह्न, छत्रादि धारण करना और लवाजमा रखना। 2 राजराणा की मृत्यु पर उसके उत्तराधिकारी को महाराणा द्वारा मातमपुरी और तलवार बंधाई के लिये महाराजकुमार द्वारा टिकाने में जाकर उदयपुर लाना। 3 राजराणा के राजमहलों पर आगमन के समय उसका नक्काश और दुदुभी ठेठ महलों के द्वार तक बजना। 4 झाकी के जुहार के लिये राजराणा का नहीं ठहरना। 5 राजदरबार में महाराणा के दाहिनी की ओर की प्रथम बैठक पर मुंह बरोबर बैठना। आदि।

## 6. राजराणा देदा (दूदा) (1576-1611 ई.)

महाराणा प्रताप हल्दीघाटी से निकलकर पहाड़ी भाग में झाड़ोल के निकट कोल्हारी जाकर ठहरा, जहाँ उसने अपनी सारी सेना को घायल सैनिकों के साथ बुला लिया। जब घायल प्रताप अपने घोड़े चेटक पर सवार लड़ाई के मैदान से बाहर निकला तो घोड़े चेटक की हालत बहुत क्षत-विक्षत थी और उसका एक पांव कट चुका था। फिर भी वह तीन पैरों के बल पर अपने स्वामी को लेकर दौड़ रहा था। प्रताप को जाता देखकर दो मुगल सैनिकों ने प्रताप का पीछा किया। उस समय प्रताप का छोटा भाई शक्तिसिंह अपने सहयोगियों के साथ रणक्षेत्र के निकट पहाड़ी भाग में मौजूद था। उसने जब देखा कि मुगल अश्वारोही उसके भाई प्रताप को मारने हेतु उसका पीछा कर रहे थे तो उसने उनका पीछा करके दोनों सैनिकों को मार डाला। चेटक ने घाटी के ऊपर पहुंच कर अपने प्राण छोड़ दिये थे। प्रताप और शक्ति दोनों भ्राताओं का मिलन हुआ और शक्तिसिंह ने अपना घोड़ा प्रताप को देकर विदा किया।<sup>1</sup>

प्रताप कोल्हारी पहुँचा। वह झाड़ोल गांव से दो मील दूर उस ठिकाने का गांव था। पहाड़ी भाग के अन्दर दूर दूर तक फैली ठिकाने की यह कृषि योग्य घाटी झालावाड़ कहलाती थी, जो अब भी इसी नाम से जानी जाती है। यह भोमट के घने वनीय भाग से सटा हुआ भू-भाग है। वहाँ उसने अपने समस्त सैनिकों को एकत्र किया, घायलों की चिकित्सा का प्रबन्ध किया और सेना के पुनर्गठन का कार्य शुरू किया।

### देदा का झाड़ोल में उत्तराधिकारी होना

झाड़ोल में राजराणा वीदा का उत्तराधिकारी उसका ज्येष्ठ पुत्र देदा हुआ। मेवाड़ का महाराणा प्रतापसिंह स्वयं कोल्हारी में मौजूद था। उसने अपने राजकुमार अमरसिंह को भेजकर नये राजराणा को विधिवत बुलवाया और उसका तिलक किया एवं तलवारबन्दी की रस्म पूरी की और ठिकाने के अधिकार प्रदान किये। देदा की गद्दीनशीनी के जलसे में मेवाड़ के अधिकांश सरदारों ने भाग लिया और उसको वधाई दी, जो उस समय वहाँ झालावाड़ में महाराणा के पास मौजूद थे। महाराणा प्रताप ने हल्दीघाटी की लड़ाई में राजराणा वीदा के बलिदान की स्मृति में नये राजराणा देदा का अपने दरबार में बड़ा सम्मान किया और अज्जा के वंशजों द्वारा मेवाड़ के लिये किये आत्मोत्सर्ग का बड़ा गुणगान किया। महाराणा ने देदा को राज्यचिह्न धारण कराये और दरबार में अपने मुंह वरावर बैठक प्रदान की। मेवाड़ के सभी बड़े सरदारों में उसको सर्वोपरि दर्जा दिया और उसको विशिष्ट कुरव एवं ताजीम आदि दिये। महाराणा के निवास तक (उदयपुर में राजमहलों के द्वार तक) नक्कारा एवं दुंदुभी बजाते हुए घोड़े पर सवार होकर आने का विशिष्ट स्वत्व प्रदान किया। नये उत्तराधिकारी राजराणा को तलवारबन्दी के लिये महाराजकुमार द्वारा ठिकाने में जाकर लिवाकर लाने तथा तलवारबन्दी के समय कैद-खालसा

चावंड में राजधानी स्थानांतरिक करने के बाद भी झाड़ोल एवं झालावाड़ का सामरिक महत्त्व बना रहा। राजराणा देदा ने इस इलाके में प्रताप की सुरक्षात्मक योजना के सभी कार्यों को पूरा करने में अपना योगदान दिया, जिनमें प्रधानतः स्त्रियों एवं बच्चों की रक्षा और देखभाल, शास्त्रास्त्रों के निर्माण का कार्य, राजकोष की सुरक्षा आदि प्रधान थे। राजराणा देदा स्वयं समय-समय पर अपने राजपूत सैनिक लेकर प्रताप के मालवा एवं गुजरात आदि की ओर किये गये सैनिक अभियानों में भाग लेता रहा।

19 जनवरी, 1597 ई. को महाराणा प्रताप का देहावमान होने के बाद महाराणा अमरसिंह चावंड में मेवाड़ की गद्दी पर बैठे। प्रताप के जीवन के अंतिम बारह वर्षों के दौरान मेवाड़ राज्य ने सम्पूर्ण शान्ति एवं समृद्धि का उपभोग किया। उसकी मृत्यु के बाद आगे के तीन वर्ष भी मेवाड़ मुगल-आक्रमण से बचा रहा। 1600 ई. में अकबर ने पुनः मेवाड़ विजय का इरादा किया। इससे आगामी पन्द्रह वर्षों तक पुनः मेवाड़ और मुगल साम्राज्य के बीच युद्ध चलता रहा। 1605 ई. में बादशाह अकबर का देहान्त होने के बाद उसके पुत्र जहांगीर ने प्रताप के उत्तराधिकारी महाराणा अमरसिंह के विरुद्ध शाहजादे परवेज को मेवाड़ पर भेजा, किन्तु महाराणा ने देवारी से बाहर निकलकर ऊंटाला के निकट परवेज को बुरी तरह पराजित किया। उसके बाद 1608 ई. में महावतखाँ के सेनापतित्व में चढ़कर आई मुगल सेना की भी वही दुर्दशा हुई। उसके अगले वर्ष 1609 ई. में जहांगीर ने अब्दुल्लाखाँ को बड़ी सेना लेकर मेवाड़ पर भेजा।<sup>7</sup>

### राणपुर की लड़ाई में देदा का काम आना

मुगल सेनापति अब्दुल्लाखाँ को भी बराबर पराजय और निराशा हाथ लगी। छुटपुट छापामार प्रणाली की लड़ाइयों में मुगल सेना को जन-धन की बहुत हानि हुई। दो वर्ष तक निरन्तर हमले करते हुए अब्दुल्लाखाँ इधर-उधर भटकता रहा। वि.सं. 1668 (1611 ई.) में उसने राणपुर की घाटी की ओर से चढ़ाई की। झाड़ोल राजराणा देदा अन्य सरदारों के साथ उससे लड़ने के लिये भेजा गया। राणपुर की घाटी की लड़ाई में राजराणा देदा वीरतापूर्वक लड़ता हुआ मारा गया। राणपुर की नाल में उसके मृत्यु-स्थल पर बनाई गई स्मारक-छत्री अभी तक विद्यमान है। देदा के अलावा मेवाड़ी सेना के कई अन्य सरदार, देवगढ़ का दूदा सांगावत, नारायणदास सोनगरा, सूरजमल, आसकरण, पूर्णमल शक्तावत, हरिदास राठोड़, केशवदास चौहान, मुकुन्ददास राठोड़ और केसरीदास कछवाहा आदि भी खेत रहे।<sup>8</sup> किन्तु इस युद्ध में भी मेवाड़ी सेना की विजय रही और गोड़वाड़ प्रदेश पुनः मेवाड़ के अधीन हो गया। यद्यपि महाराणा

7 वीर विनोद, भाग-2, ले ज्यामलदास, पृ 225

8 गौ ही ओझा ने देदा को मादही का झाला देदा लिखा है। किन्तु उस समय तक अज्जावशी झालाओं के पास मादही नहीं था। देदा उस समय झाड़ोल का स्वामी था।

उदयपुर राज्य का इतिहास, भाग-1, ले गौ ही ओझा, पृ 485

श्री झाला-भूषण-मार्तण्ड, ले मरता सीताराम जर्मा, पृ 33

अमरसिंह के कई प्रसिद्ध योद्धा इस लड़ाई में मारे गये किन्तु महाराणा की विजय से जहांगीर की प्रतिष्ठा को बड़ा आघात लगा और उसने नाराज होकर अब्दुल्लाखान का मेवाड़ से हटाकर गुजरात भेज दिया।<sup>9</sup> झाला वंश की मेवाड़ की रक्षा हेतु क्रमागत यह छठी प्राणाहुति थी।

## देदा का मूल्यांकन

राजराणा देदा पैंतीस वर्षों तक झाड़ोल ठिकाने का स्वामी रहकर मेवाड़ द्वारा मुगल साम्राज्य के विरुद्ध लड़े गये दीर्घकालीन संघर्ष में अपनी सेवाएं अर्पित करते हुए अंत में राणपुर की लड़ाई में 1611 ई. में काम आया। इस भांति में वह हलवद राजवंश के राजराणा अज्जा के वंश का छठा उत्तराधिकारी था, जिसने क्रमागत अपने पांच पूर्व पुरुषों की भांति मेवाड़ की रक्षार्थ अपने प्राणार्पण किये। अपने वंश की आत्मवलिदान को धरोहर का निर्वाह करते हुए और अपने पिता वीरवर वेदा के पदचिह्नों पर चलते हुए राजराणा देदा अनवरत रूप से मेवाड़ की स्वतंत्रता की लड़ाई में भाग लेता रहा। चूंकि मेवाड़ की राजधानी उसके ठिकाने के भू-भाग में आ गई थी। उसका उत्तरदायित्व अत्यधिक बढ़ गया था। किन्तु उसने अपना हौसला और धैर्य बनाये रखा। उसने बड़ी कार्य-क्षमता और संगठन शक्ति के साथ अपने कर्तव्यों को अंजाम दिया और महाराणा प्रताप के छापामार-युद्ध के दौरान अपनी वीरता, साहस और कौशल का परिचय दिया। जब तक आवरगढ़ महाराणा प्रताप की राजधानी रही, उसने केन्द्रीय प्रशासनिक, आर्थिक और सैनिक व्यवस्था में बढ़-चढ़ कर हिस्सा लिया और प्रताप द्वारा दिये गये सभी कार्यों को कुशलतापूर्वक पूरा किया। 1579 ई. के बाद मेवाड़ की राजधानी चावंड जाने के बाद उसने अपने क्षेत्र में सभी प्रकार के सुरक्षा-दायित्वों को सफलतापूर्वक पूरा किया। 1600 ई. में पुन. मुगल-मेवाड़ युद्ध शुरू होने के बाद उसने ठिकाने की व्यवस्था तथा उस क्षेत्र के सुरक्षात्मक कार्यों का दायित्व अपने पुत्र हरिदास को देकर वह अपना सैन्यदल लेकर महाराणा की सेना के साथ बना रहा और 1611 ई. की लड़ाई में खेत रहा।

राजराणा देदा के योगदान को संक्षेप में इस भांति आंका जा सकता है—

1. महाराणा प्रताप द्वारा झालावाड़ क्षेत्र में आवरपर्वत पर गढ़ बनाकर वहां लगभग चार वर्षों तक राजधानी कायम रखने के दौरान देदा ने गढ़ एवं भवनों के निर्माण एवं राजधानी की व्यवस्था के विभिन्न दायित्वों को पूरा किया।
2. झालावाड़ क्षेत्र के प्रजाजनों, कृषकों, शिल्पियों, शीलों आदि को महाराणा प्रताप के स्वतंत्रता संघर्ष में सक्रिय भाग लेने और युद्ध-योजना के अनुसार कृषि एवं वस्तु-उत्पादन, शस्त्रास्त्र निर्माण तथा व्यवसाय कार्य को संचालित करने का कार्य किया।
3. राज्यकोष तथा शस्त्रास्त्रों एवं आवश्यक वस्तुओं के भंडारण एवं उनकी सुरक्षा का कार्य तथा राजपरिवार एवं युद्ध-रत लोगों के परिवारों के स्त्रियों एवं बच्चों को सुरक्षित स्थानों

पर रखकर उनकी देखभाल के कार्य में योगदान दिया ।

4. उपरोक्त कार्य करते हुए देदा अपने सैन्य दल के साथ निरन्तर रूप से महाराणा प्रताप और उसके बाद महाराणा अमरसिंह की सेना के साथ रहते हुए लड़ाईयों में भाग लेता रहा ।

देदा के राणपुर की लड़ाई में मारे जाने पर झाड़ोल में उसका ज्येष्ठ पुत्र हरिदाम उसका उत्तराधिकारी हुआ ।

## विवाह और संतति

राजराणा देदा ने निम्नलिखित विवाह किये—

प्रथम विवाह जोधपुर नरेश राव सूरसिंह के पुत्री डाडमकंवर राठोड के साथ हुआ । उसकी कोख से हरिदास, रामसिंह और नरहरदास पुत्र तथा रतनकंवर पुत्री हुए । रतनकंवर का विवाह पारसोली ठिकाने के मोखमसिंह के साथ हुआ ।<sup>10</sup>

दूसरा विवाह पीपरडा के रामसिंह गहलोत की बेटी गुलाबकंवर के साथ हुआ, जिससे सुमेरसिंह पुत्र और भूरकंवर पुत्री हुए ।<sup>11</sup>

तीसरा विवाह वेगूं के सावंतसिंह की बेटी केसरकंवर सिसोदणी के साथ हुआ ।<sup>12</sup>

चौथा विवाह महाराणा प्रतापसिंह की बेटी तथा महाराणा अमरसिंह की बहन आमाकंवर राणावत के साथ हुआ, जिससे श्यामसिंह और रतनसिंह पुत्र तथा ब्रजकंवर पुत्री हुए ।

महाराणा अमरसिंह के भानेज श्यामसिंह को महाराणा द्वारा झाड़ोल का पट्टा दिया गया ।<sup>13</sup>

कुंवर रामसिंह को सरोड, पीदड़ी, भीडाणा, भाणुजा, मुकुनपुरा, नारजी का खेड़ा, झालारों साल की जागीर मिली ।

कुंवर नरहरदास को कुडला, मकोड्या, हरजी खेड़ा, नपाण्या, पारापीपरी की जागीर मिली ।

10 श्री झाला-भूषण-मार्तण्ड, ले महता सीताराम शर्मा, पृ 32

बड़वा मदनसिंह की पोथी में डाडमकवर को जोधपुर के राठोड पृथ्वीराज वीरमदेवोत की पुत्री लिखा है । बड़वा ईश्वरसिंह की पोथी में डाडमकवर को घाणेरव के ठाकुर वीरमदेव राठोड की पुत्री लिखा है ।

11 बड़वा ईश्वरसिंह की पोथी में गुलाबकवर को बालेचा रायमल की पुत्री होना लिखा है ।

12 बड़वा मदनसिंह की पोथी में तीसरा विवाह भूरसिंह रायसिंह की बेटी गुमान कवर के साथ होना लिखा है ।

13 बड़वा मदनसिंह की पोथी में चौथा विवाह देवाली उदयपुर के खगारजी राव सावतसिंह की बेटी सूरजकवर सिसोदणी होना लिखा है, जिससे श्यामसिंह, रतनसिंह और रामसिंह हुए । आगे श्यामसिंह को दरबार (महाराणा अमरसिंह) का भाणेज होना भी लिखा है । किन्तु बड़वा ईश्वरसिंह की पोथी में स्पष्ट महाराणा प्रताप की पुत्री आशाकवर के साथ विवाह होना लिखा है ।

## 7. राजराणा हरिदास (1611-1622 ई.)

### उत्तराधिकार सम्बंधी कलह

राणपुर के युद्ध में 1611 ई में राजराणा देदा के मारे जाने के समाचार सुनकर उसका ज्येष्ठ पुत्र हरिदास झाड़ोल में उसका उत्तराधिकारी हुआ और झाड़ोल में मौजूद उसके भायपों एवं अधीनस्थ जागीरदारों ने उसको नजराणा पेश किया। हरिदास डाडमकंवर राठोड़ की कोख से उत्पन्न जोधपुर का भानेज था। उस समय देदा के छोटे कुंवर और महाराणा अमरसिंह के भानेज श्यामसिंह ने भी झाड़ोल के स्वामित्व के लिये अपना दावा पेश किया, चूँकि वह मेवाड़ के राजघराने की कन्या एवं महाराणा प्रताप की पुत्री आशाकंवर का वैठा था।<sup>1</sup> मेवाड़ के राजपरिवार की महिलाओं का श्यामसिंह के पक्ष में महाराणा पर दवाव पड़ा। कई सरदार भी, जैसा प्रायः ऐसे अवसरों पर होता है, श्यामसिंह के पक्षधर हो गये। महाराणा अमरसिंह धर्मसंकट में पड़ गया। वह उस समय गृह-कलह एवं पारस्परिक फूट का खतरा मोल नहीं ले सकता था, चूँकि उससे मुगल बादशाह जहांगीर के विरुद्ध लड़े जा रहे युद्ध पर दुष्प्रभाव पड़ता। वैसे भी उत्तराधिकार के सदीप से चले आते नियम के मुताबिक ज्येष्ठ पुत्र हरिदास ही जागीर का वास्तविक हकदार था। महाराणा ने उस समय युद्ध का संकट बताकर श्यामसिंह को शांत किया और आश्वासन देकर झाड़ोल में उत्पन्न उत्तराधिकार के संकट को टाल गया। महाराणा उस समय छापामार पर्वतीय लड़ाई में व्यस्त था और उसको सभी राजपूत सरदारों एवं उनके सैनिकों तथा भील लोगों की एकताबद्ध सहायता की आवश्यकता थी। परिणामस्वरूप झाड़ोल से हरिदास के साथ श्यामसिंह भी मुगल-विरोधी युद्ध में अपने लोगों के साथ जुट गया।

### हरिदास को कानोड़ की जागीर मिलना (1615 ई.)

उत्तराधिकार के सम्बन्ध में उत्पन्न विवाद के कारण महाराणा द्वारा राजराणा हरिदास की तलवार-बंदी की रस्म पूरी करने का कार्य शीघ्र ही सम्पन्न नहीं हो पाया, यद्यपि झाड़ोल पर हरिदास के उत्तराधिकार को महाराणा जागीर से खालसा की उठंत्री करके स्वीकार कर चुका था। हरिदास भी उस संकटकाल में किसी भी प्रकार की जल्दी अथवा उत्तेजना नहीं दिखाकर अपने पिता की भांति महाराणा के साथ हर प्रकार से सहयोग करता रहा। उसके वीरता और रण-कौशल को देखते हुए महाराणा ने उसको अपनी सेना का सेनापति नियुक्त किया। जहांगीर द्वारा मुगल सेनापति अब्दुल्लाखां को मेवाड़ से बुला लेने के बाद 1612 ई. में उसने राजा वसु को बड़ी सेना देकर मेवाड़ पर भेजा, उस समय उसको आगे बढ़ने से रोकने हेतु मेवाड़ की सीमा पर शाहाबाद में राजराणा हरिदास ने बड़ी वीरता दिखाई। महाराणा उसकी वीरता, युद्ध-कौशल और कुशल सैन्य संचालन से बड़ा प्रसन्न और प्रभावित हुआ। उसने झाड़ोल के

1 श्री आला-भूषण-मार्तण्ड, ले महता सीताराम शरमा, पृ 33

बड़वा मदनसिंह की पोथी। प्राचीन पत्रावलियों में इस राजराणा का नाम हरदास लिखा मिलता है।



झाला परिवार के उत्तराधिकार सम्बंधी विवाद कि हल के लिये राजराणा हरिदास को बुलाकर बातचीत की। चूँकि हरिदास उसके दरबार के सुयोग्य, अनुभवी एवं प्रभावशाली सरदारों में से था और महाराणा उसको अप्रसन्न नहीं करना चाहता था, अतएव सांप भी मर जाय और लकड़ी भी नहीं टूटे वाली कहावत को चरितार्थ करते हुए महाराणा ने हरिदास को झाड़ोल के अलावा पहाड़ी भाग के बाहर कानोड की बड़ी जागीर देने पर झाड़ोल की जागीर श्यामसिंह के पक्ष में छोड़ने के लिये राजी कर लिया। मान-अपमान की समस्या को टालने की दृष्टि से यह तय किया गया कि पहिले महाराणा राजराणा हरिदास को कानोड का पट्टा देगा और हरिदास स्वयं झाड़ोल की जागीर अपने भाई श्यामसिंह को दे देगा अर्थात् उसके हक में छोड़ देगा। इस निर्णय से श्यामसिंह को झाड़ोल की जागीर मिल गई और हरिदास को कानोड की जागीर प्राप्त हुई।<sup>2</sup> जागीर की यह अदला-बदली 1615 ई में मेवाड़-मुगल संधि के बाद हुई।

उधर मेवाड़ की सीमा पर शाहाबाद में राजा बसु के मर जाने के बाद कुछ समय ठहरकर 1513 ई. में बादशाह जहांगीर ने मेवाड़-विजय की पूरी योजना तैयार की। मुख्य समस्या पहाड़ी भाग के घने भीतरी भागों भोमट, झालावाड़ और छप्पन में प्रवेश करके महाराणा की शक्ति को नष्ट करने की थी। उसने पहाड़ी भाग के जानकार राजपूत राजाओं एवं अन्य अनुभवी मुगल अमीरों से सलाह करके मेवाड़ के सम्पूर्ण पहाड़ी भाग में एक साथ प्रवेश करके सभी महत्वपूर्ण सैनिक स्थानों पर बड़े-बड़े मुगल सेनापतियों की अध्यक्षता में मुगल सैनिक थाने कायम करने का निर्णय लिया, जिससे कि महाराणा और उसके साथियों के लिये छिपने, भागने एवं लड़ने की स्थिति नहीं रहे। इस योजना को कारगर बनाने में मेवाड़ के महाराणा के साथ रिश्ते में बंधे राजपूत राजाओं द्वारा दी गई जानकारी एवं सलाह बड़ी महत्वपूर्ण रही, इनमें जोधपुर का राजा सूरसिंह, किशनगढ़ का राजा कृष्णसिंह, बूंदी का राव रत्ना और महाराणा प्रताप का भाई एवं अमरसिंह का चाचा सगर आदि प्रधान लोग थे।

- 2 बड़वा ईश्वरसिंह की पोथी में हरिदास को कानोड एवं सादड़ी की जागीर दिया जाना लिखा है। बड़वा मदनसिंह की पोथी में सादड़ी पाना लिखा है। श्री झाला भूषण मार्तण्ड में लिखा है कि महाराणा अमरसिंह ने प्रसन्न होकर हरदास को झाड़ोल के अतिरिक्त कानोड का ठिकाना प्रदान किया। राजराणा हरदास ने भी महाराणा की हार्दिक इच्छा जानकर व प्रातः-प्रेम दशति हुए झाड़ोल का ठिकाना अपने लघुभ्राता श्यामसिंह को प्रदान किया। (पृष्ठ 34)

नोट—1600 ई में बादशाह अकबर द्वारा पुन मेवाड़ के विरुद्ध लड़ाई छेड़ने से पहिले महाराणा प्रताप ने मेवाड़ के मैदानी भाग का अधिकांश भाग अपने कब्जे में ले लिया था, किन्तु पुन- लड़ाई छिड़ने के बाद चित्तौड़, भीलवाड़ा, बदनोर, पुर, वागोर, माडलगढ़, ऊपरमाल, बेगू, कपासन, सादड़ी, कानोड, भोडर, बानसी, मदारिया, नीमच, भैंसरोड़, जीरण, फूसिया, जहाजपुर, बसार (शाहाबाद), गयासपुर आदि इलाकों पर पुन मुगल शासन कायम हो गया। जब 1615 ई में मेवाड़-मुगल संधि हुई तो चित्तौड़ परगने के उपरोक्त सभी इलाके, जिनमें से बहुत से सगर को मिले हुए थे, बादशाह जहांगीर द्वारा मेवाड़ के युवराज कर्णसिंह के नाम जागीर में करके वापस मेवाड़ को लौटाये गये थे। अतएव महाराणा द्वारा राजराणा हरिदास को सादड़ी एवं कानोड की जागीर 1615 ई में ही दी गई होगी और तभी श्यामसिंह को झाड़ोल की जागीर मिली होगी और उसी वर्ष ही दोनों की तलवारबन्दी की गई होगी।

## हरिदास का मेवाड़ की सेना का अध्यक्ष नियुक्त होना

योजनानुसार बादशाह ने शाहजादे खुर्रम को दिसम्बर 1513 ई. में बड़े-बड़े अनुभवी सेनापतियों के साथ विशाल सेना देकर मेवाड़ पर भेजा। उनमें जोधपुर का राजा सूरसिंह, नवाजिशखां, सैफखां, तरवियतखां, अब्दुलफतह, राजा कृष्णसिंह (किशनगढ़), राणा सगर (महाराणा प्रताप का भाई), राव रत्ना हाड़ा (बूंदी), राजा सूरजमल तंवर, राजा विक्रमाजीत, जगतसिंह, वीरसिंह बुन्देला, सैयदअली, सैयद हाजी, मिर्जा बदीउज्जमां, तथा अन्य थे। उसने योजनानुसार मांडल पर जमातखां तुर्की, कपासन पर दोस्तबेग, ऊंटाले पर सैयदहाजी, नाहरमगरे पर अरवखां, डबोक और देवारी पर वारहा के सैयद शिहाब को बड़ी सैन्य के साथ नियुक्त करते हुए पहाड़ी भाग में प्रवेश किया।

महाराणा अमरसिंह की सैन्य शक्ति बहुत क्षीण हो चुकी थी। उसने मुगल सेना का मुकाबला करने के लिये झाला हरिदास, चौहान राव वल्लू, चौहान रावत पृथ्वीराज, रावत भाण सारंगदेवोत, देलवाड़े का राठोड़ मनमनदास<sup>3</sup>, पंवार शुभकर्ण, रावत मेघसिंह चूंडावत, रावत मानसिंह चूंडावत, झाला कल्याण, सोलंकी वीरमदेव, सोनगरा केशवदास, डोडिया जयसिंह आदि सरदारों तथा अपने भाईबन्धुओं को अपने-अपने सैन्यदलों को लगा दिया। महाराणा ने अपनी सम्पूर्ण सेना का सेनाध्यक्ष कुशल योद्धा झाडोल के राजराणा झाला हरिदास को नियुक्त किया, जिसके सेनापतित्व में सम्पूर्ण मेवाड़ी सेना ने बढ़ती हुई मुगल सेना का मुकाबला किया।<sup>4</sup> किन्तु शाहजादे ने मेवाड़ के घने पहाड़ी भाग में प्रवेश करके सभी स्थानों पर मुगल सेनापतियों को नियुक्त कर दिया। उसने कुम्भलगढ़ में बदीउज्जमां, आंजणे में दिलावरखां, बीजापुर में बैरमबेग, गोगूंदे में राणा सगर, झाडोल में सैद सैफखां पानरवे में सजावारखां, ओगणे में फरीदूखां, मादड़ी में मिर्जा मुराद, चावंड में हाड़ा रत्नसिंह, सादड़ी में राठोड़ राजा सूरसिंह<sup>5</sup>, जावर में इब्राहीमखां और केवड़े में जाहदबेग को बड़े-बड़े सैन्य दलों के साथ नियुक्त किया। मुगल सेनापतियों ने पहाड़ी भाग में चारों ओर मारकाट एवं लूटमार मचा दी तथा स्त्रियों एवं बच्चों को कैद करना शुरू कर दिया।

## मेवाड़-मुगल संधि में हरिदास का योगदान

राजपूतों के लिये विकट स्थिति उत्पन्न हो गई। उनके सन्मुख मरमिटने, मेवाड़ त्यागने

3 देलवाड़ा राजराणा शत्रुशाल जो नाराज होकर मारवाड़ चला गया था, वापस लौटा, जिसको उसका छोटा भाई कल्याण महाराणा के कहने से वापस बुलाने गया था। लौटने पर वह पहाड़ों में शाहजादे खुर्रम की सेना के साथ लड़ते हुए मारा गया। महाराणा ने यह समाचार सुनकर उसके छोटे पुत्र कान्हिसिंह को बादशाह से 1615 ई में सुलह हो जाने के बाद अलग से गोगूंदे की जागीर प्रदान की। शत्रुशाल के जोधपुर चला जाने पर महाराणा ने देलवाड़े की जागीर बदनोर के राठोड़ कुवर मनमनदास को दे दी थी। मनमनदास के मारे जाने के बाद देलवाड़ा ठिकाना शत्रुशाल के छोटे भाई कल्याण को वापस दिया गया।

4 अमरसार, सर्ग 1, श्लोक 259, मेवाड़ मुगल सम्बन्ध, ले डॉ गोपीनाथ शर्मा, पृ 90

5 जोधपुर के राजा सूरसिंह की पुत्री के साथ राजराणा देदा का विवाह हुआ था, जिसकी कोख से राजराणा हरिदास का जन्म हुआ था। अतएव सूरसिंह हरिदास का नाना था। उसी सूरसिंह ने अपने दोहित्र के खिलाफ आकर सादड़ी में मुगल कब्जा कायम किया।

अथवा मेवाड़ को मुगल अधीनता में छोड़ने का संकट पैदा हो गया। सरदारों ने मिलकर मुगल शाहजादे से सम्मानजनक संधि करने पर विचार किया। संधि की वही प्रधान शर्त रखी गई जो 1567 ई. में चित्तौड़ पर आक्रमण के समय मेवाड़ के सरदारों द्वारा बादशाह अकबर के सम्मुख रखी गई थी कि मेवाड़ का महाराणा स्वयं बादशाह के दरबार में हाजिरी नहीं देगा और उसकी चाकरी नहीं करेगा। वह अपने युवराज को बादशाह के दरबार में भेज देगा। महाराणा ने संधि-प्रस्ताव लेकर राजराणा हरिदास झाला और पंवार शुभकर्ण को शाहजादे खुर्रम के पास भेजा।<sup>6</sup> बादशाह जहांगीर स्वयं मेवाड़ के साथ संधि के लिये आतुर था। उसने महाराणा की वह शर्त मंजूर कर ली, जो उसके पिता अकबर ने पहिले अस्वीकार कर दी थी। पिछले सैंतीस वर्षों तक लड़ाई करके मुगल बादशाह मेवाड़ को अधीन नहीं कर सका था। जहांगीर ने मेवाड़ को अधीन करके बहुत खुशी मनाई। 5 फरवरी, 1615 ई. को गोगूंदे में शाहजादे खुर्रम और महाराणा अमरसिंह के बीच संधि हो गई। संधि हेतु प्रस्ताव करने, शर्तों सम्बन्धी सलाह-मशविरा करने, तदर्थ महाराणा अमरसिंह को राजी करने, संधि की शर्तों को लेकर शाहजादे खुर्रम के पास जाने और उससे सफलतापूर्वक वार्ता करने में राजराणा हरिदास झाला की सर्वाधिक महत्वपूर्ण भूमिका रही। इस अवसर पर उसकी बुद्धिमत्ता, दूरदर्शिता, चातुर्य और राजनीति का दीर्घकालीन अनुभव बड़ा उपयोगी सिद्ध हुआ। हरिदास की बुद्धिमत्ता और वातचीत से खुर्रम बहुत प्रभावित हुआ, जिसके सम्बन्ध में उसने अपने पिता जहांगीर को लिख भेजा।

बादशाह जहांगीर अपनी आत्मजीवनी तुज्क-ए-जहांगीरी में लिखता है—“मेरे बेटे (खुर्रम) से प्राप्त समाचार को पढ़कर मुझे बहुत खुशी हुई कि ऐसा (मेवाड़ का अधीन होना) मेरे ही राज्याधिकार में हुआ। महाराणा अमरसिंह और उससे पहिले के राणा कभी भी हिन्दुस्तान के किसी भी बादशाह के आगे नहीं झुके थे। यह सौभाग्य मुझे मिला था। और इस अवसर को मैं अपने हाथ से नहीं निकलने देना चाहता था। मैंने अपने हाथ से एक मैत्रीपूर्ण फरमान राणा को लिख भेजा कि हमारी ओर से सभी प्रकार से संतोष रखे और तुम्हारी सभी प्रकार से सहायता की जावेगी। उसके मान-सम्मानार्थ मैंने उस पत्र पर अपने हाथ से पंजा जमा दिया। खुर्रम ने उस पत्र को हरिदास झाला और शुभकर्ण के साथ राणा के पास भेजा। मैंने खुर्रम को लिखा कि इस प्रतिष्ठित राजा के साथ बहुत आदर एवं सम्मान के साथ पेश आना और उसकी हार्दिक इच्छाओं के अनुसार व्यवहार करना।”<sup>7</sup>

संधि की शर्तों में मेवाड़ द्वारा शाही सेना में 1000 सवार रखने और चित्तौड़गढ़ की मरम्मत नहीं करना भी तय पाया गया। इस संधि के बाद महाराणा अमरसिंह ने चावंड छोड़कर उदयपुर में अपनी राजधानी कायम की।



6 उदयपुर राज्य का इतिहास, ले गौ ही ओझा, पृ 489 एवं 818

7 Tuzk-i-Jahangiri, Vol I, P 247 Annals and Antiquities of Rajasthan by James Tod, Vol I, P 287

# मुगल साम्राज्य के अधीन मेवाड़ तथा सादड़ी के झाला राजराणा

## राजराणा हरिदास

5 फरवरी, 1615 ई. को गोगूंदे में मुगल शाहजादे खुर्रम और महाराणा अमरसिंह के बीच संधि होने के बाद मेवाड़-मुगल सम्बन्धों में मौलिक परिवर्तन आ गया। महाराणा अमरसिंह उदयपुर को राजधानी बनाकर राज्य करने लगा। बादशाह जहांगीर ने सगर को राणा पद से खारिज करके उसको दिये हुए मेवाड़ के इलाके तथा मुगलाधीन अन्य मेवाड़ के इलाके मेवाड़ को लौटा दिये। महाराणा जागीरों का बंटवारा और प्रबन्ध नये ढंग से करने लगा। इसी नये प्रबन्ध से राजराणा हरिदास के पास झाड़ोल के वजाय कानोड़ की जागीर रही और उसके छोटे भाई और महाराणा अमरसिंह के भानेज श्यामसिंह को झाड़ोल की जागीर प्राप्त हुई। किन्तु झाड़ोल की जागीर की गिनती मेवाड़ के अव्वल दर्जे के ठिकानों में नहीं रही और राजराणा अज्जा और हल्दीघाटी में शहीद हुए राजराणा बीदा को मेवाड़ दरबार में प्राप्त सर्वोच्च पद-प्रतिष्ठा और अव्वल दर्जा राजराणा देदा के ज्येष्ठ पुत्र राजराणा हरिदास के पास बने रहे।<sup>1</sup>

## हरिदास का कुंवर कर्णसिंह के साथ जहांगीर के दरबार में जाना—

संधि के बाद महाराणा अमरसिंह ने अपने ज्येष्ठ कुंवर कर्णसिंह को बादशाह जहांगीर के दरबार में भेजा। महाराणा ने कुंवर के साथ संधि में प्रधान भागीदारी निभाने वाले राजराणा हरिदास झाला और शुभकर्ण पंवार को उसका सलाहकार बनाकर भेजा। राजराणा हरिदास झाला ने संधि के समय जिस बुद्धिमता, कार्यदक्षता और व्यवहारकुशलता का परिचय दिया, उसके कारण वह महाराणा अमरसिंह का प्रधान विश्वासपात्र सलाहकार बन गया था।<sup>2</sup> बादशाह जहांगीर ने कुंवर कर्णसिंह की बड़ी आवभगत की। बादशाह की प्रसन्नता का कोई ठिकाना नहीं था। उसने कुंवर को अपने दरबार में बुलाकर छाती से लगाया और सिर चूमा तथा दाहिनी

1 श्यामसिंह के वंशज झाड़ोल के झाला ठिकानेदारों की गिनती मेवाड़ के तृतीय श्रेणी के सरदारों में रही और 'राज' उनकी उपाधि रही।—ओझा कृत उदयपुर राज्य का इतिहास, भाग-1, पृ. 980

2 उदयपुर राज्य का इतिहास, भाग-1, ले गौ ही ओझा, पृ. 272, 498

Tuzk-i-Jahangir, Vol. I, P. 277-278

ओर की पंक्ति में सबसे प्रथम खड़ा करने की आज्ञा दी। बादशाह ने उसको वेगम नूरजहां से मिलवाया। नूरजहां ने कुंवर कर्णसिंह को बड़े मूल्यवान उपहार दिये। बादशाह कुंवर को शिकार में साथ ले गया और कुंवर के मांगने पर अपनी खास तुर्की बन्दूक उसको दे दी। बादशाह ने कर्ण को पांच हजार मंसब प्रदान किया। जब 5 जून, 1615 ई. को कुंवर मेवाड़ लौटने लगा तो बादशाह ने उसको अनेक प्रकार की बहुमूल्य वस्तुएं, खिलअत, हाथी, घोड़े और नकद रुपये उपहार में दिये। इतना ही नहीं बादशाह ने महाराणा अमरसिंह और कुंवर कर्णसिंह की आदमकद सगमरमर की मूर्तियाँ बनवाकर आगरे के किले में दर्शन झरोखे के नीचे बाग में खड़ी करवाई।<sup>3</sup> बादशाह ने मुगलाधीन सारा मेवाड़ भू-भाग कुंवर कर्णसिंह के नाम बहाल करते हुए फूलिया, रतलाम, बांसवाड़ा, देवलिया, जीरण, नीमच, अरणोद आदि के कई इलाके भी कुंवर कर्णसिंह को जागीर में दिये। कुंवर के विदा होते समय बादशाह ने महाराणा को बहुत सी बातें मुहब्बत और नसीहत की कहलाई।<sup>4</sup>

### जहांगीर की भेदनीति और महाराणा एवं कुंवर में अनबन

यद्यपि बादशाह जहांगीर ने मेवाड़ के साथ संधि करके अपने जीवन की बहुत बड़ी सफलता मानी थी, फिर भी महाराणा अमरसिंह द्वारा उसके दरबार में आने से इन्कारी के कारण उससे नाराज रहा। उसने महाराणा को मेवाड़ के सारे परगने लौटाने के मामले में बड़ी चालाकी और भेदनीति का प्रयोग किया। उसने एक ओर कुंवर कर्णसिंह को पांच हजार जात और पांच हजार सवार का उच्च मंसबदार बनाया तो उसके साथ मुगलाधीन मेवाड़ के सभी परगने महाराणा अमरसिंह के नाम नहीं लौटाकर उनको कुंवर कर्णसिंह के नाम जागीर में कर दिये। एक प्रकार से बादशाह ने अपनी ओर से कुंवर कर्ण को मेवाड़ का वास्तविक (Defacto) राज्याधिकारी बना दिया और महाराणा अमरसिंह की पूरी तरह उपेक्षा कर दी। इस कार्यवाही के द्वारा उसने महाराणा और उसके पुत्र के बीच मनमुटाव और मतभेद के बीज बो दिये।<sup>5</sup> संधि करके मुगल अधीनता स्वीकार करने से महाराणा अमरसिंह पहिले से अत्यन्त खिन्न और

3 Tuzk-i-Jahangir, Vol I, P 332

उदयपुर राज्य का इतिहास, भाग-1, ले गौ ही ओझा, पृ 501  
वीरविनोद, ले श्यामलदास, पृ 239

4 वीरविनोद, ले श्यामलदास, पृ 250

5 इतिहासकारों ने जहांगीर की इस भेदनीति की ओर विशेष ध्यान नहीं दिया है। साम्राज्यवादी शासक अपने वर्चस्व के लिये किस भाति अपने अधीन राज्य के आंतरिक मामलों में अनुचित हस्तक्षेप करके बाप एव बेटे के बीच फूट पैदा करके उनके बीच मनमुटाव पैदा करते हैं, उसका एक अन्य उदाहरण मेवाड़ के इतिहास में ही मिलता है। मेवाड़ के महाराणा फतहसिंह से नाराज अंग्रेज सरकार ने महाराणा और उसके पुत्र भूपालसिंह के मध्य मतभेद और मनमुटाव पैदा करके उनको एक दूसरे के खिलाफ कर दिया और फिर 1921 ई में कुंवर भूपालसिंह को मेवाड़ के शासनाधिकार देने के लिये महाराणा को मजबूर कर दिया। राजपूत राज्यों में मुगल बादशाहों द्वारा भीतरी दखल करने के कारण मध्यकालीन राजपूती सामतवाद का मूल ढांचा ढहना शुरू हो गया, जो अंग्रेजों के साथ संधि के बाद पूरी तरह ढह गया।

उदास था और जब जहांगीर ने स्थिति का लाभ उठाकर उसके पद और प्रतिष्ठा की उपेक्षा करके उसको अपमानजनक स्थिति में खड़ा कर दिया तो उसको आत्मग्लानि हो गई। उसने इस मनःस्थिति में सारा राजकार्य कुंवर कर्णसिंह को सुपुर्द कर दिया और स्वयं राजमहलों में एकान्तवास करने लगा। चार वर्ष बाद 26 जनवरी, 1620 को उसका देहान्त हो गया।

**हरिदास का भंवर जगतसिंह के संरक्षक की तरह बादशाह के दरबार में जाना और बादशाह से प्रतिष्ठा पाना**

कुंवर कर्ण के आगरा से लौटने के बाद उसी वर्ष महाराणा अमरसिंह के पौत्र एवं कुंवर कर्ण के पुत्र भंवर जगतसिंह बादशाह के दरबार में अजमेर भेजा गया। उस समय वह केवल सात वर्ष का था। राजराणा हरिदास महाराणा अमरसिंह का प्रमुख सलाहकार रहने के अलावा वह भंवर जगतसिंह का अतालीक (शिक्षक) भी था। उसको बालक जगतसिंह के साथ अजमेर भेजा गया। बादशाह जहांगीर ने भी अपनी आत्मजीवनी में इस बात का जिक्र किया है। उसने लिखा है—“जगतसिंह के चेहरे से उसकी कुलीनता और उच्चवंशीयता के चिह्न स्पष्ट दिखाई देते थे। विदा होते समय मैंने उसको बीस हजार रुपये, एक घोड़ा, एक हाथी, खिलअत और एक खासा दुशाला दिया। हरिदास झाला को, जो राणा का विश्वासपात्र सरदार और जगतसिंह का अतालीक था, पांच हजार रुपये, एक घोड़ा, और खिलअत दी तथा उसी के हाथ राणा के लिये एक सोने की छड़ी तथा तसवीरें भेजी।<sup>16</sup> जहांगीर द्वारा इस भांति राजराणा हरिदास को प्रतिष्ठा देना और अपनी आत्मकथा में उसका जिक्र करना उसकी योग्यता, कुशलता और बुद्धिमानी का प्रमाण है। इन्हीं गुणों के बल पर उसको मेवाड़ राज्यदरबार में उच्च स्थान मिला था।

**मेवाड़ दरबार में हरिदास के विरुद्ध षड़यन्त्र**

राजराणा हरिदास भंवर जगतसिंह को लेकर त्रापस उदयपुर लौटा और बादशाह द्वारा भेजी गई सोने की छड़ी तथा तसवीरें आदि महाराणा को भेंट की। उसके बाद वह कुंवर कर्णसिंह से मिला। हरिदास का भंवर जगतसिंह के साथ बादशाह के दरबार में भेजा जाने और बादशाह द्वारा उसको खिलअत आदि देकर सम्मानित करने के कारण वह राजदरबार में ईर्ष्या का पात्र हो गया। इसके कारण उसके विरुद्ध षड़यन्त्रों का सूत्रपात हुआ। राज्य दरबारों में उच्च पद एवं प्रतिष्ठा प्राप्त करने और राजा का प्रियपात्र बनकर दरबार में प्रभावशाली व्यक्ति बनने आदि बातों को लेकर सरदारों और राज्याधिकारियों में प्रतिस्पर्धा, षड़यन्त्र और कुटिल राजनीति चलती रहती थी। महाराणा अमरसिंह के दरबार में राजराणा हरिदास झाला ने अपने व्यक्तित्व, बुद्धिमानी और योग्यता के बल पर जो प्रभावशाली स्थिति बनाई थी और महाराणा का विश्वसनीय सलाहकार बन गया था, उसके कारण अन्य कई सरदार उससे ईर्ष्या और द्वेष रखने लगे थे और उसको गिराने के अवसर की तलाश में रहते थे। बादशाह द्वारा राजराणा हरिदास

को रुपये, घोड़ा, खिलअत आदि प्रदान करने की बात को लेकर कई लोगों ने महाराणा अमरसिंह और कुंवर कर्णसिंह के कान भरे और उनमें ईर्ष्या भाव पैदा किये। महाराणा के एक सरदार को चाले-चाले बादशाह द्वारा इस भांति उपहार आदि देकर प्रतिष्ठित करना महाराणा की सत्ता एवं स्वामित्व को चुनौती थी एवं महाराणा के पद का अपमान था, ऐसा उसको बताया गया। महाराणा और कुंवर के बीच पहिले से अनवन की स्थिति बन चुकी थी और अब बादशाह को इस कार्यवाही से दरबार का वातावरण और खराब हो गया। सामंतीप्रथा के आचरण का मूल आधार होता था—एक जागीरदार का सेवक राजा का सेवक नहीं होता था, वह जागीरदार के स्वामी राजा को आज्ञा नहीं मानकर अपने स्वामी जागीरदार की आज्ञा मानता था और अपने स्वामी जागीरदार की मर्जी के बिना वह राजा को कोई सेवा नहीं करता था अथवा उससे कोई उपहार आदि नहीं लेता था और आवश्यकता पड़ने पर वह अपने स्वामी जागीरदार के लिये राजा से लड़ने के लिये भी उद्यत हो जाता था। हरिदास मेवाड़ के महाराणा का सेवक था और उसके द्वारा बादशाह से प्रतिष्ठा एवं उपहार पाना प्रचलित सामंती प्रथा के नियम के विपरीत माना गया और कहा गया कि हरिदास द्वारा इस भांति बादशाह से आत्मीयता स्थापित करना और उससे पुरस्कार लेना अनुचित था। बादशाह को इस कार्यवाही को मेवाड़ में अनुचित हस्तक्षेप और राजा और उसके सरदारों के बीच फूट और प्रतिस्पर्धा पैदा करने वाली बात मानी गई।

### कुंवर रायसिंह का पिता के विरुद्ध जाने तथा कानोड़ जागीर लेने से इन्कार

जब राजराणा हरिदास झाला के साथ महाराणा और कुंवर द्वारा बेरुखी का व्यवहार किया गया और उदयपुर में उसको अपने विरुद्ध भिन्न-भिन्न प्रकार की बातें सुनने को मिली तो वह खिन्न एवं नाराज होकर अपनी जागीर कानोड़ चला गया। उसका अकस्मात् उदयपुर छोड़ना भी महाराणा को नागवार गुजरा। उस समय राजराणा का ज्येष्ठ पुत्र रायसिंह राजधानी में मौजूद था। उसका विवाह महाराणा अमरसिंह की राजकुमारी के साथ हुआ था। महाराणा ने राजराणा हरिदास को सजा देने की दृष्टि से उसके पुत्र और अपने दामाद कुंवर रायसिंह को उसके पिता के विरुद्ध करके अपनी ओर मिलाने का प्रयास किया। उसने कानोड़ का पट्टा उसके पिता हरिदास से लेकर रायसिंह को देना चाहा। किन्तु कुंवर रायसिंह ने इस भांति अपने पिता के विरुद्ध जाने से इन्कार कर दिया। जब राजराणा हरिदास को महाराणा के इस इरादे का पता चला तो वह कानोड़ छोड़कर बादशाह जहांगीर के पास चला गया, जो उसका हितैषी था और उसके प्रति कृपा-भाव रखता था।<sup>7</sup> उस समय महाराणा ने अपने दामाद कानोड़ के कुंवर

7. श्री झाला-भूषण-मार्तण्ड में इतना ही लिखा है कि जब राजराणा हरदासजी दिल्ली से मेवाड़ाधीश के पास आये तो मेदपाटेश्वर आपसे किसी गुप्त कारण से अप्रसन्न हो गये। मेवाड़ाधीश को अप्रसन्नता को जानकर राजराणा हरदासजी उदयपुर से विदा होकर कानोड़ पधारे। राजराणा के टीकायत पुत्र राजसिंहजी का विवाह श्रीमान महाराणा अमरसिंह जी की पुत्री के साथ हुआ था अतएव उनको राजराणा के साथ जाने की आज्ञा प्रदान नहीं हुई। राजराणा हरदासजी थोड़े ही काल पर्यन्त कानोड़ रहकर दिल्ली पधार गये। (पृष्ठ 39)

रायसिंह को उसके निजी खर्च के लिये राज्यकोष से पचास हजार रुपये वार्षिक दिये जाने के आदेश दिये ।<sup>8</sup>

## जहांगीर के दरबार में हरिदास : झाला भूषण मार्तण्ड का वृत्तान्त

राजराणा हरिदास के बादशाह जहांगीर के दरबार में पहुंचने के सम्बन्ध में जहांगीर अपनी आत्मकथा में कोई जिक्र नहीं करता । किसी अन्य स्रोत से भी हरिदास के सम्बन्ध में आगे की जानकारी नहीं मिलती । बड़वा मदनसिंह की पोथी में उल्लेख है कि राजराणा हरिदास और बादशाह जहांगीर में पगड़ीपदल भाईचारा हुआ । किन्तु महता सीताराम शर्मा कृत श्री झाला-भूषण-मार्तण्ड पुस्तक में उसके सम्बन्ध में विस्तृत वृत्तान्त दिया गया है जिसके अनुसार राजराणा हरिदास ने बादशाह का वध किये जाने के षडयन्त्र से बादशाह की रक्षा की । बादशाह बहुत प्रसन्न हुआ और दोनों पगड़ी-बदल भाई हुए । बादशाह ने राजराणा हरिदास को निम्नलिखित प्रतिष्ठा प्रदान की—

प्रथम, दरबार में प्रथम श्रेणी की बैठक दी, द्वितीय, भारतवर्ष मात्र में घड़ियाल बजाने की आज्ञा प्रदान की; तृतीय, ऊपर से अरुण वर्ण वाला बादशाही तम्बू दिया, चतुर्थ, दो हाथी और दो ऐराकी (ईराकी) अश्व वाला इन्द्रवाहन सवारी हेतु प्रदान किया । पुस्तक में यह भी लिखा है कि बादशाह ने मंदसौर परगने का बीस लाख का पट्टा भी राजराणा हरिदास को प्रदान किया ।

श्री झाला भूषण मार्तण्ड में आगे उल्लेख है कि जब महाराणा (कर्णसिंह) ने राजकुमार खुर्रम को शरणागत किया, बादशाह जहांगीर उसी दिन से अप्रसन्न रहने लगा । उस घटना के फलस्वरूप जब बादशाह ने मेवाड़ पर चढ़ाई के लिये सेना भेजी । इस पर हरिदास ने मेवाड़ जाने की आज्ञा मांगी । बादशाह ने हरिदास की मंशा समझ कर इन्कार कर दिया । इस पर हरिदास ने बीस लाख का मन्दसौर का पट्टा बादशाह को वापस लौटा दिया और बादशाह के आग्रह पर अपने छोटे भाई नरहरदास को उसके पास रखकर स्वदेश के लिये रवाना हो गया । मेवाड़ पर कूच करने वाली बादशाही सेना हरडे (हुरड़ा) गाव में पहुँची थी कि राजराणा हरिदास भी वहाँ आ पहुँचा और मेवाड़ की सेना के साथ रहकर बादशाही सेना के साथ युद्ध किया, जिसमें मुगल सेना की पराजय हुई । इस युद्ध में राजराणा हरिदास वीरतापूर्वक लड़ता हुआ काम आया । यह हलवद के झालावंश का मेवाड़ की रक्षा हेतु क्रमागत सप्तमी प्राणाहुति थी ।<sup>9</sup>

श्री झालाभूषण मार्तण्ड में बादशाह जहांगीर के साथ राजराणा हरिदास के सम्बन्धों के बारे में जो वर्णन दिया गया है, उसका जिक्र बादशाह ने अपनी आत्मकथा में नहीं किया है । इसी भांति महाराणा द्वारा खुर्रम को शरण देने के कारण बादशाह जहांगीर द्वारा मेवाड़ पर सेना

8 श्री झाला-भूषण-मार्तण्ड, पृष्ठ 40

9 वही, ले महता सीताराम शर्मा, पृ 40-43



भेजने का जो उल्लेख किया गया है, उसका भी जिक्र जहांगीर ने नहीं किया है। अन्य किसी तत्कालीन फारसी तवारीख में भी उसका उल्लेख नहीं है।

अब तक उपलब्ध ऐतिहासिक तथ्य झाला-भूषण-मार्तण्ड के वृत्तान्त के पक्ष में नहीं हैं। सादड़ी राजपरिवार में परम्परा से यह बात चली आती है कि राजराणा हरिदास भी मुगल सेना से लड़ता हुआ काम आया। इस प्रकार झाला अज्जा की सात पीढ़ियां मेवाड़ के लिये लड़ती हुई मारी गईं। यदि ऐसी कोई घटना हुई हो जिसमें हरिदास को लड़ना पड़ा हो और वह मारा गया हो तो उस पर ऐतिहासिक प्रकाश पड़ना आवश्यक है। राजराणा हरिदास की मृत्यु 1622 ई. में होना पाया जाता है। शाहजादे खुर्रम का मेवाड़ में महाराणा कर्णसिंह के पास 1626 ई. में आना माना जाता है। शाहजादे खुर्रम ने अपने पिता के विरुद्ध 1622 ई. में विद्रोह किया था। विद्रोह करने से लगभग चार वर्ष बाद उसका मेवाड़ की ओर आना हुआ। दिसम्बर, 1623 ई. तक मेवाड़ का कुवर जगतसिंह बादशाह जहांगीर के दरबार में मौजूद था, उसी माह बादशाह ने उसको उदयपुर जाने की रुखसत दी थी।<sup>10</sup> 1627 ई. में जहांगीर की मृत्यु हो गई थी। जहांगीर द्वारा खुर्रम को लेकर मेवाड़ के विरुद्ध किसी प्रकार की सैनिक कार्यवाही किया जाना नहीं पाया जाता।

### हरिदास के व्यक्तित्व का मूल्यांकन—

राजराणा हरिदास अपने समय में मेवाड़ का वीर योद्धा, कुशल सेनानायक, योग्य प्रबन्धक और बुद्धिमान राजनीतिज्ञ एवं कूटनीतिज्ञ रहा। उसकी बुद्धिमत्ता, नीतिज्ञता और रणकौशल की ख्याति मुगल दरबार तक फैली हुई थी। स्वयं बादशाह जहांगीर को इस बात की जानकारी थी। उसकी बुद्धिमत्ता, नीतिज्ञता और क्षमता के कारण मेवाड़ दरबार में उसका बड़ी तेजी के साथ उत्कर्ष हुआ और वह महाराणा अमरसिंह का प्रधान मुसाहिब बन गया। उसकी सैन्य संचालन की क्षमता के कारण महाराणा अमरसिंह ने उसको मुगल सेना के विरुद्ध लड़ने वाली मेवाड़ की सम्पूर्ण सेना का अध्यक्ष बनाया था, जिसके सेनापतित्व में मेवाड़ के राजपूत एवं भील सैन्यदलों ने मेवाड़ के पहाड़ी भाग में मुगल सेना के साथ लोहा लिया। जब 1614 ई. में शाहजादे खुर्रम के विशाल मुगल आक्रमण से मेवाड़ राज्य के विनाश का संकट पैदा हुआ और मुगल बादशाह के साथ सुलह वार्ता चलाने की आवश्यकता हुई तो राजराणा हरिदास झाला को शुभकरण पंवार के साथ इस बात का दायित्व दिया गया कि वह शाहजादे खुर्रम के पास जाकर ऐसा समझौता करे जिससे मेवाड़ के महाराणा पद की गरिमा और उच्चता बनी रहे। हरिदास ने अपनी बुद्धिमानी, नीतिज्ञता और राजनीतिक कुशलता के सहारे शाहजादे के साथ वार्ता में सफलता प्राप्त की और उसके फलस्वरूप महाराणा और मेवाड़ राज्य के लिये सम्मानजनक संधि सम्पन्न हुई। संधि के बाद जब कुंवर कर्णसिंह को बादशाह के दरबार में

भेजा गया तो उस समय राजनीतिनिपुण एवं व्यवहारकुशल हरिदास को उसकी सहायतार्थ उसके साथ भेजा गया। हरिदास को भंवर जगतसिंह का शिक्षक एवं अभिभावक नियुक्त किया गया और जब बालक जगतसिंह को जहांगीर के पास भेजा गया तो हरिदास उसके संरक्षक एवं मार्गदर्शक तौर पर उसके साथ गया। जैसा कि ऊपर वर्णित है बादशाह ने उसका भी बड़ा सम्मान किया और अतग ले उसको पांच हजार रुपये, घोड़ा और खिलअत आदि उपहार स्वरूप प्रदान किये।

राजनीति में सदैव उठा-पठक एवं उत्थान-पतन चलता रहता है। बुद्धिमान से बुद्धिमान व्यक्ति द्वारा चूक हो जाती है और विरोधियों एवं षड़यंत्रकारियों का दांव चल जाता है। राजराणा हरिदास के साथ भी यही हुआ। मेवाड़ राज्य एक अत्यन्त योग्य, कुशल एवं अनुभवी अधिकारी की सेवाओं से वंचित हो गया। हरिदास भी उच्च प्रतिष्ठा एवं पद से एकाएक वंचित होने से हताश एवं किंकर्तव्यविमूढ़ हो गया था।

### कानोड़ में सात वर्ष तक झाला-शासन

राजराणा हरिदास अपने अंतिम दिनों में कानोड़ में ही रहा। झाड़ोल छोड़ने के बाद कानोड़ उसके पास लगभग सात वर्षों तक रहा। इन सात वर्षों के दौरान उसके द्वारा कतिपय निर्माण-कार्य कराये जाने के प्रमाण मिलते हैं। उसके द्वारा कानोड़ में हरमंदिर बनवाया गया जिसका नाम अब गोपालमंदिर है। राजपुरा गांव में आदमाता (झाला-इष्ट-देवी) का मंदिर बनवाया गया। कानोड़ के महलों के घुमट भी उसके द्वारा बनवाये गये माने जाते हैं।<sup>11</sup>

### विवाह एवं संतान—

श्री झालाभूषण-मार्तण्ड पुस्तक के अनुसार राजराणा हरिदास के विवाह भीडर, देवगढ़, कोठारिया, कोटा एवं बनेड़ा के अधीशों की पुत्रियों से हुए।<sup>12</sup> राणीमंगा वंशावली के अनुसार उसके विवाह निम्नानुसार हुए—

पहला विवाह भीडर के अचलदास शक्तावत की बेटी सरसकंवर के साथ हुआ। दूसरा विवाह देवगढ़ के द्वारिकादास चूंडावत की बेटी पृथ्वीकंवर के साथ हुआ।<sup>13</sup> तीसरा विवाह कोठारिया के लूणकरण चौहान की बेटी पेपकंवर के साथ हुआ। चौथा विवाह कोटा के महाराज जेतसिंह हाड़ा की बेटी रूपकंवर के साथ व पांचवां विवाह बनेड़ा के राजा भीमसिंह की बेटी सरूपकंवर के साथ हुआ।

11 श्री झाला-भूषण-मार्तण्ड, ले महता सीताराम शर्मा, पृ 44

12 वही।

13 वही, पृ 40

राजराणा हरिदास के निम्नलिखित संतानें हुई—

1. ज्येष्ठ कुंवर रायसिंह का जन्म देवगढ़ की पृथ्वीकंवर चूंडावत की कोख से हुआ। वह अपने पिता हरिदास का उत्तराधिकारी हुआ।

2. कुंवर बेरीसाल (बरसा) का जन्म रूपकंवर हाड़ी की कोख से हुआ उसके पास जागीर में बागदड़ी, साकरयो, पीडोल्यो, खेडी, वानसी रहे।

3. कुंवर पृथ्वीराज का जन्म सरूपकंवर राणावत के साथ हुआ उसके पास जागीर में सुकड़ो, मिरचाखेडी रहे।

4. कुंवर रड़मल (मांडल ?) <sup>14</sup>

5. कुंवरी चन्द्रामता का विवाह महाराणा जगतसिंह के साथ हुआ। वह सती हुई।<sup>15</sup>

14 (क) बड़वा ईश्वरीसिंह और बड़वा मदनसिंह की पोथियों में बड़ी भिन्न सूचनाएँ मिलती हैं। ईश्वरसिंह की पोथी के अनुसार हरिदास का विवाह घाणेराम, बूदी और बेदला ठिकानों में हुए। बड़वा मदनसिंह की पोथी के अनुसार उसका विवाह आवा, कोयल, कोठारिया और धमोतर में हुआ।

(ख) ठिकाने की प्राचीन बही में कुवरों को प्राप्त जागीरों की जानकारी दी गई है।

15 बड़वा देवीदान लिखित 'मेवाड़ के राजाओं की रानियों, कुवरों और कुवरियों का हाल, स डॉ देवीलाल पालीवाल, पृ 19

## 8. राजराणा रायसिंह प्रथम (1622-1656 ई.)

राजराणा हरिदास का मृत्यु होने पर वि.सं. 1679 (1622 ई.) में उसका ज्येष्ठ पुत्र रायसिंह उसका उत्तराधिकारी हुआ। वह महाराणा अमरसिंह का दामाद तथा महाराणा कर्णसिंह का वहनोई था। उसके सुयोग्य पिता के प्रति महाराणा द्वारा अप्रसन्न होने पर जब महाराणा ने उसको उसके पिता के स्थान पर कानोड़ ठिकाने का स्वामी बनाने की पेशकश की थी तो उसने अपने पिता के विरुद्ध जाने से इन्कार कर दिया था। इस पर राज्यकोष से उसको पचास हजार रुपये का वार्षिक भत्ता दिये जाने का निर्णय किया गया था।

### रायसिंह की तलवारबन्दी

राजराणा की मृत्यु होने पर कानोड़ में उसके बांधवों और जागीरदारों ने कुंवर रायसिंह को गद्दी पर बिठा दिया और उसको इतला उदयपुर महाराणा कर्णसिंह को भिजवा दी। महाराणा ने युवराज जगतसिंह को भिजवाकर रायसिंह को उदयपुर बुलवाया। महाराणा ने सादड़ी की हवेली जाकर रायसिंह की मातमपुर्सी की।<sup>1</sup> उसके बाद राजमहल में बुलाकर विधिवत् उसकी तलवारबन्दी की रस्म पूरी की गई। राजराणा की मृत्यु पर ठिकाने पर अधिकार हेतु जो खालसा-दल (कैद खालसा) भेजा गया था उसकी उठंत्री के आदेश किये गये।

### रायसिंह को सादड़ी ठिकाना मिलना

राजराणा रायसिंह की तलवारबन्दी के बाद महाराणा कर्णसिंह ने उसको कानोड़ ठिकाने के बजाय एक लाख रुपये की आय की सादड़ी की जागीर प्रदान करने का निर्णय किया।<sup>2</sup> इस भांति हलवद से आये झाला अज्जा के वंशधरों की जागीरों की अदला-बदली निम्नानुसार हुई—

1. अजमेर 1506-1528 ई.
2. झाड़ोल 1528-1615 ई.
3. कानोड़ 1615-1622 ई.
4. सादड़ी 1622-1948 ई.

रायसिंह को सादड़ी की जागीर मिलने के बाद आगे उसके वंशधरों के पास बिना अदला-बदली यही जागीर बनी रही। जैसा ऊपर वर्णन किया गया है, बादशाह जहांगीर ने

1 श्री झाला-भूषण-मार्तण्ड, ले महता सीताराम शर्मा, पृ 45

2 वही, पृ 45

वीरबिनोद (पृ 138) में उल्लेख है कि महाराणा सग्रामसिंह द्वारा झाला अज्जा को सादड़ी की जागीर दी गई थी, वह सही नहीं है।

मुगलाधीन मेवाड़ के सभी परगने, चित्तौड़, माडलगढ, सादड़ी, बेगूं, बागोर, कपासन, मदारिया, भीलवाडा, जहाजपुर, अरनोद, बदनोर, जीरण, भैंसरोड आदि कुंवर कर्णसिंह के नाम करके मेवाड़ राज्य को लौटा दिये थे। उपरोक्त में से कुछ चित्तौड़, सादड़ी, बेगूं, कपासन, जीरण, बागोर आदि मेवाड़ से बादशाही सेवा में चले गये महाराणा प्रताप के भाई सगर को 'राणा' के खिताब के साथ मिले हुए थे। जहांगीर ने उनको सगर से लेकर मेवाड़ को लौटा दिये और उसको रावत का खिताब देकर उमरीभदोरा का परगना जागीर में प्रदान किया, जहाँ उसके वंशज बराबर बने रहे।<sup>3</sup> इन्हीं लौटाये गये परगनों में से महाराणा कर्णसिंह ने सादड़ी का परगना अपने बहनोई राजराणा रायसिंह को दे दिया।

राजराणा रायसिंह भी अपने पिता की भाँति तेजस्वी, बुद्धिमान और कुशल योद्धा था। अपने कुवरपदे में उसने मेवाड़ की सेना में रहकर मुगल विरोधी लड़ाईयों में अपना पराक्रम दिखाया था। महाराणा कर्णसिंह उसकी क्षमता और विशिष्ट गुणों से अवगत था और वह उनका अपने राज्य-कार्य में उपयोग करना चाहता था।<sup>4</sup>

3 वीरबिनोद, भाग-2, ले श्यामलदास, पृ 239-249

4 श्री झाला-भूषण-मार्तण्ड, ले महता सीताराम शर्मा, पृ 45-47

रायसिंह के साहस, स्वाभिमान तथा उद्धत प्रकृति के सम्बन्ध में कतिपय किम्बदंतिया प्रचलित हैं, जिनका उल्लेख श्री झाला-भूषण-मार्तण्ड में किया गया है। यथा—जब बादशाह जहांगीर ने झाला हरिदास के पुत्र रायसिंह की वीरता और साहस के सम्बन्ध में सुना तो उसने हरिदास को रायसिंह को उसके दरबार में बुलाने के लिये कहा। हरिदास ने बादशाह को बताया कि रायसिंह सहिष्णु प्रकृति का नहीं है और कदाचित् वह आपको अपने व्यवहार से नाराज कर दे। फिर भी बादशाह ने उसको अपने पास बुलवाया। इस पर हरिदास ने महाराणा को बादशाह के आग्रह के सम्बन्ध में लिख कर कुवर रायसिंह को भिजवाने हेतु निवेदन किया। कुवर रायसिंह ने दिल्ली पहुँच कर नूरजहा वाटिका में निवास किया। वाटिका के रक्षक द्वारा रायसिंह की आज्ञा नहीं मानने पर रायसिंह ने उसको मार डाला। अगले दिन कुवर अपने पिता हरिदास के साथ बादशाह के दरबार में गया। नकीब उसको नहीं जानता था अतएव उसने कुवर को रोका। इस पर कुवर ने उसको इतने जोर से थप्पड़ मारा कि वह वही ढेर हो गया। इस घटना के सम्बन्ध में निम्नलिखित प्राचीन दोहे प्रचलित हैं—

कुण झाला सम बड़ करे, वीर मरद अणवार।

हाथला रायसिंग री, दिल्ली तणै दरबार ॥

कटारी अमरे सरी, इन्दा री तरवार।

हाथल रायसिंग री, दिल्ली तणै दरबार ॥

तैं वाही हरदास तण, आम खास बिच आय।

हाथल रायसिंग री, सारी जगत सराय ॥

बादशाह जहांगीर ने रायसिंह के इस उद्धत व्यवहार पर ध्यान नहीं दिया, बल्कि उसके साहस और बल की मन ही मन प्रशंसा करते हुए उसका स्वागत किया और उपहार स्वरूप वस्त्राभूषण दिये। उस समय रायसिंह ने बादशाह को अजमेर का निकटवर्ती मेवाड़ का भू-भाग (मुलाबपुरा ?), जो बादशाह ने पूर्व आदेश में नहीं लौटाया था, वापस मेवाड़ को लौटाने हेतु निवेदन किया। बादशाह ने उसकी प्रार्थना स्वीकार करके तदनुसार फर्मान जारी किया, जिसको रायसिंह ने लाकर महाराणा को दिया। उससे महाराणा कर्णसिंह बहुत प्रसन्न हुआ।

तलवारबन्दी और खालसा उठंत्री के बाद राजराणा रायसिंह सादड़ी पहुँचा। उसके सभी बांधव और जागीरदार आदि वहाँ एकत्र हो गये। रायसिंह ने सादड़ी ठिकाने का प्रबंध शुरू किया, जिसमें उसको अधिक कठिनाई नहीं हुई, चूंकि 'राणा' सगर ने मुगल शासन के अधीन प्रबन्ध कर रखा था। सगर के अधिकांश राजपूतों ने रायसिंह झाला को अपना स्वामी स्वीकार कर लिया।

## खुर्रम का सादड़ी आना

रायसिंह सादड़ी में अपने नये प्रबंध की ओर ध्यान दे ही रहा था कि उसको बादशाह जहांगीर और उसके शाहजादे खुर्रम के मध्य झगड़े और लड़ाई के समाचार मिले। उसके कुछ समय बाद शाहजादे खुर्रम के उदयपुर पहुँचने की खबर मिली, साथ ही महाराणा कर्णसिंह का उदयपुर पहुँचने का पर्वाना भी राजराणा रायसिंह को मिला। महाराणा कर्णसिंह के साथ शाहजादे खुर्रम के सम्बन्ध मेवाड़-मुगल-संधि के समय से ही बढ़े मधुर रहे थे, जब शाहजादा खुर्रम युवराज कर्णसिंह को लेकर बादशाह के पास अजमेर गया था। खुर्रम द्वारा कर्णसिंह की प्रशंसा के कारण मेवाड़ के युवराज कर्णसिंह को बादशाह ने पांच हजारी मंसबदार बनाकर उसके नाम पर ही मेवाड़ के परगने लौटाये थे। उन्ही मधुर सम्बन्धों और विश्वास के सहारे शाहजादा खुर्रम अपने पिता से लड़ने के हालात में शरण लेने हेतु 1626 ई. के लगभग महाराणा कर्णसिंह के पास उदयपुर चला आया।<sup>5</sup> महाराणा कर्णसिंह ने अपने छोटे भाई भीमसिंह को, बादशाह की नाराजगी की परवाह नहीं करते हुए, शाहजादे की सेवा में रख दिया। शाहजादा को पिछोला झील के भीतर बने हुए जलमहल 'जगमंदिर' में ठहराया। सादड़ी राजराणा रायसिंह ने उदयपुर आकर शाहजादे से भेंट की। शाहजादा कुछ दिन महाराणा के आतिथ्य में उदयपुर ठहरकर मांडू की ओर रवाना हुआ। उस समय मार्ग में राजराणा रायसिंह आग्रह करके शाहजादे खुर्रम को अपने ठिकाने सादड़ी में लिवा लाया और अपना महमान बनाकर उसकी बड़ी आवश्यकता की। शाहजादा उसके आतिथ्य से बहुत प्रसन्न हुआ। शाहजादे ने सादड़ी में बादशाही दर्वाजा बनवाया। उस पर बादशाही निशान तथा राजप्रासाद पर स्वर्णकलश लगवाया और उनको सदा

---

1621 ई में एक बार कुवर रायसिंह महाराणा के साथ आखेट में गया हुआ था। उस समय कोठारिया रावत ने महाराणा को कवादे नामक शस्त्र से सिंह के शिकार की बात कही, जो बड़ा कठिन कार्य था, किन्तु वीर क्षत्रिय के लिये असंभव नहीं था। संयोग से उस वक्त एक सिंह कुवर रायसिंह के पास से निकला तो रायसिंह ने कवादे से ही सिंह को मार कर अपने पराक्रम का परिचय दिया। (मार्तण्ड, पृ. 45-47)  
रायसिंह सम्बन्धी इन वृत्तान्तों की ऐतिहासिकता की अन्य स्रोतों से पुष्टि आवश्यक है।

5 वीरविनोद, ले श्यामलदास, पृ 272-273

इससे पूर्व भी 1616 ई में शाहजादा खुर्रम मेवाड़ में आया था, जब शाहजादे के सम्बन्ध अपने पिता के साथ मधुर थे। जहांगीर ने अपनी आत्मकथा में लिखा है—“मुलामद खां से रिपोर्ट मिली कि शाहजादा खुर्रम राणा की भूमि में ठहरा है, यद्यपि राणा का उससे मिलने के सम्बन्ध में कोई निर्णय नहीं था।”

Tuzk-i-Jahangir, Vol I, (Edited by A. Ragero and H. Beveridge), P. 344

के लिये कायम रखने के आदेश किये।<sup>6</sup>

28 अक्टूबर, 1627 ई. को बादशाह जहांगीर की मृत्यु होने पर शाहजादा खुर्रम एक बार फिर मेवाड़ में आया था, जब वह बादशाह के मरने के समाचार सुनकर दक्षिण से गुजरात होता हुआ दिल्ली की ओर खाना हुआ। मार्ग में वह 2 जनवरी, 1628 ई. को गोगूदे में ठहरा। महाराणा ने वहां जाकर उससे भेंट की और अपने भाई अर्जुनसिंह को उसके साथ भेजा।<sup>7</sup>

### महाराणा जगतसिंह को सैन्य सहायता देना

खुर्रम से गोगूदे में भेंट करने के दो महिने बाद मार्च, 1628 ई. में महाराणा कर्णसिंह का देहान्त हो गया और उसका ज्येष्ठ कुंवर जगतसिंह मेवाड़ का महाराणा बना। महाराणा जगतसिंह के गद्दीनशीन होने के बाद ही उसको क्रमशः देवलिया (प्रतापगढ़), डूंगरपुर, सिरोही तथा वांसवाड़ा पर फौजकशी करनी पड़ी। ये सभी राज्य मेवाड़ के अधीन चले आते थे किन्तु उनके शासक मौका पाकर मुगल बादशाह की शरण लेकर मेवाड़ से स्वतंत्र होने की चेष्टा करते रहते थे। महाराणा की सेना ने फौजकशी के दौरान देवलिया, डूंगरपुर, सिरोही और वांसवाड़े को लूटा। इसकी शिकायत बादशाह शाहजहां के पास पहुंची। वह बहुत नाराज हुआ। इस पर 1633 ई. में महाराणा जगतसिंह ने देलवाड़े के झाला कल्याण को बादशाह के पास एक हाथी और अर्जी लेकर भेजा और बादशाह को प्रसन्न किया। बादशाह द्वारा तकाजा करने पर महाराणा ने भोपतराम के साथ मेवाड़ की सेना दक्षिण में मुगल सेना की सहायतार्थ भेजी।<sup>8</sup>

राजराणा रायसिंह 27 वर्षों तक सादड़ी का शासक रहा। अपने शासन के प्रारंभिक वर्षों में उसने ठिकाने के सुप्रबंध की ओर ध्यान दिया और महाराणा कर्णसिंह का कृपा-पात्र रहते हुए उसने मेवाड़ के राज्यकार्य में विशेष सहयोग दिया। महाराणा जगतसिंह के शासनारुढ़ होने के बाद महाराणा ने जो उपरोक्त सैनिक कार्यवाहियां की, उनमें राजराणा रायसिंह ने स्वयं जाकर अथवा अपना सैन्य दल भेजकर मेवाड़ की सेना की सहायता की।

6 श्री झाला-भूषण-मार्तण्ड, ले महता सीताराम शर्मा, पृ. 49

उदयपुर राज्य का इतिहास, भाग-2, ले गौ. ही ओझा, पृ. 873

7. मुशी देवीप्रसाद कृत शाहजहानामा (स. डॉ. रघुवीरसिंह एव डॉ. मनोहरसिंह रणजित), पृ. 67

वीरविनोद, ले श्यामलदास, पृ. 290

उदयपुर राज्य का इतिहास, भाग-1, ले गौ. ही ओझा, पृ. 514

कतिपय लोगों का यह मानना है कि शाहजादा इस समय दिल्ली जाते हुए सादड़ी में ठहरा था, किन्तु यह सम्भावना कम है, चूंकि एक तो सादड़ी गांव गुजरात-गोगूदा मार्ग पर स्थित नहीं है, दूसरे उस समय शाहजादे को दिल्ली पहुंच कर बादशाह बनने की जल्दी थी। उस आपातकाल में वह केवल महाराणा का समर्थन एवं सहयोग का वचन हासिल करने हेतु ठहरा था।

श्री झाला-भूषण-मार्तण्ड (पृ. 49) में उल्लेख है कि शाहजादा खुर्रम द्वारा मुगल तख्त पर बैठने और बादशाह शाहजहां बनने के बाद वि. स. 1684 में राजराणा रायसिंह के आमत्रण पर वह सादड़ी आया, किन्तु तत्कालीन घटनाक्रम को देखने हुए यह संभव नहीं लगता।

मुशी देवीप्रसाद कृत शाहजहानामा, पृ. 104

## रायसिंह को सेनापति बनाकर मुगल दरबार में भेजना

1615 ई. की मुगल-मेवाड़ संधि के अनुसार मेवाड़ राज्य की ओर से 1000 सवारों का सैन्यदल मुगल सेना के साथ रखना आवश्यक था। मेवाड़ की ओर से इस शर्त को पूरी करने पर ढिलाई चलती रही, इस पर बादशाह शाहजहां ने तकाजा किया। महाराणा जगतसिंह ने पहले महाराणा प्रताप के पौत्र एवं सहस्रमल के पुत्र भोपतराम की अध्यक्षता में मेवाड़ की सेना भेजी। सैन्यदल का अध्यक्ष मेवाड़ की सेना का नेतृत्व करने के अलावा एक प्रकार से मुगल दरबार में मेवाड़ राज्य का एलची होता था, जो मेवाड़ दरबार की ओर से मुगल बादशाह को सूचना-संदेश एवं भेंट आदि पेश करता था, साथ ही वह मुगल दरबार की सभी प्रकार की गोपनीय अथवा अगोपनीय सूचनाएं महाराणा को भिजवाता था। अतएव उस पद पर ऐसे व्यक्ति को नियुक्त करना आवश्यक था, जो वीर एवं कुशल योद्धा होने के साथ बुद्धिमान, राजनीति-पटु एवं प्रभावशाली हो। महाराणा जगतसिंह के पास ऐसा योग्य व्यक्ति उस समय स्व. राजराणा हरिदास का पुत्र राजराणा रायसिंह झाला था, जिसके बादशाह शाहजहां के साथ निजी सम्बन्धी भी थे। रायसिंह ने उसको बादशाह बनने से पहिले सादड़ी में मेहमान बनाया था। इस दृष्टि से वह बादशाह के निकट भी था एवं उसका कृपा-पात्र भी था। अतएव दो वर्ष बाद 1635 ई. में महाराणा जगतसिंह ने सादड़ी राजराणा रायसिंह झाला को मुगल सेना में शामिल रहने वाली मेवाड़ी सेना का स्थायी सेनापति बना दिया। रायसिंह उस पद पर लगभग 20 वर्षों तक रहा तथा उसने मुगल सेना के साथ रहकर भारत के विभिन्न भागों, प्रधानतः उत्तरी एवं पश्चिमी भारत में कांगड़ा, वल्लभ, वदख्शां, कंधार की लड़ाइयों में भाग लिया, जहां उसने बड़ी वीरता और साहस का परिचय दिया। उसके कारण मुगल दरबार में उसको बड़ी ख्याति मिली और बादशाह ने उसको अपना मंसबदार बनाया।<sup>9</sup>

## रायसिंह को मुगल दरबार में मंसब मिलना

1638 ई. में जब बादशाह शाहजहां का मुकाम आगरे में था, 8 जुलाई को उसने राजराणा रायसिंह झाला को 800 जात और 400 सवार का मंसब प्रदान किया। जब 17 अगस्त, 1638 ई. को बादशाह लाहोर के लिये रवाना हुआ तो रायसिंह अपनी मेवाड़ी सेना को साथ लेकर बादशाह के साथ गया। लाहोर से बादशाह ने काबुल की ओर प्रस्थान किया, जहाँ उसने 19 मई, 1639 ई. को रायसिंह झाला की मंसब में इजाफा करके 1000 जात और 400 सवार कर दिया।<sup>10</sup>

9 उदयपुर राज्य का इतिहास, भाग-2, ले गौ ही ओझा, पृ 873

10 मुशी देवीप्रसाद कृ शाहजहानामा, पृ 170, 178  
वीरविनोद, ले श्यामलदास, पृ 338



## रायसिंह का कांगड़ा विजय में भाग लेना

1641 ई. में काश्मीर में मुकाम के दौरान बादशाह शाहजहां ने 23 अप्रैल के दिन सादड़ी राजराणा रायसिंह झाला की मसब में पुनः बढोतरी की और एक सौ सवार बढ़ाकर उसकी मसब 1000 जात और 500 सवार कर दी। इस वर्ष नूरपुर (कांगड़ा) का राजा जगतसिंह बादशाह के विरुद्ध हो गया। बादशाह ने शाहजादा मुरादबख्श को सेना देकर उसको दवाने के लिये भेजा। मुरादबख्श के साथ आमेर के राजा जयसिंह कछवाहा, किशनगढ़ के राजा हरिसिंह राठोड़, सादड़ी राजराणा रायसिंह झाला और सावर के गोकुलदास सिसोदिया आदि को अपनी अपनी राजपूत सेनाओं को लेकर आक्रमण हेतु भेजा गया। इस सैनिक अभियान में राजपूत सैनिकों ने बड़ी वीरता दिखाई, प्रधानतः सादड़ी राजराणा के नेतृत्व में मेवाड़ के सैनिक अग्रिम पंक्ति में रहे। नूरपुर के राजा जगतसिंह को लाकर बादशाह के पास हाजिर किया गया। बादशाह ने इस अवसर पर प्रसन्न होकर सादड़ी के रायसिंह झाला और गोकुलदास को घोड़े और खिलअत प्रदान करके उनकी प्रतिष्ठा बढ़ाई।<sup>11</sup>

## रायसिंह का कंधार एवं काबुल की लड़ाईयों में भाग लेना

ईरान के बादशाह द्वारा कंधार में सैनिक कार्यवाही करने के समाचार सुनकर शाहजहां ने 25 नवम्बर, 1641 ई. को अपने लाहौर मुकाम से शाहजादे दाराशिकोह को एक बड़ी सेना देकर कंधार के लिये रवाना किया। इस अवसर पर बादशाह द्वारा सादड़ी के रायसिंह झाला, सावर के गोकुलदास सिसोदिया और रायसिंह राठोड़ को विशेष खिलअत और घोड़े प्रदान कर उनकी इज्जत बढ़ाई गई और उनको अपनी-अपनी सेनाएं लेकर शाहजादे के साथ रवाना किया।<sup>12</sup> उस समय शाहजादे की सेना में शामिल अन्य राजपूत सेनापतियों में जोधपुर का राजा जसवंतसिंह, नागौर का राव अमरसिंह, जयपुर का राजा जयसिंह, बूंदी का राव शत्रुशाल, टोड़े का राव रायसिंह सिसोदिया, हरिसिंह राठोड़, महेशदास राठोड़ आदि प्रमुख थे। मुगल सेना के कंधार पहुँचने पर ईरानी सेना ने मुगल सेना का सामना नहीं किया और कंधार पर ईरानी खतरा टल गया। इस पर शाहजादा दाराशिकोह ससैन्य वापस बादशाह के पास आ गया।<sup>13</sup>

21 अक्टूबर, 1643 ई. को शाहजहां ने आगरा से अजमेर के लिये प्रस्थान किया। महाराणा जगतसिंह के ज्येष्ठ पुत्र कुंवर राजसिंह ने जोगी तांलाब के डेरे पर उपस्थित होकर बादशाह को हाथी नम्र किया। बादशाह ने कुंवर को खिलअत और सुवर्ण सज्जित घोड़ा आदि प्रदान किये। बादशाहनामा में उल्लेख है—‘जब शाहजादा खुर्रम राणा अमरसिंह की मुहिम समाप्त करने के बाद अपने पिता जहांगीर के साथ काश्मीर की सैर को गया था तो उस वक्त

11 मुशी देवीप्रसाद कृत शाहजहानामा, पृ 186

12 मुशी देवीप्रसाद कृत शाहजहानामा, पृ 195

13 वही।

(राणा) कर्णसिंह का बेटा जगतसिंह कुंवरपदे में उसकी सवारी के साथ था। इसी प्रकार बाद में दक्षिण की लड़ाइयों में वह (कुंवर जगतसिंह) शाहजहां के साथ रहा। इस सफर में राणा जगतसिंह ने (चूंकि वह अब राणा बन चुका था) अपनी एवज में अपने बेटे राजसिंह को भेजा था। राणा का बेटा, राठोड़ों के सिवाय, सब राजपूतों में बाप की जगह बैठता है। ये लोग (राजपूत) उसको 'टीकाई' कहते हैं।<sup>14</sup>

1645 ई. में बादशाह शाहजहां ने अपने काश्मीर डेरे से अली मर्दान खां के सेनापतित्व में एक बड़ी सेना काबुल की ओर भेजी। उसके बाद उसकी सहायतार्थ भेजी गई सेना में मेवाड़ की ओर से सादड़ी राजराणा रायसिंह झाला को उससे सैन्यदल के साथ शामिल किया गया।

### रायसिंह की मंसब में इजाफे

इस वर्ष 17 नवम्बर, 1645 ई. को बादशाह ने सादड़ी के रायसिंह झाला की मंसब में 100 सवार का इजाफा करके 1000 जात और 600 सवार किये।<sup>15</sup>

काबुल की ओर भेजी गई मुगल सेना ने बलख एवं बदख्शां पर कब्जा कर लिया। किन्तु कब्जा कायम रखना बड़ा कठिन पड़ा और मुगल सेना की बड़ी दुर्दशा हुई। इस पर 7 फरवरी, 1646 ई. को बादशाह ने लाहौर मुकाम से शाहजादे मुरादवख्श को अमीरों और राजपूत राजाओं की बड़ी सेना देकर काबुल की ओर रवाना किया। इस सेना में प्रधान राजपूत राजाओं के अलावा मेवाड़ से सम्बन्धित राजपूत मंसबदारों में सादड़ी का रायसिंह झाला, गोकुलदास सिसोदिया, रामसिंह राठौड़<sup>16</sup>, हमीरसिंह सिसोदिया, नारायणदास सिसोदिया आदि शामिल थे। सेना को रवाना करने से पहिले उसी दिन (7 फरवरी, 1649 ई.) सादड़ी के रायसिंह झाला की मुगल दरबार में इज्जत बढ़ाकर उसकी मन्सब 1000 जात और 700 सवार की गई तथा खिलअत और घोड़े प्रदान किये।<sup>17</sup> इस अवसर पर गोकुलदास और रामसिंह राठौड़ को भी बादशाह ने खिलअत और घोड़े प्रदान करके उनकी इज्जत में इजाफा किया। भयंकर बर्फ और कबाइली हमलों के कारण मुगल सेना को सफलता नहीं मिली, यद्यपि उस समय राजपूतों ने सेना के हरावल भाग में रहकर जो वीरता दिखाई, उससे उनकी बड़ी प्रसिद्धि हुई। 1647 ई.

14 वही, पृ 200। मुंशी देवीप्रसाद द्वारा अपनी पुस्तक में अब्दुलहमीद लाहोरी कृत बादशाहनामा से उद्धृत। टीकाई अर्थात् पाटवी (उत्तराधिकारी)। चूंकि मेवाड़ का महाराणा मुगल दरबार में नहीं जाता था, उसकी एवज में महाराणा का ज्येष्ठ पुत्र युवराज को भेजा जाता था। राजपूत राज्यों में उत्तराधिकार की विधि के अनुसार ज्येष्ठ पुत्र ही राज्य का भावी अधिकारी होता था, अतएव उसको 'टीकाई' बोला जाता था।

15 वही, पृ 213

16 वह जोधपुर के राव चन्द्रसेन के पौत्र कर्मसेन का बेटा और महाराणा जगतसिंह का भानेज था। वह महाराणा को नौकरी में रहा। उसको 1640 ई. में बादशाह शाहजहां के पास भेजा गया, जहां वह रामसिंह रोटला के नाम से मशहूर हुआ। उसको 1000 जात और 600 सवार की मंसब मिली हुई थी। (वीरविनोद, पृ 319)

17 मुंशी देवीप्रसाद कृत शाहजहानामा, पृ 217-219  
वीरविनोद, ले श्यामलदास, पृ 372

में शाहजादे औरंगजेब को बल्लू की ओर भेजा गया, किन्तु उसको भी कोई बड़ी सफलता हासिल नहीं हुई।<sup>18</sup>

15 मई 1653 ई. को महाराणा जगतसिंह का देहान्त हो गया। उसका ज्येष्ठ पुत्र राजसिंह मेवाड़ का महाराणा बना। सादड़ी राजराणा रायसिंह महाराणा राजसिंह के राज्याभिषेक दरबार में शरीक हुआ और महाराणा को अपनी नग्न पेश की। उसके कुछ समय बाद राजराणा रायसिंह पुनः मेवाड़ की सेना का अध्यक्ष बनकर मुगल दरबार में चला गया।

**श्री द्वारिकाधीश मूर्ति को सादड़ी में लाना और महाराणा जगतसिंह द्वारा शरण देना**

इस बीच में वि.सं. 1704 के चैत्र सुदी 1 (1646 ई.) को गोस्वामी वृजभूषणलाल महाराज (प्रथम) वल्लभ सम्प्रदाय की भगवान द्वारिकाधीश की वैष्णव मूर्ति लेकर सादड़ी पहुँचा। ठिकाने की ओर से उसकी पूरी आवभगत की गई और इस भारत प्रसिद्ध मूर्ति के लिये मंदिर तथा पूजा आदि के व्यय हेतु सम्पूर्ण इंतजाम किया गया। गोस्वामी मूर्ति के साथ लगभग छ. माह सादड़ी में रहा।<sup>19</sup> वह मथुरा में मुगल मूर्तिभंजकों के बढ़ते दबाव से मूर्ति की रक्षा हेतु मूर्ति को लेकर मेवाड़ की ओर आया था और उसका इरादा मेवाड़ के महाराणा की शरण और सुरक्षा लेना था। महाराणा जगतसिंह ने मुगल बादशाह की नाराजगी की चिंता किये बिना भगवान द्वारिकाधीश की मूर्ति की रक्षा का दायित्व ग्रहण किया। महाराणा जगतसिंह को समाचार मिलने पर उसने अपने अधिकारियों को भेजकर सादड़ी से मूर्ति सहित गोस्वामी को उदयपुर बुलवाया। गोस्वामी ने जन्माष्टमी का त्यौहार सादड़ी में सम्पन्न करने के बाद वह मूर्ति लेकर उदयपुर पहुँचा।<sup>20</sup> महाराणा जगतसिंह ने उदयपुर से लगभग 40 मील दूर पहाड़ी भाग के बाहर कांकड़ोली गांव के पास आसोट्या स्थान पर आवश्यक मंदिर एवं भवन आदि बनवाकर वहां द्वारिकाधीश की मूर्ति स्थापित करवाई और मूर्ति की सेवा-पूजा हेतु व्यय के लिये कुछ गाँवों

18 मुशी देवीप्रसाद कृत शाहजहानामा, पृ 231

अब्दुलहमीद लाहोरी कृत बादशाहनामा में कंधार की लड़ाईयों में राजपूतों की वीरता की बड़ी प्रशंसा की गई है। उसमें उल्लेख है कि “हरावल को बहादुर राजपूतों के कदमों ने (मुगल सेना को) वह ताकत प्रदान की जो भीषण युद्धों में, जहाँ कि मर्दों का रंग उड़ जाता है, वे लड़ाई का रंग जमा देते हैं। बादशाह की सेना का हरावल भाग राजपूतों की बहादुरी से सिकंदर की दीवार की तरह मजबूत था, जिसमें दुश्मन कोई छिद्र नहीं कर सकता था। राजपूत लड़ाई के नाम को जान के बदले खरीदने और जान को नाम के वास्ते बेचने का व्यापार खूब जानते हैं।” (मुशी देवी प्रसाद कृत शाहजहानामा, पृ 161)

19 बड़ीसादड़ी ठिकाने के प्राचीनपत्र।

20 वही।

वीरविनोद में इस बात का जिक्र नहीं है कि श्री द्वारिकाधीश की मूर्ति कब मेवाड़ में लाई गई। ओझाजी ने केवल यही लिखा है कि श्रीनाथजी की मूर्ति को मेवाड़ में लाने से कुछ समय पहिले श्री द्वारिकानाथजी की मूर्ति भी मेवाड़ में लाई गई थी। अतएव सामान्यतः यह माना जाता है श्री द्वारिकाधीशजी की मूर्ति को भी महाराणा राजसिंह ने ही सुरक्षा प्रदान की थी। वस्तुतः उसको महाराणा जगतसिंह ने सुरक्षा प्रदान की थी।

की जागीर गोस्वामी को प्रदान की। बाद में जब महाराणा राजसिंह ने राजसमुद्र झील का निर्माण करवाया तो उसने उसके पूर्व की ओर के बांध की पाल वाली पहाड़ी पर 1676 ई. में द्वारिकाधीश भगवान के लिये विशाल मंदिर एवं भव्य महलों का निर्माण करवा दिया।<sup>21</sup> इसके 26 वर्ष बाद महाराणा राजसिंह के काल में वल्लभ सम्प्रदाय की भारत प्रसिद्ध श्रीनाथ भगवान की दूसरी वैष्णव मूर्ति को मथुरा के गिरिराज पर्वत से लेकर दामोदर गोस्वामी 1672 ई. में वूंदी, किशनगढ़, जोधपुर होते हुए उदयपुर पहुँचा। महाराणा ने गोस्वामी को सुरक्षा प्रदान की और वनास नदी के किनारे सिहाड़ गांव में मंदिर बनवा कर श्रीनाथजी की मूर्ति स्थापित करवाई।<sup>22</sup>

### शाहजहाँ द्वारा मेवाड़ पर सेना भेजना और रायसिंह की वतनपरस्ती

1653 ई. में महाराणा राजसिंह के शासनारूढ़ होने के बाद मेवाड़ के महाराणा और मुगल बादशाह के बीच तनाव की स्थिति पैदा हुई। उसका प्रधान कारण महाराणा राजसिंह द्वारा तेजी के साथ चित्तौड़गढ़ का पुनर्निर्माण करवाना था। महाराणा जगतसिंह ने चित्तौड़गढ़ की मरम्मत कराना शुरू किया था, उस पर बादशाह की ओर से एतराज किया गया। 1615 ई. की संधि में एक शर्त यह थी कि चित्तौड़गढ़ की टूटी दीवारों, प्राचीरों आदि की मरम्मत नहीं कराई जावेगी। महाराणा राजसिंह का इरादा सिसोदिया राजवंश के गौरव के प्रतीक चित्तौड़गढ़ को पूरी तरह अपना पुराना स्वरूप प्रदान करना था। किन्तु मुगल बादशाह चित्तौड़गढ़ के विशाल एवं दुर्भेद्य दुर्ग को अपने साम्राज्य के लिये सदैव खतरनाक मानते थे। बादशाह की आज्ञा के बिना तथा संधि की शर्त का उल्लंघन करते हुए चित्तौड़गढ़ के पुनर्निर्माण के इस कार्य से नाराज होकर बादशाह शाहजहाँ ने मेवाड़ पर सेना भेजने का निर्णय किया। बादशाह के इस निर्णय की खबर सुनकर दिसम्बर, 1653 ई. में बादशाही सेवा में मौजूद महाराणा जगतसिंह का भाई महाराणा राजसिंह का चाचा गरीबदास, जो मुगल दरबार में 1500 जात और 600 सवार का मंसबदार था, बादशाह की आज्ञा लिये बिना मेवाड़ चला आया। इस पर उसको मंसब और जागीर से अलग कर दिया गया।<sup>23</sup>

उसके साथ-साथ सादड़ी का राजराणा राजसिंह झाला भी जो बादशाह शाहजहाँ का विश्वसनीय और 1000 जात और 700 सवार वाला कृपापात्र मंसबदार था, बादशाह को सूचना दिये बिना मुगल दरबार छोड़ कर महाराणा के पास चला आया।<sup>24</sup> जब शाहजहाँ को इन मंसबदारों की इस प्रकार की विद्रोहपूर्ण कार्यवाही की जानकारी हुई तो वह बहुत नाराज हुआ।

महाराणा राजसिंह की चित्तौड़गढ़ के पुनर्निर्माण की कार्यवाही को रोकने के इरादे से वह आगरे से रवाना होकर 8 नवम्बर, 1654 ई. को अजमेर आया। उसको सूचना मिली कि

21. प. रणछोड़ भट्ट कृत राजप्रशस्ति महाकाव्य (शिलालेख) सर्ग 6

22. वीरविनोद, ले श्यामलदास, पृ 453

23. मुशी देवीप्रसाद कृत शाहजहानामा, पृ 281

24. वही।

चित्तौड़गढ़ के पश्चिम की ओर के सात दरवाजों की मरम्मत की गई है और कई दरवाजे नये बनवाये गये हैं। बादशाह ने सादुल्लाखा को तीस हजार सेना के साथ किले को गिरा देने हेतु भेजा।<sup>25</sup> यह एक प्रकार से लड़ाई का न्यूता था किन्तु महाराणा राजसिंह ने लड़ाई मोल लेना ठीक नहीं समझा। उसने पं. मधुसूदन तैलंग (भट्ट) को सादुल्लाखा के पास वार्ता हेतु भेजा। तैलंग ने गढ़ को राजपूतों से खाली करवा दिया और महाराणा की ओर से उसके युवराज को मेवाड़ की सेना के साथ दक्षिण में भेजने की बात मंजूर कर ली। इस पर सादुल्लाखा गढ़ के कंगूरों और बुजों को गिराकर वापस चला गया।<sup>26</sup>

पं. रणछोड़भट्ट कृत समकालीन संस्कृत ग्रंथ राजप्रशस्ति महाकाव्य (शिलालेख) में मधुसूदन भट्ट (तैलंग) की सादुल्लाखा के साथ हुई बातचीत का बड़ा दिलचस्प वर्णन किया गया है।<sup>27</sup> गरीबदास और रायसिंह झाला द्वारा बादशाह की आज्ञा लिये बिना मुगल दरबार से चले आने के सम्बन्ध में बादशाह की नाराजगी का जिक्र करते हुए सादुल्लाखा ने मधुसूदन भट्ट को पूछा—‘राणा ने गरीबदास और झाला रायसिंह को क्यों बुलवा लिया?’

इस पर पं. मधुसूदन ने उत्तर दिया—‘ऐसा पहिले भी हुआ है। राणा प्रताप का भाई रणोन्मत्त शक्तिसिंह और रावत मेघमिह<sup>28</sup> मेदपाट (मेवाड़) से दिल्ली गये। दिल्लीपति ने उनको अपने पास रखा। फिर वे बादशाह द्वारा मेवाड़ पर चढ़ाई करने पर स्वदेश की रक्षार्थ मेदपाट चले आये।

तब खान बोला—‘पंडित! राणा के अश्वारोहियों की संख्या कितनी है?’

भट्ट ने उत्तर दिया—चीस हजार।

25 वही, पृष्ठ 282-284

26 वही। उदयपुर राज्य का इतिहास, भाग-2, ले गौ ही ओझा, पृ 533-534

27 राजप्रशस्ति महाकाव्य, षष्ठः सर्गः

खान पंडित सबुद्ध्या भट्ट प्रत्युक्त वान्कथ ।

गरीबदासो राणेन कथमाकारित स्तथा ॥14 ॥

झालाख्य रायसिंहश्च भट्टे नोक्त सदादितः ।

जातमेव प्रतापाख्य राना प्राता रणोत्कार ॥15 ॥

शक्तिसिंहो मेघनामा रावतो मेदपाटत

आयातौ स्थापितौ दिल्लीनाथेन किलतो पुन ॥16 ॥

मेदपाटे समायातौ चकार परमेश्वर ।

इति स्वामि प्रमुक्ताना राजन्याना स्थलद्वय ॥17 ॥

28. प्रताप का छोटा भाई शक्तिसिंह बादशाह अकबर के दरबार में था। जब 1567 ई में अकबर ने चित्तौड़गढ़ पर चढ़ाई का निश्चय किया तो वह बादशाह को सूचित किये बिना चुपचाप अपने पिता महाराणा उदयसिंह के पास चला आया था। उसी प्रकार चूडावत मेघसिंह, जो बादशाह जहागीर की सेवा में चला गया था, महाराणा अमरसिंह द्वारा वापस अपने वतन की सेवा हेतु बुलाने पर, मुगल दरबार छोड़कर महाराणा के पास चला आया था।

इस पर खान ने कहा—दिल्लीपति के अश्वारोहियों की संख्या तो एक लाख है। कैसे बराबरी होगी ?

भट्ट ने उत्तर दिया—स्पष्ट सुनो। दिल्लीपति के एक लाख सवारों और महाराणा के बीस हजार सवारों को विधाता ने समान बनाया है।

इस पर दोनों के बीच तनातनी हो गई। किन्तु उस समय मुंशी चन्द्रभान ने बीचबचाव किया तथा महाराणा द्वारा अपने कुंवर सुलतानसिंह को शाहजादा दाराशिकोह के साथ भेज देने के कारण बात आगे नहीं बढ़ी।<sup>29</sup>

### रायसिंह का देहान्त और मूल्यांकन

मुगल दरबार से मेवाड़ चले आने के दो वर्ष बाद वि.सं. 1712 (1656 ई.) में राजराणा रायसिंह का सादड़ी में देहान्त हो गया। वह लगभग सैंतीस वर्ष सादड़ी ठिकाने का शासक रहा और लगभग बीस वर्ष महाराणा की ओर से उसके एलची और उसकी सेना के सेनापति के तौर पर मुगल बादशाह की सेवा में कार्य करता रहा। उसने एक वीर योद्धा एवं कुशल सेनापति की भांति मुगल बादशाह की सेना द्वारा विभिन्न स्थानों प्रधानतः काबुल और कंदहार जैसे पहाड़ी और वर्षीली जगहों पर लड़ी गई लड़ाईयों में अपनी मेवाड़ी सेना के साथ अग्रिम मोर्चे पर तैनात होकर अपने साहस और वीरता का परिचय दिया, जिससे मुगल दरबार में उसकी बड़ी ख्याति रही और बादशाह ने समय समय पर उसकी मंसब में बढ़ोतरी करके उसकी इज्जत बढ़ाई। वह अंत में एक हजार जात और सात सौ सवार का मंसबदार था।

उसने बुद्धिमत्ता, तेजस्विता, राजनीति-पटुता और व्यवहार-कुशलता द्वारा मुगल दरबार में मेवाड़ के हितों की रक्षा की, मेवाड़ के महाराणा की गरिमा बनाये रखी तथा मुगल दरबार में होने वाली घटनाओं एवं गतिविधियों के सम्बन्ध में बराबर महाराणा को सूचित करता रहा।

वह सच्चा वतनपरस्त था। मुगल बादशाह द्वारा मंसब वक्षी जाने के बावजूद, उसने अपनी वतनपरस्ती और वफादारी नहीं छोड़ी। ज्योंहि उसको पता चला कि बादशाह चित्तौड़गढ़ पर अपनी सेना भेज रहा है, गरीबदास के साथ वह भी तत्काल मुगल दरबार छोड़कर महाराणा के पास चला आया।

रायसिंह ने अपने कुंवरपदे काल में ही नीतिज्ञता, सच्चाई और निस्वार्थता का परिचय दिया था, जब उसने महाराणा के कहने पर भी नीति-विरुद्ध अपने पिता के विरुद्ध जाने से इन्कार कर दिया था। उसने महाराणा का बहनोई होने का अनुचित लाभ नहीं उठाया।

वह अपनी नीतिज्ञता, बुद्धिमानी और क्षमता के कारण महाराणा जगतसिंह और राजसिंह का विश्वसनीय सलाहकार बना रहा और मेवाड़ दरबार में उसके पिता की भांति उसकी प्रतिष्ठा भी सर्वोच्च बनी रही।

## सादड़ी-कुंवर की प्रतिष्ठा में वृद्धि

श्री झाला-भूषण-मार्तण्ड में उल्लेख है कि रायसिंह के कुंवरपदे काल में उसकी वीरता, पराक्रम और स्वामिभक्ति की भावना से प्रभावित होकर महाराणा ने दरबार में उसके पूर्वज वंशजों के बलिदानों की प्रशंसा करते हुए निम्नलिखित प्रतिष्ठा कुंवर रायसिंह को (उसके कंवरपदे में) प्रदान की थी—

प्रथम—बड़ी सादड़ी का राजकुमार जिस समय राजदरबार में आवे, सोलह उमरावों के समान उसकी बैठक होगी ।

द्वितीय—बड़ी सादड़ी के राजकुमार का मुजरा नकीब द्वारा होगा ।

तृतीय—राजदरबार से विदा होते समय सोलह उमरावों की भांति उसको भी वीड़ा दिया जावेगा तथा अंतिम विदाई (जागीर को जाने हेतु रूखसत) के समय सादड़ी कुमार को भी सोलह उमरावों की भांति सरोपा दिया जावेगा ।

चतुर्थ—अमर बेहड़ा (अमर वलेणा) अर्थात् हमेशा के वास्ते घोड़ा सादड़ी राजकुमार को दिया जावेगा ।

पंचम—ये प्रतिष्ठा न केवल कुंवर रायसिंह को ही दी गई, अपितु हमेशा के लिये सादड़ी के राजकुमारों के लिये मंजूर की गई ।

राजराणा रायसिंह ने राजसिंहासन पर आरूढ़ होने के पश्चात् अपनी निर्मल सेवाओं से मेदपाटेश्वर को सर्व प्रकार से प्रसन्न रखा । चिरकाल पर्यन्त मेवाडाधीश की ओर से वे इन्द्रप्रस्थ (मुगल राजधानी दिल्ली) के दरबार में राजप्रतिनिधि रहे ।<sup>30</sup>

## विवाह और संतति—

राजराणा रायसिंह ने निम्नलिखित विवाह किये—

1. महाराणा अमरसिंह की पुत्री राणावतजी<sup>31</sup>
2. पीथापुर के बाघसिंह बाघेला की पुत्री रूपकंवर उसकी कोख से कुंवर सुरताण सिंह हुआ ।
3. रामपुरा के उदयसिंह चन्द्रावत की पुत्री जीतकंवर ।
4. करणसिंह राठोड़ की पुत्री गुलाबकवर ।
5. धमोतर के रामसिंह सिसोदिया की पुत्री रूपकंवर ।

30 श्री झाला-भूषण-मार्तण्ड, ले महता सीताराम शर्मा, पृ 47-48

31 बड़ी सादड़ी की प्राचीन पत्रावली । गौ ही ओझा ने रायसिंह का विवाह महाराणा कर्णसिंह की पुत्री के साथ होना लिखा है—(उदयपुर राज्य का इतिहास, भाग-2, पृ 873) बड़वों की पोथियों में रायसिंह का महाराणा के परिवार में विवाह करने का उल्लेख नहीं है ।

6. बूंदी के राव जगतसिंह हाड़ा की पुत्री रंभाकंवर
7. बनेड़ा के सार्दूलसिंह की पुत्री अजवकंवर राणावत ।
8. बांसी के जसवंतसिंह शक्तावत की पुत्री लाड़कंवर ।<sup>32</sup>

राजराणा रायसिंह के निम्नलिखित संतानें हुई—

- पुत्र—
1. सुरताणसिंह (सुलतान सिंह)  
वह सादड़ी में पाट बैठा
  2. भुवानसिंह (भावसिंह)  
उसको से मल्या, जामुण्या, जवाणा, जमालपुरा जागीर में मिलने का उल्लेख है ।
  3. शेरसिंह
  4. कानजी
  5. जसवंतसिंह, उसको भियाणा, कीटखेड़ा जागीर में मिलने का उल्लेख है ।
  6. अमरसिंह
  7. उदयकरण
- पुत्री रतनकंवर का विवाह महाराणा राजसिंह के साथ हुआ ।<sup>33</sup>

32. बड़वों की पोथियों में राजराणा रायसिंह की पत्नियों के विषय में बहुत भिन्नताएं हैं ।

33. बड़वा देवीदान लिखित मेवाड़ के राजाओं की राणियों कुवरों और कुवरियों का हाल, स. डॉ. देवीलाल पालीवाल, पृ 22



## 9. राजराणा सुरताणसिंह (द्वितीय) (1656-1673 ई.)

1656 ई. में राजराणा रायसिंह का देहान्त होने पर उमका ज्येष्ठ पुत्र सुरताणसिंह (सुलतानसिंह) सादडी में उसका उत्तराधिकारी हुआ। सादडी ठिकाने के सभी भायपों एवं शिकमी जागीरदारों आदि ने मिलकर उसको सादडी की गद्दी पर बिठाया और उदयपुर महाराणा को सूचित किया। महाराणा राजसिंह ने अपने ज्येष्ठ कुंवर सुलतानसिंह को सादडी भेजकर नये राजराणा सुरताणसिंह को उदयपुर बुलावाया। महाराणा ने सादडी की हवेली जाकर मातमपुर्सी की और दूसरे दिन राजराणा सुरताणसिंह की तलवारबंदी की रस्म पूरी की और रस्म के दौरान महाराणा ने उसको अपने बराबर की इज्जत बक्षी। उसके बाद राजराणा अपनी जागीर सादडी लौट गया।<sup>1</sup>

इससे पहिले 23 जुलाई, 1658 ई. को शाहजादा औरंगजेब ने अपने पिता बादशाह शाहजहां को आगरा के किले में कैद करके स्वयं मुगल सल्तनत का बादशाह बन गया था। औरंगजेब द्वारा मुगल सत्ता हथियाने के बाद मुगल शासन की कई नीतियों में मौलिक परिवर्तन आने लगे, जिनके कारण मुगल सल्तनत और उसके अधीन देशी राज्यों प्रधानतः राजपूत एवं हिन्दू राज्यों के बीच सम्बन्ध बिगड़ने लगे और बादशाह अकबर द्वारा उत्पन्न किये गये पारस्परिक विश्वास एवं वफादारी की भावनाओं में दरार पड़ने लगी। औरंगजेब अधिकाधिक उग्र, कट्टरवादी और संकीर्णतावादी शासक सिद्ध हुआ, जिसके कारण मुगल साम्राज्य की नींव ही हिल गई। औरंगजेब की धार्मिक असहिष्णुता और उग्र साम्राज्यवादिता से पूर्ण नीतियों के कारण थोड़े काल बाद ही मेवाड़ के महाराणा राजसिंह और उसके बीच शत्रुता पैदा हो गई।

**महाराणा द्वारा मेवाड़ के परगने वापस जीतने में सुरताण का भाग लेना**

महाराणा राजसिंह प्रकृति से स्वाभिमानी, साहसी एवं वीर शासक था। अपने पिता जगतसिंह की भांति वह भी अपने वंश-गौरव की रक्षा को लेकर खिन्न रहता था। बादशाह शाहजहां ने जिस प्रकार सादुल्लाखां के सेनापतित्व में चित्तौड़गढ़ पर सेना भेजकर गढ़ में तोड़ फोड़ की थी, उससे वह नाराज था। जब 1658 ई. में बादशाह शाहजहां के पुत्र उत्तराधिकार को लेकर आपस में लड़ने-मारने लगे, उस समय महाराणा राजसिंह ने अवसर देखकर शाहजहां द्वारा छीने गये परगनों पुर, मांडल, खैराबाद, मांडलगढ़, वदनोर, जहाजपुर, सावर, फूलिया, बनेडा, हुरड़ा, आदि को पुनः हस्तगत करने का इरादा किया।<sup>2</sup> उसने अपने सभी सरदारों को अपने-अपने ठिकानों से सैन्यदल लेकर उदयपुर बुलाया। महाराणा राजसिंह द्वारा तदर्थ भेजा गया पर्वाना

1 बड़ीसादडी ठिकाने के प्राचीन पत्र।

2 बादशाह शाहजहां ने महाराणा राजसिंह द्वारा चित्तौड़गढ़ के पुनर्निर्माण की चेष्टा करने तथा उसके द्वारा मुगल सेना में मेवाड़ की सेना तथा राजकुमार को भेजने में आनाकानी करने से रुष्ट होकर इन परगनों को पुनः मुगल शासन के अन्तर्गत ले लिया था। (उदयपुर राज्य का इतिहास, भाग 2, पृ 434)

मिलने पर राजराणा सुरताणसिंह ठिकाने की अश्वारोही सेना लेकर महाराणा के पास पहुँचा। अप्रैल, 1658 ई. में महाराणा अपनी सेना लेकर देवारी से बाहर निकला। सबसे पहिले उसने माडलगढ़ पर कब्जा किया, जिसको बादशाह ने किशनगढ़ के राजा रूपसिंह राठोड को दे रखा था। 2 मई, 1658 ई. को चित्तौड़गढ़ से रवाना होकर उसने क्रमशः दरीवा, मांडल, बनेड़ा, शाहपुरा, जहाजपुर, सावर, फूलिया, केकड़ी आदि को अपने अधीन करके दंड वसूल करते हुए मालपुरा जाकर ठहरा जहाँ कुछ दिन रहकर उसको लूटा। वहाँ से विपुल मात्रा में धन-राशि प्राप्त करके वह टोंक, सांभर, लालसोट और चाटसू से दंड वसूल करता हुआ उदयपुर लौटा। इस अभियान में सादड़ी कुंवर सुरताणसिंह ने महाराणा की सेना के साथ लड़ाईयों में अपनी वीरता और युद्ध-कौशल का परिचय दिया।<sup>3</sup>

### महाराणा राजसिंह की कूटनीति

महाराणा राजसिंह ने इस अवसर बड़ी बुद्धिमत्तापूर्ण कूटनीति का सहारा लिया। मुगलों के गृह-युद्ध के दौरान शाहजादे औरंगजेब ने महाराणा राजसिंह को उसका साथ देने के लिये आग्रह किया था और वादा किया था कि वह मुगल साम्राज्याधीन मेवाड़ के सभी परगने लौटा देगा। इसी दौरान महाराणा ने उन परगनों पर कब्जा कर लिया था। औरंगजेब की पेशकश को ध्यान में रखते हुए, 21 जून 1658 ई. को महाराणा द्वारा भेजा गया उसका ज्येष्ठ कुंवर सरदारसिंह आगरे जाकर औरंगजेब से मिला और गृह-युद्ध में विजय के लिये उसको वधाई दी। औरंगजेब ने इस पर 7 अगस्त, 1658 ई. को महाराणा राजसिंह के नाम फर्मान भेजा, जिसके द्वारा महाराणा की प्रतिष्ठा में बढ़ोतरी करके उसका मंसब छः हजार जात और छः हजार सवार तथा एक हजार सवार दो अस्पा-तीन अस्पा मुकर्रर किया। इस फर्मान के साथ पांच लाख रुपये और हाथी आदि इनाम के तौर पर भेजे। उसने मेवाड़ के परगनों के अतिरिक्त डूंगरपुर, बांसवाड़ा, ब्रसावर और गयासपुर भी महाराणा को वापस प्रदान किये, जो महाराणा जगतसिंह के समय अलग हो गये थे। इस पर महाराणा ने भी कुंवर सरदारसिंह को एक सैन्य दल लेकर औरंगजेब की सहायतार्थ भेज दिया। इस भाँति महाराणा राजसिंह ने बड़ी होशियारी दिखाकर मेवाड़ राज्य को अपनी पूर्व स्थिति में लाकर खड़ा कर दिया।<sup>4</sup>

### महाराणा का चारुमती से विवाह और सुरताण का सैन्यदल लेकर साथ जाना

औरंगजेब द्वारा पूरी तरह मुगल साम्राज्य पर अपना अधिकार जमा लेने के बाद उसकी निरंकुशता सामने आने लगी। शीघ्र ही मेवाड़ के महाराणा के साथ उसके सम्बन्धों में दरार

3 प रणछोड़ भट्ट कृत राजप्रशस्ति महाकाव्य, सर्ग 7, श्लोक 31-45

उदयपुर राज्य का इतिहास, भाग 2, ले गौ ही ओझा, पृ 537

4 प रणछोड़ भट्ट कृत राजप्रशस्ति महाकाव्य, सर्ग 8

वीरविनोद, भाग 2, ले श्यामलदास, पृ 424-433

उदयपुर राज्य का इतिहास, भाग 2, ले गौ ही ओझा, पृ 538

आने लगी। 1660 ई. में बादशाह औरंगजेब ने किशनगढ़ के राजा मानसिंह की बहन और स्वर्गीय राजा रूप्सिंह की बेटी चारुमती की सुन्दरता का हाल सुनकर उससे विवाह करना चाहा। चारुमती वैष्णव धर्म मानती थी और उसको मुसलमान बादशाह से विवाह करना मंजूर नहीं था। उसने तत्काल एक पत्र मेवाड़ के महाराणा राजसिंह को लिखकर उसकी रक्षा करने और उसके साथ विवाह करने हेतु आग्रह किया। महाराणा राजसिंह ने बादशाह औरंगजेब की मंशा की परवाह किये बिना चारुमती को शरणागत मानकर फौरन सैन्य किशनगढ़ पहुँचा और उससे विवाह करके उसको उदयपुर ले आया। उस समय सादड़ी का राजराणा सुरताणसिंह झाला अपना सैन्यदल लेकर महाराणा के साथ रहा। उसके अतिरिक्त उस समय महाराणा की सेना में राव सबलसिंह चौहान, रावत रघुनाथसिंह चूड़ावत, रावत मोहकमसिंह शक्तावत, रावत मानसिंह सारंगदेवोत आदि मेवाड़ के प्रमुख सरदार मौजूद थे। महाराणा की इस स्वतंत्र एवं साहसपूर्ण विरोधी कार्यवाही से औरंगजेब बहुत नाराज हुआ और अपनी नाराजगी का पत्र महाराणा को लिख भेजा। उसने अपनी नाराजगी प्रकट करने के लिये देवलिया के महाराणा विरोधी रावत हरिसिंह को गयासपुर और बसावर के परगने मेवाड़ से अलग करके दे दिये। इतना ही नहीं उसने अगले वर्ष 1661 ई. में किशनगढ़ की दूसरी राजकुमारी (चारुमती की छोटी बहन) के साथ अपने शाहजादे मुअज्जम की शादी करवा कर अपने प्रतिशोध की भावना प्रकट कर दी।<sup>5</sup> इस भाँति मेवाड़ राज्य और मुगल साम्राज्य के बीच शत्रुता के बीज अंकुरित हो गये।

**महाराणा का वागड़ विजय करना और राजराणा सुरताण द्वारा देवलिया रावत की महाराणा से सुलह कराना—**

औरंगजेब ने बांसवाड़ा, डूंगरपुर और देवलिया महाराणा राजसिंह के नाम लिख दिये थे, किन्तु इन राज्यों के राजाओं ने, जो कुछ वर्षों तक सीधे मुगल बादशाह के अधीन रहे थे, महाराणा की मातहतता स्वीकार करने से इन्कार कर दिया। इस पर महाराणा ने 5 अप्रैल 1659 ई. को प्रधान भागचन्द की अध्यक्षता में एक सेना वागड़ की ओर रवाना की, जिसमें सादड़ी राजराणा सुरताणसिंह अपने सैन्य बल के साथ शरीक हुआ। उसके अलावा रावत रघुनाथसिंह चूड़ावत, रावत मोहकमसिंह शक्तावत, रावत मानसिंह सारंगदेवोत, राठोड़ जोधसिंह, रावत रूक्मांगद चौहान, माधवसिंह सिसोदिया, दलपतसिंह सोलकी आदि प्रधान सरदार अपनी अपनी सेना के साथ शरीक रहे।<sup>6</sup> बांसवाड़ा रावल समरसिंह ने महाराणा की सेना का सामना नहीं

5 वीरविनोद, भाग 2, ले श्यामलदास, पृ 690  
उदयपुर राज्य का इतिहास, भाग 2, ले गौ ही ओझा, पृ 541-542

6 प रणछोड़ भट्ट कृत, राजप्रशस्ति महाकाव्य, सर्ग 8  
वीरविनोद, ले श्यामलदास, पृ 435

करके उसकी अधीनता स्वीकार कर ली और दो लाख रुपया, दस गांव, देशदाण का अधिकार आदि महाराणा को समर्पित कर दिये ।<sup>7</sup>

बांसवाड़ा को अधीन करने के बाद मेवाड़ की सेना ने देवलिया (प्रतापगढ़) और वसावर (मंदसौर) की ओर कूच किया । देवलिया का रावत हरिसिंह मेवाड़ की सेना का सामना किये बिना भागकर बादशाह औरंगजेब के पास चला गया । किन्तु रावत हरिसिंह की माता ने अपने पौत्र प्रतापसिंह को पांच हजार रुपया जुर्माना एवं एक हथिनि देकर महाराणा के पास भेजा । उधर रावत हरिसिंह भी बादशाह औरंगजेब से किसी भी प्रकार की सहायता नहीं मिलने के कारण निराश होकर वापस लौटा । उस समय उसने सादड़ी राजराणा सुरताणसिंह की शरण ली और महाराणा से उसकी सुलह कराने हेतु राजराणा से आग्रह किया । राजराणा सुरताणसिंह ने बेदला राव सबलसिंह चौहान, सलूवर रावत रघुनाथसिंह चूडावत और भीडर महाराज मोहकमसिंह शक्तावत के साथ सलाह करके महाराणा राजसिंह के साथ देवलिया रावत की भेंट करवाकर सुलह करवा दी । रावत ने दंड स्वरूप पचास हजार रुपये महाराणा को नञ्ज किये । इसी भांति सादड़ी राजराणा सुरताणसिंह आदि सरदारों के प्रयासों के फलस्वरूप डूंगरपुर के रावल गिरधर ने भी महाराणा की अधीनता स्वीकार कर ली ।<sup>8</sup>

### मेवल के मीणों को दबाने में सुरताण द्वारा सहायता

1662 ई. में मेवाड़ के पहाड़ी इलाके की वारापाल, नठारा, पड़ना, वीलक, सगतड़ी, सराड़ा, धन का वाड़ा आदि पालों को भीलों ने राज्य के विरुद्ध विद्रोह कर दिया । वे मेवाड़ की प्रजा को लूटने लगे और राज्य कर्मचारियों को सताने लगे । इस पर महाराणा राजसिंह ने प्रधान फतहचंद को एक सेना देकर पहाड़ी भाग में भीलों को दबाने हेतु भेजा । उसमें आसपास के सभी जागीरदारों के सैन्यदल शरीक हुए । तदर्थ महाराणा का पर्वाना सादड़ी राजराणा सुरताण सिंह को मिला । राजराणा ने अपने एक सरदार की मातहत में ठिकाने के सवार दल को मेवाड़

7. वही ।

बेड़वास गांव की प्रशस्ति

बासवाड़ा राज्य का इतिहास, ले. गौ. ही. ओझा, पृ. 94-95

8 (क) प. रणछोड़ कृत राजप्रशस्ति महाकाव्य, सर्ग 8

“झालो घत्सुलतानाख्य चोहाण तं महाबलं ।

राव सबलसिंहाख्य रघुनाथाख्य रावत ॥12 ॥

चोडावतं मुहकमसिंह शक्तावतोत्तम ।

एतान्युरो गमान्कृत्वा ऐतेषा बाहुमाश्रयन् ॥3 ॥

स रावतो हरिसिंहो ययौ देवलियापुरात् ।

आगत्य राजसिंहस्य राजेन्द्रस्य पदेऽपतत् ॥14 ॥

रूप्य मुद्रा सु पचाशत्सहस्राणि न्यवेदयत् ।

मन रावत नामान करिण करिणी मपि ॥15 ॥”

(ख) प्रतापगढ़ राज्य का इतिहास, ले. गौ. ही. ओझा, पृ. 155-157

(ग) वीरविनोद, भाग 2, ले. श्यामलदास, पृ. 436

की सेना में शरीक होने के लिये भेजा। सेना ने उक्त पालों के लोगों को मारा और उनका माल-असबाब, जानवर वगैरा लूट लिये। इस पर भील लोग शान्त हो गये।<sup>9</sup>

1662 ई. के जनवरी माह में महाराणा राजसिंह द्वारा सुप्रसिद्ध झील राजसमुद्र का निर्माण कार्य शुरू किया गया, जिसका कार्य चौदह वर्षों में पूरा हुआ। फरवरी, 1676 ई. में उसकी प्रतिष्ठा की गई। सादडी राजराणा सुरताणसिंह ने इस विशाल झील के निर्माण-कार्य में महाराणा द्वारा आदेशित उत्तरदायित्वों को पूर्ण किया।<sup>10</sup>

महाराणा राजसिंह द्वारा उदयपुर में नाईयों की बाड़ी में राजराणा को हवाले की भूमि वक्षी गई, ऐसा उल्लेख पाया जाता है। जो कामदार सूरजमल कोठारी, रतन दाड़ीदार, बालकिशन धायभाई, रोड़ीवाई बडारण, झमकू एवं गुलाब, मेहता मांडू, धावाई देना, डोडीवान किशन आदि के हस्ते रही।<sup>11</sup>

1673 ई में राजराणा सुरताण सिंह दूसरे का सादडी में देहान्त हो गया।<sup>12</sup> सुरताणसिंह भी अपने पिता रायसिंह और पितामह हरिदास की भांति वीर, रण-कुशल, बुद्धिमान, राजनीति

9 बड़ीसादडी ठिकाने के प्राचीन पत्र।

10 बड़ीसादडी ठिकाने के प्राचीन पत्र।

प रणछोड़ भट्ट कृत राजप्रशस्ति महाकाव्य, सर्ग 8

11 वीरबिनोद, भाग 2, ले श्यामलदास, पृ 862

बड़ीसादडी ठिकाने के प्राचीनपत्र।

12 श्री झाला-भूषण-मार्तण्ड में राजराणा सुरताणसिंह का देहान्त 1680 ई में होना तथा बादशाह औरंगजेब की सेना के विरुद्ध लड़ते हुए मारा जाना लिखा है। बड़वों की पोथियों में भी उसकी मृत्यु का यही वर्ष दिया गया है। किन्तु बड़ीसादडी ठिकाने के प्राचीन अभिलेखों से इसकी पुष्टि नहीं होती। 1669 ई की महाराणा राजसिंह द्वारा राजराणा सुरताणसिंह को भेजे गये पवनि की प्रति मिलती है, जबकि 1674 एव 1676 ई के महाराणा राजसिंह द्वारा राजराणा चन्द्रसेन को भेजे गये पवनों की प्रतिलिपिया उपलब्ध हैं। एक अन्य अभिलेख में सुरताणसिंह का 1670 ई में दिवगत होना पाया जाता है। महाराणा द्वारा सादडी राजराणा को भेजे गये पवनों आदि में 'रणा' उपाधि से सम्बोधित किया है। महाराणा के पत्रों में प्रारंभ में 'राज' और बाद में 'रणा' उपाधि से सम्बोधित करना पाया जाता है। सादडी के झाला शासक स्वयं को 'राजराणा' लिखते रहे। झाला-भूषण-मार्तण्ड में 1679-80 ई में औरंगजेब के विरुद्ध लड़ाई में राजराणा सुरताणसिंह का भाग लेना लिखा है, जो सही नहीं है। राजप्रशस्ति महाकाव्य में स्पष्ट उसके उत्तराधिकारी राजराणा चन्द्रसेन द्वारा औरंगजेब के विरुद्ध लड़ाईयों में भाग लेना लिखा है। (सर्ग 13, श्लोक 39) अन्य समकालीन ग्रंथ मानकवि कृत राजविलास में भी चन्द्रसेन के नाम का उल्लेख है—ओझा, पृ 557

महाराणा द्वारा राजराणा सुरताणसिंह को भेजे गये पवनि —

श्री गणेशप्रासादातु

श्री रामोजयति

श्री एकलिंगप्रासादातु

सही

भाला

स्वस्ति श्री उदेपुर सुथाने महाराजिधिराज महाराणा श्री राजसीगजी आदेसातु सादडी सुथाने रणा सुरताण कस्य सु प्रसाद लिख्यते यथा अठारा समाचार भला छे आपणा समाचार कहावज्यो अप्र लवाजमा की चोलवणी जी सु दफतर देखाया वो थोका बड़ावा दरबार की एवजी कर पाया सो बरि अठा मुजबी है आज पछे चोलण वेसी नहीं परवानगी पचोली किसनदास सवत् 1726 वरसे आसोज सुदी 2 शुक्रवार (1669 ई)

पट्ट और व्यवहार-कुशल व्यक्ति रहा। उसने मेवाड़ दरबार में अपनी अव्वल स्थिति कायम रखी और वह महाराणा जगतसिंह और महाराणा राजसिंह का विश्वस्त सामंत और सलाहकार पार्षद बना रहा। उसने मेवाड़ की सभी सामरिक कार्यवाहियों में भाग लिया और वागड के राजाओं प्रधानतः देवलिया और डूंगरपुर के शासकों को समझाकर महाराणा की अधीनता में लाने में सफलता प्राप्त की। जब महाराणा चारुमती से विवाह करने किशनगढ़ गया और महाराणा ने मेवाड़ के पर्वणों की पुनर्विजय की और मालपुरे को लूटा उन सारे अभियानों में वह महाराणा के साथ था।

## विवाह और संतान

राजराणा सुरताणसिंह का विवाह बेदला, ईडर, आमेट, भीडर, पारसोली मालपुरा, सिरोही आदि ठिकानों में होना मिलता है।

उसका एक विवाह बेदला राव केसरीसिंह चौहान की पुत्री रूपकंवर के साथ हुआ, जिसकी कोख से चन्द्रसेन का जन्म हुआ।

उसका दूसरा विवाह ईडर राव मानसिंह राठोड़ की बेटी बदनकंवर से हुआ, जिससे कानसिंह हुआ।

तीसरा विवाह आमेट के रावत मानसिंह चूंडावत की पुत्री पदमकंवर के साथ हुआ, जिसकी कोख से पुत्र इन्द्रसिंह और तीन पुत्रियां बदनकंवर, पूरनकंवर और मीयाकंवर हुए।

चौथा विवाह भीडर के महाराज राजसिंह की पुत्री पेपकंवर के साथ हुआ, जिससे कुंवर कुशलसिंह और महासिंह हुए।

पांचवा विवाह पारसोली के पृथ्वीसिंह चौहान की पुत्री केसरकंवर के साथ और छठा विवाह मालपुरे के लुणावत सार्दूलसिंह की पुत्री सरूपकंवर के साथ हुआ।

सातवां विवाह सिरोही राव उदेसिंह देवड़ा की पुत्री दौलतकंवर के साथ हुआ, जिससे कुंवर बाघसिंह और पुत्री फूलकंवर हुए।

(2)

श्री गणेश प्रासादातु  
सहि

श्री रामोजयति  
झाला

श्री एकलिंग प्रासादातु

स्वस्ति श्री उदेपुर सुथाने महाराजाधिराज महाराणा श्री राजसीगजी आदेसातु सादड़ी सुथाने रणा सुरताण कस्य सु प्रसाद लिख्यते यथा अठारा समाचार भला छे आपणा समाचार कहावज्यो

1 अप्र थारो कागज आयो समाचार मालुम हुवा खडलाकड़ 21 रुपया मोकल्या सो भडार र भरोती मोकली है सवत् 1726 वरसे से आसोज सुदी 1, गुरुवार

इस भांति राजराणा सुरताणसिंह के निम्नलिखित संतानें हुई—

1. कुंवर चन्द्रसेन, जो सादड़ी में राजराणा हुआ ।
2. कुंवर कानसिंह, जिसको माचेड़ी जागीर में मिली ।
3. कुंवर महासिंह, जिसको पालाखेड़ी जागीर में मिली ।
4. कुंवर इन्द्रसिंह
5. कुंवर कुशलसिंह
6. कुंवर वाघसिंह
7. कुंवरी फूलकंवर, जिसका विवाह महाराणा जयसिंह से हुआ ।<sup>13</sup>
8. कुंवरी बदनकंवर,
9. कुंवरी पूरनकंवर
10. कुंवरी मीया कंवर<sup>14</sup>

---

13 बड़वा देवीदान लिखित मेवाड़ के राजाओं, राणियों, कुंवरों एवं कुंवरियों का हाल, सं डॉ देवीलाल पालीवाल, पृ 23

14 राजराणा सुरताणसिंह के विवाहों से सम्बन्धित बड़वों की पोथियों में दी गई सूचनाएँ एक दूसरे से मेल नहीं खाती ।

## 10. राजराणा चन्द्रसेन (1673-1703 ई.)

राजराणा सुरताणसिंह दूसरे के दिवंगत होने पर उसका ज्येष्ठ पुत्र चन्द्रसेन वि.सं. 1730 तदनुसार 1673 ई. में सादड़ी में उसका उत्तराधिकारी हुआ।<sup>1</sup> सादड़ी में उसके वान्धवों, शिकमी जागीरदारों आदि ने विधिवत उसको पाग बंधवा कर और तिलक करके सादड़ी की गद्दी पर बिठाया। उदयपुर से महाराणा जयसिंह ने राजकुमार अमरसिंह को सादड़ी भेजकर राजराणा चन्द्रसेन को उदयपुर बुलवाया और हवेली जाकर मातमपुर्सी की। उसके बाद चन्द्रसेन को महलों में बुलाकर उसकी तलवारबन्दी की रस्म पूरी की तथा ठिकाने पर भेजे गये खालसा की उठन्नी के आदेश किये। उस समय प्रधान महता मानसिंह ने ठिकाने से कैद-खालसा उठन्नी के नजराने की राशि वसूल कर ली, जिस पर राजराणा की ओर से एतराज किया गया।<sup>2</sup>

जांच के बाद राजराणा का एतराज सही पाया गया और आगे से कैद ठिकानेदार के अधिकार प्राप्त करने का नजराणा की राशि वसूल नहीं की जावेगी, इस आशय का पर्वाना महाराणा जयसिंह द्वारा राजराणा चन्द्रसेन को भेजा गया।<sup>3</sup>

### 1 बड़ी सादड़ी ठिकाने के प्राचीन पत्र

जैसी कि ऊपर लिखा गया है श्री झाला-भूषण-मार्तण्ड में राजराणा सुरताण सिंह का 1680 ई. में निधन होना वर्णित है। ग्रंथ में लिखा है कि जब बादशाह औरंगजेब की सेना 1679 ई. के अंत में मेवाड़ पर चढ़ आई, उस समय राजराणा सुरताणसिंह सादड़ी से अपना सैन्यदल लेकर महाराणा की सेना में शामिल हुआ। इस पुस्तक में उल्लेख है कि जब देसूरी के मार्ग में बादशाही सेनापति दिलेरखा आगे बढ़ा तो गोपीनाथ राठौड़ और विक्रमसिंह सोलंकी ने वीरतापूर्वक लड़ते हुए बादशाही सेना को भारी शिकस्त दी। औरंगजेब रणक्षेत्र से अपमानित होकर भागा (?) इस लड़ाई में राजराणा सुरताणसिंह काम आया। (मार्तण्ड, पृ. 57-58)

किन्तु उपरोक्त युद्ध में औरंगजेब को उपस्थित बताना सही नहीं है। इस युद्ध तक राजराणा सुरताण का जीवित होना नहीं पाया जाता। जब फरवरी 1679 ई. में महाराणा राजसिंह द्वारा राजकुमार जयसिंह को बादशाह के दरबार में भेजा गया, उस समय उसने राजराणा चन्द्रसेन झाला को उसके साथ भेजा था। जब औरंगजेब ने सितंबर 1679 ई. में मेवाड़ पर पहली बार सेना भेजी, उस समय महाराणा ने सभी सरदारों आदि को बुलाकर सलाह ली, उसमें सादड़ी के राजराणा झाला चन्द्रसेन का मौजूद होने का उल्लेख मिलता है। आगे कुवर जयसिंह के साथ रहकर राजराणा चन्द्रसेन द्वारा युद्ध करना लिखा मिलता है। ठिकाने के प्राचीन पत्रों में भी सुरताण का युद्ध में मारा जाना लिखा हुआ नहीं पाया जाता। वीरविनोद (श्यामलदास) और उदयपुर राज्य का इतिहास (ओझा) ग्रंथों में इस बात का उल्लेख नहीं है।

### 2 बड़ीसादड़ी ठिकाने के प्राचीन पत्र।

### 3 राजराणा चन्द्रसेन ने ठिकाने से कैदखालसा के नजराने की राशि वसूल करने को अनुचित बताया। इस पर मेवाड़ दरबार द्वारा जाच की गई। जांच द्वारा राजराणा का एतराज सही पाया गया, जो निम्नलिखित पर्वाने से सिद्ध होता है—

श्री गणेश प्रासादातु

श्री रामो जयति

श्री एकलिंग प्रासादातु

स्वस्ति श्री उदयपुर सुधाने महाराजाधिराज महाराणा श्री जयसिंगजी आदेशातु सादड़ी सुधाने रणा चंदरसेन कस्य सु प्रसाद लिख्यते अत्र आप टीले बेटा कैद का टका हुआ इससे पहले कभी नहीं हुआ। मानसिंग वगैरा समझाईश करावी थी आगे कैद होगी नहीं। परवानगी पचोली कोजू वि. स. 1749 माह सुदी 11, शुक्रवार।



## महाराणा राजसिंह की स्वातंत्र्य-चेष्टा

चन्द्रसेन अपने कुंवरपदे काल में महाराणा राजसिंह के वंशगौरव एवं मेवाड़ की स्वतंत्रता की पुर्नप्राप्ति तथा उसकी शक्ति को पुनर्स्थापित करने के प्रयासों में सक्रिय भाग ले चुका था। महाराणा बादशाह औरंगजेब की धार्मिक कट्टरता और निरंकुशतावादी नीतियों के प्रति प्रत्यक्ष एवं अप्रत्यक्ष विरोध प्रकट कर रहा था। उसने 1660 ई. में किशनगढ़ की राठोड़ राजकुमारी से विवाह करके बादशाह को स्पष्ट चुनौती दे दी थी। उसने इंगूरपुर, देवलिया, वासवाडा आदि के विरुद्ध सैनिक कार्यवाही करके बादशाह को नाराज किया था। जब बादशाह ने अप्रैल 1679 ई. में हिन्दुओं पर जजिया कर लगाया तो महाराणा ने उसको पत्र लिखकर उसको खुले रूप से ललकारा था। इसके अलावा मुगल अधिकारियों के अत्याचार से बचने के लिये मथुरा से लाई गई वैष्णव मूर्तियों को भी मेवाड़ में शरण एवं सुरक्षा दी गई थी।<sup>4</sup> चित्तौड़गढ़ के पुनर्निर्माण की कार्यवाही करके महाराणा राजसिंह पहिले ही मेवाड़ की चिरपरिचित स्वातंत्र्य-भावना का प्रदर्शन कर चुका था। इधर 1615 ई. की मेवाड़-मुगल-संधि के मुताबिक मेवाड़ के राजकुमार को मुगल दरबार में भिजवाने और 1000 सवारों का दल मुगल-सेना में भेजने की कार्यवाही में भी महाराणा की ओर से ढिलाई बर्ती जा रही थी।

## चन्द्रसेन का राजकुमार जयसिंह के साथ बादशाह औरंगजेब के पास जाना

महाराणा की इन कार्यवाहियों से नाराज होकर बादशाह महाराणा के विरुद्ध कदम उठाने हेतु ख्वाजा मुईनुद्दीन चिश्ती की जियारत करने के बहाने सेना लेकर 20 फरवरी, 1679 ई. को अजमेर पहुँचा। बादशाह के अजमेर की ओर आने की खबर सुनकर महाराणा ने अपना वकील बादशाह के पास भेज दिया। इस पर बादशाह ने महाराणा को फर्मान भेज कर अपने कुंवर को उसके दरबार में भेजने हेतु लिखा। इस पर महाराणा ने बादशाह को सूचित किया कि वह अपने दरबार के किसी विश्वस्त व्यक्ति को कुंवर को लिवाने हेतु भिजावे, जिसके साथ कुंवर जयसिंह को भिजवा दिया जावेगा। इस पर बादशाह ने बक्षी मोहम्मद नईम को फर्मान देकर 27 फरवरी, 1679 ई. को कुंवर जयसिंह को मुगल दरबार में लाने हेतु उदयपुर भेजा। बादशाह

4 वल्लभ सम्प्रदाय की श्री द्वारिकाधीश की वैष्णव मूर्ति सवत् 1704 (1646 ई.) में महाराणा जगतसिंह के काल में मेवाड़ में सादड़ी ठिकाने में लाई गई, जिसको महाराणा ने पूर्ण सुरक्षा प्रदान करके काकरोली गांव के पास स्थापित करवाकर उसकी सेवार्थ गांव जागीर में प्रदान किये थे। बाद में महाराणा राजसिंह द्वारा राजसमद झील की पाल पर मंदिर और महल बनवाये गये।

श्रीनाथ जी की वैष्णव मूर्ति महाराजा राजसिंह के काल में सवत् 1728 (1672 ई.) में मेवाड़ में लाई गई, जिसको महाराणा ने पूर्ण सुरक्षा प्रदान करके सिहाड़ गांव में स्थापित करवाई थी उसकी सेवा हेतु महाराणा ने जागीर में गांव प्रदान किये थे।

ओझाजी ने श्री द्वारिकाधीश की मूर्ति को भी महाराणा राजसिंह के काल में लाना लिखा है (उदयपुर राज्य का इतिहास, भाग 2, पृ 547)। किन्तु बड़ी सादड़ी ठिकाने की प्राचीन पत्रावली से उसका वि. सं. 1704 में बड़ीसादड़ी लाकर उदयपुर ले जाना लिखा मिलता है।

का फर्मान प्राप्त होने पर महाराणा ने कुंवर जयसिंह को सादड़ी राजराणा चन्द्रसेन और पुरोहित गरीबदास के साथ बादशाह के पास भेजा। कुंवर जयसिंह के आ जाने से बादशाह प्रसन्न और शान्त हो गया। उसने कुंवर की बड़ी आवभगत की और उसको खिलअत, मोतियों की माला, जरीन के वस्त्र, हाथी और घोड़े आदि दिये। उसके साथ सादड़ी के झाला चन्द्रसेन और पुरोहित गरीबदास को जरीन के वस्त्र और घोड़े आदि उपहार स्वरूप प्रदान किये।<sup>5</sup>

### महाराणा द्वारा अजीतसिंह को शरण देना : औरंगजेब की मेवाड़ पर चढ़ाई

यद्यपि महाराणा राजसिंह द्वारा कुंवर जयसिंह को औरंगजेब के पास भेजने से तात्कालिक शांति हो गई थी, किन्तु दोनों पक्षों के मध्य नीतियों और व्यवहार को लेकर कटुता और तनावपूर्ण स्थिति बनी रही। इसी बीच उसी वर्ष एक अन्य घटना के कारण दोनों के बीच यह अस्थायी शांति समाप्त हो गई और मेवाड़ एवं मुगल साम्राज्य के बीच लड़ाई शुरू हो गई। जब 1679 ई. के मध्य में दुर्गादास राठोड़ मारवाड़ के महाराजा जसवंतसिंह के पुत्र एवं उसके उत्तराधिकारी बालक अजीतसिंह को बादशाह औरंगजेब से बचा कर मेवाड़ में शरण एवं सुरक्षा प्राप्त करने हेतु महाराणा राजसिंह के पास लेकर आया तो महाराणा ने उसको शरण एवं सहायता प्रदान करके बादशाह की शत्रुता मोल ले ली। महाराणा राजसिंह ने इस भांति मुगल साम्राज्य विरोधी सिसोदिया एवं राठोड़ शक्तियों का संयुक्त मोर्चा कायम कर दिया। बादशाह औरंगजेब को जब इस बात की खबर मिली तो उसने महाराणा को फर्मान भेज कर अजीतसिंह को उसको सुपुर्द करने के आदेश भेजे। किन्तु महाराणा ने शरणागत को सुरक्षा देने की राजपूत रीति के नाम पर इन्कार कर दिया। इस पर औरंगजेब ने मेवाड़ पर चढ़ाई कर दी। बादशाह ने सितंबर 1679 ई. में दिल्ली से ससैन्य रवाना होकर दिसंबर माह में मेवाड़ में प्रवेश किया।<sup>6</sup>

### चन्द्रसेन का सेना लेकर उदयपुर पहुँचना

औरंगजेब के कूच के समाचार सुनकर महाराणा राजसिंह ने पर्वाने भेजकर सभी बड़े-छोटे सरदारों एवं भील मुखियों को तत्काल ससैन्य उदयपुर पहुँचने के लिये बुलाया। आदेश पहुँचते

5 रणछोड़ भट्ट कृत राजप्रशस्ति महाकाव्य, सर्ग 22, श्लोक 2-7

“श्री राजसिंहस्याज्ञातो जयसिंहाभिधो बली ।

महाराज कुमारोय अजमेरो समागत ॥2 ॥

औरंगजेब द्रष्टु स दिल्लीपति ययौ ।

पश्चाज्जय कुमारोय ययौ सेना समावृत ॥3 ॥

दिल्लीव क्रोश युग्मस्थे अर्वाक् शिविर उत्तमे ।

दिल्लीश्वर ददर्शाय सोस्यादरमथाक रोत् ॥4 ॥

मुक्तामाला उरोभूषा अस्मै हेर्मांबराण्यदात् ।

महागजेन्द्र भूषाक्त ताटृक्नु गतुरगमान् ॥5 ॥

झालाख्य चद्रसेनाय पुरोहित वराय चे ।

गरीबदास सत्राम्ने हैमवासासि वा हयान् ॥6 ॥”

6 वीरविनोद, भाग 2, ले श्यामलदास, पृ 463

ही राजराणा चन्द्रसेन फौरन सादड़ी से अपना सैन्यबल लेकर महाराणा के पास पहुँचा। महाराणा ने सभी सरदारों को एकत्र करके मुगल सेना का मुकाबला करने की रणनीति पर विचार किया। महाराणा द्वारा तदर्थ आयोजित बैठक में सादड़ी राजराणा चन्द्रसेन ने भाग लिया। परिषद बैठक में भाग लेने वालों में राजकुमार जयसिंह एवं भीमसिंह, डूंगरपुर रावल यशकर्ण (जसवंतसिंह) राणावत भावसिंह, महाराज मनोहरसिंह, महाराज दलसिंह, अरिसिंह, राव सबलसिंह चौहान, रावत केसरीसिंह, झाला जैतसिंह, पंवार वेरिसाल, रावत महासिंह, रावत रतनसिंह, राठोड़ सांवलदास, राठोड़ राव दुर्गादास, राठोड़ सोनिंग, रावत रूक्मांगद, झाला जसवंत, राठोड़ गोपीनाथ (धाणेराव) मंत्री दयालदास, राव केसरीसिंह चौहान, खीची रामसिंह, डोडिया महासिंह महेचा, अमरसिंह और अबूमलिक अजीज आदि प्रधान सरदार थे। सभी ने महाराणा प्रताप की छापामार युद्ध-प्रणाली का अनुसरण करके बादशाह औरंगजेब की सेना से पहाड़ी भाग में लोहा लेने का निर्णय लिया। उदयपुर, गोमूँदा, चित्तौड़ आदि प्रधान नगरों एवं कस्बों को खाली करवा कर प्रजाजनों को पहाड़ी भाग में बुला लिया गया। महाराणा ने राठोड़ राजकुमार को भोमट के घने भाग में सुरक्षित रख दिया और दस-दस हजार की संख्या में भीलों के समूह बनाकर राजपूत सैनिकों के साथ पहाड़ी भाग के सभी नाकों, घाटों और मार्गों पर शत्रु सेना को रोकने, उन पर आक्रमण करने और लूटपाट करने आदि के लिये तैनात कर दिया।<sup>7</sup>

### मुगल सेना की पराजय : चन्द्रसेन का वीरता-प्रदर्शन—

बादशाह तोपखाना सहित अपनी सेना लेकर देवारी पहुँचा। वहाँ से उसने मुगल सैन्य दलों को पहाड़ी भाग में चारों ओर भेजा। उन्होंने उदयपुर में भारी लूटपाट की किन्तु मेवाड के राजपूत एवं भील सैनिकों ने उनकी सर्वत्र बड़ी दुर्दशा की और मुगल सेना को भारी असफलता हाथ लगी। राजपूतों ने मुगल सेना की रसद लूट ली तथा अहमदनगर, बड़नगर तक जाकर दंड वसूल किये। उधर मारवाड़ में राठोड़ सैनिक मुगल विरोधी कार्यवाहियाँ कर रहे थे। निराश होकर बादशाह अजमेर लौट गया। उसने अपने पुत्रों शाहजादे अकबर, आजम और मुअज्जम को देवारी, हल्दीघाटी तथा देसूरी मार्गों की ओर से सैनिक कार्यवाहियाँ करने हेतु नियुक्त किया किन्तु मुगल सेनाओं को सर्वत्र असफलता देखनी पड़ी।<sup>8</sup>

जून माह, 1680 ई. में जब शाहजादा अकबर चित्तौड़ की ओर तैनात था, कुंवर जयसिंह ने सादड़ी राजराणा चन्द्रसेन तथा कई अन्य सरदारों सबलसिंह चौहान, रतनसिंह चूंडावत, गोपीनाथ राठोड़, जसवंतसिंह झाला, जैतसिंह झाला, रावत सक्कांद, रावत केसरीसिंह आदि को साथ लेकर शाहजादे अकबर की मुगल सेना पर भीषण आक्रमण किया। शाहजदा बुरी तरह

- 
7. राज विलास, विलास 10, पृष्ठ 54-67  
 उदयपुर राज्य का इतिहास, भाग 2, ले. गौ. ही. ओझा, पृ. 568-569  
 धाणेराव के मेड़तिया राठोड़, ले. डॉ. देवीलाल पालीवाल, पृ. 60
8. उदयपुर राज्य का इतिहास, भाग 2, ले. गौ. ही. ओझा, पृ. 559

परास्त होकर अजमेर की ओर भाग गया। इस युद्ध में सादड़ी के चन्द्रसेन झाला ने बड़ी वीरता दिखाई, उसको कई घाव लगे। राजपूत सैनिकों को मुगल सेना के 50 घोड़े, हाथी, निशान, नक्कारा तथा भारी मात्रा में रसद और शस्त्र हाथ लगे।<sup>9</sup> देसूरी के घाटे में भी कुंवर भीमसिंह, घाणेराव के ठाकुर गोपीनाथ एवं सोलंकी विक्रम के हाथों के साथ तहव्वखां की सेना की बड़ी दुर्गति हुई।<sup>10</sup> बादशाह सभी प्रकार से निराश हुआ और मेवाड़ के साथ लड़ाई जारी रखना निरर्थक मान कर उसने सुलह की बातचीत शुरू की।

### बादशाह द्वारा सुलह के प्रयास

उसी समय 23 अक्टूबर, 1680 ई. को महाराणा राजसिंह का देहान्त हो गया। उसके उत्तराधिकारी महाराणा जयसिंह ने आगामी चार माह तक लड़ाई जारी रखी। इसी समय राठोड़ दुर्गादास के प्रयत्नों तथा मेवाड़ एवं मारवाड़ की राजपूत सेनाओं के सहयोग के कारण शाहजादे अकबर ने अपने पिता औरंगजेब के खिलाफ विद्रोह का झंडा खड़ा कर दिया और स्वयं को बादशाह घोषित कर दिया। किन्तु औरंगजेब की चालाकी, कपटाचरण और धूर्तता के कारण अकबर और राजपूतों के बीच फूट पड़ गई और दुर्गादास की सारी योजना विफल हो गई।<sup>11</sup> राजपूतों के इस प्रयास से औरंगजेब घबरा गया। उधर दक्षिण में मराठे शक्तिशाली होकर मुगल साम्राज्य के लिये खतरा बन रहे थे। औरंगजेब ने अपने हठ और अहंकार के कारण अनावश्यक ही मेवाड़ से शत्रुता मोल ली थी। उसने अपनी नीति में परिवर्तन करके और शाहजादे अकबर को दिये गये मेवाड़ के सहयोग को भुलाकर उसने पुनः मेवाड़ के नये महाराणा

9 राजप्रशस्ति महाकाव्य, सर्ग 22, श्लोक 30-40

“राणा महीमहेंद्रस्य आज्ञया विज्ञ उत्सुकः ।

महाराजकुमार श्री जयसिंह इति नामक ॥30 ॥

झालाख्य चद्रसेनेन चौहानेन चमूभृता

तथा सवलसिंहेव रावेण रणसूरिणा ॥31 ॥

केसरीसिंह नाम्ना तद् भ्राता रावेण शोभितः ।

राठोड़ गोपीनाथेन अरिसिंहस्य सूनुना ॥32 ॥

भगवंतादिसिंहेन धन्य राजन्यरात्रिभिः ।

सहितः स्वाहितजय कर्तुं हित समीहिते ॥33 ॥

त्रयोदश सहस्राणि अश्ववारवरावलेः ।

सद्विशति रुद्रस्त्राणि पदातीना महात्मना ॥34 ॥

सगे गृहीत्वा प्रययौ चित्रकूट तटौ प्रति ।

ततस्ते ठक्कुरा रात्रौ संगरं चक्रुर्मदा ॥35 ॥

सहस्र सख्यान्दिल्ली शलोकान् जघ्नुर्गज त्रय ।

ये नागतास्तांस्तुरगानि सूतस्तदकब्बर ॥36 ॥

10 उदयपुर राज्य का इतिहास, भाग 2, ले. गौ. हो. ओझा, पृ 586

घाणेराव के मेड़तिया राठोड़, ले. डॉ. देवीलाल पालीवाल, पृ 61

11 औरंगजेब, ले. यदुनाथ सरकार, जि. 3, पृ 407-17

जयसिंह को सुलह के संकेत दिये।<sup>12</sup> महाराणा जयसिंह ने भी शाहजादे अकबर के विफल विद्रोह के बाद बदली हुई स्थितियों को देखकर बादशाह के साथ शांति-संधि कर लेना उचित समझा।<sup>13</sup>

### चन्द्रसेन का संधिवार्ता में भाग लेना

बातचीत के लिये दोनों पक्षों ने राजसमुद्र पर मिलना तय किया। शाहजादा आजम वहीं मौजूद था। महाराणा जयसिंह सादडी राजराणा चन्द्रसेन, बेदला राव सबलसिंह, रावत रतनसिंह, पवार राव बैरिसाल तथा अन्य सरदारों को साथ लेकर राजनगर पहुँचा। उसने राजनगर कस्बे की देखरेख एवं रक्षा का दायित्व राजराणा चन्द्रसेन झाला के सुपुर्द किया। चन्द्रसेन ने अपने विश्वस्त लोगो को उस कार्य के लिये नियुक्त किया और राजसमुद्र झील की पाल पर शाहजादे आजम के साथ हुई बातचीत में वह महाराणा जयसिंह के साथ शामिल रहा।<sup>14</sup> समकालीन कवि ने रणछोड भट्ट कृत राजप्रशस्ति संस्कृत महाकाव्य (शिलालेख) में वार्ता के समय का दिलचस्प वर्णन किया है। मुलाकात के समय मुगल सेनापति दलेलखां (दिलेर खां) ने शाहजादे आजम को मेवाड़ के सरदारों का परिचय देते हुए कहा—

“सुनिये यह झाला वीरशिरोमणि झाला राणा चन्द्रसेन है, यह राव सबलसिंह है, इसका नाम रावत रतनसिंह है, ये रणचड चूंडावत और शक्तिमान शक्तावत हैं, ये परमार और राठौड़ हैं, ये रणकेसरी राणावत हैं।<sup>15</sup>

24 जून को राजसमुद्र की पाल पर शाहजादे की ओर से मुगल सेनापति दिलेरखां, हसनअलीखां, राठौड़ रामसिंह और हाड़ा किशोरसिंह आदि ने महाराणा जयसिंह और मेवाड़ के सरदारों का स्वागत किया। इस स्थान पर शाहजादे आजम और महाराणा जयसिंह के बीच सम्पन्न हुई संधि की शर्तों के अनुसार महाराणा ने राठौड़ों को सहायता देना बन्द करने का वचन दिया। बादशाह की ओर से मेवाड़ से सारा दखल उठाना मंजूर किया गया। महाराणा ने जजिया कर माफ करने की एवज में बादशाह को पुर, मांडल और बदनोर के परगने देना

12 औरगजेबनावा, ले मुशी देवीप्रसाद, भाग 2, पृ 109

13 उदयपुर राज्य का इतिहास, भाग 2, ले गौ ही ओझा, पृ 586

14 मेवाड़ मुगल सम्बन्ध, ले डॉ ग्रेपीनाथ शर्मा, पृ 127

15 राजप्रशस्ति महाकाव्य, सर्ग 33, श्लोक 57-62

दलेलखा तदोवाच सुलतान शृणु प्रभो ।

अय वीरश्चन्द्रसेनो राना झाला शिरोमणि ॥57॥

राव सबलसिंहोय रत्नसीनाम रावत. ।

चोड़ावत रणे चडा शक्ता शक्तावतास्तथा ॥58॥

परमारश्च राठोड़ा स्तथा राणावतोत्तमा ।

रणे सिंहा पर्वतेषु मार्गदि दुरुत्तमा ॥59॥

(ध्यातव्य श्लोक 57 मे चन्द्रसेन के साथ 'राना' उपाधि लिखी गई है।)

मंजूर किया, किन्तु उसकी एवज में महाराणा की एक हजार सवारों की नौकरी की पहिले की संधि की शर्त माफ की गई। एक माह बाद ही 27 जुलाई को इस संधि की शर्तों में परिवर्तन करके शाहजादे आजम ने उक्त परवाने वापस महाराणा को लौटा दिये और मेवाड़ की ओर से 1000 सवार मुगल सेना में भेजने की शर्त कायम रखी गई तथा जजिया माफ करने के एवज में महाराणा द्वारा एक लाख रुपया सालाना मुगल दरबार को भेजने की शर्त का फर्मान बादशाह द्वारा जारी किया गया।<sup>16</sup>

### सिरोही पर आक्रमण के समय सादड़ी कुंवर का मारा जाना

1683 ई. में सिरोही के राव वेरीसाल ने मेवाड़ के महाराणा जयसिंह के प्रति अवज्ञा का रुख अपना लिया और महाराणा की आज्ञा मानना बंद कर दिया। इस पर महाराणा ने सिरोही पर सेना भेजी, जिसमें अपने सैनिक लेकर शामिल होने के लिये महाराणा ने सादड़ी राजराणा को पर्वाना भेजा।<sup>17</sup> उस समय राजराणा चन्द्रसेन अस्वस्थ था, अतएव उसने अपने पुत्र सिंहा को सादड़ी का सैन्यदल लेकर भेजा। उस समय सिंहा का विवाह होने वाला था। किन्तु सिंहा ने राजधर्म का पालन करते हुए सिरोही की ओर प्रस्थान किया। सिरोही और मेवाड़ की सेनाओं के मध्य लड़ाई हुई, जिसमें सिरोही राव की वुरी हार हुई और वह भाग कर पहाड़ों में चला गया। बाद में उसने पुनः महाराणा की अधीनता स्वीकार कर ली। किन्तु इस लड़ाई में सादड़ी कुंवर सिंहा मारा गया। अपने ज्येष्ठ पुत्र के मारे जाने से राजराणा चन्द्रसेन को बहुत संताप हुआ और उसका चित्त भ्रमित सा रहने लगा।<sup>18</sup>

### महाराणा द्वारा बांसवाड़ा रावल को दंडित करना

इसी समय बांसवाड़े का रावल अजयसिंह भी महाराणा जयसिंह के प्रति अवज्ञा दिखाने लगा और आज्ञा मानने में आनाकानी करने लगा। इस पर महाराणा ने बांसवाड़ा पर फौज भेजी। महाराणा का फौजकशी में ससैन्य शामिल होने के लिये पर्वाना मिलने पर राजराणा अपने सैनिक लेकर महाराणा के साथ उसकी सेना में शामिल हो गया। महाराणा ने क्रोधित होकर नगर में तोड़फोड़ की और रावल से बड़ा दण्ड वसूल किया। दंड वसूल करने के बाद रावल द्वारा अधीनता में वने रहने की प्रार्थना करने पर उसको वापस बांसवाड़ा में रावल पद पर स्थापित रखा।<sup>19</sup>

16 वीरविनोद, भाग 2, ले श्यामलदास, पृ 665-672

17 महाराणा जयसिंह का सादड़ी रणा चन्द्रसेन के नाम पर्वाना दिनांक वैसाख वदी 3 वि. स 1740  
“सिरोही फौज भेजी गई है रेख के हिसाब से साथ में सीने बन्दूक लेकर एक भलो माणस साथ देकर फोज भेला मोकलज्यो।”

18 बड़ीसादड़ी ठिकाने की प्राचीन पत्रावली।

19. उदयपुर राज्य का इतिहास, भाग 2, ले. गौ ही ओझा, पृ 592  
बांसवाड़ा राज्य का इतिहास, ले. गौ ही ओझा, पृ 112

## पिता-पुत्र कलह में चन्द्रसेन द्वारा महाराणा का पक्ष लेना

1689 ई. में महाराणा जयसिंह और उसके ज्येष्ठ कुंवर अमरसिंह के बीच कुछ बातों को लेकर आपसी कलह हो गया और कुंवर ने पिता के विरुद्ध बगावत कर दी। उस समय मेवाड़ के कई सरदार कुंवर अमरसिंह के पक्षधर हो गये, जिनमें बेदला राव चौहान केसरीसिंह, सारंगदेवोत रावत महासिंह, कोठारिया रावत उदयभाण चौहान, देलवाड़ा राजराणा सज्जा झाला, महाराणा जयसिंह का भाई सूरतसिंह और रावत अनूपसिंह प्रमुख थे। इससे महाराणा जयसिंह के लिये विकट परिस्थिति पैदा हो गई और वह अपने अधिकाधिक सरदारों को अपने पक्ष में बनाये रखने की कोशिश करने लगा। उस समय महाराणा ने सादड़ी राजराणा चन्द्रसेन को खास रुक्का भेजकर उससे सहायता मांगी। वि.सं. 1746 दिनांक जेठ सुदी, बुधवार को एक रुक्का भेजकर महाराणा ने राजराणा को अपनी स्वामिभक्ति दिखाने का आग्रह किया।<sup>20</sup> राजराणा चन्द्रसेन ने इस गृह-कलह में महाराणा का साथ दिया। उस समय दोनों पक्षों के बीच लड़ाई उत्पन्न होने का तथा उसके साथ मेवाड़ में मुगल बादशाह के हस्तक्षेप का खतरा पैदा हुआ। महाराणा उदयपुर से रवाना होकर घाणेराव पहुँचा, जहाँ ठाकुर गोपीनाथ की मदद से वह मेवाड़ के अन्य सरदारों को एकत्र करने लगा। इस गृह-युद्ध से मेवाड़ का विनाश निश्चित था। ऐसे समय में ठाकुर गोपीनाथ, राठोड़ दुर्गादास, राजराणा चन्द्रसेन और पुरोहित जगन्नाथ के सद् प्रयासों से 1691 ई. के प्रारंभ में पिता-पुत्र के बीच सुलह करा दी गई।<sup>21</sup>

## चन्द्रसेन द्वारा भीलों का दमन

इन्ही दिनों भोमट इलाके के जवास, पानड़वा, मेरपुर आदि स्थानों के भीलों ने बड़ा उत्पात मचाया और सारे पहाड़ी इलाके में अशांत पैदा कर दी। इस पर महाराणा जयसिंह ने उनका दमन करने हेतु सेना भेजी, जिसमें सादड़ी राजराणा चन्द्रसेन को पर्वाना भेज कर उसको अपने सैनिक लेकर इस कार्यवाही में सहायता देने का आदेश दिया। इस पर राजराणा ने अपने सरदारों और सैनिकों को लेकर भोमट में प्रवेश किया और भील पालों पर हमले बोल कर उनको भारी दण्ड दिया।<sup>22</sup> मेवाड़ के अन्य सरदारों ने भी इस कार्यवाही में भाग लिया और भोमट से शांति स्थापित की।

महाराणा जयसिंह द्वारा बादशाह औरंगजेब के साथ सुलह करने के बाद महाराणा ने शाहजादे अकबर को सहायता देना बन्द कर दिया। जब वह 1681 ई. में मेवाड़ की ओर आने लगा तो महाराणा ने राठोड़ दुर्गादास को कहला दिया कि शाहजादे को इधर न लाकर दक्षिण

20 महाराणा जयसिंह का रणा चन्द्रसेन के नाम का रुक्का वि.सं. 1746, जेठ सुदी 9, बुधवार

21 उदयपुर राज्य का इतिहास, भाग 2, ले गौ ही ओझा, पृ 592  
घाणेराव के मेड़तिया राठोड़, ले डॉ देवीलाल पालीवाल, पृ 66-67

22 महाराणा जयसिंह का रणा चन्द्रसेन के नाम पत्र  
वि.सं. 1747, माह सुदी 3, गुरै

“ कागज आया समाचार मालुम हुआ सजा दीधी सो सुख हुवो . ”

श्री झाला-भूषण-मार्तण्ड, ले महता सीताराम शर्मा, पृ 61

में पहुँचा दो। इस पर राठोड़ दुर्गादास उसको भोमट, डूंगरपुर और राजपीपला के रास्ते से लेकर दक्षिण में शंभाजी के पास ले गया।<sup>23</sup> 1687 ई. में दुर्गादास द्वारा शाहजादे अकबर को ईरान की ओर खाना किया। उस समय शाहजादा ने दुर्गादास के साथ मारवाड़ की ओर आना चाहा था।<sup>24</sup> यह समाचार मिलने पर महाराणा को शाहजादे के मेवाड़ में प्रवेश करने की आशंका हुई। ऐसी स्थिति में महाराणा जयसिंह ने सादड़ी राजराणा चन्द्रसेन को पर्वाना भेजकर लिखा कि शाहजादा अकबर को अपनी तरफ नहीं आने दे।<sup>25</sup>

### महाराणा अमरसिंह की गद्दीनशीनी और उसकी चन्द्रसेन के प्रति नाराजगी

महाराणा जयसिंह का देहान्त 23 सितंबर, 1698 ई. को हो गया और उसके स्थान पर उसका ज्येष्ठ पुत्र अमरसिंह मेवाड़ का महाराणा बना। चन्द्रसेन द्वारा महाराणा जयसिंह का पक्षधर रहने और पिता के विरुद्ध कुंवरपद में अमरसिंह का समर्थन नहीं करने के कारण महाराणा बनने के बाद अमरसिंह ने राजराणा चन्द्रसेन के प्रति नाराजगी दिखाते हुए दरबार में उसका महत्व घटा दिया।<sup>26</sup>

### चन्द्रसेन का देहान्त और मूल्यांकन

राजराणा चन्द्रसेन का देहान्त वि.सं 1760 (1703 ई.) में सादड़ी से तीन मील दूर गुन्दलपुर में हुई, जहाँ वह कुछ समय से अस्वस्थ अवस्था में निवास कर रहा था।

राजराणा चन्द्रसेन तीन महाराणाओं राजसिंह, जयसिंह और अमरसिंह (दूसरा) के राज्यकाल में सादड़ी का उमराव रहा। चन्द्रसेन अपने पूर्व पुरुषों हरिदास, रायसिंह और सुरताण की भाँति वीर योद्धा, कुशल राजनीतिज्ञ और योग्य शासक रहा। अपने से पूर्व के राजराणाओं की भाँति वह भी महाराणा के प्रधान सलाहकारों में रहा और मुगलों के साथ लड़ाईयों एवं उनके साथ संधि-वार्ता दोनों कार्यों में महाराणा ने उसको अपने साथ आगे रखा। जब 1679 ई. में महाराणा राजसिंह ने कुंवर जयसिंह को बादशाह के पास भेजा तो उसके साथ सादड़ी राजराणा चन्द्रसेन को उसके साथ भेजा और उस समय बादशाह की ओर से चन्द्रसेन को छोड़ा और खिलअत आदि दिये गये। मेवाड़ राजदरबार का वह सर्वाधिक प्रभावशाली सरदार रहा और मेवाड़ राज्यपरिषद के सभी महत्वपूर्ण निर्णयों में उसकी प्रभावशाली भूमिका रही। जब महाराणा जयसिंह ने राजसमुद्र झील की पाल पर मुगल शाहजादे आजम के साथ संधि-वार्ता की,

23 वीरविनोद, भाग 2, ले श्यामलदास, पृ 653

24 मारवाड़ का इतिहास, भाग 1, ले प विश्वेश्वरनाथ रेड, पृ 279

25 महाराणा जयसिंह का राजा चन्द्रसेन के नाम पर्वाना

वि. सं 1743, चैत्र सुदी 13, बुधवार

“अकबर इधर आया है दरबार की धरती घाटा गुड़ा में निकलने मत देना। यदि निकलने दिया तो आपने ओलवो मिलेगा।”

26 श्री झाला-भूषण-मार्तण्ड में उल्लेख है कि राजराणा चन्द्रसेन ने उज्जैन के घाटे में शाहजादे को रोककर उसकी सेना के साथ सग्राम किया और उसको पराजित किया (पृ 62) किन्तु ऐतिहासिक घटनाक्रम से इसकी पुष्टि नहीं होती।



वार्ता में चन्द्रसेन की सलाह एवं भागीदारी प्रधान रही। महाराणा जयसिंह एवं कुंवर अमरसिंह के बीच उत्पन्न गृह-कलह के समय राजराणा महाराणा के पक्ष में रहा। वह मेवाड़ की एकता और शांति का पक्षधर था और उसने पिता और पुत्र के बीच सुलह कराने में राठोड़ दुर्गादास और राठोड़ गोपीनाथ के साथ सहयोग किया, जिसके परिणामस्वरूप मेवाड़ अशांति और गृह-युद्ध से बच गया।

राजराणा चन्द्रसेन विद्या, साहित्य और कला का प्रेमी एवं प्रोत्साहक था। उसके काल में राजस्वामी काव्य, ख्यात आदि की रचनाएं हुईं। उसके काल की "गुण झाला श्री चन्द्रसेन जी रो वर्णन" राजस्थानी काव्य ग्रंथ एक उत्कृष्ट साहित्यिक रचना है, जिसका रचनाकार पताजी आशिया था।<sup>27</sup>

चन्द्रसेन परम स्वामिभक्त था। उसकी मृत्यु से पहिले के पांच वर्ष उसके लिये त्रासदायी रहे। पिता-पुत्र के गृह-कलह में चन्द्रसेन के महाराणा जयसिंह के साथ रहने के कारण जब कुंवर अमरसिंह उसका उत्तराधिकारी हुआ तो उसने सादड़ी राजराणा के प्रति नाराजगी दिखाई और महाराणा राजसिंह और जयसिंह के काल से चली आ रही सादड़ी राजराणा चन्द्रसेन की पद-प्रतिष्ठा पर आंच आने लगी। उसने दरबार में राजराणा का महत्व कम कर दिया। इस पर चन्द्रसेन की शारीरिक हालत खराब हो गई और उसने ठिकाने का कार्य अपने पुत्र कीर्तसिंह (कीर्तिसिंह) को सँभला दिया और गुंदलपुर में रहने लगा। फिर भी महाराणा पद के प्रति उसकी स्वामिभक्त में तिल भर भी कमी नहीं आई। मृत्यु से पहिले उसने अपने कुंवर कीर्तसिंह को बुलाकर कहा—“श्री जी (महाराणा) कितनी ही तकलीफ देवें तो भी स्वामिधर्म का कभी त्याग नहीं करना।”<sup>28</sup>

### चन्द्रसेन के विवाह एवं संतति—

राजराणा चन्द्रसेन द्वारा ग्यारह विवाह करने का उल्लेख मिलता है—

1. वेगूं रावत जसवंतसिंह चूंडावत की पुत्री सदनकंवर के साथ
2. आसीद रावत माधोसिंह चूंडावत की पुत्री देवकंवर के साथ
3. कानोड़ रावत मानसिंह (महासिंह) सारंगदेवोत की पुत्री जसकंवर के साथ, उससे दो पुत्र सिंहा और अमानसिंह हुए

27 साहित्य सस्थान, रा. वि. के पुस्तकालय में संहित हिन्दी राजस्थानी हस्तलिखित ग्रंथों की सूची, सम्पादक डॉ. देवीलाल पालीवाल, पृ. 26 एवं 96

“गुण झाला श्री चन्द्रसेनजी रो” ग्रंथ की दो प्रतियां साहित्य सस्थान, राजस्थान विद्यापीठ के पुस्तकालय में विद्यमान हैं जो पुस्तकालय रजिस्टर में क्रमांक 176 एवं 719 में दर्ज हैं। इस ग्रंथ की प्रतिलिपि मानसिंह आशिया ने वि. स. 1785 में उदयपुर में की। ग्रंथ में राजराणा चन्द्रसेन के गुणों एवं मुगलों के विरुद्ध युद्धों में उसके द्वारा प्रदर्शित वीरता और रणकौशल का वर्णन किया गया है। ग्रंथ के अंत में पुष्पिका इस भांति है—“गुण सपुरण लिखत आसीया मानसीध गाम श्री उदेपुर महे लिखीयो रामा गाडण री पोथी सुलीखीयो समत् 1785 वरखे आसोज सुदी 12 गुरे वाच जणी ठाकुर सु राम राम नाचजो जी।”

3 बड़ीसादड़ी ठिकाने के प्राचीन पत्र।

4. भीडर महाराज मोखमसिंह शक्तावत की पुत्री फूलकंवर के साथ
5. राजगढ़ राव रणसिंह गौड की पुत्री कसनकंवर के साथ
6. घमोतर रावत जोधसिंह (योगीदास) सिसोदिया की पुत्री सुजातकंवर के साथ
7. आमेट रावत रघुनाथसिंह चूंडावत की पुत्री कुशलकंवर के साथ
8. वांसवाड़ा रावल सबलसिंह (खुमाणसिंह) आहाड़ा की पुत्री गुलावकंवर के साथ
9. हमीरगढ़ रावत जसवंतसिंह राणावत की पुत्री पदमकंवर के साथ
10. खेड़ी मालपुर राव पृथ्वीसिंह (प्रतापसिंह) लूणावत की पुत्री भाणकंवर के साथ
11. पीपलोदा के रघुनाथसिंह हाड़ा की पुत्री रमाकंवर के साथ

गुंदलपुर में राजराणा चन्द्रसेन के शव के साथ उसकी दो रानियां वांसवाड़ा की गुलाव कंवर अहाड़ा और वेगूं की मदनकंवर चूंडावत सती हुई।<sup>29</sup>

संतति—

1. कुंवर सिंहा  
और
2. कुंवर अमानसिंह  
दोनों कानोड़ वाली रानी जसकंवर की कोख से उत्पन्न हुए।  
कुंवर सिंहा सिरौही वाली लड़ाई में खेत रहा।  
कुंवर अमानसिंह को जागीर में तलावदा मिला।
3. कु. कीरतसिंह (कीर्तिसिंह)
4. कु. दौलतसिंह
5. कु. गुलावसिंह
6. कु. दुर्जनसाल (छत्रसिंह) ढावो पीपल्यावास जागीर में मिला।

अंतिम चारों वांसवाड़ा वाली रानी गुलावकंवर की कोख से हुए। कुंवर कीरतसिंह (कीर्तिसिंह) सादड़ी पाट बैठा।

कुंवर दौलतसिंह को ताणा की जागीर मिली। दौलतसिंह की पुत्री राजकंवर का विवाह महाराणा संग्रामसिंह (दूसरे) के साथ हुआ।<sup>30</sup> कुंवर गुलावसिंह ताणेरज (भतीजा) नाथजी के गोद गया।

राजराणा चन्द्रसेन की पुत्री एजनकंवर का विवाह महाराणा अमरसिंह (दूसरे) के साथ हुआ।<sup>31</sup>

29. वही।

30. बड़वा देवीदान लिखित मेवाड़ के राजाओं की राणियों, कुवरों एव कुवरियों का हाल, स डों देवीलाल पालीवाल, पृ. 28

31. वही, पृ. 25

## 11. राजराणा कीर्तिसिंह (कीरतसिंह) प्रथम (1703-1743 ई.)

वागड़ पर महाराणा की चढ़ाई : राजराणा कीर्तिसिंह की सहायता

1703 ई. में गुंदलपुर में राजराणा चन्द्रसेन का निधन होने पर उसका ज्येष्ठ पुत्र कीर्तिसिंह सादड़ी का स्वामी हुआ। चन्द्रसेन की मृत्यु के दूसरे दिन महाराणा अमरसिंह (दूसरा) का पर्वाना पहुँचा,<sup>1</sup> कि डूंगरपुर, बांसवाड़ा और देवलिया के राजाओं के विरुद्ध फौजकशी की जा रही है। इन शासकों ने पुनः मेवाड़ के महाराणा प्रति अवहेलना शुरू कर दी थी। दस्तूर मुताबिक महाराणा अमरसिंह (दूसरा) की गद्दीनशीनी के अवसर पर इन राजाओं को उपस्थित होकर टीका (नम्र) पेश करना चाहिये था, किन्तु उन्होंने उसकी परवाह नहीं की। उसके बाद भी उन्होंने महाराणा के आदेशों का पालन नहीं किया। इसलिये उनको दंडित करना जरूरी हो गया था। पर्वाना राजराणा चन्द्रसेन के नाम था और आदेश था कि वह अपनी सेना लेकर मेवाड़ की सेना में शामिल हो। राजराणा चन्द्रसेन की मृत्यु के समाचार उदयपुर पहुँचने से पहिले ही महाराणा का पर्वाना निकल चुका था। नये राजराणा कीर्तिसिंह ने अपने स्वर्गीय पिता के वचनों को याद करते हुए पिता का दाह-संस्कार करने के बाद ही तेरह दिनों की धार्मिक विधि पूरे किये बिना अपने सैनिक लेकर सादड़ी से प्रस्थान किया और मेवाड़ की सेना में शामिल हो गया। उस समय उसका छोटा भाई दौलतसिंह भी उसके साथ गया।<sup>2</sup> महाराणा की सेना ने डूंगरपुर रावल खुमानसिंह की सेना को सोम नदी के किनारे हुई लड़ाई में पराजित किया और रावल से दण्ड और युद्ध का हर्जाना वसूल किया गया। इस सैनिक कार्यवाही के साथ-साथ देवलिया और बांसवाड़ा पर भी मेवाड़ की सेनाओं ने चढ़ाई की किन्तु वहाँ के शासकों द्वारा बादशाह औरंगजेब के पास महाराणा के विरुद्ध शिकायतें पहुँचाने पर महाराणा ने आगे अपनी सैनिक कार्यवाही रोक दी।<sup>3</sup>

1 श्री झाला-भूषण-मार्तण्ड, ले महता सीताराम शर्मा, पृ 64

2 वही, पृ 65

राजराणा रायसिंह वशावली पुस्तक (अप्रकाशित, पृष्ठ 13-14) में उल्लेख है कि चन्द्रसेन की मृत्यु के दूसरे दिन ही खबर हुई कि बादशाह टीका दौड़ पर आया है, इस पर कीर्तिसिंह ने अपने छोटे भाई दौलतसिंह को कहा "दाजीराज (स्वर्गीय चन्द्रसेन) की क्रिया तो तुम करो मैं खारी नदी पर जाकर बादशाह का मुकाबला करता हूँ।" बादशाही फौज लौट गई। वहाँ से लौटते हुए राजराणा भीलवाड़े ठहरा। भीलवाड़े के हाकिम ने राजराणा कीर्तिसिंह की जीत की खबर महाराणा को भेजी। महाराणा ने प्रसन्न होकर उसको उदयपुर बुलवाया और तलवारबन्दी की रस्म पूरी की तथा 'ताणा' का पट्टा इनायत किया, जो कीर्तिसिंह ने अपने भाई दौलतसिंह को दिलवाया।" किन्तु यह वर्णन काल्पनिक ही है।

3 प्रतापगढ़ राज्य का इतिहास, ले गौ ही ओझा, पृ 184

बासवाड़ा राज्य का इतिहास, ले गौ ही ओझा, पृ 113

## दौलतसिंह को ताणा की जागीर मिलना

सोम-नदी की लड़ाई में राजराणा कीर्तिसिंह और उसके भाई दौलतसिंह ने बड़ी वीरता दिखाई तो महाराणा बहुत प्रसन्न हुआ। जब उसको इस बात का भी पता लगा कि राजाज्ञा पालन करने हेतु कीर्तिसिंह अपने पिता के दाह-कर्म की सम्पूर्ण विधि पूरी किये बिना ही सेना लेकर आ गया था तो उसने प्रसन्न होकर कीर्तिसिंह को सादड़ी के अलावा ताणा की साठ हजार की जागीर देने की आज्ञा प्रदान की। तब राजराणा कीर्तिसिंह ने महाराणा से प्रार्थना की कि उसके पास पहिले से सादड़ी की बड़ी जागीर मौजूद है, अतएव ताणा की जागीर उसके छोटे भाई दौलतसिंह को प्रदान की जावे। महाराणा ने उसकी स्वामिभक्ति, वीरता, भ्रातृ-स्नेह और निष्पृष्टता की प्रशंसा करते हुए उसकी प्रार्थना को स्वीकार करके साठ हजार की आय वाली ताणा की जागीर और 'राज' की उपाधि दौलतसिंह को प्रदान की।<sup>4</sup>

महाराणा अमरसिंह ने राजराणा कीर्तिसिंह को विधिवत उदयपुर बुलवा कर मातमपुरी की और तलवारबन्दी की रस्म सम्पन्न की।

## महाराणा अमरसिंह द्वारा सामंतों की श्रेणियां कायम करना : सादड़ी राजराणा को प्रथम स्थान

राजराणा कीर्तिसिंह का काल मेवाड़ और देश के लिये बड़ा परिवर्तनकारी घटनाओं का काल रहा। महाराणा जयसिंह के काल में पिता-पुत्र के बीच में अविवेकपूर्ण एवं हानिकारक कलह के कारण मेवाड़ में सरदारों के बीच चली आ रही स्वामिभक्तिपूर्ण एवं वतनपरस्त एकता की भावना बड़ी दुष्प्रभावित हुई। चूंडावतों एवं शक्तावतों के बीच प्रतिस्पर्धा चली आ रही थी। अब महाराणा विरोधी सामंती गुटों के वन जाने के कारण मेवाड़ राज्य की केन्द्रीय सत्ता कमजोर हो गई, जिसको भविष्य में शक्तिशाली एवं सक्षम शासक के अभाव में, पुनर्प्रतिष्ठित नहीं किया जा सका। मेवाड़ के भावी इतिहास के लिये यह बड़ा अशुभ रहा। यद्यपि महाराणा अमरसिंह (दूसरा) एक योग्य एवं बुद्धिमान प्रशासक रहा, किन्तु स्वयं द्वारा बोये गये फूटपरस्ती के बीजों की फसल उसको काटनी पड़ी तथा उसकी दुर्नीति के कारण उसके एकता को पुनर्स्थापित

4 श्री झाला-भूषण-मार्तण्ड, पृ 65

ओझाजी ने लिखा है कि महाराणा अमरसिंह (दूसरे) ने राजराणा कीर्तिसिंह के दूसरे पुत्र नाथसिंह को ताणा की जागीर और 'राज' का खिताब दिया था—उदयपुर राज्य का इतिहास, भाग 2, पृ 951

किन्तु ओझाजी का यह कथन सही नहीं है। बड़ीसादड़ी और ताणा ठिकाने के प्राचीन दस्तवेजों से यह प्रकट होता है कि ताणा की जागीर कीर्तिसिंह के छोटे भाई दौलतसिंह को प्रदान की गई थी। नाथसिंह (नाथजी) राजराणा कीर्तिसिंह का दूसरा पुत्र था, जो राज दौलतसिंह के पुत्र नहीं होने से ताणा में गोद लिया गया था। नाथजी भी निस्सतान रहा तो दौलतसिंह का छोटा भाई और नाथजी का चाचा और राजराणा चन्द्रसेन का तीसरा पुत्र गुलाबसिंह ताणा में गोद गया।

ताणा में वंशक्रम इस भाँति रहा—दौलतसिंह → नाथजी → गुलाबसिंह → किशोरसिंह → हमीरसिंह → भैरवसिंह → देवीसिंह → अमरसिंह → रत्नसिंह → कु गिरधारीसिंह → हरिसिंह

करने के प्रयास विफल रहे। उसने मेवाड़ में सुप्रशासन स्थापित करने की दृष्टि से कतिपय सुधार किये, जिसमें सब जागीरदारों के दर्जों के विभाग सोलह (प्रथम श्रेणी) और बत्तीस (द्वितीय श्रेणी) नियत करके जागीरों के नियम बना कर उनको स्थिर कर दिया। उसके साथ दरबार का तरीका, सरदारों की बैठक, सीख के दस्तूर, नौकरी आदि के नियम बना दिये। परम्परा से चले आ रहे दस्तूरों के मुताबिक सादड़ी के झाला राजराणा को मेवाड़ राज्य दरबार में दाहिनी पंक्ति में महाराणा के पास मुह बराबर प्रथम बैठक और बड़े सरदारों में पहला स्थान मिला तथा उसी मुताबिक विशेष कुरब आदि मिले।<sup>5</sup>

1707 ई. में बादशाह औरंगजेब का मराठों के विरुद्ध लम्बी लड़ाई लड़ते हुए दक्षिण में देहान्त हो गया। उसकी मृत्यु के बाद देश की राजनीति में नये समीकरण बन गये। ठमके पुत्रों में उत्तराधिकार को लेकर परस्पर लड़ाई शुरू हो गई। मुगल साम्राज्य तहस-नहस हो गया और राजपूतों के अलावा मराठे, सिख, जाट आदि नई शक्तियाँ देश के राजनीतिक पटल पर उभर आईं। बादशाह औरंगजेब के दो पुत्रों मुअज्जम और आजम के बीच की लड़ाई में महाराणा अमरसिंह ने मुअज्जम का पक्ष लिया, जो विजयी होकर शाहआलम बहादुरशाह के नाम से मुगलतख्त पर बैठा। बहादुरशाह अपनी कमजोर स्थिति को देखते हुए राजपूत राज्यों में मेवाड़ को अपने साथ रखने हेतु महाराणा अमरसिंह को प्रसन्न रखने की नीति अपनाता रहा। महाराणा ने भी स्थिति का लाभ उठाने के प्रयास किये।<sup>6</sup>

**जोधपुर और जयपुर के राजाओं का महाराणा की सहायता प्राप्त करने हेतु उदयपुर आना और राजराणा कीर्तिसिंह का महाराणा का सलाहकार रहना**

मुअज्जम और आजम के बीच की लड़ाई में जोधपुर के महाराजा अजीतसिंह और आमेर के महाराजा सवाई जयसिंह ने आजम का पक्ष लिया था, जिसके फलस्वरूप बादशाह बहादुरशाह ने दोनों राजाओं को राज्यच्युत कर दिया। इस पर मेवाड़ की मुदृढ़ स्थिति और मुगल दरबार में महाराणा के प्रभाव को देखते हुए दोनों महाराजाओं ने अपने-अपने राज्य वापस प्राप्त करने में महाराणा अमरसिंह की सहायता लेने का विचार किया। दोनों महाराजा अपने साथ राठोड़ दुर्गादास और मुकुन्ददास को लेकर उदयपुर आये। 30 अप्रैल, 1708 ई. को महाराणा ने अपने कतिपय बड़े सरदारों के साथ उदयसागर की पाल पर उनसे भेंट की।<sup>7</sup> सादड़ी राजराणा कीर्तिसिंह

5 वीरविनोद, भाग 2, ले श्यामलदास, पृ 780, 789, 790

मेवाड़ दरबार में बड़े उमरावों की बैठक का क्रम इस भाँति रहा—1 सादड़ी → 2 बेदला → 3 कोठारिया → 4 सलूबर → 5 धाणेरवा → 6 विजोलिया → 7 देवगढ़ → 8 बेगू (बेगम) → 9 देलवाड़ा → 10 आमेर → 11 गोगूदा → 12 कानोड़ → 13 भीडर → 14 बदनोर → 15 बानसी → 16 पारसोली। बाद में इनकी सख्या बढ़कर 21 हो गई, जिनमें भैंसरोडगढ़, कुरावड़ा, आसीद, मेजा और सरदारगढ़ अलग-अलग महाराणाओं द्वारा इनमें शामिल किये गये।

6 उदयपुर राज्य का इतिहास, भाग 2 ले गौ ही ओझा, पृ 601-603

7 वही, पृ 603-604

उनके साथ विचार-विमर्श और निर्णय में महाराणा का सलाहकार रहा। महाराणा दोनों महाराजाओं को सहायता प्रदान करने के लिये तैयार हो गया। मेवाड़, जोधपुर एवं जयपुर के राजाओं के बीच एकता की संधि हुई और मेवाड़ के नेतृत्व में राजपूत राज्यों के एक लघु संघ की स्थापना हुई। महाराणा ने दोनों महाराजाओं को उनके जोधपुर एवं जयपुर के राज्य लौटाने हेतु बादशाह को अर्जी भेजी। बहादुरशाह भी मेवाड़ के नेतृत्व में तीन बड़े राजपूत राज्यों के बीच स्थापित एकता से घबराया और उसने उनके राज्य लौटाने का आश्वासन दिया। किन्तु मुगल बादशाह की अस्थिर नीति को देखते हुए तीनों राजाओं ने सैनिक कार्यवाही करना मुनासिब समझ कर जुलाई माह में तीनों राज्यों की सम्मिलित सेना ने जोधपुर पर अधिकार कर लिया और उस पर महाराजा अजीतसिंह का कब्जा हो गया। इसी प्रकार अगस्त माह में आमेर का राज्य सवाई जयसिंह के अधिकार में आ गया। महाराणा अमरसिंह का प्रधान सलाहकार होने के कारण सादड़ी राजराणा की कीर्तिसिंह ने इन सब कार्यवाहियों को पूर्ण करने में मेवाड़ की ओर से महत्वपूर्ण भूमिका अदा की।<sup>8</sup>

लघु राजपूताना संघ की उपरोक्त सफलताओं के बाद 1709 ई. में महाराणा अमरसिंह ने मुगलाधीन पुर, मांडल, बदनोर आदि परगनों को वापस अपने अधिकार में लेने का विचार करके उस ओर अपनी सेना भेजी और मुगल अधिकारी फिरोजखां को पराजित करके उन सब पर अपना अधिकार कर लिया। बादशाह बहादुरशाह को उस समय एक साथ कई मोर्चों पर लड़ना पड़ रहा था। दक्षिण में मराठों के अलावा उत्तर में कामबक्ष के विद्रोह और सिखों की सैन्य कार्यवाहियों के कारण उसने मेवाड़ के नेतृत्व में राजपूताने में एवं मेवाड़ में की गई मुगल विरोधी कार्यवाहियों पर ध्यान न देकर उनको माफी प्रदान करके तसल्ली के फर्मान भिजवा दिये।<sup>9</sup>

बारह वर्ष तक शासन करने के बाद महाराणा अमरसिंह का 10 दिसम्बर, 1710 ई. को निधन हो गया। उसका पुत्र संग्रामसिंह (दूसरा) मेवाड़ का महाराणा बना।<sup>10</sup>

### बांदनवाड़े की लड़ाई में सादड़ी राजराणा का भाग लेना

महाराणा संग्रामसिंह के गद्दीनशीन होने के बाद ही दिल्ली में मेवाड़ विरोधी षडयंत्र के फलस्वरूप मुगल बादशाह ने महाराणा द्वारा अधीन किये गये पुर, मांडल आदि परगनों को

8 वीरविनोद, भाग 2 ले श्यामलदास, पृ 875-878  
उदयपुर राज्य का इतिहास, भाग 2, ले गौ ही ओझा, पृ 605-606  
श्री झाला-भूषण-मार्तण्ड, ले महता सीताराम शर्मा, पृ 66

9 वीरविनोद, पृ 780-781  
उदयपुर राज्य का इतिहास, भाग 2, ले गौ ही ओझा, पृ 607

10 उदयपुर राज्य का इतिहास, भाग 2, ले गौ ही ओझा, पृ 610

वापस महाराणा से छीन लेने हेतु रणबाजखां को सेना देकर मेवाड़ पर भेजा। महाराणा ने अपने सभी सरदारों को ससैन्य उदयपुर बुलाकर रणबाजखां का मुकाबला करने हेतु उनको रवाना किया। सादड़ी राजराणा कीर्तिसिंह तत्काल अपना सैन्यदल लेकर उदयपुर पहुँचा।<sup>11</sup> उसके अलावा अन्य प्रधान सरदारों में रावत महासिंह, सारंगदेवोत (वाठरडा), रावत देवभान (कोठारिया, सागा द्वारावत (देवगढ), सूरजसिंह राठोड (लीमाडा), देवीसिंह मेघावत (वेगूं), रावत विक्रमसिंह, रावत सूरतसिंह, रावत मोहनसिंह मानावत, डोडिया हरीसिंह, रावत गंगदास (वानसी), सूरजमल सोलंकी, पीथल शक्तावत, झाला सज्जा कडतल (देलवाड़ा) मधुकर शक्तावत, सामंतसिंह चूंडावत (सलूबर), दौलतसिंह चूंडावत, रावत पृथ्वीसिंह दूलावत (आमेट), राठोड़ जयसिंह (वदनौर), भारतसिंह (शाहपुरा), जसकरण कानावंत, महता सांवलदास, राणावत संग्रामसिंह, राठोड़ साहबसिंह आदि थे। खारी नदी के पास बांदनवाड़े के निकट दोनों सेनाओं के बीच युद्ध हुआ, जिसमें मुगल सेना बुरी तरह पराजित हुई और रणबाजखां स्वयं मारा गया। मुगल सेना का सारा सामान मेवाड़ के सरदारों ने लूट लिया।<sup>12</sup>

बांदनवाड़े की विजय के बाद महाराणा संग्रामसिंह ने मालवे में पठानों की शक्ति को नष्ट किया। 1717 ई. में जब जोधपुर के कृतघ्न महाराजा अजीतसिंह ने अपने रक्षक एवं संरक्षक वीर राठोड़ दुर्गादास को निकाल दिया तो वह मेवाड़ चला आया। महाराणा संग्रामसिंह ने उसको विजयपुर की जागीर और पन्द्रह हजार रुपये मासिक लेकर बड़े सम्मान के साथ रखा तथा रामपुरे का हाकिम नियुक्त किया।<sup>13</sup>

11 जनवरी 1734 ई. को महाराणा संग्रामसिंह का निधन हो गया। उससे पहिले राजराणा कीर्तिसिंह उदयपुर से सादड़ी के लिये प्रस्थान कर चुका था और मार्ग में महाराणा की मृत्यु के समाचार मिले। वह मार्ग से लौटकर उदयपुर आया और महाराणा के दाह संस्कार में शरीक हुआ। उसके पश्चात् वह महाराणा जगतसिंह (दूसरे) के राज्याभिषेक समारोह में शरीक रहा।<sup>14</sup>

**हुरड़ा सम्मेलन में कीर्तिसिंह का महाराणा का सलाहकार रहना**

इस समय तक, 1729 ई. में मुहम्मदशाह के मुगलतख्त पर आसीन होने के बाद, मुगल सल्तनत कई टुकड़ों में बिखर गई। बंगाल, अवध, हैदराबाद, रुहेलखंड में स्वतंत्र राज्य कायम हो गये। नादिरशाह ने दिल्ली पर हमला करके हजारों लोगों को मार डाला और दिल्ली का सारा खजाना एवं तख्ताताऊस लूटकर ले गया। राजपूताने के राजाओं ने भी स्वतंत्रता ग्रहण कर

11 बड़ीसादड़ी ठिकाने की प्राचीन पत्रावली

12 उदयपुर राज्य का इतिहास, भाग 2, ले गौ ही ओझा, पृ 612

13 वही, पृ 617

14 वही, पृ 623

श्री झाला-भूषण-मार्तण्ड, ले महता सीताराम शर्मा, पृ 66

ली। उधर 1734 ई. तक मालवा पर मराठों का आधिपत्य हो गया। यद्यपि मेवाड़, जोधपुर, जयपुर आदि राज्यों के राजाओं ने अलग अलग तौर पर मराठों के साथ सम्बन्ध स्थापित किये किन्तु शीघ्र ही उनको मराठों की विस्तृत होती प्रबल शक्ति और स्वेच्छाचारी अंकुश-प्रवृत्ति के आगे अपनी सुरक्षा के लिये खतरा पैदा हो गया। मराठों से अपने राज्यों को सुरक्षित एवं स्वतंत्र रखने की दृष्टि से उन्होंने 1708 ई. में मेवाड़ के नेतृत्व में स्थापित लघु राजपूत राज्य संघ को विस्तृत रूप देने एवं राजपूत राज्यों का बड़ा संघ बनाने की दृष्टि से एक बार फिर 17 जुलाई, 1734 ई. को महाराणा जगतसिंह दूसरे की अध्यक्षता में मेवाड़ के हुरड़ा नामक स्थान पर मेवाड़ के अलावा जोधपुर, जयपुर, कोटा, बीकानेर, किशनगढ़, नागौर आदि के राजा एकत्र हुए। इस बार परस्पर सहयोग एवं सहायता करने का एक अहदनामा भी तैयार किया गया और उस पर सभी राजाओं ने हस्ताक्षर किये। किन्तु किसी ने उसका पालन नहीं किया और उनकी एकता कागजी एकता मात्र बन कर रह गई।<sup>15</sup> राजराणा कीर्तिसिंह हुरड़ा सम्मेलन के दौरान भी बराबर महाराणा का सलाहकार बना रहा।

उधर महाराणा जगतसिंह की गद्दीनशीनी के बाद मेवाड़ की आंतरिक स्थिति बिगड़ गई। राज्य के सरदार अलग-अलग गिरोह बनाकर अपने स्वार्थों के लिये आपस में लड़ने लगे। चूंडावतों और शक्तावतों के बीच बढ़ते कलह के साथ चूंडावतों का झालाओं और चौहानों के साथ भी बिगाड़ हो गया। मेवाड़ की आंतरिक स्थिति इतनी बिगड़ी कि महाराणा जगतसिंह का स्वयं अपने पुत्र प्रतापसिंह के साथ झगड़ा हो गया और महाराणा ने अपने पुत्र को कैद कर लिया।<sup>16</sup>

### वागड़ से मराठों को निकालने में कीर्तिसिंह का योगदान

इसी समय मुगल बादशाह से मालवे की नायब सूबेदारी हासिल करने के बाद मराठा पेशवा बाजीराव उदयपुर आया और महाराणा से एक लाख साठ हजार रुपये वार्षिक खिराज राशि तय करवाकर महाराणा से सात लाख रुपये नकद लेकर लौटा। उसने कुछ समय बाद ही 1741 ई. में मराठे वागड़ की ओर से मेवाड़ से घुसने लगे और महाराणा को उस ओर अपनी सेना भेजनी पड़ी। सादड़ी, राजराणा कीर्तिसिंह इस भीषण संकटपूर्ण स्थिति में महाराणा जगतसिंह का सलाहकार एवं मददगार बना रहा। वह वागड़ की ओर भेजी गई मेवाड़ की सेना के साथ अपना सैन्य दल लेकर गया, जिसने मराठों को मेवाड़ से निकाल दिया।<sup>17</sup>

1743 ई. में महाराजा सवाई जयसिंह का देहान्त होने के बाद जयपुर राज्य के उत्तराधिकार

15. उदयपुर राज्य का इतिहास, भाग 2, ले. गौ ही ओझा, पृ 629-630

16. वही, पृ. 632-633

17. वही, पृ. 633

श्री झाला-भूषण-मार्तण्ड, ले. महता सीताराम शर्मा, पृ. 67



को लेकर महाराणा जगतसिंह की हठवादिता और अदूरदर्शिता के कारण मेवाड़ और जयपुर राज्यों के बीच जो झगडा हुआ, उससे राजपूत राज्यों के बीच स्थापित लघु राजपूत-राज्य-संघ समाप्त हो गया और आगे किसी प्रकार मराठा विरोधी सगठन की आशा समाप्त हो गई, तथा राजपूताने के दो प्रधान राज्यों की आपसी लड़ाई से दोनों राज्यों की भारी क्षति हुई और राजपूताने में मराठों के हस्तक्षेप का प्रारंभ हुआ, जिसके कारण आने वाले समय में सभी राजपूत राज्यों का भारी विध्वंस एवं पतन हुआ।

## कीर्तिसिंह का निधन

विस. 1800 (1743 ई.) के प्रारंभ में सादड़ी राजराणा कीर्तिसिंह का निधन हो गया। वह भी अपने पूर्ववर्ती राजराणाओं की भांति योग्य एवं बुद्धिमान शासक तथा वीर योद्धा था। वह महाराणा के प्रधान सलाहकारों में रहा। उसने न केवल लड़ाईयों में अपितु राज्य के सभी राजनीतिक घटनाक्रमों में भी सक्रिय भाग लिया। 1734 ई. के राजपूत राज्यों के हुए सम्मेलन की सफलता में उसने सक्रिय योगदान दिया। यद्यपि महाराणा जगतसिंह के विरुद्ध मेवाड़ के कई सरदार कार्यवाहियां करते रहे, राजराणा कीर्तिसिंह गुटबाजी से अलग रहकर और चूंडावत खेमे के विरोध एवं नाराजगी की चिन्ता किये बिना वह महाराणा का साथ देता रहा।<sup>18</sup>

## कीर्तिसिंह के निर्माण कार्य—

राजराणा कीर्तिसिंह ने निर्माण कार्यों की ओर विशेष ध्यान दिया। उसने एक लाख रुपया व्यय करके एक बावडी ब्रह्मपुरी में तथा दूसरी महलों के मुख्य द्वार के सामने बनवाई। तथा उन वापिकाओं पर चारभुजा भगवान के मंदिरों की प्रतिष्ठा कराई। इनका निर्माण हो जाने पर कीर्तिसिंह ने एक उत्सव आयोजित करके उसमें महाराणा जगतसिंह और उसकी महारानी तथा मेवाड़ के बड़े उमरावों को आमंत्रित किया। राजराणा ने सभी की बड़ी आवभगत की। वापिकाओं के निर्माण के बाद राजराणा ने जनाना महल और पहाड़ के गढ़ के चारों ओर दीवाल बनवाई। राजराणा की विजोलियावाली पंवार रानी तथा दूसरी बम्बोरीवाली पंवार रानी दोनों ने सादड़ी में एक-एक चारभुजानाथ का मंदिर और वापिका बनवाई, जो अभी तक विद्यमान हैं।<sup>19</sup>

राजराणा की मृत्यु पर पोसीना (पीसागन) वाली बाघेला रानी राजराणा के साथ सती हुई।<sup>20</sup>

18 बड़ीसादड़ी ठिकाने की प्राचीन पत्रावली

श्री झाला-भूषण-मार्तण्ड, ले महता सीताराम शर्मा, पृ 67

19 वही।

20 बड़ीसादड़ी ठिकाने की प्राचीन बही।

## विवाह एवं संतति

राजराणा कीर्तिसिंह ने निम्नलिखित विवाह किये—

1. विजोलिया राव विक्रमादित्य पंवार की पुत्री नौरतकंवर
2. बानसी रावत सांवलदास शक्तावत की पुत्री बदनकंवर
3. बम्बोरी ठाकुर माखनसिंह पंवार की पुत्री देवकंवर
4. पीसागन ठाकुर सुजानसिंह बाधेला की पुत्री देवकंवर
5. राजपुरा ठाकुर माखनसिंह राठोड़ की पुत्री लालकंवर
6. लूणावाड़ा ठाकुर तेजसिंह सोलंकी की पुत्री बखतकंवर
7. बूंदी रावराजा अनिरुद्धसिंह हाड़ा की पुत्री लालकंवर

राजराणा कीर्तिसिंह के दो पुत्र हुए। प्रथम कुंवर रायसिंह सादड़ी के पाट बैठा। दूसरा कुंवर नाथसिंह (नाथजी) ताणा राज दौलतसिंह के गोद गया।<sup>21</sup>



21 बड़ीसादड़ी ठिकाने की प्राचीन पत्रावली एवं बशावलिया। बड़वों द्वारा दी गई सूचनाओं एवं नामों में बड़ा फर्क मिलता है।

## पतन एवं विघटन काल (1743-1818)

### 12. राजराणा रायसिंह (दूसरा) (1743-1761 A.D.)

1743 ई. में राजराणा कीर्तिसिंह का सादड़ी में निधन होने पर उसका ज्येष्ठ पुत्र रायसिंह सादड़ी का स्वामी हुआ। परंपरानुसार राजकुमार प्रतापसिंह को भेजकर कीर्तिसिंह को उदयपुर बुलवाया गया। महाराणा जगतसिंह ने सादड़ी की हवेली जाकर उसकी मातमपुर्सी की और उसको महलों में बुलाकर उसकी तलवारबन्दी की रस्म पूरी की। उसके साथ ही ठिकाने पर खालसा हेतु भेजे गये कर्मचारियों को वापस बुलाकर राज्याधिकार की उठंत्री कर दी गई।

#### मेवाड़ में गृह-कलह : राजराणा का महाराणा का साथ देना

जैसा कि ऊपर वर्णित है, 1743 ई. तक मेवाड़ राज्य की आंतरिक स्थिति अत्यंत विगड़ चुकी थी। मेवाड़ का सामंत वर्ग भिन्न-भिन्न दलों में विभाजित होकर अपने स्वार्थों में लिप्त हो रहा था। उन्को न तो मेवाड़ राज्य की सुरक्षा और शांति की चिन्ता थी और न एकता की। वे महाराणा के प्रति स्वामिभक्ति के सामन्तशाही के विशिष्ट नियम को भुला चुके थे। महाराणा जगतसिंह स्वयं कमजोर और अदूरदर्शी शासक था जिसके कारण उसके लिये राज्य में शांति और एकता कायम रखना कठिन था। इसके अलावा उसकी अविवेकपूर्ण एवं हठवादिता पूर्ण नीति तथा आचरण के कारण मेवाड़ राज्य में मराठों का हस्तक्षेप तथा हमले बढ़ते जा रहे थे और धीरे-धीरे मेवाड़ राज्य के परगने पृथक् होते जा रहे थे। 1750 ई. में मेवाड़ के टोंक और रामपुरा के परगने मराठों के हाथों में चले गये थे। उधर राजपूत राज्यों के बीच की पारस्परिक सहयोग एवं सहायता की भावना समाप्त हो चुकी थी। इतना ही नहीं लगभग सभी राजपूत राज्य मराठों की लिप्सा एवं मनमानी के शिकार होते जा रहे थे। अब उनसे मुगल साम्राज्य के दखल से नहीं अपितु मराठा दलों के दखल और स्वेच्छाचारिता से निपटना पड़ रहा था। जब मेवाड़ राज्य में भी अन्य राजपूत राज्यों की भांति अपने आंतरिक गुटीय झगड़ों एवं विवादों को निपटाने में मराठों को बुलाना शुरू किया गया तो आगामी लगभग पिचहतर वर्षों के दौरान मेवाड़ सम्पूर्णतः विध्वंस एवं पतन का शिकार हो गया। पारस्परिक हिंसापूर्ण झगड़ों के कारण

मेवाड़ के ठिकाने भी सभी प्रकार से दुष्प्रभावित हुए, जिससे सादड़ी भी बच न सका। किन्तु सादड़ी का राजराणा महाराणा के प्रति वफादार बना रहा।

श्री झाला भूषण मार्तण्ड में वर्णन है कि राजराणा रायसिंह (दूसरे) की तलवारबन्दी के बाद उसी वर्ष जयपुर महाराजा सवाईजयसिंह महाराणा से भेंट करने हेतु उदयपुर आया। राजराणा रायसिंह भी उसके स्वागतार्थ उदयपुर आया। महाराणा ने उस समय राजराणा से पूछा कि “क्या वह जयपुर महाराजा से मिलने के समय उसी प्रकार एक हाथ से मुजरा करेंगे, जिस प्रकार वह उनको (महाराणा) को करते हैं।” इस पर राजराणा ने उत्तर दिया कि ‘प्रथम तो हमारे पूर्वज श्रीमानों (महाराणा) तथा दिल्लीश्वर (मुगल बादशाह) के राजसिंहासन के अतिरिक्त किसी के नीचे नहीं बैठे। परन्तु आमेराधीश श्रीमानों के बहनोई हैं, द्वितीय वे अतिथि की भांति पधारते हैं, अतएवं यदि श्रीमान हार्दिक इच्छा से अनुरोध करेंगे तो मैं उनसे एक उंगली से मुजरा कर लूंगा।’ जयपुर महाराजा के उदयपुर आने पर राजराणा रायसिंह ने उसी रीति के अनुसार ही भेंट की। भेंट के बाद आमेराधीश ने महाराणा से पूछा कि ये सरदार कौन हैं? मेदपाटेश्वर ने कहा ये झाला सरदार हैं। महाराणा ने उनके पूर्वजों के हलवद से आने एवं मेवाड़ में उनकी सेवाओं और अटल वीरता की मुक्त कंठ से प्रशंसा की।<sup>1</sup>

श्री झाला भूषण मार्तण्ड के इस उल्लेख को ऐतिहासिक तथ्यों के आधार पर परखना आवश्यक है। 1743 ई. में राजराणा रायसिंह सादड़ी में उत्तराधिकारी हुआ। अतएव उपरोक्त घटना 1743 ई. में अथवा उसके बाद हुई। 1734 ई. में हुरड़ा सम्मेलन के अहदनामे के बावजूद राजपूत राजा एक नहीं रह सके। 1736 ई. में ही महाराजा जयसिंह ने बाजीराव पेशवा से सन्धि

1 श्री झाला-भूषण-मार्तण्ड, ले महता सीताराम शर्मा (पृ 67-69) के अनुसार आमेराधीश से भेंट के समय आड़ापाड़खा ने निम्नलिखित कविता कही—

झोका लीजिये बने ही बाता बक्का शुद्धापणे झाला,  
अखियाता अक्का वधू राखबा उदोत् ।  
रायसिंघ जैसिंघ सू मिलन्ता मुरज्जी राखे,  
दाखै दवा गिरोहूता नरमी दसोत् ॥1 ॥  
कीरते सतणा रायजदो घनो आटाकोट,  
दोहू बाता आबादा बचाणा दसू देश ।  
करता जुहार गाढ धारै पती कुरगा सू,  
नरमी अपार करै कवेशां नरेश ॥2 ॥  
पाटरी गरबै वश सावलो उदोत पाट,  
वरा पूर वन्ने थक्का राजी बाप ।  
धारिया अमोध जेम मिलै छत्रधारिया सू,  
मोमरूपी होय करे सुथाता मणाप ॥3 ॥  
सोभाग चढाऊ कणा रयम्मा उजास सारे,  
शीतलता तेज मही बन्दे हिन्दूशाह ।  
अवणा कपर्णों चन्द्र बिजा पृथी सारे ऊगो,  
ऊगो सप्पणां कपर्णों सूरज्यू अथाह ॥4 ॥

कर ली। उसके बाद शाहपुरे के मामले में महाराजा जयसिंह और महाराणा जगतसिंह के बीच मनोमालिन्य हो गया। बाजीराव ने उदयपुर आकर महाराणा के साथ अलग से सन्धि कर ली। उसी समय महाराजा जयसिंह द्वारा बूंदी राज्य के आंतरिक मामलों में हस्तक्षेप करके राव दुधसिंह को हटाकर दलेलसिंह को बूंदी का स्वामी बनाने से भी महाराणा नाराज हुआ। फिर भी दोनों शासकों के बीच इस काल में लड़ाई की स्थिति पैदा नहीं हुई। अपनी मृत्यु से पहिले महाराजा जयसिंह ने महाराणा के कहने पर रामपुरे के परगने पर माधवसिंह को पूरा अधिकार दे दिया था। उस समय महाराजा सवाईजयसिंह गंभीर रूप से बीमार था। यदि वह ज्यादा बीमार नहीं होता तो वह शायद रामपुरे का कब्जा माधवसिंह को नहीं देता।<sup>2</sup> अतएव इन स्थितियों में जयसिंह का मेवाड़ में आकर महाराणा से मिलने की बात संभव नहीं लगती है और उसका उल्लेख भी नहीं मिलता। 3 अक्टूबर, 1743 ई. को राजा जयसिंह का देहान्त भी हो गया।

### राजराणा रायसिंह द्वारा शाहपुरा राजा को उदयपुर लाना

महाराणा संग्रामसिंह दूसरे की मृत्यु के बाद शाहपुरे का राजा उम्मेदसिंह पुनः स्वतंत्र होने का प्रयास करने लगा।<sup>3</sup> इस पर महाराजा जगतसिंह ने शाहपुरा को पूरी तरह अधीन करने का विचार किया। महाराणा ने सादडी राजराणा रायसिंह झाला और भींडर महाराज खुशालसिंह शक्तावत को आज्ञा प्रदान की कि वे मध्यस्थ होकर युक्ति द्वारा समझा-बुझाकर उम्मेदसिंह को उदयपुर महाराणा की सेवा में बुला लावें। इस पर दोनों सरदारों ने महाराणा को निवेदन किया कि यदि वह उसके अपराधों को क्षमा करने का वचन दे तो वे उसको उदयपुर बुलवा सकते हैं। महाराणा के वचन देने पर राजराणा रायसिंह और महाराज खुशालसिंह ने शाहपुरा राजा से सम्पर्क किया और उनके आश्वासन पर 1750 ई. में राजा उम्मेदसिंह उदयपुर आ गया।<sup>4</sup> किन्तु महाराणा जगतसिंह ने अपने वचन का पालन नहीं किया। शाहपुरा राजा के उदयपुर आगमन पर उसका विधिवत स्वागत करने के बजाय बदले की भावना के वशीभूत होकर उसने तीन बार दुन्दुभी बजवाई और हाथी पर सवार होकर शाहपुरा राजा की ओर ससैन्य कूच किया, जैसे कि वह विजयार्थ प्रस्थान कर रहा हो। जब राजराणा रायसिंह को महाराणा की इस कार्यवाही का पता चला तो उसने तत्काल शाहपुरा राजा को संदेश भिजवाकर सावधान किया और स्वयं अपने सैन्य बल के साथ महाराणा के सन्मुख आकर खड़ा हो गया। महाराज खुशालसिंह भी अपने सैनिक लेकर राजराणा से आ मिला। राजराणा ने महाराणा को कहा कि 'शाहपुरा राजा हमारे कहने और आश्वासन देने पर उदयपुर आये हैं, अतएव हम वचनबद्ध हैं। यदि आपका इरादा उन पर हमला करने का है तो उससे पहिले हमें मारना होगा।' महाराणा का उन पर

2 वीरविनोद, भाग 2, ले श्यामलदास, पृ 1230

3 शाहपुरा राजा फूलिये परगने पर अपना स्वतंत्र अधिकार प्रकट कर रहा था, जबकि महाराणा ने 1737 ई में मुगल बादशाह से फूलिया अपने नाम लिखवा लिया था।—उदयपुर राज्य का इतिहास, भाग 2, ले गौ हो ओझा, पृ 633

4 श्री झाला-भूषण-मार्तण्ड, ले महता सीताराम शर्मा, पृ 69-70

हमला करने का साहस नहीं हुआ और कुपित होकर वापस लौट गया। राजराणा रायसिंह और महाराज खुशालसिंह दोनों ने शाहपुरा नरेश से क्षमा-याचना करते हुए उसको सुरक्षित देवारी के बाहर छोड़कर शाहपुरा की ओर रवाना किया।<sup>5</sup>

### हीता में मराठों से लड़ाई और राजराणा रायसिंह का घायल होना

उपरोक्त घटना के बाद उदयपुर में उपस्थित सभी सरदार अपनी-अपनी जागीरो की ओर रवाना हो गये। जब राजराणा रायसिंह सादड़ी की ओर प्रस्थान करने हेतु तैयार हुआ तो उसको सूचना मिली कि हट्टू नामक एक मराठा सेनापति ने आठ हजार सेना सहित देवलिया घाटे के मार्ग से प्रवेश करके मेवाड़ के बानसी, घरियावद, कानोड़ आदि गावों को लूट लिया है और वह मेवाड़ में आगे बढ़ रहा है तथा सादड़ी पर भी उसके हमले का खतरा पैदा हो गया है। उस समय महाराणा के पास उदयपुर में विशेष सैन्यबल मौजूद नहीं था। महाराणा ने राजराणा को मराठों को आगे बढ़ने से रोकने का आदेश प्रदान किया। राजराणा के पास उस समय केवल चार सौ के लगभग सवार थे। वह उनको साथ लेकर उदयपुर से रवाना हुआ और हीता नामक स्थान पर मराठा सेना से जा भिड़ा।<sup>6</sup> उस समय सादड़ी जाकर अधिक सैनिक एकत्रित करने का उसके पास समय नहीं था। किन्तु उसने अपने छोटे भ्राता ताणाराज नाथजी को सादड़ी में सूचना भिजवा दी। इस पर नाथजी भी तत्काल सादड़ी से सैन्यबल लेकर राजराणा से आ मिला। समाचार मिलने पर दिन में सलूम्वर से नाहरसिंह चूंडावत भी अपने पचीस सवार लेकर हीता आ पहुंचा। दिन भर युद्ध चलता रहा। ताणाराज नाथजी खेत रहा। राजराणा के अधिकांश सैनिक मारे गये और लगभग पचीस सवार ही बचे होंगे कि उस समय भीडर महाराज खुशालसिंह भी चार सौ सवार सैनिक लेकर रणक्षेत्र में आ मिला। इसके कारण युद्ध की बाजी बदल गई। मराठों को पराजित होकर पीछे हटना पड़ा। राजराणा रायसिंह प्रातःकाल से लेकर दिन में कई घंटों तक वीरतापूर्वक अदम्य रूप से लड़ता रहा। उसने बड़ा युद्ध-कौशल और साहस का परिचय दिया। उसके कारण वह बुरी तरह घायल हो गया। मराठों को खदेड़ने के बाद महाराज खुशालसिंह राजराणा को घायलावस्था में भीडर लेकर आ गया और चिकित्सा करवाई। उस समय एक बार तो मराठों ने भीडर को घेरने का प्रयास किया किन्तु अपनी स्थिति कमजोर देखकर वे वापस चले गये।<sup>7</sup>

5 श्री ज्ञाना-भूषण-मार्तण्ड, ले महता सीताराम शर्मा, पृ 69-70

6 वही, पृ 70

हट्टू नामक मराठा सेनापति कौन था? इसका पता नहीं चलता। इस मराठा आक्रमण के सम्बन्ध में श्यामलदास और गौ ही ओझा अपने ग्रंथों में विशेष सूचना नहीं प्रदान करते। डॉ के एस गुप्त कृत मेवाड़ एंड दी मराठाज़ पुस्तक में भी इसका उल्लेख नहीं है। अवश्य ही, ओझाजी ने अपनी पुस्तक उदयपुर राज्य का इतिहास, भाग 2, पृष्ठ 837 में लिखा है कि सादड़ी का राजराणा रायसिंह हीता के पास मराठों से युद्ध करते हुए घायल हुआ था।

7 श्री ज्ञाना-भूषण-मार्तण्ड, ले महता सीताराम शर्मा, पृ 71

## महाराणा प्रतापसिंह दूसरे की नाराजगी : रायसिंह का डूंगरपुर जाना

5 जून, 1751 ई. को महाराणा जगतसिंह का देहान्त हो गया। उस समय उसका ज्येष्ठ पुत्र प्रतापसिंह अपने पिता की नाराजगी की वजह से कैद में था। सलूवर रावत जैतसिंह ने उसको कैद से निकाल कर गद्दी पर बिठाया। महाराणा प्रतापसिंह (दूसरा) राजराणा रायसिंह (दूसरा) से बहुत नाराज था, चूँकि पिता-पुत्र (महाराणा जगतसिंह और पुत्र कुंवर प्रतापसिंह) के बीच के गृह-कलह में राजराणा रायसिंह सदैव महाराणा जगतसिंह का पक्षधर रहा था। प्रतापसिंह ने महाराणा बनते ही उन सब सरदारों से बदला लेना चाहा, जिन्होंने उसके पिता का साथ दिया था। महाराणा प्रतापसिंह के इस प्रकार के प्रतिशोधपूर्ण इरादे को देखकर स्वर्गीय महाराणा के पक्षधर रहे कई सरदार महाराणा जगतसिंह का छोटा भाई नाथजी, देवगढ़ रावत जसवंतसिंह, सादड़ी राजराणा रायसिंह, शाहपुरा राजा उम्मेदसिंह<sup>8</sup>, रावत फतेसिंह तथा अन्य सरदार राजनगर में एकत्र हुए और उन्होंने महाराणा प्रतापसिंह से मेल करने हेतु प्रयास किये किन्तु महाराणा राजी नहीं हुआ। वे सभी एक साथ पहले उदयपुर आये और फिर गुडली तक जाकर अलग-अलग होकर अपने-अपने स्थानों की ओर प्रस्थान कर गये।<sup>9</sup> उस समय सादड़ी राजराणा रायसिंह महाराणा के साथ किसी प्रकार के झगड़े से बचने के लिये सादड़ी न जाकर डूंगरपुर महारावल के पास चला गया, जिसने राजराणा को बड़े सम्मान के साथ मेहमान बनाकर डूंगरपुर में रखा। राजराणा कुछ असें तक डूंगरपुर में रहकर वापस सादड़ी चला आया।<sup>10</sup>

## भीलों के विद्रोह को दबाने में सहयोग

उपरोक्त घटना के कुछ समय बाद ही मेवाड़ के पहाड़ी भाग में भोराई, सारंग आदि पालों के भीलों-मीणों ने विद्रोह कर दिया और राज्याज्ञा की अवहेलना करते हुए सर्वत्र अशांति और उत्पात मचाना शुरू कर दिया। महाराणा ने पहाड़ी भाग के निकटवर्ती सभी जागीरदारों को भीलों के विद्रोह को दबाने में सहायता करने के पर्वाने भिजवाये। उस समय महाराणा की आज्ञा का पालन करना अपना कर्तव्य मान कर राजराणा रायसिंह डूंगरपुर से रवाना होकर (तब तक वह डूंगरपुर में था) सादड़ी आया और अपने सैनिक लेकर विद्रोही पालों की ओर प्रस्थान किया, जहाँ उसने भीलों को काबू में करने में बड़ा योगदान दिया। जब महाराणा प्रतापसिंह को राजराणा रायसिंह द्वारा की गई इस कार्यवाही का पता चला तो वह बहुत प्रसन्न हुआ। महाराणा ने अपनी प्रतिशोध की भावना भुला कर राजराणा को उदयपुर बुलवाया और विशेष खिलअत आदि देकर दरबार में उसकी प्रतिष्ठा बढ़ाई उसके बाद उसको सादड़ी जाने की आज्ञा दी।<sup>11</sup>

10 जनवरी, 1754 ई. को महाराणा प्रतापसिंह का निधन हो गया और उसका ज्येष्ठ पुत्र राजसिंह दूसरा ग्यारह वर्ष की आयु में मेवाड़ की गद्दी पर बैठा। स्वर्गीय महाराणा प्रतापसिंह

8 शाहपुरा राजा ने बाद में महाराणा जगतसिंह से मेल कर लिया था।

9 Mewar and the Marathas Relations by K.S. Gupta, p 71

10 श्री झाला-भूषण-मार्तण्ड, ले महता सीताराम शर्मा, पृ 74

11 वही।

का विश्वसनीय रहा सलूवर का जागीरदार रावत जैतसिंह उसका मुसाहिब रहा। बालक राजसिंह सात वर्ष से अधिक जीवित नहीं रहा। ये सात वर्ष मेवाड़ की भारी बर्बादी और पतन के वर्ष रहे। महाराणा की बाल्यावस्था तथा सरदारों के पारस्परिक कलह का लाभ उठाकर मराठों के झुंड बार-बार मेवाड़ पर धावा बोलने लगे और हर धावे में वे लाखों की सम्पत्ति लूट कर ले जाते थे। मेवाड़ की ओर से पंचोली काशीनाथ के सेनापतित्व में मराठों से लड़ने हेतु मेवाड़ की सेना मल्हारगढ़ की ओर भेजी गई, किन्तु उसको कोई सफलता नहीं मिली और सरदारों की आपसी फूट के कारण मराठों की विनाशलीला बढ़ती गई। परिणामस्वरूप चम्बल नदी के निकट के मेवाड़ के कई परगने कणजेड़ा, जारड़ा, हिंगलाजगढ़, जामणिया, वूडसू आदि मराठों को ठेके पर देकर उनसे मुक्ति प्राप्त की गई।<sup>12</sup>

3 अप्रैल, 1761 ई. को अल्पायु में महाराणा राजसिंह का लाओलाद देहान्त हो गया। उसकी जगह राजसिंह का चाचा और स्वर्गीय महाराणा जगतसिंह का छोटा पुत्र महाराणा अरिसिंह (अड़सी) मेवाड़ का महाराणा बना।

### रायसिंह का देहान्त

सादड़ी राजराणा रायसिंह का भी उसी वर्ष 1761 ई. में महाराणा राजसिंह के देहावसान के कुछ समय बाद, सादड़ी में निधन हो गया। राजराणा रायसिंह भी अपने पूर्ववर्ती राजराणाओं की भांति वीर योद्धा, योग्य प्रशासक एवं कुशल राजनीतिज्ञ रहा। उसकी महाराणा पद के प्रति निष्ठा और वफादारी निरन्तर बनी रही। महाराणा प्रतापसिंह की नाराजगी के बावजूद वह महाराणा विरोधी गुटों में शरीक नहीं हुआ और सरदारों के षड्यंत्रों एवं हिंसक कार्यवाहियों में भागीदार नहीं रहा। वह निरन्तर मेवाड़ की सुरक्षा के लिये सचेष्ट था। महाराणा का आदेश होने पर वह अपने पास अल्प संख्या में सवार होते हुए भी मराठों से लड़ने हेतु हींता जा पहुँचा। हींता की लड़ाई में उसने बड़ी वीरता और साहस दिखाया और घायल हो जाने पर भी वह मराठों को रोकने के लिये दिन भर युद्ध करता रहा, जब तक कि भींडर महाराज अपने सवार लेकर सहायतार्थ नहीं आ पहुँचा।

12 वीरविनोद, भाग 2, ले. श्यामलदास, पृ 1540

उदयपुर राज्य का इतिहास, भाग 2, ले. गौ ही ओझा, पृ 645

डॉ. के. एस. गुप्ता ने लिखा है कि 1757-58 के भीषण सकटपूर्ण वर्ष में रूपाहेली ठाकुर शिवसिंह राठोड़ ने महाराणा के मर्जौदा और मुसाहिब सलूवर रावत जैतसिंह के कहने से महाराणा की ओर से मेवाड़ में लूटमार करने से मराठों को मनाने और रोकने में बड़ा महत्वपूर्ण कार्य किया। इस पर महाराणा ने सादड़ी पट्टे के चार गांव सादड़ी, यशवंतपुरा, राजपुरा और लाडपुरा का पट्टा रूपाहेली ठाकुर को लिख दिया था। (Mewar and the Maratha Relations by Dr. K. S. Gupta, p 75) किन्तु बड़ीसादड़ी ठिकाने की पत्रावलियों में उसका उल्लेख नहीं मिलता। यदि ऐसा कोई आदेश हुआ भी, तो उसकी क्रियान्विति नहीं हुई होगी। उस समय की चूडावतों की झालाओं के प्रति चल रही नाराजगी को देखते हुए सम्भव है कि जैतसिंह चूडावत ने महाराणा के नाम से ऐसा कोई आदेश प्रसारित करा दिया हो, जिसमें सादड़ी जागीर के प्रधान गांव को भी जागीर से अलग करके रूपाहेली ठाकुर को दे दिया गया।



## रायसिंह के विवाह और संतति

राजराणा रायसिंह ने निम्नलिखित विवाह किये—

1. देवगढ रावत संग्रामसिंह चूंडावत की पुत्री अजबकवर के साथ,
2. आमेट रावत केसरीसिंह चूंडावत की पुत्री सरूपकंवर के साथ
3. बिजालिया राव सवाई मांधाता पवार की पुत्री अजबकवर के साथ,
4. घाणेराम ठाकुर दुलेसिंह राठोड की पुत्री सरूपकंवर के साथ,
5. बिनोता रावत हरीसिंह शक्तावत की पुत्री सरदारकवर के साथ
6. शाहपुरा राजाधिराज उम्मेदसिंह राणावत की पुत्री गुलाबकंवर के साथ
7. माणचा ठाकुर बख्तावरसिंह की पुत्री इन्द्रकवर के साथ ।

देवगढ की चूंडावत रानी अजबकवर से कुवर जालमसिंह का जन्म हुआ । माणचा की इन्द्रकवर से राजकुमार सुरताणसिंह (सुलतानसिंह) का जन्म हुआ ।<sup>13</sup>

बड़वा ईश्वरसिंह की पोथी में उपरोक्त में से केवल शाहपुरा राजाधिराज की पुत्री से विवाह होने का उल्लेख है । इस पोथी के अनुसार रायसिंह द्वारा अन्य विवाह लूणदा, बखतगढ़, सलूबर, थाना, बानसी, पीसागन और घमोतर ठिकानों में किये गये ।

राजराणा रायसिंह के तीन पुत्र और दो पुत्रियां होने का उल्लेख है—

1. कुवर सुरताणसिंह (सुलतानसिंह) जो सादड़ी पाट बैठा ।
2. कुवर जालमसिंह
3. कुंवर लालसिंह (बड़वा मदनसिंह की पोथी के अनुसार)<sup>14</sup>

पुत्रियां—

1. अजबकंवर, जिसका विवाह बादरवाड़ा ठाकुर जोधसिंह राठौड के साथ हुआ ।
2. शभूकंवर (बड़वा मदनसिंह की पोथी के अनुसार)<sup>15</sup>

13 श्री झाला-भूषण-मार्तण्ड, ले महता सीताराम शर्मा, पृ 75  
बड़ीसादड़ी ठिकाने के प्राचीन बही

14 बड़वा मदनसिंह की पोथी ।

15 बड़ी सादड़ी ठिकाने की प्राचीन बही में भी केवल कुवर जालमसिंह और कुवर सुरताणसिंह दो नाम ही दिये गये हैं । कुवर जालमसिंह का अमेरा 7 में मारे जाने का उल्लेख है ।

### 13. राजराणा सुरताणसिंह (सुलतान सिंह) तृतीय (1761-1798 ई.)

3 अप्रैल, 1761 ई. को महाराणा राजसिंह (दूसरे) का देहावसान होने के कुछ असें बाद ही उसी वर्ष राजराणा रायसिंह का भी सादड़ी में निधन हो गया। उसके स्थान पर उसका दूसरा पुत्र मुरताणसिंह (सुलतानसिंह) तीसरा सादड़ी की पाट बैठा। बड़े पुत्र जालमसिंह की मृत्यु पहिले ही हो चुकी थी। यद्यपि ठिकाने पर खालसा भेजने और वापस उठंत्री आदि की कार्यवाही तो हो गई किन्तु मेवाड़ की तत्कालीन आंतरिक परिस्थितियों के कारण नये महाराणा अरिसिंह द्वारा तत्काल नये राजराणा सुरताणसिंह की तलवारबन्दी की रस्म पूरी नहीं की जा सकी। राजराणा मुरताणसिंह की तलवारबन्दी की रस्म वि.सं. 1822, भादवा सुदी 2 (1765 ई.) के दिन महाराणा अरिसिंह द्वारा उदयपुर राजमहलों में सम्पन्न की गई।<sup>1</sup>

#### महाराणा अरिसिंह से विरोध

महाराणा राजसिंह (दूसरे) के मरने पर स्वर्गीय महाराणा जगतसिंह के दूसरे पुत्र अरिसिंह को गोद लिया गया था। यह महाराणा बहुत हठी, अहंकारी और क्रोधी था। वह शुरू से ही अपने सरदारों के साथ बड़ा स्वेच्छाचारी और अपमानजनक व्यवहार करने लगा। एकलिंगजी के दर्शन से उदयपुर लौटते समय उसने अनावश्यक रूप में क्रोधित होकर अपने साथ के छड़ीदारों द्वारा कई सरदारों के घोड़ों की पीठ पर चावुक मारने के आदेश दिये। इससे सभी सरदारों को बड़ी ग्लानि हुई और वे इस अपमानपूर्ण व्यवहार से उसके विरोधी हो गये। सादड़ी राजराणा जैसे सरदार भी जो पहिले के सभी संकटपूर्ण अवसरों, पिता-पुत्र के झगड़ों और महाराणा विरोधी सरदारों द्वारा किये गये षड्यंत्रों के मौकों पर महाराणा का हर प्रकार से साथ देते रहे थे, महाराणा अरिसिंह के विरोधी हो गये। वे स्वर्गीय महाराणा राजसिंह की मृत्यु के उपरान्त उसकी झाला महारानी की गर्भ से उत्पन्न पुत्र रतनसिंह का पक्ष लेकर उसको मेवाड़ राज्य का वास्तविक उत्तराधिकारी घोषित करके उसको अरिसिंह के स्थान पर मेवाड़ का महाराणा बनाने का प्रयत्न करने लगे। ऐसे बड़े सरदारों में देवगढ़ रावत जसवंतसिंह, सादड़ी राजराणा मुरताणसिंह, वेदला राव रामचन्द्र, गोगूँदा राजराणा जसवंतसिंह, टेलवाड़ा राजराणा राववदेव, वेगूं रावत मेघसिंह, कोठारिया रावत फतेसिंह, भींडर रावत मोहकमसिंह आदि प्रमुख रहे।<sup>2</sup>

मेवाड़ राज्य में उत्तराधिकार को लेकर अरिसिंह और बालक रतनसिंह के बीच जो विवाद

1 बड़ीसादड़ी ठिकाने की प्राचीन पत्रावली।

2 वीरविनोद, भाग 2 ले श्यामलदाम, पृ 1543-44

Mewar and the Maratha Relations by Dr. K.S Gupta. p. 81

उदयपुर राज्य का इतिहास, भाग 2. ले गौ ही ओझा, पृ 647

शुरू हुआ, उसमें सादड़ी के राजराणा सुरताणसिंह तीसरे ने रतनसिंह का पक्ष लिया। प्रथम, महाराणा अरिसिंह अपनी अल्पबुद्धि और हठवादिता के कारण मेवाड़ के सामंतवर्ग के साथ अपमानजनक व्यवहार कर रहा था और सादड़ी राजराणा की तलवारबन्दी करके जागीर के अधिकार प्रदान करने की विधि को सम्पन्न करना टाल रहा था, दूसरे, राज्यगद्दी का समुचित दावेदार बालक रतनसिंह झाली रानी से उत्पन्न हुआ था, जो गोगूदा के राजराणा जसवंतसिंह झाला की पुत्री थी<sup>3</sup> और सादड़ी राजराणा के हलवदी झाला परिवार की थी। तीसरे, महाराणा प्रतापसिंह (दूसरे) के राज्यकाल से ही सलूबर के चूडावत रावत जैतसिंह के प्राबल्य के कारण और उसके सादड़ी राजराणा का विरोधी होने के कारण सादड़ी ठिकाने को कई प्रकार से हानि पहुँचाने की कार्यवाहियाँ की जा रही थी, जो महाराणा अरिसिंह के गद्दीनशीन होने के बाद भी चलती रही। अतएव राजराणा सुरताणसिंह भी अरिसिंह विरोधी सामंतीदल में शरीक हो गया।

उधर 1763 ई. में मल्हारराव होलकर ने मेवाड़ राज्य पर चढ़े हुए खिराज की वसूली के लिये मेवाड़ पर चढ़ाई कर दी और सेना लेकर ऊंठाले तक आ पहुँचा। उस समय महाराणा अरिसिंह ने उसको 51 लाख रुपये देकर उससे पीछा छुड़ाया<sup>4</sup>। किन्तु होलकर ने मेवाड़ के उन सभी परगनों पर अधिकार कर लिया जो उसको खिराज चुकाने हेतु ठेके पर दिये गये थे। इसमें मराठा सरदार ने भारी स्वेच्छाचारिता से काम लिया।<sup>4</sup>

### उज्जैन की लड़ाई में सिंधिया का साथ देना

इस बीच महाराणा अरिसिंह ने अपने पद का दुरुपयोग करते हुए महाराज नाथसिंह को धोखे से मरवा डाला और सलूबर के रावत जोधसिंह को पान के बीड़े में जहर देकर उसका भी प्राणान्त कर दिया। इन कार्यवाहियों से मेवाड़ का सामंतवर्ग कुपित हो गया और अधिकांश ने राज्य विरोधी कार्यवाहियाँ शुरू कर दी। इस स्थिति में महाराणा की स्वयं की सुरक्षा भी खतरे में पड़ गई। उसने सिन्धी मुसलमान सिपाहियों की भर्ती करके अपनी एक केन्द्रीय सेना खड़ी कर ली। इसी बीच सामंतों के पारस्परिक मतभेद एवं स्वार्थों का लाभ उठा कर महाराणा ने प्रलोभन आदि देकर देलवाड़े के राजराणा राघवदेव झाला<sup>5</sup> तथा शाहपुरे के राजा उम्मेदसिंह को अपने पक्ष में कर लिया। कोटा का उभरता हुआ चतुर कूटनीतिज्ञ झाला जालिमसिंह भी उस समय महाराणा की सेवा में आ गया। इस भांति अरिसिंह ने अपनी स्थिति सुदृढ़ कर ली। ऐसी स्थिति में महाराणा अरिसिंह विरोधी एवं रतनसिंह पक्षीय सामंत दल की ओर से देवगढ़ रावत जसवतसिंह चूडावत ने मराठा सरदार माधवराव सिंधिया को सवा करोड़ रुपया देना मंजूर

3 वीरविनोद, भाग 2, ले श्यामलदास, 1543-44

4 वही, 1546-47

5 झाला राघवदेव को बाद में सन्देह के कारण महाराणा अरिसिंह ने मरवा डाला। उदयपुर राज्य का इतिहास, ले गौ ही ओझा, पृ 651

करके महाराणा के विरुद्ध अपनी मदद के लिये बुलाया। उस समय देवगढ़, कोठारिया, वेदला, भीडर, गोमूँदा, वेगूँ आदि मेवाड़ के कई बड़े सरदारों के साथ सादड़ी राजराणा सुरताणसिंह भी अपना सैन्य बल लेकर सिंधिया के साथ हो गया। 13 जनवरी, 1769 ई. को उज्जैन के पास महाराणा द्वारा भेजी गई सेना के साथ सिंधिया की इस सम्मिलित सेना का युद्ध हुआ। युद्ध का अन्त महाराणा की सेना की पराजय के साथ हुआ। युद्ध में सलूवर रावत पहाड़सिंह, वनेड़ा का राजा रायसिंह और शाहपुरे का राजा उम्मेदसिंह मारे गये, जो महाराणा की सेना के साथ थे। महाराणा की सेना का एक अन्य योद्धा झाला जालिमसिंह मराठों द्वारा कैद कर लिया गया, जिसको मराठों को धनराशि देकर छोड़वाया गया। युद्ध में सादड़ी का झाला कल्याण, दौलामियां और मानसिंह घायल हुए।<sup>6</sup>

### मेवाड़ राज्य का विघटन

उज्जैन की विजय के बाद माधवराव सिंधिया ने आगे बढ़कर उदयपुर को घेर लिया। अंत में महाराणा के प्रधान अमरचंद बड़वा ने जुलाई 1769 ई. में साठ लाख रुपये देना स्वीकार करके सिंधिया से संधि कर ली। कुल रुपया नकद नहीं दे पाने के कारण शेष रुपया चुकाने की एवज में मेवाड़ राज्य के जावद, जीरण, मोरवण आदि परगने उसके गिरवी रख दिये गये, जिनको आगे जाकर सिंधिया ने अपने अधिकार में कर लिया। संधि के अनुसार रतनसिंह को कुम्भलगढ़ से हटाकर मंदसौर भेजने का निर्णय किया गया।<sup>7</sup>

उधर रतनसिंह की सात वर्ष की आयु में शीतला की बीमारी से मृत्यु हो गई। किन्तु विरोधी सामंतों ने महाराणा के प्रति नाराजगी के कारण रतनसिंह की आयु के एक दूसरे लड़के को रतनसिंह करार देकर महाराणा को पदच्युत करने का उद्योग जारी रखा।<sup>8</sup> उपर्युक्त संधि करके और रुपया लेकर सिंधिया लौट गया किन्तु उसने रतनसिंह को कुम्भलगढ़ से मंदसौर हटाने की शर्त पूरी नहीं की। देवगढ़ रावत और विरोधी सामंतों ने महाराणा के विरुद्ध लड़ाई जारी रखी। इस पर महाराणा अरिसिंह ने उदयपुर की रक्षार्थ मारवाड़ के महाराजा विजयसिंह से संधि करके उसके द्वारा तीन हजार सवार नाथद्वारे में रखना तय करके उसके व्यय की एवज में गोड़वाड़ का परगना अस्थायी तौर पर महाराजा को दे दिया, जो महाराजा ने फौज हटाने के बाद भी नहीं लौटाया और वह सदा के लिये मेवाड़ राज्य के हाथ से निकल गया।<sup>9</sup>

6 वीरविनोद, भाग 2, ले. श्यामलदास, पृ 1556-58  
श्री झाला-भूषण-मार्तण्ड, ले. महता सीताराम शर्मा, पृ 76  
कल्याणसिंह झाला राजराणा चन्द्रसेन का छोटा बेटा था।

7 वीरविनोद, भाग 2, ले. श्यामलदास, पृ. 1560-66  
उदयपुर राज्य का इतिहास, भाग 2, ले. गौ. ही. ओझा, पृ 656-657

8 वीरविनोद, भाग 2, ले. श्यामलदास, पृ 1550, 1571-73

9 वही

## राजराणा द्वारा महाराणा हम्मीरसिंह का साथ देना

9 मार्च, 1773 ई. को आखेट के समय महाराणा अरिसिंह बूंदी के राव अजीतसिंह द्वारा मारा गया। उसके स्थान पर उसका अल्पवयस्क पुत्र हम्मीरसिंह (दूसरा) मेवाड़ का महाराणा बना। हम्मीरसिंह के छ वर्षीय राज्यकाल में मेवाड़ राज्य की दुर्दशा में अत्यधिक वृद्धि हुई। दरबारी षडयंत्र के फलस्वरूप मेवाड़ राज्य के रक्षक, हितैषी एवं योग्य प्रशासक राज्य के प्रधान अमरचन्द बड़वा की हत्या कर दी गई। वेतन नहीं मिलने से महाराणा अरिसिंह द्वारा नियुक्त सिंधी सिपाहियों ने नाहरनगरे में महलों की ड्यौढ़ी को घेरकर धरना दिया तथा धमकियां देने लगे। उस समय सादड़ी राजराणा सुरताणसिंह, महाराज बाघसिंह, महाराज अर्जुनसिंह, महाराज गुमानसिंह आदि सरदार अपने-अपने हथियार लेकर उनसे लड़ने के लिये उनके सामने आ खड़े हुए। इस पर सिंधी सिपाही शांत हो गये।<sup>10</sup>

## रीछेड़ की लड़ाई में महाराणा की सहायता और महाराणा द्वारा उसकी प्रतिष्ठा में वृद्धि करना

महाराणा हम्मीरसिंह की गद्दीनशीनी के साथ ही मेवाड़ राज्य में राजनीतिक समीकरण बदल गये। महाराणा पद के प्रति वफादारी की भावना रखने वाले और मेवाड़ की एकता के इच्छुक सादड़ी राजराणा सुरताणसिंह सहित कई सरदार विरोध छोड़ कर महाराणा के साथ हो गये। 1776 ई. में जब तथाकथित रतनसिंह को कुम्भलगढ़ से निकालने हेतु महाराणा हम्मीरसिंह की फौज ने कूच किया तो उस समय महाराणा का पर्वाना मिलने पर सादड़ी राजराणा सुरताणसिंह अपना सैन्यबल लेकर मेवाड़ की फौज में शरीक हुआ। रीछेड़ गांव के पास रतनसिंह के पक्षधर और महाराणा विरोधी सरदारों के अग्रणी देवगढ़ के रावत राघवदेव चूंडावत की सेना के साथ लड़ाई हुई, जिसमें राघवदेव पराजित हुआ और वह भाग कर कुम्भलगढ़ के किले में जा छिपा। उस समय किले को लेना सरल नहीं समझकर महाराणा वापस उदयपुर लौट आया।<sup>11</sup> सादड़ी के राजराणा सुरताणसिंह द्वारा नाहर नगरे में सिंधियों के उपद्रव को दवाने में सहायता करने, रावत राघवदेव के विरुद्ध लड़ाई में साथ देने और किले को उससे खाली करवाने में सहयोग देने तथा बेगू रावत की राज्य विरोधी कार्यवाहियां<sup>12</sup> को रोकने में सहयोग देने के लिये राजराणा की सराहना करते हुए महाराणा हम्मीरसिंह ने जेठ सुदी

10 वही, पृ 1578

11 वही, पृ 1700

12 बेगू रावत मेघसिंह रतनसिंह के पक्षधरों में से था। उसने खालसे के कुछ परगनों पर अधिकार कर लिया था। इस पर महाराणा द्वारा चाहने पर माधवराव सिंधिया बेगू पर चढ़ आया। उस समय बेगू रावत मेघसिंह ने लगभग पाच लाख रुपया तथा सिंगोली के 36 गांव और भीचोर के 18 गांव तथा अन्य परगनों के 48 गांव सिंधिया को दे दिये। इससे महाराणा को कोई लाभ नहीं हुआ, इसके विपरीत मेवाड़ के कई परगने सिंधिया ने हड़प लिये और वह वापस चला गया।—उदयपुर राज्य का इतिहास, भाग 2, ले गौ ही ओझा, पृ 669

14, सं. 1833 को राजराणा सुरताण सिंह को एक पर्वाणा भेजा, जिसमें राजराणा को परम्परागत रूप से प्राप्त कुरव, पद-प्रतिष्ठा एवं लवाजमे आदि को पुनः मान्य किया गया। उसके सिवाय 25000 रुपये रोकड़ का परगना और उदयपुर में रहने के व्यय के 5000 रुपये बांध दिये।<sup>13</sup>

### महाराणा द्वारा राजराणा की सराहना

सिंधी सिपाहियों का विद्रोह, वेतन का भुगतान नहीं होने से, फिर भड़क उठा, यहां तक कि राजमाता को विवश होकर अपने बालक राजकुमार भीमसिंह को उनके पास 'ओल' में रखना पड़ा। अंत में उनको वेतन की एवज में जागीरें देकर शान्त करना पड़ा। उधर अहिल्याबाई होलकर ने भी महाराणा को डरा कर मेवाड़ राज्य का नीवाहेड़ा परगना भी हड़प लिया। राजमाता द्वारा भींडर के महाराज मोहकमसिंह को महाराणा का मुसाहिव बनाने से चूंडावतों और शक्तावतों के बीच आपसी लड़ाई अत्यधिक तेज हो गई। इस विनाश, विद्रोह और विघटन की परिस्थितियों में महाराणा हमीरसिंह का 6 जनवरी, 1778 ई. को अल्पायु में देहान्त हो गया।

### मराठों को मेवाड़ से निकालना

महाराणा हमीरसिंह के स्थान पर उसका छोटा भाई भीमसिंह 10 वर्ष की आयु में मेवाड़ का महाराणा बना। तब रावत भीमसिंह के नेतृत्व में राज्य में चूंडावतों का प्राबल्य हो गया और गृह-कलह हिंसक रूप लेकर चलता रहा। 1787 ई. में लालसोट की लड़ाई में जोधपुर एवं जयपुर की सम्मिलित सेना के हाथों मराठों की पराजय की घटना हुई, इससे राजपूताने में मराठा शक्ति को भारी आघात पहुँचा। ऐसी स्थिति देखकर मराठों से मेवाड़ के परगने वापस लेने के इरादे से मेवाड़ और कोटा की संयुक्त सेना ने कूच करके नीवाहेड़ा, नकुम्प, जीरण, जावद, सिंगोली, रामपुरा आदि परगनों से मराठों को भगा दिया। इस अभियान में महाराणा की ओर

13 श्री गणेश प्रसादातु  
भालो

श्री रामो जयति  
सही

श्री एकलिंग प्रसादातु

स्वस्ती श्री महाराजाधिराज महाराणा श्री हमेरसोहजी आदेशात राजराणा सुरतानसोह कस्य अप्रंच राघोदेव फोज लेकर कुंभलगढ रा किला में जाय बेटो तथा सीधी अवदुल रहीम आदलवेगोत खरचा तनखा व रुपया बाबत नाहरमगरे आय मरदानी डोडी गेरो गाल्यो जी पर या दोई मोका पर राजराणा अजाजी री तरेह स्यामखोरी सुरह कर कलो खाली करायो तथा सीधी वीलोचारे घेरो उठाया जी सुं परवानो कर देवाणो है जीरी वीगत—

छत्र छाहांगीर चमर सदीप सरस्ते बहाल रहेगा ने इजत सदीप री है जी में कसर पडेगा नहीं

सवाय परगणो 25000 रुपया रो रोकड़ उदेपुर रा खरचा रा अटे रहेवो होवे जतरे 5000 रुपया

नकारो एक डंक्यो बड़ी पोल सुदी सोना रा गेहणा सुदी गोडो कबुल सुरत बलाणो बगस्यो, हाथी दिलदरयाव बगस्यो

ऊपर लिख्या मुजब म्हाय बस रो सांसोदो होवेगा सोतो लोपेगा नहीं और बेगूवाला खालसाही परगणा दाबे लीधा सो वणी माहे मदद राखसी सं. 1833 वरसे जेठ सुदी 14 गुरे परवानगी श्री मुख लीखता मोतीराम बोल्यो।

से पर्वाना प्राप्त होने पर सादड़ी राजराणा सुरताणसिंह अपना सैन्यबल लेकर मेवाड़ की सेना के साथ रहा।<sup>14</sup>

### हड़क्याखाल की लड़ाई में राजराणा का घायल होकर कैद होना

मराठों की पराजय से क्षुब्ध होकर अहिल्याबाई होलकर ने एक बड़ी सेना मेवाड़ पर भेजी। उसका मुकाबला करने के लिये महता मालदास की अध्यक्षता में मेवाड़ की सेना ने कूच किया। इस सेना में सादड़ी राजराणा झाला सुरताणसिंह, देलवाड़े का राजराणा झाला कल्याणसिंह, कानोड़ रावत जालिमसिंह, सनवाड़ का बाबा दौलतसिंह आदि राजपूत सरदार अपनी सेनाओं को लेकर सिंधी सिपाहियों की सेना के साथ शरीक हुए। फरवरी, 1788 ई. में हड़क्याखाल स्थान के पास दोनों सेनाओं के मध्य भीषण लड़ाई हुई। लड़ाई में महता मालदास सहित कई राजपूत योद्धा मारे गये। देलवाड़े का झाला कल्याणसिंह और कानोड़ रावत जालिमसिंह घायल अवस्था में रणक्षेत्र से बचकर निकल गये। सादड़ी का राजराणा सुरताणसिंह वीरतापूर्वक युद्ध करता रहा। अंत में वह बुरी तरह घायल होकर घोंड़े से गिर पड़ा। उसको छोटे-बड़े चौरासी घाव लगे। सुरताणसिंह घायल अवस्था में मराठों के हाथ पड़ गया। मेवाड़ी सेना बुरी तरह पराजित हुई। उसके परिणामस्वरूप मेवाड़ की सेना द्वारा मराठों से वापस जीत लिये गये मेवाड़ के परगने पुनः हाथ से निकल गये।<sup>15</sup>

राजराणा सुरताणसिंह को घायलावस्था में ले जाकर मराठों ने कैद कर लिया। महाराणा की ओर से उसको मुक्त कराने का कोई प्रयास नहीं किया। वह दो वर्ष तक मराठों की कैद में रहा। अंत में ठिकाने की ओर से मराठों को दो लाख रुपया देकर राजराणा सुरताणसिंह को मुक्त कराया गया।<sup>16</sup>

### मेवाड़ पर मराठों का वर्चस्व

हड़क्याखाल की बुरी पराजय से मेवाड़ के सामंत वर्ग ने कोई सबक नहीं लिया। चूंडावतों और शक्तावतों ने राज्य में वर्चस्व के लिये आकोला और खैरोदा स्थानों पर आपस में युद्ध लड़े। चित्तौड़गढ़ से सलूबर रावत भीमसिंह चूंडावत को निकालने हेतु अम्बाजी इंगलिया

14 उदयपुर राज्य का इतिहास, भाग 2, ले गौ ही ओझा, पृ 676

श्री झाला-भूषण-मार्तण्ड, ले महता सीताराम शर्मा, पृ 76

15 उदयपुर राज्य का इतिहास, भाग 2, ले गौ ही ओझा, पृ 677-678

श्री झाला-भूषण-मार्तण्ड, ले महता सीताराम शर्मा, पृ 76

16 श्री झाला-भूषण-मार्तण्ड, ले महता सीताराम शर्मा, पृ 76

गौ ही ओझा ने राजराणा को छुड़वाने की एवज में सादड़ी ठिकाने के चार गाव देना लिखा है। (उदयपुर राज्य का इतिहास, भाग 2, पृ 873)

डॉ के एस. गुप्त ने उस बाबत ठिकाने की ओर से दो गाव दिया जाना लिखा है। (Mewar and the Maratha Relations, p 130)

द्वारा मदद लेने पर हमीरगढ़ और बसी के परगने भी मेवाड़ राज्य के हाथ से निकल गये। माधवराव सिंधिया की इच्छा और झाला जालिमसिंह के आग्रह पर सितंबर, 1791 ई. में महाराणा भीमसिंह ने सिंधिया से नाहरमगरे में मुलाकात की।<sup>17</sup> इस मुलाकात के समय सादड़ी राजराणा सुरताणसिंह, कोठारिया रावत विजयसिंह तथा अन्य प्रधान सरदार महाराणा के साथ में मौजूद रहे।

1791 ई. की नाहरमगरे की मुलाकात के बाद मेवाड़ का शासन माधवराव सिंधिया के प्रतिनिधि आंवाजी इंगलिया के हाथों में चला गया। इससे स्थिति और बिगड़ गई। आंवाजी ने चूंडावतों और शक्तावतों दोनों से लाखों रुपये वसूल किये। मेवाड़ अब सरदारों की आपसी लड़ाई के अलावा सिंधिया के ही दो अधिकारियों लकवा दादा और आंवाजी के प्रतिनिधि गणेशपंत के बीच की लड़ाई का अखाड़ा बन गया। यद्यपि सादड़ी राजराणा का मेवाड़ राज्य के सरदारों के किसी गुट विशेष के साथ रहना और खूनखराबे में भाग लेना नहीं पाया जाता किन्तु सरदारों द्वारा खालसा भूमि को हथियाने, उनकी और मराठा सरदारों की आपसी लड़ाइयों और लूटपाट की कार्यवारियों का सादड़ी ठिकाने पर बड़ा दुष्प्रभाव पड़ा। इसके परिणामस्वरूप राजराणा सुरताणसिंह के जीवन के अंतिम वर्षों में सादड़ी ठिकाने की आय बहुत कम हो गई।

### राजराणा के निर्माण-कार्य और परोपकारिता

राजराणा सुरताणसिंह के काल में सादड़ी ठिकाने की सालाना आय तीन लाख रुपये<sup>18</sup> थी। उसके पास सात हाथी और तीन सौ अरवी घोड़े थे। उसके वारह नगरबंदी ठिकानेवाले जागीरदार उसकी धीगा गणगौर की सवारी में (सादड़ी में) शरीक होते थे।<sup>19</sup>

राजराणा सुरताणसिंह द्वारा निरन्तर लड़ाइयों में शरीक रहने के बावजूद उसके काल में सादड़ी में कई निर्माण कार्य हुए। राजराणा ने सादड़ी के दक्षिण की ओर एक तड़ाग एवं पहाड़ी

17. उदयपुर राज्य का इतिहास, भाग 2, ले गौ ही ओझा, पृ 681

डॉ के. एस. गुप्त के अनुसार यह मुलाकात जुलाई, 1790 ई में हुई।—Mewar and the Maratha Relations, p 130

18. श्री झाला-भूषण-मार्तण्ड, ले महता सीताराम शर्मा, पृ 78

सादड़ी ठिकाने से खड़लाकड़ के रुपये की वसूली हेतु प्राप्त पवनि की प्रति पर्वाना महाराणा भीमसिंह का रणा सुरताण सिंह के नाम "संवत् 1841 के बरस के खड़ लाकड़ के रुपये भंडार भरज्यो भातो दोन 1 प्रत रुपयो 1/= दीज्यो। प्रवानगी पचोली प्रताप।

19. ये जागीरदार निम्नलिखित थे—

1 तलावदा	2 सेमखाड़ा
3 वागदरी	4 पालाखेड़ी
5 भियाणा	6 सरोड़
7 सेमल्या	8 मेताजी का खेड़ा
9 बबोरा	10 सेमलबली
11 मीडाणा	12 साकरियाखेड़ी



पर एक दुर्ग (सुलतानगढ़) बन गया, जिन पर एक लाख रुपया व्यय हुआ। राजराणा ने पारसोली का तालाब निर्मित करवाया। इनके अलावा बड़ी ओदी, गोरवड़ा ओदी, आदमाता मंदिर में सिंहासन, लालबाबा में कुंड का हौज, बाकड़ा पर कोट आदि कार्य भी करवाये। सं 1832 (1775 ई.) में बेदलावाली रानी फतेकवर ने नगर के उत्तर की ओर चांदरवां कारीगर द्वारा एक सुंदर कुंड का निर्माण करवाया, जो अभी तक उसी रूप में विद्यमान है। इसके निर्माण पर 72000 रुपये व्यय हुए।<sup>20</sup>

अंतिम वर्षों को छोड़कर राजराणा सुरताणसिंह (तीसरे) के काल में सादड़ी ठिकाना अच्छा आबाद और सम्पन्न रहा। बाद में मराठों की लूटपाट और बदइतजामी के कारण ठिकाना बर्बाद होता गया।

## विवाह और संतति

राजराणा सुरताणसिंह द्वारा निम्नलिखित विवाह करना पाया जाता है—

1. भिणाय के नाहरसिंह राठोड़ की पुत्री चादकंवर के साथ
2. बेदला राव रामचन्द्र चौहान की पुत्री फतेकंवर के साथ
3. सेलाणा महाराज उदयसिंह राठोड़ की पुत्री रतनकंवर के साथ
4. बेगूं रावत माधोसिंह चूडावत की पुत्री अजबकंवर के साथ
5. भैंसरोड़ रावत लालसिंह चूडावत की पुत्री सुखकंवर के साथ
6. अठाणा रावत नाहरसिंह चूडावत की पुत्री कुशलकंवर के साथ
7. हमीरगढ़ रावत मालदेव राणावत की पुत्री सरूपकंवर के साथ
8. तलवाड़ा के ठाकुर सालमसिंह राठोड़ की पुत्री एजनकंवर के साथ
9. भदेसर रावत दुलेसिंह चूडावत की पुत्री उम्मेदकंवर के साथ
10. आमेट रावत रोड़सिंह चूडावत की पुत्री अमृतकंवर के साथ

राजराणा सुरताणसिंह के केवल एक पुत्र चन्दनसिंह, आमेट वाली चूडावत रानी अमृतकंवर से हुआ।<sup>21</sup>

## राजराणा सुरताणसिंह का मूल्यांकन

राजराणा सुरताणसिंह तीन महाराणाओं अरिसिंह, हम्मीरसिंह और भीमसिंह के राज्यकाल में ठिकानेदार रहा। उसका लगभग सारा काल मेवाड़ की आंतरिक कलह और सामंतों की आपसी लड़ाइयों तथा माधवराव सिंधिया और अहिल्याबाई होलकर के आक्रमणों और लूटपाट तथा मेवाड़ के विघटन का रहा। उसने आंतरिक गुटबाजी एवं चूडावतों और शक्तावतों की आपसी लड़ाइयों आदि से निरन्तर अलग रहने का प्रयास किया। सादड़ी के झाला अटूट रूप

20 श्री झाला-भूषण-मार्तण्ड, ले महता सीताराम शर्मा, पृ 77

21 वही।

से महाराणाओं के पक्ष में रहकर अपनी स्वामिभक्ति का पालन करते रहे, जो जागीरदारी प्रथा की प्रमुख विशेषता होती थी। केवल महाराणा अरिसिंह के काल में महाराणा के असंयत व्यवहार एवं अपमानजनक कार्यवाहियों तथा चूंडावर्तों के प्राबल्य के कारण झालाओं के साथ किये गये दुर्व्यवहार एवं भेदभाव की स्थितियों में सादड़ी राजराणा सुरताणसिंह को मजबूर होकर उस मार्ग को छोड़ना पड़ा। किन्तु महाराणा हम्मीरसिंह के राज्यकाल से वह पुन महाराणा के प्रति अपनी स्वामिभक्ति का व्यवहार करने लगा।

सुरताणसिंह बुद्धिमान, कर्तव्यपरायण और धार्मिक भावना वाला व्यक्ति था। वह एक अच्छा शासक था और उसने अपने ठिकाने की तरक्की और प्रजा के हित की दृष्टि से कई कार्य किये। उसके द्वारा बनवाये गये कुंड और तालाब इस बात के प्रमाण हैं। वह एक कुशल योद्धा था। हड़क्याखाल की लड़ाई में वह घायल अवस्था में भी वीरतापूर्वक लड़ता रहा। वह अपनी धर्मपरायणता, उदारता, परोपकारिता और दानशीलता के लिये प्रसिद्ध हुआ।<sup>22</sup>

वि.सं. 1855 (1798 ई.) में राजराणा सुरताणसिंह का सादड़ी में निधन हो गया। उसका एक मात्र पुत्र चंदनसिंह उसका उत्तराधिकारी हुआ और सादड़ी में पाट बैठा।

22 उसकी परोपकारिता और दानी प्रवृत्ति के लिये कई जनश्रुतिया प्रचलित रही—

बेदलावाली चौहान रानी के विवाह के समय राजराणा सुरताणसिंह ने तीन लाख रुपये चारणों एवं राव लोगों आदि को त्याग में दिये। तैरह सौ ऊट और एक हजार सात सौ घोड़े कविमडली में वितरित किये। उस समय कवि ने निम्नलिखित दोहे कहे—

तेरेसे टोडर दिया, सतरेसे केकाण ।  
द्रव्य झड़ी देवेरयो सादड़ी सुलतान ॥  
आधी गादी बेदलो आधी गादी राण ।  
सादड़ी सुलतान झाला, दूसरो दीवाण ॥

एक समय राजराणा सुरताणसिंह द्वारा उदयपुर में एक छोटे घोड़े पर सवार होने पर किसी मनुष्य द्वारा उसके सम्बन्ध में शका व्यक्त की गई, इस पर दूसरे दिन अपनी हवेली से राजमहल जाते समय दो सौ घोड़े द्वारपालों को बाट दिये गये।

एक बार उदयपुर के एक चितारे ने सादड़ी के बड़े महल में एक मोर का उत्तम कलात्मक चित्र बनाया, जिसमें मीनाकारी का उत्कृष्ट काम किया गया था। उसकी कलात्मकता पर प्रसन्न होकर राजराणा सुरताणसिंह ने उसको देवदा और स्वयमपुरा गावों के आधे-आधे भाग दान स्वरूप जागीर में प्रदान कर दिये, जिनका उसकी सतानें उपभोग करती रही।

एक बार राजराणा सुरताण सिंह द्वारा केसरी (सुनहरी) सिंह का शिकार किया गया। इस अवसर पर उसने अपने सरदारों, कवियों और कर्मचारियों को साठ हजार रुपये प्रदान किये।

—श्री झाला-भूषण-मार्तण्ड, ले सीताराम शर्मा, पृष्ठ 77-78

## 14. राजराणा चन्दनसिंह (1798-1817 ई.)

विसं. 1854 (1798 ई.) में राजराणा सुरताणसिंह का देहावसान होने पर उसका पुत्र चन्दनसिंह उसके स्थान पर सादड़ी का राजराणा बना। इस समय उसकी बाल्यावस्था थी। सं. 1854 भादवा बदी 4, शुक्रवार को नाहरनगरे के दरीखान में विधिवत महाराणा भीमसिंह द्वारा उसकी मातमपुर्सी और तलवारबन्दी की रस्में पूरी की गई। राजकुमार अमरसिंह बालक था, अतएव वह (अमरसिंह) धाय की गोद में बैठकर सादड़ी हवेली चन्दनसिंह को लेने गया। बाड़ीमहल में महाराणा ने उसकी तलवारबन्दी की तथा जागीर से खालसे की उठत्री के आदेश दिये।<sup>1</sup>

### मेवाड़ राज्य और मराठे

राजराणा चन्दनसिंह का लगभग बीस वर्षों का काल मराठों के भीषण विध्वंस और छीना-झपटी का काल रहा। इस दौरान सादड़ी ठिकाने की भारी दुर्व्यवस्था और पतन हुआ।

1 बड़ी सादड़ी की प्राचीन बही में चन्दनसिंह की तलवारबन्दी सम्बन्धी विवरण इस भांति दिया गया है—

“कुवरजी बापजी श्री अमरसीगजी डेरे हवेली लेवा पदार्था बालक थे सो धायजी साथे गोद में बैठ कर जनानी पालकी में आये। राज (चन्दनसिंह) हवेली के दरवाजे तक सामने लेने गये फिर गादी पर बिठाये 1/= 5/= रुपये नजर नछरावल किये घोड़ा सरपाव गेणा की रकम नजर की दी फिर कुवरजी बापजी राज को लेकर महला पदारया श्रीजी बाड़ीमहल में थे राज की सवारी आती देखकर नारा के दरीखाने आ गये राज पोल्या री उलीकानी जुहार को हुकम है—आया ने जुहार हुवो (बाद में) दरीखाने मुडा की बरोबर जाकर बैठे आधी घड़ी तक बैठे—पुरोहितजी हाथ में तासक लेने आया श्रीजी ने तिलक किया आखा चढ़ाया बाद में पाडेजी से गेणा मगाया और दस्तूर मुताबिक (राज ने) गेणा पहनाया सरपेच पछे मोत्यारा कटी पहनाई—श्रीजी गेणा पहनाकर खड़े हुए और तलवार बन्दाई। तलवार बदावा बाद नन्न नछरावल हुई—पट्टा की उठत्री झेलाई और सारी राह मरजाद के वास्ते पगे लगाया—पछे बैठक पर बेठाया—पछे श्रीजी सीख का बीड़ा देकर (राज को) सीख बक्षी—राज जनानी ड्योणी नजराणो करता गया—(वहा से) बीड़ा लेकर हवेली लाँटे।

(राज को) नजराणो इस प्रकार

1/- 5/- बड़ो नजराणो	5/= बैठक के वास्ते
5/= पट्टा के वास्ते	5/= दरीखाना का बीड़ा वास्ते
5/= सीख का बीड़ा के वास्ते	5/= रसोड़ा की बैठक वास्ते
5/= नाव की बैठक का वास्ते	5/= हाथी-पालकी वास्ते
5/= गेणा के वास्ते	5/= बलेणा घोड़ा का
5/= घोड़ा के वास्ते	5/= छागीर का
5/= चवर के वास्ते	5/= गादी ऊपर का
5/= नछरावल का	5/= पुरोहित चोगड़ा मे
100/= पुरोहित की तासक मे	5/= श्री दरबार की परणेतु पोसाक का
20/= जोत का	

इन लोगो को नेग दिये—छड़ीदार, रसोड़ेदार, भंडारवाला, ढाल-तलवार वाला, सहीवाला, घोड़ा का दरोगा, हाथी का दरोगा, पाडेजी, महासाणी, डोडिया, फरासिया, नगरची आदि।

मेवाड़ राज्य का इस काल में विनाश एवं विखंडन होता रहा। 1802 ई. में माधवराव सिंधिया से हारकर जसवंतराव होलकर मेवाड़ में घुस आया और धन प्राप्त करने के लिये सर्वत्र लूटमार करने लगा। सिंधिया की सेना भी होलकर का पीछा करती हुई मेवाड़ के भीतर आ गई। दोनों ने मेवाड़ को उजाड़ दिया और महाराणा एवं सरदारों से लाखों रुपये वसूल किये। अदूरदर्शी एवं स्वार्थरत मेवाड़ के सरदारों ने अपनी फूटपरस्ती के कारण पूरी तरह मराठों के आगे समर्पण कर दिया। एक ओर मेवाड़ की रियाया मराठा छीना-झपटी से त्रस्त थी, दूसरी ओर महाराणा और जागीरदार भी अपनी क्षतिपूर्ति के लिये राज्य के किसानों, महाजनों एवं अन्य प्रजाजनों से जबरन धन-राशि वसूल करने लगे। मेवाड़ के पहाड़ी इलाके में भील एवं मीणे पहाड़ी रास्ते बंद करके व्यापारियों आदि को लूटने लगे और बाहर निकलकर मैदानी भाग में लूटमार करने लगे। उस समय जिसकी लाठी उसकी भैंस वाली कहावत पूरी तरह लागू हो गई। ऐसी आराजकता और उत्पात की स्थिति में मेवाड़ के किसान, व्यापारी आदि मेवाड़ छोड़ कर बाहर जाने लगे। कई जागीरदारों ने राज्य की भूमि (खालसा) पर कब्जा कर लिया और आपसी सीमा-विवाद को लेकर आपस में लड़ने लगे। स्थिति इतनी खराब हो गई कि सिंधिया और होलकर मेवाड़ के इतिहास प्रसिद्ध राज्य को समाप्त करके आपस में बांटने पर विचार करने लगे थे। महाराणा भीमसिंह की दयनीय हालत इस बात से प्रकट होती है कि उसका गुजारा कोटा के प्रशासक जालिमसिंह झाला से आर्थिक सहायता लेकर चलता था। 1810 ई. में मेवाड़ के इतिहास की अमिट वर्वरतापूर्ण घटना घटी जब मेवाड़ की राजकुमारी कृष्णाकुमारी को लेकर जयपुर और जोधपुर महाराजा के मध्य आपसी झगड़ा हुआ और पिंडारी अमीरखां अपनी सेना लेकर उदयपुर पर चढ़ आया। ऐसी भीषण संकटपूर्ण स्थिति में बालिका कृष्णा ने अपने पिता और मेवाड़ की रक्षार्थ विषपान करके स्वयं का बलिदान कर दिया।

### मराठा-आक्रमण और सादड़ी का विध्वंस

सादड़ी का राजराणा चन्दनसिंह बालक था और ठिकाना बुरी तरह से लूटमार और दुर्व्यवस्था का शिकार हो रहा था। ठिकाने के प्रजाजनों पर अनेक प्रकार के अत्याचार हो रहे थे और उसके कई गांव उजड़ चुके थे और अधिकांश प्रजाजन स्वयं की रक्षार्थ अपने-अपने गांव छोड़कर इधर-उधर भाग चुके थे। मराठों का जब भी सादड़ी की ओर आना होता तो बालक राजराणा अपने परिवार सहित सादड़ी छोड़कर पहाड़ी भाग में शरण ले लेता। ऐसा भी अवसर आया कि मराठों ने दोबार सादड़ी पर पूरा अधिकार करके कुछ समय तक अपने अधीन रखा और उस दौरान न केवल ठिकाने के खजाने को लूटा अपितु ठिकाने की आय उन्होंने स्वयं जबरन आसामियों से वसूल की। फिर भी मराठों ने वहां अपना स्थायी प्रबंध कायम नहीं किया। जब भी वे सादड़ी छोड़कर गये, राजराणा और राज्य कर्मचारियों एवं सरदारों ने पहाड़ी भाग से निकल कर पुनः ठिकाने में अपनी व्यवस्था कायम करने की कार्यवाही की। 1809 ई. में पिंडारी अमीर खां होलकर का साथ देते हुए स्वयं सादड़ी आ पहुँचा। उस समय सिंधिया के सेनापति बापू ने सादड़ी पर कब्जा कर रखा था। बापू ने होलकर और अमीर खां से लड़ाई

करना ठीक नहीं समझकर मैत्रीपूर्ण वार्ता चलाई और समझौता हो जाने से उनके बीच लड़ाई टल गई।<sup>2</sup>

1810 ई. के कुछ वर्षों बाद सादड़ी पर मराठों का दबाव कम हो गया और सादड़ी में मराठों की शक्ति कम हो गई। स्थिति का लाभ उठाकर राजराणा और उसके सहयोगी जागीरदारों ने अपना सैन्यबल एकत्र किया और सादड़ी को घेर लिया। उस समय लकुजी नायक मराठा सूवेदार वहां कब्जा किये हुए था। राजराणा चन्दनसिंह ने उसको सादड़ी से मार भगाया। उसके बाद सादड़ी की ओर मराठे पुनः नहीं आये। राजनैतिक परिस्थितियां तेजी से बदल रही थी और 1818 ई. में मेवाड़ राज्य द्वारा अंग्रेज सरकार के साथ मैत्री संधि करने तक राजराणा सादड़ी में कमज्यादा अपनी प्रशासनिक व्यवस्था पुनर्स्थापित कर चुका था।<sup>3</sup>

### मेवाड़ राज्य और अंग्रेज सरकार के बीच संधि (1818 ई.)

13 जनवरी, 1818 ई. को मेवाड़ राज्य और ब्रिटिश ईस्ट इंडिया कंपनी की सरकार के बीच परस्पर सहयोग एवं सहायता की मैत्री संधि हुई। उसके द्वारा मेवाड़ में महाराणा ने अंग्रेज सरकार की सर्वोच्चता को मान्यता देते हुए उसकी अधीनता स्वीकार कर ली। अंग्रेज सरकार ने मेवाड़ राज्य की रक्षा का दायित्व स्वयं ग्रहण किया और उसकी एवज में महाराणा ने अंग्रेज सरकार को अपने राज्य की आय का चौथा भाग (जिसको बाद में छठा भाग कर दिया गया) खिराज के रूप में देना मंजूर किया। अंग्रेज सरकार ने मेवाड़ राज्य के आंतरिक मामलों में दखल नहीं देने और महाराणा के साथ खुदमुख्तार रईस की तरह वार्ता करने का वचन दिया। महाराणा ने आवश्यकता पड़ने पर अंग्रेज सरकार को सैनिक सहायता देना मंजूर किया।<sup>4</sup>

### राजराणा की हत्या का षड्यंत्र

13 जनवरी 1818 की संधि<sup>5</sup> से कुछ माह पूर्व राजराणा चन्दनसिंह गंभीर अस्वस्थ स्थिति में सादड़ी लौट आया था और कुछ समय बाद विसं. 1874 के मगसर माह (नवंबर 1817 ई.) में उसका देहान्त हो गया।

वह उदयपुर से अस्वस्थ अवस्था में सादड़ी लौटा था। वह लाओलाद था। उसकी गंभीर बीमारी की हालत में गोद लेने के सम्बन्ध में भारी विवाद पैदा हो गया। रानियों और भाइयों में परस्पर कलह उत्पन्न हुआ। बीमार राजराणा की इच्छा थी कि देलवाड़े परिवार से

2 Mewar and the Maratha Relations by Dr K.S Gupta, p 185

3 राजराणा रायसिंह वशावली पुस्तक (हस्तलिखित)

4 Treaties, Engagements and Sanads, Vol 3, p 30-31

5 कर्नल (उस समय केप्टन) टॉड को अंग्रेज सरकार के गवर्नर जनरल मार्क्विस् ऑफ हेस्टिंग्स ने पश्चिमी राजपूत राज्यों का पोलिटिकल एजेंट नियुक्त करके अपने प्रतिनिधि के तौर पर 1818 ई में मेवाड़ के महाराणा के दरबार में भेजा था। उसने अपने ग्रंथ Annals and Antiquities of Rajasthan के प्रथम खंड पृष्ठ 401 पर मेवाड़ के तत्कालीन सोलह बड़े उमरावों के सम्बन्ध में निम्नलिखित जानकारी दी है—

कीर्तिसिंह को गोद लिया जाय। किन्तु उसकी इच्छा-पूर्ति से पहिले ही रनिवास में हुए षड़यंत्र के फलस्वरूप राजराणा को जहर दे दिया गया, जिससे उसकी मृत्यु हो गई। राजराणा की हत्या को गोपनीय रखकर उसके देहान्त को स्वाभाविक मृत्यु होना प्रकट किया गया और कुछ भाइयों

पदवी	नाम	शाखा नाम	जाति	जागीर	गांवों की संख्या	1760 ई में मूल्य	विशेष
राज	चदनसिंह	झाला	झाला	सादड़ी	127	1,00,000	इन जागीरों का मूल्य घट कर आधा रह गया है। उनकी आय इससे कहीं अधिक है
राव	प्रतापसिंह	चौहान	चौहान	वेदला	80	1,00,000	
राव	मुर्कामसिंह	चौहान	चौहान	कोठारिया	65	80,000	
रावत	पदमसिंह	चूडावत	सिसोदिया	सलूवर	85	84,000	
ठाकुर	जोरवरसिंह	मेड़तिया	राठोड़	घाणेरव	100	1,00,000	गोड़वाड़ परगना मेवाड़ से निकल जाने से यह अब सौलह उमरावों में नहीं रहा।
राव	केशवदास	—	पंवार	विजोल्या	40	45,000	यह आय खेती होने पर होगी
रावत	गोकुलदास	सागावत	सिसोदिया	देवगढ़	125	80,000	यह आय खेती होने पर होगी
रावत	महासिंह	मेधावत	सिसोदिया	वेगू	150	2,00,000	खेती होने पर इसकी आय 70 000 होगी
राज	कल्याणसिंह	झाला	झाला	देतवाड़ा	125	1,00,000	खेती होने पर इसकी आय दो तिहाई होगी
रावत	सालिमसिंह	जगावत	सिसोदिया	आमेट	60	60 000	खेती होने पर इसकी आय दो तिहाई होगी
राज	छत्रसाल	झाला	झाला	गोगूदा	50	50,000	खेती होने पर यह आय होगी
रावत	फतेसिंह	सारंगदेवोत	सिसोदिया	कानोड़	50	95,000	खेती होने पर यह आय होगी
महाराज	जोरवरसिंह	शक्तावत	सिसोदिया	भींडर	64	64,000	खेती होने पर यह आय होगी
ठाकुर	जैतसिंह	मेड़तिया	राठोड़	बदनोर	80	80,000	खेती होने पर यह आय होगी
रावत	सालिमसिंह	शक्तावत	सिसोदिया	वानसी	40	40,000	इन उमरावों ने अपना प्रभाव और आधी आय खो दी है
राव	सूरजमल	चौहान	चौहान	पारसोली	40	40,000	
रावत	केसरीसिंह	किशनावत	सिसोदिया	भैंसरोड़	60	60,000	ये उमराव ऊपर के उमरावों के प्रभावहीन होने पर जोड़े गये हैं—वे एक ही दिन दरबार में हाजिर नहीं होते।
रावत	जवानसिंह	किशनावत	सिसोदिया	कुरावड़	35	35,000	
					1181	1310,000	

नोट—साठ साल पहिले (1760 ई में) भैंसरोड़ और कुरावड़ सौलह उमरावों में नहीं थे।

द्वारा सादड़ी झालावंश से निकले मकोड़्या ठिकाने के दौलतसिंह को गोद लेकर सादड़ी की गद्दी पर बिठा दिया गया और उसकी मूचना उदयपुर महाराणा के पास भिजवा दी गई। किन्तु इस कार्यवाही को ठिकाने के कई बुजुर्ग सरदारों तथा अन्य भाइयों आदि ने स्वीकार नहीं किया। ताणा, झाड़ोल, कुंडला आदि ऐसे ठिकाने थे, जो मकोड़िया के वनिस्पत सादड़ी वंश के अधिक ममीपवर्ती थे किन्तु वहां अतिरिक्त कुंवर नहीं था, जिसको वे सादड़ी में गोद भेज देते। कतिपय रानियों एवं बुजुर्ग सरदारों ने साटोला रावजी के साथ गुप्त मंत्रणा करके देलवाड़े ठिकाने से कीर्तिसिंह को गोद लाने हेतु तय किया, जहां पर दो कुंवर मौजूद थे और स्वर्गीय राजराणा की भी यही इच्छा थी।<sup>6</sup>

### देलवाड़ा कुंवर कीर्तिसिंह का गोद आना

सादड़ी ठिकाने से कुछ मौतविर भायप तत्काल देलवाड़े गये और वहां के राजराणा कल्याणसिंह को राजराणा चन्दनसिंह की हत्या और दौलतसिंह द्वारा षडयंत्रपूर्वक सादड़ी ठिकाना हथिया लेने की वास्तविक कहानी सुनाई। कल्याणसिंह को यह भी बताया गया कि सादड़ी राजघराने की रानियां भी देलवाड़े से कीर्तिसिंह को गोद लेने के पक्ष में हैं। देलवाड़ा राजराणा तत्काल उदयपुर पहुँचा और सारी घटना का वर्णन महाराणा भीमसिंह को किया। उधर महाराणा भी सादड़ी के घटनाक्रम से नाराज था, चूँकि उसकी मंजूरी के बिना सादड़ी में दौलतसिंह को गोद लेने और ठिकाने का स्वामी बनाने की कार्यवाही की गई थी, जो प्रचलित विधि के विरुद्ध थी। महाराणा भीमसिंह ने कुंवर कीर्तिसिंह को सादड़ी में गोद लेने की राजराणा कल्याणसिंह की प्रार्थना को स्वीकार कर लिया। उसने विधि अनुसार महाराजकुमार अमरसिंह को कुंवर कीर्तिसिंह को उदयपुर लाने हेतु देलवाड़ा भेजा। कुंवर कीर्तिसिंह के उदयपुर पहुँचने पर महाराणा ने उसको सहेलियों की बाड़ी में ठहराया। महाराणा ने वहां जाकर उसकी मातमपुर्सी की और दूसरे दिन वि.सं. 1874, मगसर वदी 2 को महाराणा ने कीर्तिसिंह को महलों में बुलाकर विधिवत उसकी तलवारबन्दी की रस्म पूरी की।<sup>7</sup>

महाराणा की आज्ञा से कानोड़ रावत फतेसिंह और शिवजी तिवाड़ी को कुंवर कीर्तिसिंह को लेकर सादड़ी भेजा गया, ताकि वे उसको सादड़ी का कब्जा टिला सकें। उस समय सलूवर रावत पदमसिंह, कुरावड़ रावत जवानसिंह और साटोला ठाकुर भी अपने-अपने सैनिक लेकर सादड़ी पहुँचे। जब दौलतसिंह को इस बात का पता चला तो वह सादड़ी छोड़ कर मकोड़्या भाग गया।<sup>8</sup> इस भाँति देलवाड़े कुंवर कीर्तिसिंह को सादड़ी का स्वामी बनाया गया।

6. राजराणा रायसिंह की वंशावली (हस्तलिखित पुस्तक)

श्री झाला-भूषण-मार्तण्ड, ले. महता सीताराम शर्मा, पृ 88-89

श्री झाला-भूषण-मार्तण्ड में राजराणा चन्दनसिंह को विष देने की घटना का चित्र नहीं है।

7. श्री झाला-भूषण-मार्तण्ड, ले. महता सीताराम शर्मा, पृ 89

राजराणा रायसिंह की वंशावली पुस्तक (हस्तलिखित)

8. बाद में दौलतसिंह के दो पुत्र राजराणा कीर्तिसिंह की सेवा में सादड़ी आये। कीर्तिसिंह ने दौलतसिंह के दूसरे बेटे संग्रामसिंह को चाहखेडी की जागीर तथा तीसरे बेटे प्यारसिंह को लालपुर का खेड़ा की जागीर प्रदान की।

राजराणा चन्दनसिंह बाल्यावस्था में सादड़ी का स्वामी बना था और प्रारंभ में लगभग 6 वर्ष तक सादड़ी का शासन राज्य की देखरेख में रहा था। उसके राजराणा बनने के समय ठिकाना मराठों के अनवरत आक्रमणों एवं लूटमार का शिकार हो रहा था। उसको आधे से अधिक राज्यकाल सादड़ी छोड़कर पहाड़ों में निवास करना पड़ा अथवा उदयपुर की ओर भाग-दौड़ में निकला। 1809 ई. के बाद मराठों की शक्ति का ह्रास होने पर अवसर देखकर राजराणा चन्दनसिंह ने अपनी शक्ति बटोर कर मराठों को धीरे-धीरे ठिकाने से बाहर निकाला। उसके काल में बर्बादी के कारण ठिकाने की आय तीन लाख रुपयों से घटकर एक लाख से कम हो गई। यह आय भी कृषि की पैदावार पर निर्भर करती थी। सुरक्षा के अभाव में लम्बे काल तक उसके अधिकांश प्रजाजन महाजन, किसान, शिल्पकार आदि ठिकाने से बाहर रहे, जिससे ठिकाने की पैदावार, वाणिज्य आदि बुरी तरह प्रभावित रहे। राजराणा को भी ठिकाने की दशा सुधारने हेतु समय, अवसर और साधन उपलब्ध नहीं रहे।

### विवाह—

राजराणा चन्दनसिंह के निम्नलिखित विवाह हुए, किन्तु किसी भी रानी से कोई संतान नहीं हुई—

1. कानोड़ रावत जालिमसिंह सारंगदेवोत की पुत्री उम्मेदकंवर के साथ
2. उदयपुर हवेली वाले महाराज बहादुरसिंह राणावत की पुत्री जतनकंवर के साथ
3. बंबोरे रावत केसरीसिंह चूंडावत की पुत्री गुलाबकंवर के साथ
4. रामपुरा के राव चमनसिंह की पुत्री पदमकंवर के साथ।<sup>9</sup>





## मेवाड़ में ब्रिटिश प्रभुत्व

### 15. राजराणा कीर्तिसिंह द्वितीय (1817 ई. - 1865 ई.)

राजराणा कीर्तिसिंह का जन्म वि. सं. 1864 भादवा वदी 12 को देलवाड़े गांव में हुआ था। दस वर्ष की अल्पायु में उसको सादड़ी ठिकाने का स्वामी बनाया गया। जैसाकि ऊपर वर्णित है वि. सं. 1874 मगसर वदी 2 (नवंबर, 1817 ई.) के दिन महाराणा भीमसिंह द्वारा विधिवत उसकी तलवारबन्दी की गई।<sup>1</sup>

#### मेवाड़ में अंग्रेज शासन

मेवाड़ राज्य और अंग्रेज सरकार की 13 जनवरी, 1818 ई. की संधि से कुछ समय पूर्व राजराणा चन्दनसिंह की मृत्यु हुई थी। 1818 ई. की संधि के बाद मेवाड़ राज्य में मराठों की विनाशलीला का अंत हुआ। मेवाड़ में नियुक्त प्रथम अंग्रेज पोलिटिकल एजेंट कप्तान टॉड ने मेवाड़ का प्रशासन अपने हाथों में लेकर राज्य को पुनर्स्थापित एवं पुनर्व्यवस्थित करना शुरू किया। उसने मेवाड़ के सरदारों को उनके द्वारा हड़पी गई खालसा भूमि लौटाने के लिये बाध्य किया। उनकी आपसी सीमा सम्बन्धी लड़ाइयों को बन्द करके उनको अपनी-अपनी जागीरों में भेजा गया। उसने अंग्रेज सरकार से सैन्य सहायता लेकर मेवाड़ के पहाड़ी भोमट इलाके तथा मेरवाड़े में उपद्रवग्रस्त भीलों, मीणों एवं मेरों की राज्य विरोधी गतिविधियां दवाने हेतु आवश्यक सैन्य कार्यवाही की तथा मेवाड़ छोड़कर गये व्यापारियों, किसानों आदि को अंग्रेज सरकार की सुरक्षा गारंटी देकर वापस बुलाया। इस भांति टॉड ने मेवाड़ के पुनरुद्धार का प्रारम्भ किया। इसके साथ मेवाड़ के महाराणा और उसके सरदारों के बीच के चाकरी, कानूनी प्रशासन, कर और लागतों आदि बातों से सम्बन्धित विवादों के हल के लिये कौलनामा तैयार करवा कर उनके बीच समझौता करने का प्रयास किया। टॉड ने अंग्रेज सरकार की स्वीकृति से मेवाड़ का

1 मेवाड़ में प्रथम अंग्रेज पोलिटिक एजेंट कप्तान टॉड ने 4 मई 1818 ई (वि. सं. 1874 (श्रावणादि) वैसाख वदी 14) के दिन सरदारों के लिये 10 शर्तों का जो कौलनामा तैयार किया उस पर राजराणा कीर्तिसिंह ने दस्तखत किये थे।

पुनरुद्धार करने एवं महाराणा भीमसिंह की सत्ता को पुनर्जीवित करने हेतु मेवाड़ का शासन सीधा अपने हाथों में ले लिया था, जो 1818 ई. की संधि की शर्तों के खिलाफ कार्यवाही थी, जिसकी बड़ी आलोचना हुई। किन्तु यह सीधा हस्तक्षेप संधि पर हस्ताक्षर करने वाली दोनों सरकारों की मर्जी से हुआ, जो कुछ वर्षों तक चलता रहा। बाद में भी मेवाड़ राज्य के आंतरिक मामलों में सर्वोच्चसत्ता वाली अंग्रेज सरकार का हस्तक्षेप एवं वर्चस्व अपरोक्ष रूप से चलता रहा, जो मेवाड़ के महाराणाओं एवं सरदारों के लिये असह्य, अप्रिय एवं अपमानजनक तथा उनके आत्मगौरव को क्षति पहुँचाता था किन्तु वे इतने अयोग्य और मतलबपरस्त हो गये थे तथा उनकी स्थिति इतनी कमजोर, मजबूर और दीनतापूर्ण हो चुकी थी कि अंग्रेज सरकार के हस्तक्षेप के बिना मेवाड़ राज्य का प्रशासन सुचारू रूप से चलाया जाना भी कठिन हो चुका था। मेवाड़ राज्य का सीधा प्रशासन महाराणा और उसके फलस्वरूप जागीरदारों को लौटाने के बाद भी अपने सुरक्षा हितों की दृष्टि से भोमट और मेरवाड़ा इलाकों का प्रशासन अंग्रेज सरकार ने अपने पास ही रखा।<sup>2</sup>

अंग्रेज सरकार द्वारा मेवाड़ के प्रशासन में सीधा हस्तक्षेप बंद करने और प्रशासन के अधिकार महाराणा को सुपुर्द करने के बाद महाराणा और उसके सरदारों के बीच कई बातों को लेकर विवाद और झगड़े चलते रहे, जिनको अंग्रेज सरकार मध्यस्थ बनकर सुलझाने के लिये प्रयास करती रही। उसने एक के बाद एक 1818 ई., 1827 ई., 1840 ई., 1845 ई. और 1854 ई. में महाराणा और सरदारों के बीच के झगड़ों को सुलझाने के लिये कौलनामे तैयार किये, जो दोनों पक्षों को मंजूर हों, किन्तु एकमतता कभी कायम नहीं हुई और उनके आपसी मदभेद, कलह और झगड़े कभी समाप्त नहीं हुए।

### महाराणा और सरदारों के सम्बन्धों में परिवर्तन

1818 ई. की संधि के अनुसार अंग्रेज सरकार द्वारा मेवाड़ राज्य की सुरक्षा का दायित्व ग्रहण कर लेने के बाद मेवाड़ को बाहरी आक्रमण का खतरा समाप्त हो गया था। अतएव उसके कारण मेवाड़ राज्य की परम्परागत सामंती सैन्यव्यवस्था अनावश्यक हो गई थी और उस पर महाराणा तथा जागीरदारों द्वारा किया जाने वाला व्यय भी अत्यन्त कम हो गया था। मेवाड़ राज्य की बाहरी आक्रमण से सुरक्षा की एज में अंग्रेज सरकार संधि के मुताबिक मेवाड़ राज्य से वार्षिक खिराज राशि तीन लाख रुपये लेती थी (राज्य की आय का छठा भाग) जो बाद में दो लाख कलदार (अंग्रेजी सिक्का) कर दी गई थी। महाराणा ने उपरोक्त खिराज राशि के भुगतान हेतु अपने जागीरदारों से उनकी जागीर की आय का छठा भाग (छट्ठ) लेना शुरू किया, जिसका कई जागीरदारों ने विरोध किया। इसके अलावा जागीरदारों द्वारा उदयपुर में वर्ष में तीन माह कुछ सिपाहियों के साथ महाराणा की चाकरी में रहने, प्रतिवर्ष दशहरे के त्यौहार पर अपने-अपने सैनिक लेकर महाराणा के दरबार में उदयपुर में त्यौहार से पन्द्रह दिन पूर्व और

उसके पन्द्रह दिन बाद तक हाजिर रहने, भिन्न-भिन्न अवसरो पर महाराणा को लागते देने, जागीरों में महाराणा की दीवानी एवं फौजदारी मामलो मे दखल, दाण आदि व्यापारिक करों पर राज्य का अधिकार होने, आदि बातों के सम्बन्ध मे जागीरदारो ने अपने-अपने एतराज उठाये और हर मामले में महाराणा की सर्वोच्चता स्वीकार करने से इन्कार किया। इसके अलावा दरबार मे हाजिर होने और महाराणा से भेट करते समय कई बड़े उमरावो ने अपनी गरिमा, पद-प्रतिष्ठा तथा शिष्टाचार सम्बन्धी विशेषाधिकारो का महाराणा द्वारा पालन किये जाने पर जोर दिया गया। इन सब बातों को लेकर 1854 ई. मे अंग्रेज सरकार के ए. जी. जी. हेनरी लारेंस और पोलिटिकल जेंट जार्ज लारेंस ने 30 धाराओ वाला एक कौलनामा तैयार किया, जिस पर उन दोनों ने और महाराणा सरूपसिंह ने दस्तखत किये। इस कौलनामे को मजूर करके सादड़ी राजराणा कीर्तिसिंह ने अपने हस्ताक्षर किये। देवगढ़ और बदनोर के जागीरदारों ने हस्ताक्षर किये। फिर भी सलूबर, गोगूदा, भीडर आदि ने हस्ताक्षर नहीं किये।<sup>3</sup>

यद्यपि कुछ सरदारों द्वारा उक्त कौलनामे पर हस्ताक्षर नहीं करने से उसको लागू नहीं माना गया - किन्तु कतिपय बातों पर अधिकांश सरदारों द्वारा व्यावहारिक तौर पर अमल होने लगा—

1. जागीरदारों द्वारा अपनी जागीर की आय मे से प्रतिवर्ष प्रति रुपया आय पर दो आने छः पाई छट्ठ के तौर पर देना शुरू किया गया।
2. जागीरदार दशहरे के त्यौहार पर दस दिन पहिले राजधानी (उदयपुर) में महाराणा की सेवा में हाजिर होने और त्यौहार के बाद पाच दिन बाद तक वहां हाजिर रहना मान गये।
3. वर्ष में तीन माह की अवधि के लिये जागीरदार अपनी निश्चित सख्या में सिपाहियों के साथ उदयपुर में महाराणा की सेवा में रहने लगे। ऐसे सिपाहियों की सख्या जागीर की आय के प्रति हजार रुपये पर एक सवार और दो प्यादे के हिसाब से तय की गई। (1930 ई में सरदारो की इस निजी चाकरी को नकद राशि के भुगतान मे बदल दिया गया।)
4. कैद अथवा तलवारबन्दी की रकम जागीर की असल पैदावार पर एक रुपये के पीछे बारह आने देना तय किया गया। किन्तु ऐसा करने पर उस वर्ष की छट्ठ राशि देना माफ किया गया।
5. महाराणा की गद्दीनशीनी, उसकी शादी अथवा राजकुमार एव राजकुमारी की शादियों, महाराणा की तीर्थ-यात्रा आदि अवसरो पर जागीरदारों द्वारा देय कर-राशियां (लागतें) कायम रखी गई।

6. दाण, विस्वा, खड़लाकड़, खानाशुमारी को राज्य के अधिकार के अधीन रखा गया।
7. जागीरों में जागीरदार के लाओलाद मरने पर सदीप के रिवाज एवं परम्परा के अनुसार गोद लिया जाना तथा उसकी पूर्व स्वीकृति महाराणा से प्राप्त करना निश्चित किया गया।
8. संगीन मुकद्दमों तथा अन्य बड़े मुकद्दमों की अपील सुनने तथा तत्सम्बन्धी अन्तिम फैसले का अधिकार महाराणा के पास रखा गया। (वाद में बड़े उमरावों के दीवानी एवं फौजदारी मुकद्दमों सम्बन्धी अधिकारों को कानून द्वारा निश्चित कर दिया गया।
9. विभिन्न सरदारों को परम्परा से प्राप्त कुरव, ताजीम लवाजमा, दरवार में बैठक, मुजरा, सीख आदि बातों को उनकी पद-प्रतिष्ठा के अनुसार महाराणा द्वारा पालन किया जाने लगा।<sup>4</sup>

निश्चय ही सरदारों द्वारा महाराणा के साथ उपरोक्त प्रकार से अपने सम्बन्धों को सुधारने तथा स्पष्ट करवाने में अंग्रेज सरकार के दखल और दवाव ने निर्णायक भूमिका अदा की। 1857 ई. में अंग्रेज साम्राज्यवाद के विरुद्ध हुए भारत व्यापी जनविद्रोह ने भी अंग्रेज सरकार को मेवाड़ सहित राजस्थान के राज्यों में शासकों एवं उनके सामन्तों के बीच लगातार चल रहे झगड़ों को साम्राज्य की रक्षा एवं शान्ति के लिये खतरा मान कर उनको समाप्त करने हेतु कदम उठाने के लिये बाध्य किया। इस विद्रोह के दौरान मेवाड़ के सलूंवर, भीडर, कोठारिया आदि ठिकाने के सरदारों ने विद्रोहियों का साथ दिया था। मेवाड़ में अंग्रेज प्रतिनिधि ने कई सरदारों को डराया धमकाया। आगामी कुछ वर्षों में मेवाड़ के लगभग सभी सरदारों ने उपरोक्त शर्तों के आधार पर महाराणा के साथ समझौता कर लिया।<sup>5</sup>

### सादड़ी ठिकाने की बुरी हालत

जैसा कि ऊपर वर्णित है बालक कीर्तिसिंह के राजराणा बनने से पहिले तक सादड़ी ठिकाने की हालत बहुत खराब रही थी। ठिकाने की आय लगभग तीन लाख से घट कर नब्बे हजार रह गई थी। ठिकाने से बाहर चले गये प्रजाजन अब लौटने लगे थे। ठिकाने का प्रशासन नाममात्र के लिये था। दौलतसिंह द्वारा ठिकाने पर कब्जे के छ. महिनो के दौरान और उससे पहिले भी ठिकाने के गांव शिकमी जागीरदारों ने दवा लिये थे, जिनकी स्वयं की हालत भी बहुत खराब थी। उनमें आपस में भी गुटवाजी और झगड़े चलते थे और प्रत्येक अपनी स्वार्थपरता को लेकर काम करता था।<sup>6</sup> इन्ही हालात में राजराणा चन्दनसिंह भायपों के एक गुट के षड्यंत्र द्वारा मारा गया था। जागीर पर कर्जदारी होने के अलावा ठिकाने में योग्य कर्मचारियों

4 ठिकाने की प्राचीन पत्रावली।

5 Mewar under Maharana Bhopal Singh by Sir Sukhdeo इस पुस्तक में मेवाड़ के सौलह एवं बत्तीस श्रेणी के सरदारों की स्थिति एवं उनको प्राप्त न्यायिक अधिकारों के सम्बंध में विवरण दिया गया है।

6 श्री जाला-भूषण-मार्तण्ड, ले. महता सीताराम शर्मा, पृ 89

का अभाव था। प्रतिष्ठित और बुद्धिमान सरदार लडाइयों में काम आ गये थे। धन की इतनी कमी थी कि गावों को रहन रख कर छट्ठंद का रुपया राज्य को चुकाया जाता था।<sup>7</sup>

ऐसी स्थिति में भी ठिकाने के कतिपय हितैषी सरदारों, सलाहकारों एवं कर्मचारियों की मददसे ठिकाने में सुधार के प्रयास किये गये। अंग्रेज प्रतिनिधि कप्तान टॉड, कप्तान काब तथा उसके बाद के अंग्रेज अधिकारियों द्वारा मेवाड़ में किये गये सुधारों का प्रभाव सादड़ी ठिकाने पर भी पड़ा। ठिकाने के गाव पुनः आबाद होने लगे और खेती एवं व्यवसाय पुनः पनपने लगे।

ठिकाने की दुर्व्यवस्था के काल में ठिकाने की भूमि में चोरी, डकैती आदि अपराधिक कार्यवाही करने वाली कई जरायमपेशा जातियां आकर बस गई थीं। ऐसे लोगों को दबाने और उनकी कार्यवाहियां रोकने हेतु राज्यादेश के अनुसार एव राज्य की मदद द्वारा ठिकाने के सरदारों एवं कर्मचारियों ने उनके खिलाफ बल का प्रयोग किया और उन पर काबू पाने में पर्याप्त सफलता मिली।<sup>8</sup>

### भील उत्पात को दबाने में राजराणा का सहयोग

कप्तान टॉड ने पहाड़ी इलाके में भीलो एवं मीणों के उपद्रवों को दबाने हेतु जो सैनिक कार्यवाही की, वह पूर्णतः सफल नहीं रही। पहाड़ी मार्गों को बन्द रखने, यात्रियों एवं व्यापारियों से मनमाना कर वसूल करने तथा डकैती एवं लूट-खसोट करने की उनकी कार्यवाहियां जारी रही। भोमट का इलाका सर्वाधिक उपद्रवी इलाका था। अंग्रेज सरकार ने सीधा दखल करके कई वर्षों तक भोमट के भीलों का दमन करने तथा उस क्षेत्र के भोमिया ठिकानेदारों पानरवा, जूडा, जवास, ओगणा आदि को वश में करने हेतु महाराणा की सहायता लेकर सैन्यबल का प्रयोग करती रही। महाराणा ने अपने जागीरदारों को इस कार्यवाही में अंग्रेजी फौज के साथ सहयोग करने हेतु परवाने भेजे। एक ऐसा ही परवाना महाराणा द्वारा 1830 ई. में सादड़ी राजराणा कीर्तिसिंह को भेजा गया<sup>9</sup>, जिसमें मेवाड़ के फौजदार शिवलाल दवे को आवश्यक सैनिक सहायता देने का आग्रह किया गया था। अंत में अंग्रेज सरकार ने भीलों का भीलों द्वारा ही दमन करवाने तथा उनमें परस्पर फूट और कलह पैदा करने हेतु 1841 ई. में खेरवाडा में तथा 1844 ई. में कोटडा में भीलो की भर्ती करके भील कोर पल्टनों की छावनियां कायम की गईं।<sup>10</sup>

7 वही, पृ 88-89

8 वही।

9 ठिकाने की प्राचीन पत्रावली।

“स्वस्ति श्री राज कीरतसीधजी हजूर म्हारो जुहार मालुम व्हे। अप्र फौज महे काम काज पड़े ने दवे सवलाल अरज केवावे जी घड़ी डीला जावा सरी को काम पड़े तो डीला जाणो, न जमीत रो काम पड़े तो जमीत मेलेगा। सवत् 1887 रा वर्षे भादवा सुदी 9”

10. History of Mewar by J C Brooke, P 72-89

पानरवा का सोलकी राजवंश, ले डॉ देधीलाल पालीवाल, पृ 25-26

## दाण आदि करों पर राज्य का एकाधिकार

जिस भांति कप्तान टॉड द्वारा पहाड़ी इलाके में भीलों द्वारा वसूल किये जाने वाले पथ-कर बोलाई तथा रखवाली-कर बन्द कर दिये गये थे। कप्तान टॉड द्वारा राज्य में किये गये प्रवध के अनुसार दाण, बिस्वा, बोलाई, मापा, खड़लाकड़ आदि आय के कर वसूल करने का अधिकार राज्यशासन ने अपने हाथों में ले लिया था। फिर भी राज्य के आदेश का पालन सभी जगहों पर पूरी तरह नहीं हो रहा था और जागीरदारों द्वारा उन करों की वसूली की जा रही थी। लोगों से इस बाबत शिकायतें प्राप्त होनेपर महाराणा की ओर से इस प्रकार की कार्यवाहिया बन्द करने हेतु जागीरदारों को पत्र भेजे गये। संवत् 1877 चेत सुदी 11 को एक ऐसा ही पर्वाना सादड़ी राजराणा कीर्तिसिंह को महाराणा द्वारा भेजा गया था, जिसमें सादड़ी के कामदारों द्वारा की जा रही दाण वसूली की कार्यवाही को रोकने के आदेश किये गये थे।<sup>11</sup>

## उदयपुर में सादड़ी की हवेली के लिये भूमि मिलना

महाराणा द्वार. उदयपुर में सादड़ी की हवेली बनाने हेतु सादड़ी ठिकाने को पांच बीघा जमीन बक्षी गई थी। किन्तु ठिकाने के कर्मचारियों द्वारा उस जमीन का उपयोग खेती के लिये किया जाना पाया गया। इसके बावत महाराणा को शिकायत की गई। इस पर मेवाड़ दरबार द्वारा उस जमीन पर वापस कब्जा कर लिया गया। महाराणा द्वारा की गई इस कार्यवाही पर एतराज जताते हुए राजराणा कीर्तिसिंह ने हवेली बनाने और बाग लगाने हेतु उस जमीन को वापस सादड़ी ठिकाने को लौटाने की प्रार्थना की। इस पर महाराणा ने ठिकाने को वह जमीन वापस लौटाने के आदेश तो कर दिये किन्तु उसमें स्पष्टतः लिखा गया कि यह जमीन ठिकाने को हवेली बनाने के लिये दी गई है, अतएव उस पर खेती नहीं की जाय और उस पर केवल हवेली एवं बाग-बगीचे बनवाये जाय।<sup>12</sup>

11 ठिकाने की प्राचीन पत्रावली।

“स्वस्ति श्री राज कीरतसीधजी हजूर म्हारो जुहार मालम व्हे। अप्र. कवाड़ा री गाड़्या रो दाण एक जगे चुके है आपरा कामदारा है कहे दीवाये सो ले न्ही लीदो वे सो परो दीवाड़ सी अर आगे पण लख्यो हो ने दाण घटावे दीदो ने मापो बोलाई बढावी दीदो अणी मे अमल रा पोठी काडे दीदो सो काम री न्हीं दाणया रे हरकत पड़ी है सो आपने देणी पड़सी सवत् 1877 चेत सुदी 9”

12 ठिकाने की प्राचीन पत्रावली।

“स्वस्ति श्री उदैपुर सुथाने महाराजाधिराज महाराणा श्री सरूपसीधजी आदेसातु रणा कीरतसीध चनणसीधोत कस्य सुप्रसाद लिख्यते यथा अठा रा समाचार भला है आपणा समाचार सदा कहावजो अप्र थाहे हवेली सार, जायेगा बगसी जणी महे थाणा भला आदम्या खेती कराई जी बावत खालसे हुई जी तावे अरज कराई के पाछी बगसीजे सो अवे बाग लगाय आबादान करु सो पाछी बगसी है सो बाग लगाय आबादान कजे वाड़ी बीधा पाच आसरे पचोली सबकरण सी, प्रवानगी मेता सेरसीध की सवत् 1904 वर्षे असाढ़ वदी 8, सनेऊ”

## महाराणा सरूपसिंह के विरुद्ध सरदारों की बगावत और महाराणा द्वारा सादड़ी राजराणा से सहयोग का आग्रह

कतिपय बातों को लेकर महाराणा और सरदारों के बीच जो विवाद और कलह चल रहे थे, महाराणा सरूपसिंह के काल में उसके निरंकुश व्यवहार के कारण उनमें वृद्धि हुई। प्रधानतः 1854 ई. में तैयार किये गये कौलनामे पर हस्ताक्षर नहीं करने वाले सलूबर, देवगढ़, भीडर, गोगूदा, कोठारिया आदि के सरदारों ने अंग्रेज सरकार के दबाव के बावजूद महाराणा के आदेश मानने और चाकरी एवं छट्ट देने की शर्तें मानने से इन्कार करते रहे। इस पर महाराणा सरूपसिंह ने सलूबर का सावा, देवगढ़ का मोकरुंदा, भीडर का भादोडा, गोगूदे का रावलया गांव जब्त कर लिये। किन्तु इन सरदारों ने अपने-अपने सैन्यबलों का प्रयोग करते हुए महाराणा के आदेशों का पालन नहीं होने दिया और खालसा करने हेतु आये हुए दलों को भगा दिया। इस अवसर पर महाराणा ने सादड़ी राजराणा को रुक्का भेजकर स्वामीधर्म का पालन करने और उसका साथ देने हेतु लिखा।<sup>13</sup>

जब दो वर्ष बाद 1857 ई. में अंग्रेज सरकार के खिलाफ देशव्यापी जनविद्रोह फूट पड़ा तो उपरोक्त जागीरदारों ने महाराणा द्वारा अंग्रेज सरकार की सहायता करने हेतु भेजे गये आदेश की अवलेहना करते हुए परोक्ष एवं अपरोक्ष रूप से मेवाड़ में प्रवेश करने वाले तात्या टोपे जैसे विद्रोही सेनापति को शरण, धन एवं शस्त्र देकर विद्रोहियों की मदद की। इस अवसर पर महाराणा सरूपसिंह ने सादड़ी राजराणा को भी रुक्का भेज कर अंग्रेज सरकार के साथ सहयोग करने हेतु लिखा था। सादड़ी राजराणा ने उसका पालन करते हुए सक्रिय रूप से अंग्रेज सरकार की सहायता की।<sup>14</sup>

## मेवाड़ में सती प्रथा को बंद करने बाबत

राजस्थान के राजाओं के साथ संधि करने के पश्चात् अंग्रेज सरकार ने उनको न केवल बाहरी आक्रमणों के खतरे से मुक्त किया अपितु उनके आन्तरिक मामलों में हस्तक्षेप करके इन राज्यों में प्रचलित कई सामाजिक कुरीतियों एवं सतीप्रथा, डाकिनप्रथा जैसी अमानवीय प्रथाओं और अंधविश्वासों को समाप्त करने हेतु उन पर दबाव डालना शुरू किया। अंग्रेज सरकार की

13 ठिकाने की प्राचीन पत्रावली।

“स्वस्ति श्री राज कीर्तसीधजी हजूर म्हारो जुहार मालम वे अग्र अरज आई समाचार मालम हुआ था कतराक समाचार रावत वगतसीधजी (वेदला) मालम कीदा आपका आदमी गोगूदे गीया जी तावे वसतार ने अरज हुई सो या वात तो चलती सुणी पर तीनजु वेती तो आपने लीखता ने आपको तो पूरो सावधरमो है सीमता बेई अतरो हुकम करायो यण आपनो सावधरमा पर हो नजर राखी जब अवे या कुवेई की आप कोई अदेसो न्ही राखसी आप हरामखोर नोज हो हरामखोर तो चुड़ावत सकतावत है आपरो ठीकाणो तो ठेठ सुदी सावधरमी है सो या डीला की एवजी आप की दी है सो सीवाय सावधरमो किस्यो होवे है। सवत् 1909 रा आसाड़ वदी 5, सने।

14 श्री झाला-भूषण-मार्तण्ड, ले महता सीताराम शर्मा, पृ 92-93

ओर से सतीप्रथा तथा डाकिनों के वध जैसी स्त्री-हत्या वाली प्रथाओं को बन्द करने हेतु मेवाड़ के महाराणा सरूपसिंह को भी पत्र लिखे गये। ये प्रथाएं मेवाड़ में अज्ञान, पिछड़ेपन एवं अंधविश्वासों से पूर्ण सामाजिक वातावरण में गहरी जड़ें जमाये हुई थीं। मेवाड़ का शासकवर्ग, महाराणा और जागीरदार स्वयं इस प्रकार की कुप्रथाओं से प्रभावित थे। पिछले कई महाराणाओं और जागीरदारों की मृत्यु पर उनकी स्त्रियां उनके साथ उनकी चिता पर बैठकर जल मरती थी। इस प्रथा को धार्मिक पुष्टि देकर सतीप्रथा का नाम दिया गया था। अंग्रेज सरकार ने अपने आदेशों का पालन नहीं होने और सतीप्रथा के जारी रहने पर कुपित होकर उसको बन्द करने हेतु पुनः कठोर आदेश भिजवाये। महाराणा ने प्रारंभ में धार्मिक भावना के आधार पर अंग्रेज सरकार की नीति का विरोध किया। धीरे-धीरे राजस्थान के राजाओं ने अपने राज्यों में सतीप्रथा पर रोक लगाना स्वीकार कर लिया। फिर भी मेवाड़ के महाराणा कुछ काल तक उसको पूरी तरह बन्द करने के सम्यन्ध में आना-कानी करते रहे। जब महाराणा सरूपसिंह पर अंग्रेज सरकार का अधिक दबाव पड़ा तो उसने अपने प्रधान जागीरदारों को तत्सम्बन्धी जानकारी देते हुए उनकी राय लिख भेजने हेतु खरीते भेजे। एक ऐसा ही वि.सं. 1912, सावन वदी 12 का खरीता सादड़ी राजराणा कीर्तिसिंह को प्राप्त हुआ, जो इस प्रकार है—

“स्वस्ति श्री उदयपुरसुधाने महाराजाधिराज महाराणा सरूपसींधजी आदेशात् रणा कीरतसींध कस्य सुप्रसाद लीख्यते अथा अठा रा समाचार भला है आपणां कहावजो। अग्रं सती रो मनाई रा मुकदमा में रेजीडेंट साव को खलीतो आयो जी रो जवाव जल्दी मंगायो है ई में सती होवा का दसतूर सीमत की रीत प्रमाणे कदीम सु चल्या आवे है परत ई वात ने सरकार अंगरेजी आत्महत्या रो दोस समजे न ई रसम ने मने करवा रो सवाल महाराणा श्री जवानसींधजी छतां मु लेने आज ताई आया गया जीरो जवाव सीसत्रा की मरजाद परमाणे दीदा गया अव दोए वरस सुं करनेल सर हेनरी मंटस गुमरी लारेंस साव वहादुर अजंट गवरनर जनरल राजस्थान की पूरी ताकीद है—परत म्हे साराकी सला वीदुन खुलासा जवाव दीदो नहीं—क्यों या देसाई वात है अर जेपुर, जोधपुर बीकानेर कोटा वगैरे राजस्थान वाला साराई मनाई की मंजुरी लीख दीदी अर पेली जवाव सवाल वांवी रसम ससत्र की रीत सुं करयो पर एक ही धारी नहीं अवार अठे सीसोदा मोवतसींग रा लारे सती हुई जी की खबर उटे गई जी तावे पूरी ताकीद वो खलीतो आयो है अर साफ लीखी है के या रसम कुं बंद करो नहीं तो अजंटो उठा लेवेंगे सो पूरी वीचार सरीखी वात है अठे जो थारी दो सती हुईज आछो हुवो है सो याने वेराजी कीया पूरवे न्ही अर कदीम की है जीरो वी वीचार है परत सारा ही वीचारयो अर जसी सला लीखो जी में साहव लोग राजी रहे दो सती वधे घर म्हे फरक नहीं पडे ठीक दीखे जीतरे सावधरमा की वे ज्यों लीखोगा या न्ही चावे के फलाणां ने बुजजे क्यों या देसाई वात है। संवत् 1913 सावण वदी 12, सोमे।”<sup>15</sup>



बड़ी सादड़ी ठिकाने की प्राचीन पत्रावलियों में उपरोक्त पत्र की प्रतिलिपि तो मिली किन्तु राजराणा द्वारा दिये गये उत्तर की प्रतिलिपि नहीं मिलती। राजराणा ने उसका क्या उत्तर दिया अथवा उत्तर दिया या नहीं, यह स्पष्ट नहीं होता। सादड़ी में भी राजराणाओं की मृत्यु होने पर उनकी चिताओं पर उनकी स्त्रियों द्वारा सती होने के उल्लेख मिलते हैं। इतना ही नहीं स्वयं महाराणा सरूपसिंह की मृत्यु होने पर उसकी पासवान एजांवाई उसके साथ अंग्रेज पोलिटिकल एजेंट की मौजूदगी में सती हो गई। इस घटना पर अंग्रेज सरकार ने भारी रोष जताया।<sup>16</sup>

### बोहेड़ा पर फौजकशी

मेवाड़ के महाराणा और उसके सरदारों के बीच के आपसी झगड़ों में अंग्रेज सरकार ने महाराणा की प्रभुता का पक्षधर होने के बावजूद उसने महाराणा द्वारा अपने किसी विरोधी सरदार के खिलाफ की गई सैनिक कार्यवाही का साथ नहीं दिया। उसने समय-समय पर मध्यस्थता से कार्य लिया। अवश्य ही, उसने अपने हितों की पूर्ति तथा मेवाड़ में अपना वर्चस्व एवं हस्तक्षेप बना रहे, उस दृष्टि से उनके बीच मतभेद और फूट कायम रखने की नीति अपनाई। ऐसी ही नीति उसने मेवाड़ के द्वितीय श्रेणी के शक्तावत ठिकाने बोहेड़ा में चले उत्तराधिकार के झगड़े के सम्बन्ध में अपनाई। 1859 ई. में बोहेड़ा के रावत शक्तावत बख्तावरसिंह के लाऔलाद मरने पर उसका छोटा भाई अदोतसिंह को गोद लिया गया और महाराणा सरूपसिंह ने उसको मंजूर करके उसको तलवार बंधवा दी। किन्तु उस समय शक्तावतों के प्रधान ठिकाने और मेवाड़ के बड़े सोलह उमरावों में से एक भीड़र महाराज हमीरसिंह ने उसका विरोध किया। इतना ही नहीं वह बोहेड़ा से अदोतसिंह को निकालने हेतु अपने पक्षीय सरदारों का साथ लेकर एव अपने सैन्यबल का प्रयोग करके जोर-जबरदस्ती करने लगा। भीड़र महाराज पहिले से महाराणा विरोधी सामंती गुट का सदस्य था और उसने 1854 ई. के कौलनामे पर हस्ताक्षर नहीं किये थे। महाराज हमीरसिंह की इस विद्रोहपूर्ण कार्यवाही के विरुद्ध महाराणा सरूपसिंह ने फौजकशी करने के इरादे से अपने पक्ष वाले सरदारों को सैनिक मदद करने के लिये परवाने भेजे। उस समय अंग्रेज सरकार ने इस झगड़े में दखल देने से इन्कार कर दिया। इस फौजकशी में सहायता हेतु महाराणा ने सादड़ी राजराणा कीर्तिसिंह को भी परवाना भेजा।<sup>17</sup> किन्तु भीड़र महाराज को दबाया नहीं जा सका और महाराणा सरूपसिंह की मृत्यु (1861 ई.) तक यह झगड़ा चलता रहा। उसके उत्तराधिकारी महाराणा शम्भूसिंह की नाबालिगी के कारण राज्य का शासन चलाने हेतु अंग्रेज सरकार ने अपने पोलिटिकल एजेंट मेजर टेलर की अध्यक्षता में एक पंच

16 Mewar and the British (1857-1921 AD) by Dr. Devlal Paliwal, P 63-64

17 ठिकाने की प्राचीन पत्रावली।

“स्वस्ति श्री राज कीरतसींगजी हजूर म्हारा जुहार मालम व्हे अप्र अवार भीड़र केर बोयेड़ा के आपस में खच रही है सो म्हाराज (भीड़र महाराज) साफ गेर सरसतारी करे सो पगा तो कसी चाले है आप डीला (खुद) या जमीन बोयेड़े रावत अदोतसींग सामल भेजेगा अर वारी मुदत पूरी राखेगा। सवत् 1918 भादवा सुदी 15 बुधे

सरदारी (रीजेंसी काउंसिल) नियुक्त की, भींडर महाराज हमीरसिंह को उस काउंसिल का सदस्य मनोनीत किया गया। पद का लाभ उठा कर हमीरसिंह ने अपने पुत्र शक्तिरसिंह को रावत अदोतसिंह का दत्तक पुत्र नियुक्त करवा लिया। किन्तु अदोतसिंह नहीं माना। उसने अपने भतीजे शक्तपुरा के केमरीसिंह को गोद रख लिया। इस भाँति हिंसापूर्ण झगड़ा चलता रहा। 1884 ई. में अदोतसिंह के मरने पर उसके द्वारा गोद लिया गया केसरीसिंह महाराणा की आज्ञा के विरुद्ध वोहेड़ा का स्वामी बन बैठा। उसके परिणामस्वरूप महाराणा सज्जनसिंह ने वोहेड़ा पर फौजकशी की, जिसमें वोहेड़ा की भारी बर्बादी हुई।<sup>18</sup>

### 1857 ई. का जनविद्रोह एवं महाराणा और जागीरदार

मई, 1857 ई. में अंग्रेजी साम्राज्य के विरुद्ध भारतव्यापी बगावत फूट पड़ी। भारतीय लोगों के प्रति अंग्रेज सरकार द्वारा अपनाई गई राजनैतिक, आर्थिक, सामाजिक एवं धार्मिक भेदभाव एवं अन्यायपूर्ण नीतियों के कारण देश के कई भागों में स्थित फौजी छावनियों में भारतीय सैनिकों ने विद्रोह कर दिया। कई स्थानों पर अंग्रेज अधिकारियों को जान से हाथ धोना पड़ा। इस बगावत में अंग्रेज सरकार की नीतियों से त्रस्त कई विदेशी शासन विरोधी राजा, नवाब एवं जागीरदार और जमींदार शामिल हो गये। जगह-जगह पर जनता ने विद्रोहियों को धन एवं शस्त्र आदि मुहैया करके उनकी मदद की। इस समय राजपूताने के राजाओं ने और मेवाड़ के महाराणा सरूपसिंह ने अंग्रेज सरकार को विद्रोहियों को दवाने हेतु सैन्य सहायता प्रदान की। महाराणा ने अपने सभी जागीरदारों को खास रुक्के भेज कर लिखा कि वे विद्रोहियों को अपने इलाके में प्रवेश नहीं करने दें, उनकी किसी प्रकार की सहायता प्रदान नहीं करें और अंग्रेज सरकार की सैन्य सहायता करें। राजपूताने में नसीरावाट और नीमच छावनियों में भारतीय सैनिकों ने विद्रोह करके कई अंग्रेज अफसरों और उनके परिवार के लोगों को मार डाला। महाराणा ने अंग्रेज पोलिटिकल एजेंट कप्तान शावर्स और वेदला राव बख्तासिंह की अध्यक्षता में मेवाड़ का एक सैन्य दल अंग्रेज सरकार की मदद के लिये नीमच छावनी की ओर रवाना किया। जिसमें महाराणा के आग्रह पर मेवाड़ के कई जागीरदारों द्वारा भेजी गई जमीयतें भी शामिल थी।<sup>19</sup>

### राजकुमार शिवसिंह का जमीयत लेकर अंग्रेज सरकार की मदद करना

सादड़ी राजराणा कीर्तिसिंह अपनी वृद्धावस्था के कारण स्वयं नहीं जाकर, राजकुमार शिवसिंह, जयसिंह और उम्मेदसिंह को सादड़ी की जमीयत देकर मेवाड़ की सेना में शामिल

18 (i) Mewar and the British (1857-1921) by Dr. Devilal Paliwal, P. 171

(ii) महाराज शक्तिरसिंह और वोहेड़ा के शक्तावत, ले. डॉ. देवीलाल पालीवाल, पृष्ठ 56-66। वोहेड़ा के उत्तराधिकारी को लेकर जो झगड़ा 1859 ई. से 1884 ई. तक चला, उसके विस्तृत विवरण के लिये यह पुस्तक देखें।

19 Mewar and the British (1857-1921 A.D.) by Dr. Devilal Paliwal, P. 25-33

रहने हेतु भेजा। उन्होंने मेवाड़ की सेना में रहकर निम्बाहेड़ा की विजय में महत्वपूर्ण भूमिका अदा की।<sup>20</sup>

जब नीमच में विद्रोही सैनिकों ने अंग्रेज लोगों का वध करना शुरू किया तो कई अंग्रेज लोग अपने परिवार और बाल-बच्चों को लेकर वहां से निकल भागे। लगभग चालीस स्त्री-पुरुष और बच्चे भागते हुए मेवाड़ की सीमा पर स्थित डूंगला गांव पहुँचे, जहाँ पर स्थानीय लोगों ने शरणागतों को आश्रय देकर दिलासा दी। किन्तु उनका पीछा करते हुए विद्रोही सैनिकों ने उनको आ घेरा। उसी समय कप्तान शावर्स और बेदला राव वख्तसिंह मेवाड़ की सेना के साथ उनकी मदद के लिये पहुँच गये। इस पर विद्रोही सैनिक वहाँ से वापस लौट गये। बेदला राव और मेवाड़ के अन्य अधिकारियों ने उन अंग्रेज शरणार्थियों को सुरक्षित उदयपुर पहुँचा दिया, जहाँ महाराणा ने उनको पिछोला झील के बीच बने हुए जगमदिर महल में सुरक्षित रूप से ठहराया।<sup>21</sup>

इसी समय नीमच से भागने वाले अंग्रेज परिवारों में से बिछुड़कर दो व्यक्ति डॉ. मुरे और डॉ. मेन उनसे अलग हो गये और वे सादड़ी ठिकाने के केसूदा गांव में पहुँचे, जहाँ पंडित यदुराम पटेल रामसिंह तथा ओंकारसिंह ने उनको शरण दी। इनका पीछा करते हुए भी कुछ विद्रोही सैनिक केसूदा पहुँचे किन्तु ग्रामवासी उनकी रक्षा के लिये एकत्र हो गये और विद्रोहियों की धमकियों के बावजूद उन्होंने अंग्रेजों को उनको सुपुर्द नहीं किया। इतने में सादड़ी राजराणा और बेगू रावत की ओर से भेजी गई जमीयतें उनकी रक्षा के लिये आ पहुँची, जिससे विद्रोही वहाँ से चले गये। रात्रि के अंधेरे में उन दोनों अंग्रेजों को डूंगला पहुँचाया गया, जहाँ वे उदयपुर रवाना होने से पूर्व अपने परिजनों से जा मिले।<sup>22</sup>

### निम्बाहेड़ा पर कब्जे में शिवसिंह द्वारा वीरता-प्रदर्शन

उसी समय निम्बाहेड़ा में विद्रोहियों की हलचल का पता चला। इससे नीमच, निम्बाहेड़ा और मेवाड़ की सीमा वाले सारे इलाके में विद्रोह फैलने का खतरा पैदा हो गया। इस पर अंग्रेज सरकार की ओर से महाराणा से अतिरिक्त सैन्य सहायता की मांग की गई महाराणा ने दो तोपें, पचास सवार और पैदल सेना भेजी। उनको सादड़ी में जाकर ठहरने और वहाँ से आवश्यकतानुसार अंग्रेज सेना की मदद करने के निर्देश दिये गये। यह सेना सादड़ी जाकर ठहरी। इसके साथ ही मेवाड़ की सीमा पर स्थित सभी ठिकानों—सादड़ी, कानोड़, बासी, बेगू, भदेसर, अथाणा, सरवानिया, बानोट आदि के जागीरदारों को रुक्के भेज कर महाराणा ने निम्बाहेड़ा पर कब्जा करने हेतु मेवाड़ की सेना की मदद करने के लिये लिखा गया। मेवाड़

20 श्री झाला-भूषण-मार्तण्ड, ले महता सीताराम शर्मा, पृ 93

21 Mewar and the British (1857-1921 A D ) by Dr Devlal Paliwal, P 25-33

22 Ibid

की सेना और ब्रिटिश रेजिमेंट ने निम्बाहेड़ा पर कब्जा कर लिया। उस समय निम्बाहेड़ा मेवाड़ के अधिकार में रखा गया।<sup>23</sup>

### कीर्तिसिंह का देहान्त और मूल्यांकन

राजराणा कीर्तिसिंह का देहावसान वि.सं. 1922 भादवा वदी 6 के दिन सादड़ी में हुआ। वह लगभग 47 वर्षों तक सादड़ी ठिकाने का स्वामी रहा। उसके काल में आर्थिक सुधारों और ठिकाने में शान्ति रहने के कारण ठिकाने की आय में धीरे-धीरे पर्याप्त वृद्धि हुई। उसके गद्दीनशीन होने के समय ठिकाने के कई गांव, राज्य एवं महाजनों आदि के पास रहन रखे हुए थे, जिनसे होने वाली आय वे उठा लेते थे। वार्षिक छटूंद नहीं चुकाने के कारण भी उसकी एवज में राज्य ने ठिकाने के कुछ गांव अपने कब्जे में ले लिये थे। राजराणा की ओर से महाराणा को अर्जों भेज कर लिखा गया कि राज्याधीन ठिकाने के गांव ठिकाने को लौटा दिये जावें, ठिकाने राज्य का कर्जा चुका देगा। इस पर महाराणा की ओर से उत्तर भेज कर लिखा गया कि—“आप गेणां रा गामा तावे अरज कराई सो ठीक ई रीवाज वी वेगा ज्यो वे जावेगा दुवे भाणेज मोतीसींग संवत् 1921 फागण वदी 14 भौमे”<sup>24</sup>

### वानसी रावत के साथ समझौता

सादड़ी पटे का गांव भरावदिया वानसी रावत के रहन था। सादड़ी राजराणा ने 1838 ई. में उसको वापस लेना चाहा था। किन्तु दोनों पक्षों में उस वावत कुछ विवाद पैदा हो गया जिसकी शिकायत महाराणा सरदारसिंह के पास पहुँची। महाराणा ने दोनों पक्षों को आपस में मिलजुल कर निपटारा करने हेतु लिखा। इस पर महाराज अनोपसिंह की वाड़ी में वानसी रावत नाहरसिंह और सादड़ी राजराणा कीर्तिसिंह के पक्ष के सरदार एकत्र हुए उस समय यह फैसला किया गया कि मरावदिया गांव का आधा भाग सादड़ी और आधा भाग वानसी के पास रहेगा और दोनों ठिकाने के कामदार मिलकर काम करेंगे।<sup>25</sup>

राजराणा कीर्तिसिंह धीर, गंभीर, सहिष्णु एवं दयालु प्रवृत्ति का व्यक्ति था। उसने ठिकाने में सुधार हेतु पूरे प्रयास किये, जिससे ठिकाने की आमदनी में वृद्धि हुई। जिसके फलस्वरूप उसके ठिकाने में कुछ निर्माण-कार्य प्रारम्भ किये गये। मूलतः वह धार्मिक प्रवृत्ति का व्यक्ति था और उसने वैष्णव धर्म अंगीकार कर लिया था। अपनी अति धार्मिक प्रवृत्ति के कारण

23 Ibid

निम्बाहेड़ा सदा से मेवाड़ का पर्गना रहा था। महाराणा हमीरसिंह दूसरे के राज्यकाल में अहिल्याबाई होलकर ने निम्बाहेड़ा पर जबरदस्ती कब्जा कर लिया था। यद्यपि इस समय अंग्रेज अधिकारियों द्वारा निम्बाहेड़ा पर मेवाड़ का कब्जा कायम रखने का वादा किया गया था, किन्तु विद्रोह समाप्त होने के बाद अंग्रेज सरकार ने निम्बाहेड़ा पुन मेवाड़ के कब्जे से वापस ले लिया।

24 ठिकाने की प्राचीन पत्रावली।

25 वही।

वृद्धावस्था में ठिकाने के शासन-कार्य के प्रति उसमें उदासीनता पैदा हो गई। इस पर उसने अपने ज्येष्ठ कुंवर शिवसिंह की योग्यता, कार्यकुशलता एवं कर्तव्यपरायणता की प्रवृत्ति देकर वि.सं. 1908 (1851 ई.) में ही उसको ठिकाने का शासन-कार्य सुपुर्द कर दिया था।<sup>26</sup>

राजराणा कीर्तिसिंह और चौहान रानी शृंगारकंवर ने सादड़ी में कुंड के पास कीरत शृंगारबिहारी जी का मंदिर तथा उसके साथ एक धर्मशाला का निर्माण करवाया। राजराणा ने पारसोली के तालाब को दूसरी बार बंधवाया।<sup>27</sup>

### विवाह एवं संतति—

राजराणा ने पहला विवाह बेदला राव केसरीसिंह<sup>28</sup> चौहान की पुत्री शृंगारकंवर के साथ किया।

शृंगारकंवर की कोख से स. 1886 फागण वदी 13, रविवार के दिन कुंवर शिवसिंह का जन्म हुआ। उस की कोख से सं. 1888, भादो वदी 2 के दिन दूसरे पुत्र फतहसिंह का जन्म हुआ। सं. 1892 पौष वदी 14 के दिन तीसरे पुत्र जयसिंह का जन्म हुआ। सं. 1895 चैत वदी 4 के दिन उसकी कोख से चौथे पुत्र उम्मेदसिंह का जन्म हुआ। इसी रानी से तीन पुत्रियां चमनकंवर, रूपकंवर और दौलतकंवर हुईं।

प्रथम पुत्री चमनकंवर का विवाह सं. 1904 में बेगूं ठिकाने के कुंवर माधोसिंह के साथ हुआ। सं. 1917 में माधोसिंह की मृत्यु हो जाने पर चमनकंवर उसके साथ सती हो गई। स. 1908 में दूसरी पुत्री रूपकंवर का विवाह कानोड़ रावत उम्मेदसिंह के साथ हुआ। सं. 1919 में तीसरी पुत्री दौलतकंवर का विवाह मेवाड़ के महाराणा शंभूसिंह के साथ हुआ।<sup>29</sup>

राजराणा कीर्तिसिंह का दूसरा विवाह बानसी रावत अजीतसिंह की बेटी गुलाबकंवर के साथ हुआ, जिसकी कोख से कुंवर केसरीसिंह का जन्म हुआ।

ज्येष्ठ कुंवर शिवसिंह सादड़ी में उत्तराधिकारी हुआ। कुंवर फतहसिंह देलवाड़े राज बेरिसाल की गोद जाकर देलवाड़ा का स्वामी हुआ।

कुंवर जयसिंह के निस्संतान रहने पर अपने छोटे भाई उम्मेदसिंह के छोटे पुत्र सुरताण

26 श्री झाला-भूषण-मार्तण्ड, ले महता सीताराम शर्मा, पृ 94

27 वही, पृ 90

28 वही, पृ 90 श्री झाला-भूषण-मार्तण्ड में तत्कालीन बेदला राव का नाम केसरीसिंह लिखा है, किन्तु वह राव सुलतानसिंह होना चाहिये, जो राव बख्तासिंह का पिता था।

29 कुंवर फतहसिंह देलवाड़े राज बेरिसाल की गोद गया और देलवाड़े का स्वामी हुआ। देलवाड़ा राजराणा फतहसिंह पहले मेवाड़ राज्य की इजलासखास और बाद में महाराजसभा का मेम्बर नियुक्त किया गया। महाराणा ने उसको 'राजराणा' का खिताब विधिवत प्रदान किया। अंग्रेज सरकार द्वारा उसको 'रावबहादुर' का खिताब दिया गया।

सिंह को गोद लिया। सुरताण सिंह बहुत योग्य, कुशल और बुद्धिमान व्यक्ति हुआ और सादड़ी की उन्नति और शासन-कार्य में उसकी महत्वपूर्ण भूमिका रही।

कुंवर उम्मेदसिंह का ज्येष्ठ पुत्र सादड़ी राजराणा के निस्संतान रहने पर गोद गया और सादड़ी का स्वामी हुआ।

उम्मेदसिंह के तीसरे और चौथे पुत्र चतरसिंह और जवानसिंह हुए।<sup>30</sup>

महाराणा भीमसिंह के काल में (अंग्रेज सरकार से संधि होने के बाद) मेवाड़ के सभी जागीरदारों को उनकी जागीरों के गांव सुनिश्चित करने के लिये पुराने पट्टों के आधार पर नये पट्टे प्रदान किये गये थे। तदनुसार संवत् 1874 मगसर वदी 2 के दिन महाराणा की ओर सादड़ी राजराणा को सादड़ी जागीर का नया पट्टा दिया गया।<sup>31</sup> सादड़ी जागीर में बड़ीसादड़ी परगना के गांवों के अलावा कतिपय गांव मावली, ऊँठाला, अचलाणा, कुंडाल, वारां, वीनोता, खेरोदा, भादसोड़ा तथा ताणा परगनों भी शामिल थे। कुछ गांव रखवाली के थे। (देखें परिशिष्ट 9)

---

30 वही, पृ 90

31 वही।

खालसा इलाके में सादड़ी नामक अन्य गांव राज्य के जिले का मुख्यालय था। वह छोटीसादड़ी कहलाया और सादड़ी ठिकाना का गांव बड़ीसादड़ी कहलाया।

## 16. राजराणा शिवसिंह (1865-1883 ई.)

शिवसिंह का जन्म वि.सं. 1886 फाल्गुन वदी 13, रविवार के दिन हुआ। वि.सं. 1922 भाद्रपदा वदी 7 के दिन राजराणा कीर्तिसिंह का देहान्त होने पर 36 वर्ष की आयु में उसका ज्येष्ठ पुत्र शिवसिंह सादड़ी ठिकाने का स्वामी हुआ। उसके एक वर्ष के बाद शिवरती महाराज गजसिंह राजराणा शिवसिंह को उदयपुर लाने हेतु बड़ीसादड़ी आया। महाराणा शंभूसिंह ने सादड़ी की हवेली आकर राजराणा की मातमपुर्सी की। दूसरे दिन वि.सं. 1923, मगसर वदी 5, तदनुसार 26 नवंबर 1866 ई. को महाराज गजसिंह महाराणा की ओर से सरोपाव लेकर हवेली आया। राजराणा शिवसिंह उस सरोपाव को पहिन कर नक्कारा, निशान एवं लवाजमा सहित अपनी सवारी लेकर महलों में पहुँचा। महाराणा शंभूसिंह द्वारा नाहरों को दरीखाने में उसकी तलवारबन्दी का दस्तूर पूरा किया गया। महाराणा ने उस समय राजराणा को मोतियों की कंटी, पूँछा जड़ाऊ, मोती चोकड़ो और सीरसोवा पहनाये तथा उसको सोने की मूठ वाली तलवार, सरोपाव एवं घोड़े और हाथी वक्षे।<sup>1</sup>

1861 ई. में महाराणा सरूपसिंह का निधन होने पर महाराणा शंभूसिंह उसका उत्तराधिकारी हुआ था। शंभूसिंह के नावालिग होने से अंग्रेज सरकार ने राज्य का शासन चलाने के लिये अपने पोलिटिकल एजेंट मेजर टेलर की अध्यक्षता में मेवाड़ के कुछ सरदारों और अधिकारियों की एक रीजेन्सी काँसिल (पंचसरदारी) नियुक्त कर दी, जो दो वर्षों तक कायम रही। उसके बाद 'अहिल्यान श्री दरबार राज्य मेवाड़' नामक कचहरी कायम की गई। नवंबर 1865 ई. में शंभूसिंह को अंग्रेज सरकार ने शासन के पूरे अधिकार प्रदान किये।

### पोलिटिकल एजेंट द्वारा प्रशंसा

जैसा कि ऊपर वर्णित है शिवसिंह कुंवरपदे में अपने भाईयों जयसिंह एवं उम्मेदसिंह के साथ सादड़ी की जमीयत लेकर पोलिटिकल एजेंट शावर्स द्वारा निम्बाहेड़ा पर की गई फौजकशी में मेवाड़ की सेना में रहते हुए बड़ी वीरता और युद्ध कौशल दिखाया था और

1 परंपरागत दस्तूर के मुताबिक महाराणा अपने ज्येष्ठ पुत्र को नये राजराणा की मातमपुर्सी और तलवारबन्दी के लिये सादड़ी से उदयपुर लाने हेतु भेजा करता था। महाराणा के निस्सतान होने पर वह अपने किसी वरिष्ठ सम्बन्धी को तदर्थ भेजा करता था। चूँकि महाराणा शंभूसिंह निस्सतान था, अतएव उसने शिवरती के महाराज गजसिंह को राजराणा को लाने हेतु भेजा था। उससे पूर्व महाराणा शंभूसिंह का विवाह 1862 ई. में सादड़ी राजराणा कीर्तिसिंह की पुत्री एवं शिवसिंह की बहन के साथ सम्पन्न हो गया था।

उसी दिन दिनांक 26 नवंबर, 1866 ई. को महाराणा शंभूसिंह ने सलूवर के साथ लम्बे समय से चल रहे झगड़े को मिटाने की दृष्टि से सलूवर में रावत जोधसिंह को भी, जिसको वह सलूवर जाकर लिवा लाया था, तलवारबन्दी की रस्म सम्पन्न की। उसी दिन आपेट के रावत अमरसिंह तथा लसाणी एवं बम्बोरावालों को भी महाराणा ने तलवार बंधवा दी।—वीर विनोद, भाग 2, पृ. 207-8

निम्वाहेड़ा पर विजय में बड़ी भूमिका निभाई थी। इस पर प्रसन्न होकर शावर्स ने शिवसिंह की प्रशंसा करते हुए महाराजा को पत्र लिखा था। उदयपुर लौटने पर पुनः शावर्स ने मौखिक तौर पर महाराणा के सन्मुख कुंवर शिवसिंह की प्रशंसा की। महाराणा ने स्वयं शिवसिंह की तदर्थ प्रशंसा में राजराणा कीर्तिसिंह को पत्र भेजा। इतना ही नहीं राज्य के पास रहन रखे हुए कतिपय गांव गूंदलपुर, हनुमंतिया, सैमिल्या, करमला, लवासिया आदि गांव विना ऋण वसूल किये सादड़ी ठिकाने को लौटा दिये, जिसके लिये राजराणा कीर्तिसिंह प्रयत्न कर रहा था।<sup>2</sup>

### महाराणा के साथ अजमेर दरबार में जाना

1870 ई. में भारत में अंग्रेज सरकार के गवर्नर जनरल लार्ड मेयो ने राजपूताने के राजाओं का एक दरबार आयोजित किया, जिसमें भाग लेने हेतु मेवाड़ के महाराणा शंभूसिंह को आमंत्रित किया गया। पहले तो महाराणा द्वारा मेवाड़ राज्य के बाहर इस प्रकार के दरबार में शामिल होने से एतराज किया गया, किन्तु ए.जी.जी. आदि अंग्रेज अधिकारियों के दवाव एवं समझाईश के बाद वह अपने सरदारों तथा जमीयत लेकर 19 अक्टूबर, 1870 ई. को अजमेर पहुँचा। सादड़ी राजराणा शिवसिंह भी महाराणा के साथ था। महाराणा के साथ जाने वालों अन्य उमरावों में वेदला, देलवाड़ा, कानोड़, पारसोली, देवगढ़, वेगूं, भैंसरोड़, वानसी, वदनोर, आसीदं, कुरावड़, करजाली, शिवरती, वनेड़ा, हमीरगढ़, वोहेड़ा, भदेसर आदि प्रधान थे।<sup>3</sup> दरबार में महाराणा को पहली बैठक दी गई।

2 Mewar and the British by Dr. Devlal Palwal, p 108

श्री झाला-भूषण-मार्तण्ड, ले. महता सीताराम शर्मा, पृ 95

कुंवर शिवसिंह द्वारा निम्वाहेड़ा विजय के समय प्रदर्शित वीरता और रणकौशल के सम्बन्ध में रचित तत्कालीन कवि की कविता के कुछ अंश इस भांति हैं, जिसमें पोलिटिकल एजेंट शावर्स द्वारा की गई प्रशंसा वर्णित है—

रण लखै फुरमाण, सुकरा कीर्तसिंह रै ।  
आप भुजा अवसाण, हे लेनो नीमवाहिडो ॥2 ॥  
सुण फरमाण सकाज, कुल दीपक सेवो कुवर ।  
ऊस लियो जुध आज, पिता हुकम पित धाम पर ॥3 ॥  
सेवो जसो सधीर, ऊमेवो रखवट अडग  
वरदाई वरवार, प्राता त्रिखैडे भुजग ॥4 ॥

.....  
मेघ चमू सत्रमार, कर फतह तीघी किलो ।  
आदूधर आचार, सो वृद अजवाणे सवा ॥7 ॥  
सुनी खबर सारूप, करी फतह सेवे कुवर ।  
जुधे रथधर जूप, कलह कलण वाहर कटै ॥8 ॥  
श्रीमुख हुकम सुणाय, शोर साहेव प्रतिवचन सुण ।  
मेदपाट धरमाहि, साधरम भण सादड़ी ॥9 ॥

3 वीरविनोद, भाग 2, ले श्यामलदास, पृ 2100-2105



## तीर्थयात्रा

अजमेर दरबार के बाद महाराणा की अनुमति लेकर राजराणा शिवसिंह अजमेर से तीर्थ यात्रा के लिये रवाना हुआ। वह प्रयाग, काशी, गया, जगन्नाथ एवं ब्रज की यात्रा करके सात महिनों बाद सादड़ी लौटा।<sup>4</sup>

## महाराणा शंभूसिंह को जी.सी.एस. आई का खिताब मिलना

अगले वर्ष अंग्रेज सरकार की ओर से महाराणा शंभूसिंह को जी.सी.एस.आई. (ग्रेट कमांडर आफ दि स्टार आफ इंडिया) का खिताब दिया गया। महाराणा की ओर से इस पर एतराज किया गया और कहा कि मेवाड़ के महाराणा प्राचीन काल से “हिन्दुआ सूरज” कहलाते हैं, इसलिये उसको ‘स्टार’ का खिताब दिया जाना उचित नहीं है। इसके उत्तर में अंग्रेज सरकार के गवर्नर जनरल ने कहलाया कि ऐसा खिताब अंग्रेज सरकार केवल अपने बराबर वालों को ही देती है, अतएव यह अप्रतिष्ठा की बात न होकर प्रतिष्ठा की बात है। इस पर महाराणा राजी हो गया। खिताब प्रदान करने हेतु 6 दिसंबर, 1871 ई. को उदयपुर के राजमहल में मेवाड़ के सभी सरदारों आदि का दरबार रखा गया। दरबार में उपस्थित होने हेतु महाराणा की ओर से सादड़ी राजराणा शिवसिंह को विधिवत पर्वाना मिला। वह अन्य उमरावों एवं सरदारों के साथ दरबार में शरीक हुआ और महाराणा के पास वाली पहली सीट पर बैठ गया।<sup>5</sup> दरबार में अंग्रेज सरकार ए.जी.जी. कर्नल ब्रूक ने महाराणा को खिताब का तमगा पहना कर मेवाड़ के राज्यचिह्न सहित एक झंडा भेंट किया।<sup>6</sup>

4 Mewar and the British by Dr Devlal Paliwal, p 121

श्री झाला-भूषण-मार्तण्ड, ले महता सीताराम शर्मा, पृ 98

5 दस्तूर के अनुसार दरबार में महाराणा के पास वाली उमरावों की ओल में पहली बैठक सादड़ी के झाला उमराव की होती थी। इस दरबार में बेदला राव बख्तसिंह को उस जगह बिठाने का प्रयास किया गया। इन दिनों बेदला राव बख्तसिंह का 1857 ई के विद्रोह में अंग्रेज लोगों की मदद करने के कारण अंग्रेज अधिकारियों के साथ मेलजोल बहुत था और वे उसको विशेष मान्यता देते थे। इससे मेवाड़ का महाराणा और उच्च राज्याधिकारी भी बेदला राव को सर्वाधिक महत्व देने लगे थे। इस दरबार के समय बेदला राव बख्तसिंह ने भीडर कुवर मदनसिंह और पुरोहितों के साथ सटपट करके सादड़ी वाली पहली कुर्सी के आगे बैठ गया। जब सादड़ी राजराणा शिवसिंह ने देखा कि बेदला राव की कुर्सी उसके आगे रख दी गई है तो वह इसका विरोध करके वापस जाने लगा। यह विघ्नकारी घटना होती। इससे बचने के लिये महाराणा ने देलवाड़ा राजराणा फतहसिंह (शिवसिंह का छोटा भाई) को बुलाकर कहा कि ‘दरबार में आकर सादड़ी राजराणा का इस भाँति चला जाना बड़ा अशोभनीय होगा और ए जी जी नाराज होगा, जिससे हमारी हतक होगी। इस समय अंग्रेजों का बड़ा पेंच चल रहा है।’ भाई फतहसिंह से बात करके तथा उस समय की स्थिति को देखकर शिवसिंह आकर अपनी कुर्सी पर बैठ गया।

6 अंग्रेज सरकार द्वारा महाराणा को दिये गये मेवाड़ के इस राज्यचिह्न में एक ओर क्षत्रिय तथा दूसरी ओर भील अंकित था। उनके बीच में सूर्य और उसके ऊपर एकलिंगेश्वर की मूर्ति अंकित थी और नीचे ये अक्षर अंकित थे—“जो दृढ़ राखे धर्म को तिहि राखै करतार”—वीरविनोद, भाग 2, पृ 2112

## मेवाड़ में शासन-सुधार

9 अक्टूबर, 1872 ई. को महाराणा शंभूसिंह का निधन हो गया। महाराणा सज्जनसिंह उसका उत्तराधिकारी हुआ। शंभूसिंह के राज्य-काल में 1863 ई. में 'अहलियान श्री दरवार राज्य मेवाड़' नामक कचहरी कायम करके अंग्रेज सरकार ने मेवाड़ में आधुनिक शासन-प्रबंध का प्रारंभ किया था। पुलिस और जेल का प्रबंध किया गया तथा मदरसा एवं अस्पताल खोले गये। 23 दिसम्बर 1869 ई. को 'महकमा खास' नामक कचहरी कायम की गई और दीवानी एवं फौजदारी अदालतों के कायदे जारी किये गये। इसके साथ स्टाम्प और रजिस्ट्री के नये नियम लागू किये गये। प्रशासन के सुप्रबंध के लिये मेवाड़ राज्य के सात विभाग किये गये उनमें पांच पर एक-एक पुलिस मजिस्ट्रेट (नायब फौजदार) कायम किये गये तथा ताजीरात हिन्द और जाब्ता कानून फौजदारी के मुताबिक कार्यवाही शुरू की गई।<sup>7</sup>

प्रशासनिक सुधारों का क्रम महाराणा सज्जनसिंह के काल में जारी रहा। 1897 ई. में दीवानी एवं फौजदारी महकमों के ऊपर अपील की एक कौंसिल 'इजलासखास' कायम की गई, जिसमें वेदला राव बख्त्सिंह, देलवाड़ा राजराणा फतहसिंह<sup>8</sup>, पारसोली राव लक्ष्मणसिंह, आसींद रावत अर्जुनसिंह, शिवरती महाराज गर्जसिंह, सरदारगढ़ ठाकुर मनोहरसिंह, ताणाराज देवीसिंह<sup>9</sup> काकरवा राणावत उदयसिंह, आदि सदस्य नियुक्त किये गये। 1880 ई. में इजलासखास के स्थान पर महद्राजसभा की स्थापना की गई तथा राज्य के लिये कानून नं. 1 बनाकर राज्य का सारा प्रबंध महकमाखास और महद्राजसभा में बांटा गया।

## सादड़ी जागीर में दीवानी एवं फौजदारी कानून लागू होना

इस भांति राज्य (खालसा) में किये गये उपरोक्त प्रबन्ध के अनुसार मेवाड़ दरवार द्वारा जागीरों में भी कानून का शासन लागू करने हेतु कदम उठाये गये। वि.सं. 1935 श्रावण शुक्ला 2 को महाराणा सज्जनसिंह ने मेवाड़ के उमरावों को अपनी जागीरों में फौजदारी एवं दीवानी मुकदमों सम्बन्धी व्यवस्था करने के बावत एक खास रुक्का भेजा। सादड़ी राजराणा शिवसिंह को भी यह रुक्का मिला। सादड़ी राजराणा की ओर से उसके संबंध में महाराणा को भादवा वदी 5 को कुछ एतराज लिखकर भेजे गये। उसके उत्तर में वि.सं. 1935 भादवा शुक्ला 7,

7 Mewar and the British by Dr Devlal Paliwal, p 114, 172  
वीरविनोद, भाग 2, ले श्यामलदास, पृ 2119

8 पहिले लिखा गया है कि फतहसिंह सादड़ी राजराणा कीर्तिसिंह झाला का दूसरा पुत्र और शिवसिंह का छोटा भाई था। देलवाड़ा राजराणा झाला वैरीसाल के लाऔलाद होने से उसको सादड़ी से गोद लिया गया था। वह पहिले इजलासखास का और बाद में महद्राज सभा का सदस्य रहा। वह बड़ा बुद्धिमान, योग्य एवं कुशल प्रशासक था। महाराणा फतहसिंह ने उसको विधिवत राजराणा का खिताब वक्षा था और अंग्रेज सरकार ने उसको 'रावबहादुर' का खिताब दिया था।—उदयपुर राज्य का इतिहास, भाग 2, ले गौ ही ओझा, पृ 899

9 ताणाराज देवीसिंह भी सादड़ी झाला वंश से था। सादड़ी राजराणा चन्द्रसेन के छोटे पुत्र दौलतसिंह को ताणा की जागीर मिली थी। उसके बाद ताणा में क्रमशः नाथसिंह, गुलाबसिंह, किशोरसिंह, हम्मीरसिंह, भैरवसिंह और देवीसिंह हुए।

गुरुवार को महाराणा सज्जनसिंह ने सादडी राजराणा शिवसिंह को एक रुक्का भेजा, जिसका आशय इस भांति था—

“स्वस्ति श्री राज सबसीधजी हजूर माहरो जुहार मालूम होवे अपरं आपरी अर्जी भादवा कृष्णा 5 की दीवानी एव फौजदारी मुकदमात की कार्यवाही बाबत मालूम हुई ।

- 1 इजलासखास और महकमाखास सबसे ऊपर की अदालतें हैं । उनके हुकम और फैसले की आप बराबर तामील करे । मुद्दई और मुदायला बडीसादडी के होने पर उसका फैसला सिवाय मुकदमात मुन्दर जमें कलम के अपील सुनने के अलावा, आप करेंगे । उसमें ऊपर से दखलंदाजी नहीं होगी ।
- 2 जब किसी (सादडी के) आसामी को तलब करने अथवा किसी किसम की कार्यवाही करना आवश्यक होगा तो इजलासखास या महकमाखास द्वारा आपके वकील की मार्फत हुआ करेगा । कार्यवाही के लिये मुनासिब समय दिया जावेगा । यदि मियाद के भीतर (आपका) वकील जवाब नहीं देगा तो महकमाखास आसामी को सीधा बुलाने की अथवा अन्य मुनासिब कार्यवाही करेगा ।
- 3 जब कभी ऐसा कोई फौजदारी मुकदमा हो, जिसका एक फरीक आपकी जागीर का तथा दूसरा खालसा अथवा अन्य जागीर का हो तो आपकी जागीर के ऐसे मुजरिम को महकमाखास या इजलासखास के आदेशानुसार आप भिजवा देंगे ।
4. कत्ल, डकैती, सती एवं राहजनी की घटनाओं में जिसमें कोई व्यक्ति मारा गया हो या मर जाने का खौफ हो अथवा वादाफरोशी अथवा जालसाजी की घटना हो, उसकी इत्तला घटना के समय आपकी ओर से महकमाखास को भेजी जावे और तहकीकात के बाद मिसल मजूरी के वास्ते इजलासखास में भेजी जाये तथा तलब करने पर ऐसे मुजरिमों को भेजा जावे ।
5. हकरसी का कानून अथवा अन्य कोई कानून जो कुल मेवाड के लिये जारी हुआ है अथवा होवे तो उसके मुताबिक सादडी पट्टे में अमल किया जावे ।
6. दीवानी या फौजदारी मुकदमे में एक फरीक बडीसादडी का हो और दूसरा खालसा अथवा अन्य पट्टे (जागीर) का हो तो नालिश चित्तौड़ हाकिम के पास होगी । सादडी पट्टे के नारपटी के गावों सम्बन्धी ऐसी कार्यवाही गिरवा हाकिम के पास होगी । ये हाकिम अपनी कार्यवाही आपके मार्फत करेंगे । ऐसे मुकदमों की सुनवाई अन्यत्र नहीं होगी । ये हाकिम अथवा अन्य कोई हाकिम सादडी पट्टे में दखलदाजी नहीं करेंगे ।
- 7 जिन दीवानी मुकदमों के मुदायले बडीसादडी के पट्टे में रहते हैं और मुद्दई दूसरी जगह के हैं और दावा पाच सौ रुपये से अधिक का नहीं है तो मुद्दई को आपके पास भेजा जावेगा और आप फैसला करेंगे, जिसकी अपील इजलासखास में होगी । कार्यवाही में बिना वजह विलंब होने पर इत्तला देकर इजलासखास तत्सम्बन्धी मिसल तलब करेगा ।

8. बड़ीसादड़ी पट्टे की रियाया दस्तूर माफिक अदालतों में स्टाम्प पर नालिश करेगी। आपसे अन्य उमरावों की तरह नालिश, तहरीर, सनद वगैरा में स्टाम्प नहीं लिया जावेगा।
9. इजलासखास, चित्तौड़ अथवा गिरवा हाकिम द्वारा बड़ीसादड़ी के किसी आसामी पर जुर्माना किया जाने पर उसकी वसूली आपकी मार्फत होगी। पांच साल तक के कैद के मुजरिम को आप सजा दे सकेंगे और आपके ठिकाने के जेलखाने में अच्छा बन्दोबस्त होने पर उसकी सजा उसमें भुगताई जावेगी।
10. ठिकाने की अदालत को तीन साल की कैद की सजा देने एवं 1000 रुपये तक का जुर्माना करने का अधिकार होगा।
11. दीवानी मुकदमों में, जिनमें ठिकाना फरीकन हो, जिनकी तादाद रकम या मालियत दस हजार रुपयों तक हो या जिनकी मालियत कायम नहीं की जा सके और जिनमें मुदई ठिकाने की अदालत में दावा करे, ऐसे मामलों में ठिकाने की अदालत फैसला करे। ऐसे मामलों में अदालती फीस व दिगर फीस ठिकाने में जमा होगी। जिन मामलों में मालियत दस हजार से अधिक हो, उनकी ठिकाने की अदालत से तहकीकात करके अपनी राय के साथ उनको राज महद्राजसभा में पेश किया जावे। ऐसे मामलों में अदालती फीस ठिकाने में ही जमा होगी।
12. जिन मामलों में ठिकाना फरीक होगा, उनकी कार्यवाही जिला सेशनस जज की अदालत से की जावेगी। अगर ठिकाना मुदई हो तो ऐसे मामले में दावा दायर होने पर अदालती फीस ठिकाने से वसूल नहीं की जावेगी। यदि फैसला ठिकाने के खिलाफ हो तो कायदे के मुताबिक ठिकाने से वसूल होगी। फैसला ठिकाने के हक में होने पर फीस मुदायले से वसूल की जावेगी।
13. ठिकाना अदालत के फैसलों के खिलाफ अपील महद्राजसभा में होगी।
14. ठिकाने में दीवानी एवं फौजदारी मुकदमों की कार्यवाही हेतु ऐसे अहलकारों को नियुक्त किया जावेगा तो तफतीश एवं तहकीकात करने के योग्य, अनुभवी एवं नेकचलन वाले हों।
15. जो अधिकार इन कायदों के द्वारा ठिकाने को दिये गये हैं, यदि उनकी तामील महद्राज सभा के इत्मीनान की नहीं पाई गई तो राज्य का ज्युडिशियल अधिकारी ठिकाने के खर्च पर ऐसे कार्य को अंजाम देने के लिये कुछ समय के लिये ठिकाने में भेजे जावेंगे। ऐसे अफसर के काम में अनुचित दखलंदाजी की जाने पर महाराणा साहब द्वारा मुनासिव आदेश दिया जावेगा।<sup>10</sup>

10 ठिकाने की प्राचीन पत्रावली।

## महाराणा और जागीरदारों में मतभेद

इस भाति महाराणा सज्जनसिंह के राज्यकाल में खालसा इलाके के साथ जागीरों में भी दीवानी एवं फौजदारी कानून लागू किये गये। इससे जागीरदारों के चले आ रहे तत्सम्बन्धी अधिकारों पर अकुश लग गया। अब सादड़ी ठिकाने में नियमित रूप से कचहरी, पुलिस और जेल आदि का सुप्रबंध करना पड़ा। ये सब बदलते हुए समय के अनुसार थे और राजराणा ने राज्य के कानून के शासन को स्वीकार कर लिया। सादड़ी के अलावा शाहपुरा, बनेडा, बेदला, विजोलिया, वेगूं, बदनोर, देलवाड़ा, आमेट, कानोड़, पारसोली, कुरावड़, आसीद, लावा आदि के सरदारों ने नवीन व्यवस्था को मंजूर कर लिया। कोठारिया, सलूंवर, देवगढ़, मेजा, गोगून्दा, भीडर, वानसी, भैंसरोड़ ठिकानों ने यद्यपि राज्य के अपील सुनने के अधिकार को मंजूर किया किन्तु हकरसी कानून नहीं लागू करने एवं दीवानी और फौजदारी मामलों में मालियत तथा सजा एवं जुर्माना की सीमा नहीं रखने की माग की और दस कलमों की एक दरखास्त उनकी ओर से महाराणा को भेजी गई। फिर उनकी ओर से तेईस कलमों की एक और दरखवास्त महाराणा को भेजी गई, जिसमें उपरोक्त विषयों के अलावा राह मुरजाद, नजाराणा, गोद, तलवारबन्दाई की राशि, छट्टंद, चाकरी, दाण आदि बातों के संबंध में उनके अधिकार सुरक्षित रखने की उनकी मांगें जोड़ी गई। इस पर महाराणा सज्जनसिंह ने इन मामलों को आपसी सलाहमशविरा से तय करने हेतु 17 सदस्यों की एक कमेटी नियुक्त कर दी और एक खास रुक्का<sup>11</sup> संवत् 1936 आसाढ़ सुदी 7 के दिन सादड़ी सहित सभी बड़े उमरावों को भेजा गया और कहा गया कि आगामी हरियाली अमावस्या के दिन कमेटी के सभी सदस्य उदयपुर में आकर बैठक करें और अपनी राय बनावें, जिससे हमेशा के लिये इंतजाम किया जा सके।<sup>12</sup>

11 स्वस्ति श्री राज सवसीगजी हजूर म्हारों जुहार मालुम वे अप्रच कतराक सीरदारा अबार चद कलमा पेस की दी जीमें कतरीक कलमा खाप-खाप मे सु एक सीरदार वा मुसदी पासवाना की कमेटी होवा की राए ते करनी जरूर मुनासीब समझी गई है। कमेटी में नीचे लिख्या मुजब मेम्बर वेगा—

1 वेदले राव तखतसीगजी 2 विजोलिया राव सवाई गोविन्ददासजी 3 देवगढ़ रावत कीसनसीगजी 4 वेगम रावत सवाई मेगसीगजी 4 देलवाड़ा राज फतेसीगजी 6 आमेट रावत सवनाथसीगजी 7. कानोड़ रावत उमेदसीगजी 8 भीडर महाराज मदनसीगजी 9 बदनोर ठाकुर केसरसीगजी 10 साहपुरे राजाधिराज नाहरसीगजी, 11 सरदारगढ़ ठाकुर मनोरसीगजी 12 राय पन्नालाल मेहता 13 सहीवाला उरजणसीगजी 14. कोठारी राय छगनलालजी 15 परोत पदमनाथ 16 पचोली अखैनाथ 17 बगसी मथुरादास

या कमेटी सावण सुदीं में वेणी चाहीजे जद नवरात रे पेली सब बात ते पाइएगी ई वास्ते आपने सावन वद में याने हरियाली अमावस पर आवणो चाहीजे सो ई मीयाद पर जरूर पदार जावे अगर कोई सबब बेमारी वगेरा लाचारी को असो वे के जीसु ई मोका पर आवा में देर वे तो जो भी मेम्बर कमेटी में मुकरर कीया हुवा है या में सु मुनासीब समझे ज्या ने आपकी तरफ सु अखत्यार देणो चावे सो वे राय देगा जो आपकी तरफ की समझी जावेगा ये काम मुदत तक नेकनामी रहेवा को और हमेसा के लिये आराम इन्तजाम जरूरी है सो आवा में बिलकुल देर नही वेणी चावे। संवत् 1936 का आसाढ़ सुदी 7

ठिकाने की प्राचीन पत्रावली।

महाराणा सज्जनसिंह द्वारा नियुक्त उमरावों और अधिकारियों की बैठक नहीं हुई। 1884 ई. में महाराणा सज्जनसिंह का देहान्त होने और उसकी जगह फतहसिंह का महाराणा बनने के बाद आपसी सामंजस्य और विश्वास के वातावरण में कमी आ गई। महाराणा फतहसिंह निरंकुश प्रकृति का शासक था। उससे सरदारों का विरोध और असहयोग बढ़ने लगा। संवत् 1955 कार्तिक वदी 9 को मेवाड़ के लगभग सभी बड़े-छोटे उमरावों की ओर से उनके वकीलों द्वारा संयुक्त रूप से अपना मांग पत्र महाराणा को भेजा गया। इस पर सादड़ी की ओर से वकील सोलंकी सामंतसिंह ने दस्तखत किये थे। उसका उत्तर नहीं प्राप्त होने पर 54 कलमों का स्मरण-पत्र सं. 1955 कात्ती सुदी 15 तथा उसके बाद एक अन्य पत्र मगसर वदी 13 को महकमाखास को भेजे गये। उसके बाद सरदारों की ओर से मगसर सुदी 4 के दिन अंग्रेज रेजिडेंट रेवेनशा को अपने मांग-पत्र की प्रति भेजकर लिखा गया—“हमारी तकलीफें बढ़ रही हैं। महकमाखास सुनवाई नहीं करता। जो कमेटी बनाई गई थी उसकी मीटिंग नहीं की जाती। हमारी तकलीफों पर गौर करें और हुकम फरमावें।” रेजिडेंट ने महकमाखास को लिख कर उसके सम्बन्ध में कार्यवाही करने हेतु आग्रह किया। किन्तु महाराणा फतहसिंह वहाने बनाकर कार्यवाही टालता रहा, कमेटी की मीटिंग नहीं हुई और अंग्रेज सरकार ने इन मामलों में सीधा दखल करने से इन्कार कर दिया। इस प्रकार महाराणा फतहसिंह के राज्यकाल में विवाद चलते रहे। अंत में 1930 ई. में महाराणा भूपालसिंह के गद्दीनशील होने के बाद ही महाराणा और सरदारों के बीच के सभी विवादों एवं मतभेदों का संतोषजनक हल निकाला गया।<sup>13</sup>

### कुंवर रायसिंह को गोद लेना

राजराणा शिवसिंह के कोई संतान नहीं होने से संवत् 1932 (1875 ई.) में उसने अपने छोटे भाई उम्मेदसिंह के कुंवर रायसिंह को योग्य, बुद्धिमान और कर्मठ देखकर उसको गोद रख लिया, जिसकी मंजूरी विधिवत महाराणा सज्जनसिंह से प्राप्त की गई। राजराणा शिवसिंह ने रायसिंह को युवराज की पदवी प्रदान की और उससे ठिकाने का प्रशासनिक कार्य करवाने लगा। राजराणा शिवसिंह अत्यन्त धार्मिक प्रवृत्ति का व्यक्ति था और वह अधिकाधिक धार्मिक एवं परमार्थ के कार्यों में लीन रहने लगा अतएव कुंवरपदे में ही रायसिंह ठिकाने का लगभग सारा कार्य देखने लगा था।<sup>14</sup>

### बागोर ठिकाने पर फौजकशी

1875 ई. के सितम्बर माह में महाराणा सज्जनसिंह द्वारा बागोर ठिकाने पर फौजकशी की गई। महाराणा शंभुसिंह की मृत्यु होने पर बागोर ठिकाने से नाबालिग सज्जनसिंह को गोद लिया जाकर मेवाड़ का महाराणा बनाया गया। उस समय बागोर के स्वामी सोहनसिंह ने मेवाड़ के गद्दी के लिये स्वयं का दावा पेश किया, जिसको अंग्रेज सरकार ने मंजूर नहीं किया और

13 वही।

14 वही।

उसको बागोर भेज दिया। सोहनसिंह ने बागोर जाकर विद्रोह कर दिया और अशांति उत्पन्न कर दी। इस पर उसको दवाने हेतु मेजर गर्निंग की अध्यक्षता में राज्य की सेना, मेवाड़ भील कोर और उमरावों की जमीयतों को बागोर भेजकर सोहनसिंह को गिरफ्तार कर लिया गया। उसको बनारस को भेज दिया गया और बागोर की जागीर जब्त कर ली गई।<sup>15</sup> इस फौजकशी में भाग लेने हेतु सादड़ी की जमीयत भेजने हेतु संवत् 1932 भादवा वदी 12, शनिवार को एक पर्वाना महाराणा की ओर से राजराणा शिवसिंह को भेजा गया था, जिसमें लिखा था—“बागोर फौज जावे है। ठावा होवे जी की लार आपकी जमीयत आछा गोड़ा रजपूत ससतर वारूद गोली समेत भेज देवेगा सो भादवा सुद 5 सनीवार के दन बागोर पूग जावे देर नहीं होवे।”<sup>16</sup>

### नाथद्वारा पर फौजकशी

इसी भांति नाथद्वारा के गोस्वामी गिरधरलाल द्वारा राज्य की आज्ञाओं की अवहेलना करने और राज्य के विपरीत कार्यवाही करने पर 8 मई, 1876 ई. को अग्नेज रेजिडेंट और मेवाड़ के कुछ सरदार फौज लेकर नाथद्वारे गये और गोस्वामी को गिरफ्तार कर लिया। उसको मेवाड़ से बाहर निकाल कर मथुरा भेज दिया। उसके स्थान पर उसके पुत्र गोवर्धनलाल को गोस्वामी बनाया गया।<sup>17</sup> इस अवसर पर भी सादड़ी से जमीयत मंगाई गई। संवत् 1932 के पोस महिने में महाराणा की ओर से सादड़ी राजराणा को लिखा गया—“श्री जी दुवारे श्री गुसाई जी भी अदूल हुकमी है ई वास्ते उठां का बदोवस्त वास्ते फौज भेजी जावे सो पूरी जमीयत लेर भेला वो पोस सुद 12 के दन उदयपुर आवो।” दोनों अवसरो पर सादड़ी राजराणा की ओर से मदद हेतु अपनी जमीयतें भेजी गई।<sup>18</sup>

### चित्तौड़ दरबार में कुंवर रायसिंह का भाग लेना

1881 ई. में अग्नेज सरकार ने महाराणा सज्जनसिंह को जी सी एस आई का खिताब देने का निर्णय किया। प्रारंभ में महाराणा ने महाराणा शंभुसिंह की भांति अपने वंश के प्राचीन गौरव और हिन्दुआ सूर्य होने के नाम पर उसको स्वीकार करने के बारे में अपनी आनाकानी जताई। किन्तु जब यह तय हुआ कि अग्नेज सरकार का गवर्नर जनरल एवं वायसराय लार्ड रिपन स्वयं आकर अपने हाथ से यह खिताब महाराणा को देगा तो उसने मंजूर कर लिया।<sup>19</sup>

23 नवम्बर, 1881 ई. को चित्तौड़गढ़ में उसके लिये दरबार आयोजित किया गया, जिसमें शामिल होने के लिये मेवाड़ के उमरावों को अपनी जमीयतें लेकर बुलाया गया। महाराणा

15 Mewar and the British by Dr Devlal Paliwal, p 133-135

16 ठिकाने की प्राचीन पत्रावली।

Mewar and the British by Dr Devlal Paliwal, p 128-129

17 Mewar and the British by Dr Devlal Paliwal, p 134

18 ठिकाने की प्राचीन पत्रावली।

19 उदयपुर राज्य का इतिहास, भाग 2, ले गौ ही ओझा, पृ 825

Mewar and the British by Dr Devlal Paliwal, p 177

द्वारा खास रुक्का सभी उमरावों को भेजा गया। उसके बाद वि.सं. 1938 आसोद वदी (19 सितंबर, 1881 ई.) को महकमाखास के सचिव पन्नालाल मेहता का एक पत्र ठिकाने के नाम आया जिसमें सूचित किया गया कि “लाटसाहब वहादुर चित्तौड़ आ रहे हैं। बड़ा जलसा होगा। ठिकाने से पूरे जुलूस एवं जमीयत सहित आवे। निवास डेरो में होगा, इसलिये उम्दा डेरे लेकर आवें।” उसके बाद 12 नवंबर, 1881 का एक और पत्र महकमाखास की ओर से मिला, जिसमें कुंवरजी (रायसिंह) को अपने साथ हाथी लाने के लिये लिखा गया।<sup>20</sup>

राजराणा शिवसिंह ने अपने युवराज रायसिंह को चित्तौड़ दरवार में शरीक होने के लिये जमीयत देकर भेजा। वायसराय के चित्तौड़ आगमन पर स्वागत एवं सुरक्षा की दृष्टि से मेवाड़ के सरदारों की जमीयतें रेलवे मार्ग के दोनों ओर खड़ी की गई। सादड़ी की जमीयत नक्कारे एवं निशान सहित सड़क के दाहिनी ओर खड़ी रही। दरवार में मेवाड़ के 69 बड़े एवं छोटे सरदार तथा कई चारण, पासवान, अहलकार आदि शरीक हुए। चित्तौड़ में सभी जागीरदारों के डेरे दस्तूर मुताबिक लगाये गये। सादड़ी का डेरा महाराणा के डेरे के दाहिनी ओर प्रथम रहा। महाराणा के लाल रंग के डेरे के समान सादड़ी का डेरा भी लाल रंग का था। दरवार में कुर्सियों की चार लाइनें मेवाड़ के सरदारों के लिये रखी गई और एक लाइन अंग्रेज अफसरों के लिये रही। कुंवरों की ओल में सादड़ी कुंवर रायसिंह प्रथम कुर्सी पर बैठा उसके बाद वेदला कुंवर बैठा।<sup>21</sup>

वायसराय लार्ड रिपन ट्रेन द्वारा चित्तौड़ पहुँचा और 23 नवम्बर, 1881 के दिन दरवार में महाराणा को जी.सी.एस. आई. का तगमा पहनाकर सिंहासन पर बिठाया और 21 तोपों की सलामी दी गई।<sup>22</sup>

### महाराणा सज्जनसिंह का सादड़ी में मेहमान होना और शिवसिंह को ‘राजराणा’ का खिताब मिलना

महाराणा सज्जनसिंह ने सरदारों के साथ अपने सम्बन्ध सुधारने और उनके साथ मेलजोल बढ़ाने हेतु भरसक प्रयास किया। इसी प्रयोजन से उसने 1878 ई. में मेवाड़ के कई ठिकानों का दौरा किया और वहाँ जाकर सरदारों को खिलअत, आभूषण आदि देकर उनकी इज्जत बढ़ाई। 28 नवंबर, 1878 ई. को महाराणा नाहरमगरे से रवाना होकर बाठरडे, कानोड़, वोहेड़ा, बानसी होते हुए 1 दिसम्बर को बड़ी सादड़ी पहुँचा। राजराणा शिवसिंह ने अपने कुंवर रायसिंह के साथ सादड़ी से एक मील दूर आकर महाराणा की पेशवाई की और महाराणा को सादड़ी लाकर दरीखाने में गादी पर बिठाकर नज़-नछरावल पेश किये। उसके बाद उसके जागीरदारों

20 ठिकाने की प्राचीन पत्रावली।

21 वही।

22 उदयपुर राज्य का इतिहास, भाग 2, ले गौ ही ओझा, पृ 825

Mewar and the British by Dr. Devital Paliwal, p 177-178



और कर्मचारियों ने महाराणा को अपनी-अपनी नज़रें पेश की। राजराणा ने बड़ी मोहब्बत एवं स्वामिभक्ति दिखाकर महाराणा की मेहमानदारी की और हाथी, घोड़े, जेवर, सरोपाव वगैरा महाराणा को पेश किये। महाराणा सादड़ी राजराणा के आतिथ्य से अत्यन्त प्रसन्न एवं प्रभावित हुआ। उसको खिलअत आदि देकर उसका सम्मान बढ़ाते हुए उसको 'राजराणा' का खिताब दिया।<sup>23</sup> तदर्थ 2 दिसम्बर, 1881 ई. को महाराणा ने एक खास रुक्का लिखकर भेजा—

“स्वस्ति श्री राजराणा शिवसिंहजी हजुर म्हारो जुहार मालूम होवे, म्हारो पदारवो स्वदेशीय स्थान मेदपाट का पर्यटन के वास्ते हुवो सो सादड़ी पदारया जी राजराणा पदवी इनायत सर्व रीती प्रसन्न होय करी है सो पुस्तदरपुस्त कायम रहेगा। संवत् 1935 का मार्गशीर्ष शुक्ला 18, चन्दे, ता. 2 दिसंबर, 1878 ई.”<sup>24</sup>

### पदवी को 'राजराणा' लिखने का आग्रह

1878 ई. में महाराणा सज्जनसिंह द्वारा सादड़ी राजराणा को “राजराणा” की पदवी देने के पश्चात् 1881 ई. में सादड़ी राजराणा की ओर से महाराणा को निवेदन किया गया कि राज्य की ओर जो रुक्के, परवाने तथा अन्य पत्रादि भेजे जाते हैं उनमें सादड़ी उमराव के लिये 'राजराणा' लिखा जाता है, उसके बजाय 'राजराणा' लिखा जाय। इससे पहिले उसके लिये 'राज' अथवा 'रणा' लिखा जाता था। किन्तु सादड़ी के झाला स्वामियों ने अपने प्राण देकर महाराणाओं के लिये जो अनुपम बलिदान किया है, उसके कारण सादड़ी के झाला उमराव को राज्य में परम्परा से सभी भांति महाराणा के बराबर पद-प्रतिष्ठा दी गई है। सादड़ी के उमराव हमेशा से अपने शिकमी जागीरदारों आदि के साथ पत्रव्यवहार में अपने लिये राजराणा अथवा महाराणा उपाधि का प्रयोग करते रहे हैं। महकमाखास द्वारा जाच करने पर पाया गया कि चूंकि महाराणा स्वयं को भी 'रणा' सम्बोधित किया जाता रहा, उसने किसी अन्य सरदार को 'रणा' उपाधि प्रदान नहीं की। भोमट के पानरवा ठिकाने के स्वामी को भी 'रणा' उपाधि से ही सम्बोधित किया जाता रहा यद्यपि व्यवहार में वहां के ठिकानेदारों को 'रणा' कहा जाता था। 1881 ई. में महकमाखास से सादड़ी के स्वामी को 'राजराणा' नाम से लिखकर भेजे गये कई पत्र सादड़ी ठिकाने से इस वजह से वापस भी कर दिये गये और लिखा गया कि 'राजराणा' नाम से पत्र भेजे जावें। किन्तु ठिकाने के इस तर्क को अस्वीकार करते हुए महकमा खास, उदयपुर ने वि.सं. 1938, सावण वदी 9 (18 जुलाई, 1881 ई.) को अपने पर्वाने द्वारा सादड़ी के फौजदारों कामदारों

23 ठिकाने की प्राचीन पत्रावली।

24 श्री झाला-भूषण-मार्तण्ड, ले महला सीताराम शर्मा, पृ 101

ठिकाने की प्राचीन पत्रावलियों से पाया जाता है कि मेवाड़ के महाराणाओं द्वारा भेजे गये रुक्कों, पर्वानों आदि में सादड़ी के झाला जागीरदार को कभी 'राज' तो कभी 'रणा' सम्बोधित किया गया है। महाराणा की ओर से अब आगे सादड़ी के झाला ठिकानेदार को 'राजराणा' सम्बोधित करना प्रारम्भ किया गया। सामान्य पत्राचार में और अपने अधीनस्थ जागीरदारों को लिखे गये पत्रों में सादड़ी के स्वामियों द्वारा स्वयं के लिये 'राजराणा' और कभी-कभी 'महाराणा' भी लिखा गया मिलता है।

के नाम से निम्नलिखित स्पष्टीकरण भेजा गया—

“कागज थारो लीख्यो सावण वदी 4 को ‘राजरणा’ की जगह ‘राजराणा’ कर लीखवा को हुकम होवे श्री जी हजुर दाम इकवालहु में मालूम होकर मुजीब हुकम लीखी जावे है के अवलसु ई ‘रणा’ कर लीख्या जाता हा श्री वड़ा हजुर की वखत में था ‘राणा’ कर लीख्या वी वगत रोकटोक हुई परत या बात पाई गई के थाकी तरफ का कागद में राणा कर लीख्या जावे अठा सुं रणा कर लीखेगा अर संवत् 1935 का साल में राजरणा को खीताव वखसी जी दीन सुं आज तक राजरणा ही लीख्यो जावे है आज तक ई माफक ही वरताव रेवे है वो थांकी दरखास्त सुई जाहर है दोयम यो खीताव वखशो जी के वावत सन्द भी वखशी गई है तो वी ने भी देखणी छावे के काई लीखा है अव एकदम ही उस तरह उजर लीखणो बलके खानगी वाला की जवानी मालुम हुई के कागद भी न्ही लीया गया सो यो मुनासब नही है अगर या ही खवाहीश हो तो श्री जी हजुर दाम इकवालहु में अरज मारुज करावणी छावे ही कुंके हमेसा की बात में अठा सु कुछ फरक नही कीयो गयो है कागद फेरवा की तो थांकी उम्दा कारवाई न्ही समझी जा सके है।”<sup>25</sup>

### राजराणा शिवसिंह का देहान्त

संवत् 1939 के माघ महिने में राजराणा शिवसिंह अपने छोटे भाई देलवाड़ा राजराणा फतहसिंह की पुत्री के विवाह में शरीक होने के लिये देलवाड़ा गया। वहां उसको खांसी और पार्श्वशूल की गंभीर शिकायत हुई। रोग प्रतिदिन बढ़ता गया और किसी इलाज का असर नहीं हुआ। देलवाड़ा में ही माघ मुदी 4 सं. 1939 को राजराणा शिवसिंह का देहावसान हो गया। उसकी दाह-क्रिया देलवाड़े से तीन मील दूर एकलिंगजी के मंदिर के निकट की गई। उस स्थान पर उसके उत्तराधिकारी राजराणा रायसिंह ने संगमरमर का एक स्मारक चबूतरा बनवाया।<sup>26</sup>

### शिवसिंह का कृतित्व

शिवसिंह अपनी युवावस्था में ही मेवावी, योग्य, कुशल एवं उत्तरदायी व्यक्ति के रूप में पहचाना गया। यही कारण था कि राजराणा कीर्तिसिंह (दूसरे) ने उसको कुंवरपदे में ही ठिकाने के प्रशासन-कार्य में भागीदार बना दिया। उसने कुंवरपदे काल में ही अपने परिश्रम और लगन से साटड़ी ठिकाने में सुधार के कार्य में बड़ी सफलता प्राप्त की। 1857 ई. के विद्रोह-काल में निम्वाहेड़ा पर कब्जा करते समय उसने बड़ी वीरता और रणकौशल का परिचय दिया, जिसकी अंग्रेज अधिकारियों ने बड़ी प्रशंसा की। अपनी बुद्धिमत्ता और व्यवहार-कुशलता के कारण वह महाराणा सरूपसिंह का मर्जीदां बन गया। उसने ठिकाने के कई गांव, जो कर्ज के कारण राज्य के अधीन रहन थे, उसने महाराणा को प्रसन्न करके विना अग्रिम कर्ज चुकाये

25 ठिकाने की प्राचीन पत्रावली।

26 श्री ज्ञाना-भूषण-मार्तण्ड, ले महता सीताराम शर्मा, पृ 102

राज्य से वापस प्राप्त कर लिये। आयु बढ़ने के साथ वह अधिकाधिक धार्मिक प्रवृत्ति का होता गया। इसके कारण ठिकाने के प्रशासनिक कार्य के प्रति उसकी उदासीनता बढ़ने लगी। इस पर उसने अपने छोटे भाई उम्मेदसिंह के पुत्र रायसिंह को योग्य, बुद्धिमान, परिश्रमी और निष्ठावान प्रवृत्ति का देखकर उसको गोद ले लिया और उससे प्रशासन का कार्य करवाने लगा। यह निस्संदेह है कि राजराणा शिवसिंह अपने काल के उन कतिपय विचारवान उमरावों में से था, जिन्होंने महाराणा सज्जनसिंह द्वारा जारी किये गये दीवानी एवं फौजदारी कानून एवं नियमों को सहर्ष अपनी जागीर में लागू करना शुरू किया।

राजराणा शिवसिंह के काल में ठिकाने की वित्तीय हालत में पर्याप्त प्रगति हुई और ठिकाने की आय में वृद्धि हुई। उसके काल में सादड़ी में कई निर्माण कार्य हुए।

### निर्माण कार्य

संवत् 1917 में कुंवरपदे में शिवसिंह ने सादड़ी राजमहलों के पूर्व-उत्तर दिशा में थोड़ी दूर पर निर्मित बड़े तालाब पर पक्का बांध बनवाया। पहिले वर्षा ऋतु में तालाब का बांध टूट जाया करता था। उसी वर्ष सादड़ी के दक्षिण में पहाड़ों में झरना नामक नाले के समीप एक उत्तम तालाब बनवाया, जो शिव-सागर नाम से प्रसिद्ध हुआ।<sup>27</sup>

संवत् 1919 (1862 ई.) में कुंवर शिवसिंह ने नाहरा के दरौखाने के ऊपर तीन मजिला महल बनवाये जिनका निर्माण पूरा होने पर राजराणा की ओर से एक बड़ा जलसा किया गया जिसमें देलवाड़ा, कानोड़, चानसी, कुण्डा, साटोला, अठाना, ताणा, आकोला, लूणदा आदि ठिकानों के सरदार मेहमान हुए।<sup>28</sup>

संवत् 1928 की माघ सुदी 13 के दिन कानोड़ वाली सारंगदेवोल रानी रूपकंवर द्वारा मुख्य द्वार के निकट हजारों रुपया व्यय करके श्री रामचन्द्रजी का एक मंदिर एवं धर्मशाला बनवाकर प्रतिष्ठा की गई। इस मंदिर की प्रतिष्ठा में गोगूदा, देलवाड़ा एवं कानोड़ के उमराव शरीक हुए।<sup>29</sup>

संवत् 1933 (1876 ई.) में राजभवन से पूर्व दिशा में कई हजार रुपया व्यय करके चतुर्भुजनाथ का मंदिर बनवाया और मंदिर के निकट एक धर्मशाला एवं बावड़ी बनवाकर माघ सुदी 5 के दिन मंदिर की प्रतिष्ठा की गई। इसी वर्ष सैलानावाली राठौड़ रानी एजनकंवर द्वारा सादड़ी में श्रीकृष्ण का मंदिर और धर्मशाला का निर्माण कार्य सम्पन्न हुआ। राजराणा शिवसिंह के छोटे भाई महाराज उम्मेदसिंह ने भी श्रीद्वारिकाधीश का एक मंदिर निर्मित करवाया। कानोड़ वाली सारंगदेवोल रानी द्वारा सादड़ी से एक कोस दूरी पर कानोड़ जाने वाले मार्ग पर एक

27 श्री झाला-भूषण-मार्तण्ड, ले महता सीताराम शर्मा, पृ 99

28 वही।

29 वही।

वावड़ी का निर्माण करवाया गया। राजराणा द्वारा चतुर्भुजनाथ मंदिर के प्रतिष्ठा-समारोह में राजराणा ने पंडितों, विद्वानों एवं कवियों को हजारों रुपये दानपुरस्कार स्वरूप प्रदान किये तथा लगभग चालीस गांव अपने प्रतिष्ठित सरदारों एवं कर्मचारियों को प्रदान किये। इन सब कार्यों में राजराणा शिवसिंह को अपने दोनों छोटे भाईयों जयसिंह और उम्मेदसिंह का पूरा सहयोग मिला।<sup>30</sup>

## विवाह

राजराणा शिवसिंह ने निम्नलिखित विवाह किये—

प्रथम विवाह बारह वर्ष की आयु में सैलाना महाराज तख्तसिंह राठोड़ की पुत्री एजनकंवर के साथ हुआ।

दूसरा विवाह वि.सं. 1909 फाल्गुन वदी 2 के दिन कानोड़ रावत अजीतसिंह सारंगदेवोत की पुत्री रूपकंवर के साथ हुआ।

तीसरा विवाह उसी वर्ष चैत वदी 2 के दिन थाना के रावत गंभीरसिंह चूंडावत की पुत्री फूलकंवर के साथ हुआ।<sup>31</sup>

निस्संतान रहने से राजराणा ने सं. 1932 में अपने छोटे भाई उम्मेदसिंह के पुत्र रायसिंह को गोद लिया जो उसकी मृत्यु के बाद सादड़ी का राजराणा हुआ।<sup>32</sup>

30 वही।

31 वही, पृ 94-95

32 वही, पृ 99

## 17. राजराणा रायसिंह तृतीय (1883-1897 ई.)

### रायसिंह का गोद आना

राजराणा रायसिंह<sup>1</sup> का जन्म वि.स. 1916, आसाढ़ शुक्ला 9 के दिन हुआ। वह स्वर्गीय राजराणा शिवसिंह के छोटे भाई उम्मेदसिंह का पुत्र था। जब वह 16 वर्ष का था, तब उसको वि.सं. 1932 में राजराणा शिवसिंह के निस्संतान होने से, राजराणा द्वारा गोद ले लिया गया था।<sup>2</sup> प्रथम, शिवसिंह अत्यधिक धार्मिक प्रवृत्ति का होता जा रहा था, दूसरे वह कुंवर रायसिंह की अल्पायु में ही उसकी प्रतिभा, बुद्धिमत्ता और कार्यकुशलता से प्रभावित हुआ था, अतएव उसने राज्य के कार्यों में उसकी सहायता लेने और प्रशासन-कार्य में उसको प्रारम्भ से ही अनुभव कराने की दृष्टि से उसको गोद ले लिया था। और जैसा कि पहिले लिखा गया है कुंवर रायसिंह ने अपने कुंवरपदे काल में ही ठिकाने में नवीन विधि से प्रशासन जमाने, ठिकाने की आय में वृद्धि करने और निर्माण-कार्य सम्पन्न करने आदि का कार्य किया था।

### प्रारम्भिक शिक्षा

कुंवर रायसिंह को बाल्यावस्था से ही संस्कृत भाषा और साहित्य का अच्छा अध्ययन कराया गया था। प्रधानतः मनुस्मृति का अच्छा ज्ञान प्रदान किया गया था। बाद में उसको वर्णाश्रम-धर्म और राजनीति-शास्त्र में अच्छी शिक्षा मिली थी। वि.सं. 1935 में जब कुंवर रायसिंह बीस वर्ष का था, राजराणा ने उसको राज्यकार्य में कई प्रकार के उत्तरदायित्व देना और सहयोग लेना शुरू कर दिया। उसके कुछ समय बाद उसका ज्ञान और कुशलता देखकर उसको ठिकाने की न्याय-व्यवस्था के कार्य में भी अधिकार प्रदान किये गये।<sup>3</sup>

- 1 Rajrunna Rai singh of Bari Sadri holds the first place among Solah (sixteen) nobles (of Mewar) His estate is valued at Rs 60,000 a year The estate has 89 rillages, pays a tribute of Rs 1064 to the Durbar Rajrunna Rai singh, who is now 32 years of Age, succeeded his uncle and adopted father in 1883 A D He has no son —(Chiefs and Leading Families in Rajputana by C S Bayley, p 32 Published in 1894 A D )
- 2 कुंवर रायसिंह राजराणा शिवसिंह के सबसे छोटे भाई उम्मेदसिंह का ज्येष्ठ पुत्र था। शिवसिंह का तीसरे नम्बर का छोटा भाई महाराज जयसिंह भी निस्संतान रहा। अतएव महाराज उम्मेदसिंह का दूसरा पुत्र सुलतानसिंह (सुरतानसिंह) जयसिंह के गोद गया। जैसा कि ऊपर वर्णित है, शिवसिंह का दूसरे नम्बर का छोटा भाई फतहसिंह देलवाड़ा गोद गया था। महाराज उम्मेदसिंह के दो और पुत्र चतरसिंह और जवानसिंह हुए।
- 3 ठिकाने की प्राचीन पत्रावली।  
श्री झाला-भूषण-मार्तण्ड, ले महता सीताराम शर्मा, पृ 103

## तलवारबन्दी

वि. स. 1939 माघ सुदी 4 के दिन राजराणा शिवसिंह का देहान्त होने पर रायसिंह सादड़ी का स्वामी हुआ। महाराणा सज्जनसिंह के संतान नहीं होने से विधि अनुसार शिवरती महाराज गजसिंह को राजराणा रायसिंह को उदयपुर लाने हेतु सादड़ी भेजा गया। रायसिंह के उदयपुर आगमन के बाद संवत् 1940 मगसर वदी 5, सोमवार के दिन महाराणा सज्जनसिंह मातमपुर्तों के लिये सादड़ी की हवेली आया। उसी दिन की सरवत विलास की तिवारी में महाराणा द्वारा राजराणा रायसिंह की तलवारबन्दी की रस्म पूरी की गई।<sup>4</sup>

## ठिकाना-प्रशासन का आधुनीकरण

गद्दीनशीन होने के बाद राजराणा रायसिंह ने ठिकाने के प्रशासन में बड़े परिवर्तन शुरू किये। उस समय तक प्रशासन का बहुत सारा काम जवानी तौर पर चलता था। दीवानी और फौजदारी मुकदमों की कार्यवाही की मिसल बना कर नहीं रखी जाती थी। अधिकांश मामलों में ठिकाने के अफसर स्वयं निर्णय लेते थे। कोई पक्का दफ्तर नहीं था। राजराणा रायसिंह ने सर्वप्रथम ठिकाने का हिसाबदफ्तर कायम किया और उसके साथ खजाने का विभाग बनाया गया। ठिकाने के सभी परगनों की आय खजाने में जमा होने लगी। प्रत्येक सींगे के अलग-अलग दफ्तर कायम करके उसके हाकिम नियुक्त किये गये। प्रत्येक हाकिम अपने कार्य की रिपोर्ट राजराणा को भेजता था। विभिन्न मदों से होने वाली आय खजाने के मार्फत वसूल होकर जमा होने लगी। विभिन्न मदों पर होने वाले व्यय का ब्यौरा तैयार करके कुल खर्च की वार्षिक रकम निश्चित की गई, जैसे रसोड़ा, जनाना, मकानात, पायगा, कर्मचारियों का वेतन, दफ्तरों की व्यवस्था तथा अन्य मदों पर होने वाला व्यय। व्यय करने का तरीका भी निश्चित किया गया। प्रत्येक मद पर होने वाले व्यय की चिट्ठी सम्बन्धित विभाग से हिसाबदफ्तर को भेजी जाती थी। वहां से उसको प्रमाणित करके खजाने में भेजा जाता था और खजाने से उसका भुगतान होता था। व्यय किये जाने के बाद व्यय करने वाला अधिकारी उसके सम्बन्ध में तफसील से व्यय सम्बन्धी रिपोर्ट बना कर हिसाब दफ्तर को भेजता था, जिस पर राजराणा की मंजूरी ली जाती थी। दीवानी न्यायालय, फौजदारी न्यायालय, माल विभाग, हिसाबदफ्तर, पुलिस, जेल आदि विभिन्न दफ्तरों में अलग-अलग अधिकारी और अहलकार नियुक्त किये गये तथा सभी कार्यवाहियों की मिसलें, फाइलें आदि विधिवत रखी जाने लगीं। डाक व्यवस्था का भी सुप्रबन्ध किया गया। ठिकाने की अलग मुहर बनाई गई।<sup>5</sup>

## जिला-प्रशासन

ठिकाने के सुप्रबंध की दृष्टि से राजराणा रायसिंह ने ठिकाने को छः जिलों में विभक्त किया—

4 वही। राजराणा रायसिंह की तलवारबदी का सक्षिप्त विवरण इस अध्याय के परिशिष्ट में जोड़ा गया है।

5 ठिकाने की प्राचीन पत्रावली।

- |                       |               |
|-----------------------|---------------|
| 1. मूजवा              | 2. पारसोलीगढ़ |
| 3. करमाला             | 4. गूंदलपुर   |
| 5. आकोदरा (नाहरपट्टी) | 6. सादड़ी     |

इन जिलों में प्रशासन कार्य को विकेंद्रित किया गया। फौजदारी न्यायालय के लिये एक सदर मजिस्ट्रेट, दीवानी न्यायालय के लिये एक मुन्सिफ, चोरी-डकैती आदि अपराधों पर नियंत्रण के लिये एक पुलिस इन्स्पेक्टर तथा सादड़ी नगर के लिये अलग से एक पुलिस कोतवाल तथा इन सबसे ऊपर कार्य निरीक्षण हेतु तथा अपीलें सुनने के लिये खासपेशी की एक कचहरी कायम की गई, जिसमें राजराणा अपने सलाहकार सचिव के सहयोग से स्वयं निर्णय एवं न्याय करने लगा। शिक्षाविभाग, मालविभाग, चिकित्साविभाग, पृथ्वी-कर की वसूली का प्रबंध, राज्यकोष के हिसाब का प्रतिदिन निरीक्षण, आदि के लिये अलग से प्रबंध किया गया।<sup>6</sup>

इस भाति राजराणा रायसिंह ने उदयपुर में किये जा रहे शासन-सुधारों के अनुसार सादड़ी में भी प्रशासन-सुधार के प्रयास शुरू किये। इस प्रकार रायसिंह ने आधुनिक एवं विकासशील सादड़ी की नींव डाली।

महाराणा सज्जनसिंह द्वारा जागीरों के प्रबंध के लिये लागू की गई कलमबंदी की शर्तों को राजराणा ने मंजूर कर लिया था किन्तु व्यवहार में राज्य के अधिकारियों एवं कर्मचारियों द्वारा ठिकाने के आंतरिक प्रबंध विषयक मामलों में प्रधानतः फौजदारी और दीवानी मुकदमों सम्बन्धी कार्यवाही में नियम-विरुद्ध हस्तक्षेप किया जाता था। खालसा अथवा अन्य जागीरों के साथ सादड़ी के सीमा-विवादों तथा इसी प्रकार के फौजदारी मामलों में राज्य के कर्मचारियों द्वारा भेदभाव, पक्षपात एवं मनमानी कार्यवाही की जाती थी, जो प्रायः सादड़ी ठिकाने के प्रबंध व्यवस्था के विपरीत होती थी। ऐसे सभी मामलों के सम्बन्ध में ठिकाने के अधिकारियों द्वारा बराबर महकमाखास को शिकायतें भेजनी पड़ती थी।<sup>7</sup>

### महाराणा फतहसिंह की गद्दीनशीनी का दरबार

23 दिसम्बर, 1884 ई. को महाराणा सज्जनसिंह का देहान्त होने पर शिवरती ठिकाने से गोद लेकर कुंवर फतहसिंह को महाराणा बनाया गया। 4 मार्च, 1885 ई. को अंग्रेज सरकार का राजपूताने का एजी.जी.(एजेंट टू दी गवर्नर जनरल) कर्नल एडवर्ड ब्रेडफर्ड अंग्रेज सरकार की ओर से महाराणा फतहसिंह की गद्दीनशीनी का खरीता लेकर उदयपुर आया। इस अवसर पर एक बड़े दरबार का आयोजन किया गया, जिसमें मेवाड़ के बड़े-छोटे सभी जागीरदार शरीक हुए। सादड़ी राजराणा रायसिंह को दरबार में शरीक होने का रुक्का मिलने पर वह अपने जागीरदारों सहित अपनी जमीयत लेकर उदयपुर पहुँचा। दरबार में राजराणा रायसिंह महाराणा

6 वही। राजराणा रायसिंह के प्रधान सलाहकार सचिवों में रामलाल आसिया, सामतसिंह सोलकी, भवानीसिंह एवं जीतमल बक्षी रहे।

ठिकाने की प्राचीन पत्रावली।

की गद्दी के पास मुंह बराबर सरदारों की ओल में पहली सीट पर बैठा। वेडफर्ड ने गवर्नर जनरल की ओर से गद्दीनशीनी का खरीता पढ़ कर सुनाया। उस समय महाराणा को शासन के अधिकार नहीं मिले। आगामी वर्ष, 22 अगस्त को अंग्रेज सरकार द्वारा महाराणा फतहसिंह को मेवाड़ राज्य के शासन के पूर्ण अधिकार दिये गये। इस अवसर पर पुनः बड़े दरबार का आयोजन किया गया। शंभुनिवास के नीचे के चौक में यह दरबार किया गया। महाराणा के बाईं ओर मेवाड़ के सरदारों एवं अन्य प्रधान व्यक्तियों की ओल रही और दाहिनी ओर अंग्रेज अफसरों आदि की बैठकें रही। सरदारों की ओल में सिरे पर पहली सीट पर सादड़ी राजराणा बैठा उसके बाट क्रमशः कोठारिया, देवगढ़, गोगूँदा, कानोड़ आदि के सरदार बैठे। ए.जी.जी.कर्मल वाल्टर ने महाराणा को शासन के अधिकार देने सम्बन्धी वायसराय का खरीता पढ़ कर सुनाया। इसी प्रकार ब्रिटिश साम्राज्य की महारानी विक्टोरिया के शासन की पचास साला गोल्डन जुविली मनाने के अवसर पर 16 फरवरी, 1887 ई. के दिन महाराणा द्वारा आयोजित दरबार में महाराणा का रुक्का मिलने पर सादड़ी राजराणा रायसिंह विधिवत शरीक हुआ।<sup>8</sup>

### देल्वाड़ा शासनसमिति की सदस्यता

देल्वाड़ा राजराणा फतहसिंह जब वृद्ध होने लगा तो उसको अपने ठिकाने के भविष्य की चिंता सताने लगी, चूंकि उसका ज्येष्ठ पुत्र जालिमसिंह कुसंगति में पड़ कर चालचलन से खराब हो गया था। उसका छोटा पुत्र विजयसिंह कुन्हाड़ी (कोटा राज्य) गोद चला गया था। अतएव 2 जनवरी, 1890 ई. को राजराणा फतहसिंह ने महाराणा को अर्जी भेजकर लिखा कि चूंकि उसका बेटा जालिमसिंह कुसंगति में पड़ गया है और उसको ठीक मार्ग पर लाना आवश्यक है ताकि उसकी मृत्यु के बाद ठिकाने की बर्बादी नहीं हो, इसलिये दरबार की मंजूरी से ठिकाने की देखरेख और कुंवर जालिमसिंह में सुधार लाने हेतु एक कमेटी कायम कर दी जाय। महाराणा फतहसिंह ने अर्जी मंजूर करते हुए तदर्थ सात सदस्यों की एक कमेटी नियुक्त कर दी, जिसका पहला सदस्य सादड़ी राजराणा को बनाया गया। कमेटी के सदस्य इस भांति रखे गये—

- |                                       |                             |
|---------------------------------------|-----------------------------|
| 1. सादड़ी राजराणा रायसिंह             | 2. वेदला राव तख्तसिंह       |
| 3. कानोड़ रावत नाहरसिंह               | 4. सरदारगढ़ ठाकुर मनोहरसिंह |
| 5. कविराजा श्यामलदास                  | 6. ताणाराज देवीसिंह         |
| 7. बोहेड़ा कुंवर मदनसिंह <sup>9</sup> |                             |

कुंवर जालिमसिंह पर कई प्रकार की पाबंदियां लगाई गईं और उसको दुरी संगति से

8 Mewar and the British by Dr Devlal Paliwal, p 181-82

ठिकाने की प्राचीन पत्रावली।

“स्वस्ति श्री राजराणा रायसौंगजी हजूर माहरो जुहार मालुम होवे अपर मलिका भोजमा की तखतनसीनी ने पचासवों साल है जी री खुसी को जलसो 16 फरवरी मुताबिक फागुन वदी 8 ने वेगा सो ई तारिख पेली आप अठा पधार जावेगा। समत् 1943 र म्हा सुदी 9, बुधे।”

9 ठिकाने की प्राचीन पत्रावली।



चपरासी एक                      प्रत 15 रुपये माहवार

हलकारो एक                     प्रत 15 रुपये माहवार

विसं 1993 पोस सुदी 10 गुरुवार के दिन महाराणा ने मातमपुरी हेतु शिवरती महाराज शिवदानसिंह को सादड़ी भेजकर राजराणा को उदयपुर बुलाया। महाराणा ने सादड़ी की हवेली जाकर उसकी मातमपुरी का दस्तूर पूरा किया। इस बीच विसं 1992 जेठ सुदी 3 (श्रावणादि) तदनुसार दिनांक 23 मई, 1936 ई. के दिन महाराणा भूपालसिंह ने अपने अग्रेजी हस्ताक्षरो से सादड़ी से कैदखालसा के उठन्नी के आदेश कर दिये।

### तलवारबंदी और नजराणा

राजराणा कल्याणसिंह की तलवारबंदी की रस्म पूरी की जानी थी। तलवारबंदी के नजराणे (कैदनजराणा) का प्रश्न पुन उठ खड़ा हुआ। स्वर्गीय राजराणा दुलहसिंह द्वारा यह नजराणा नहीं देने से महाराणा फतहसिंह ने उसकी तलवारबंदी की रस्म पूरी नहीं की थी और दुलहसिंह इससे जीवनपर्यन्त महरूम रहा। जैसा कि पहिले लिखा गया है, सादड़ी ठिकाने की ओर से यह दावा किया गया था कि सादड़ी राजराणा पर कतिपय अन्य उमरावों की भांति तलवारबंदी की राशि लागू नहीं होती, किन्तु महाराणा फतहसिंह ने उसको मंजूर नहीं किया था। राजराणा कल्याणसिंह द्वारा भी उसके इस स्वत्व पर जोर देकर महाराणा भूपालसिंह को तलवारबंदी नजराणा माफ रखने हेतु अर्ज किया गया। किन्तु विसं. 1993 माह वदी 3 तदनुसार 1 फरवरी 1937 ई को महकमाखास ने बड़ीसादड़ी के कामदार-फौजदार के नाम रुक्का भिजवा कर लिखा कि तलवारबंदी नजराणा के पहिले से माफ होने के उजरात वाजिब नहीं है, अतएव नजराणा जमा कराने के हुक्म की तामील करे। राजराणा ने इस विवाद को उलझाये रखना उचित नहीं समझ कर अपने वकील राधावल्लभ द्वारा महकमाखास को संवत् 1907 (1850 ई.) की साल की पैदाइश के आधार पर 14896 रुपये तलवारबंदी नजराणे के देने की मंजूरी भिजवा दी और इस राशि को चार छ. माही किश्तो में जमा करने की अर्जी भेज दी, जो स्वीकार कर ली गई। इसके बाद विस 1994 (श्रावणादि 1993) वैसाख वदी 1 शुक्रवार के दिन नगीनावाड़ी के दरीखाने में महाराणा भूपालसिंह द्वारा सादड़ी राजराणा कल्याणसिंह की तलवारबंदी का दस्तूर सम्पन्न किया गया।<sup>7</sup>

---

7 बड़ीसादड़ी ठिकाने की प्राचीन पत्रावली।

तलवारबंदी का पहनावा महाराणा द्वारा राजराणा की हवेली भेजा गया। उसको पहिनकर राजराणा कल्याणसिंह लवाजमा सहित घोड़े पर सवार होकर नक्कारा बजाते हुए सवारी सहित नगीनावाड़ी के दरीखाने पहुँचा। महाराणा को राजराणा द्वारा पट्टे का नजराणा तथा गेणे आदि के नजराणे किये गये। पाडेजी ने महाराणा का हाथ लगवाकर राजराणा को सिरपेच जड़ाऊ, मोत्या की कटी, कानों का मोती चोकड़ा, हाथो का सोने का पूछा चार गहने पहनाये। संवत् 1923 में राजराणा शिवसिंह को और संवत् 1940 में राजराणा रायसिंह को ये ही चार गहने तलवारबंदी के समय पहनाये गये थे।

## व्यापारियों का बलिदान विरोधी आंदोलन

राजराणा कल्याणसिंह की गद्दीनशीनी के तीसरे वर्ष सादड़ी के ओसवाल जैन व्यापारियों ने ठिकाना प्रशासन एवं राजराणा के विरुद्ध सादड़ी के देवी मंदिरों में नवरात्रि तथा दशहरे के त्यौहार पर होने वाले पाड़े एव बकरे के बलिदान<sup>8</sup> को लेकर आन्दोलन शुरू कर दिया। अक्टूबर 1939 ई में उन्होंने इस बलिदान प्रथा को बंद करने हेतु बाजार बंद करके हड़ताल रखी और जुलूस निकाल कर राजराणा के विरुद्ध नारे लगाये। किन्तु राजराणा कल्याणसिंह ने शांति से काम लेते हुए उनके खिलाफ कोई पुलिस कार्यवाही नहीं की। राजराणा ने व्यापारियों द्वारा बाजार बंद रखने की कार्यवाही की सूचना महकमाखास, उदयपुर को भेजी। उस समय आंदोलनकारियों द्वारा मेवाड़ एवं मेवाड़ के बाहर प्रचार माध्यमों से यह प्रचारित किया कि सादड़ी ठिकाने में आये दिन खुले तौर पर पाड़े और बकरे काटे जाते हैं। आंदोलनकारियों का प्रमुख नेता सादड़ी कस्बे का गुलाबचंद था। अन्य प्रधान लोगों में वालमुकुंद गांधी, मोहनलाल मोगरा आदि थे। उन्होंने अपनी मदद के लिये अलवर के आर्यसमाजी कार्यकर्ता वीर रामचन्द्र शर्मा को बड़ीसादड़ी बुला लिया। इस आन्दोलन को अहिंसा आन्दोलन के नाम से प्रचारित किया गया। वीर रामचन्द्र शर्मा सादड़ी कस्बे में अनशन पर बैठ गया। राजराणा की अर्जी तथा आंदोलनकारियों के शिकायती पत्र मिलने पर मेवाड़ सरकार की ओर से उदयपुर सेशन जज बनेड़ा के मानसिंह<sup>9</sup> ने बड़ीसादड़ी आकर स्थिति की जाच की। लगभग एक सप्ताह यह आन्दोलन चलता रहा। सेशन जज की जाच रिपोर्ट देखने के बाद महकमाखास के आदेश से मेवाड़ का आई.जी. पुलिस लक्ष्मणसिंह उदयपुर से पुलिस जाप्ता लेकर बड़ीसादड़ी पहुँचा और आंदोलन के खास-खास नेताओं को गिरफ्तार करके जेल में डाल दिया। मेवाड़ पुलिस ने वीर रामचन्द्र शर्मा को निम्बाहेडा ले जाकर छोड़ दिया और उस पर मेवाड़ में प्रवेश की पावदी लगा दी। जेल में गिरफ्तार लोगों द्वारा माफी मांग लेने पर सिहपोल पर उदयपुर पुलिस द्वारा उनकी पिटाई करके उनको छोड़ दिया। इसके बाद हड़ताल समाप्त हो गई और बाजार पुनः खुल गये।<sup>10</sup>

8 वही। परम्परागत तौर पर बड़ी सादड़ी के महलो के चौक में, चान्देशी माता मंदिर (बाजार के बीच में स्थित) हींगलाजमाता मंदिर (कानोड़ दरवाजे पर स्थित) भमरेश्वरी माता मंदिर (तोपखाने के नीचे स्थित) तथा पारसोली गांव में अजमेदिया भेरूजी के मंदिर पर पाड़े और बकरे के बलिदान होते थे। यह प्रचार किया गया कि बड़ीसादड़ी में प्रतिदिन बलिदान किये जाते हैं और वीर रामचन्द्र शर्मा को भी यही बताकर बुलाया गया था। सादड़ी ठिकाने में भी अन्य ठिकानों की भांति दशहरे आदि मुख्य त्यौहारों पर ही परम्परा अनुसार ऐसा होता था।

9 जज मानसिंह बनेड़ा राजाधिराज अमरसिंह का छोटा पुत्र और प्रतापसिंह का छोटा भाई था। वह सुधारवादी राष्ट्रीय विचारों का व्यक्ति और राजराणा कल्याणसिंह का मित्र था। मानसिंह ने “देशी राज्यों की अंतिम ज्योति” पुस्तक लिखी, जिसका भी राजराणा कल्याणसिंह की मानसिकता पर गहरा प्रभाव पड़ा था। राजराणा कल्याणसिंह का विवाह बनेड़ा राजाधिराज अमरसिंह की पोत्री और कुवर प्रतापसिंह की पुत्री के साथ हुआ था।

10 बड़ीसादड़ी ठिकान की प्राचीन पत्रावली।

## सादड़ी में प्रजामंडल का आंदोलन और राजराणा की नीति

धीरे-धीरे बड़ी सादड़ी में भी राष्ट्रीय विचारों का प्रसार हुआ। इस ठिकाने में सामान्यतः राष्ट्रीय विचार रखने वाले लोगों को डराया-धमकाया नहीं जाता था और पुलिस का विशेष आंतक भी नहीं रहा। राजराणा दुलहसिंह द्वारा सन् 1920-21 के आंदोलनकारियों के विरुद्ध पुलिस कार्यवाही नहीं करके, उनके साथ बैठकर शांतिपूर्ण समझौता किया गया था। राजराणा कल्याणसिंह स्वयं उदार राष्ट्रीय विचारों का व्यक्ति था, गांधी-भक्त था और खादी पहनता था। इतना ही नहीं उसने ठिकाने के कर्मचारियों के लिये खादी पहिनना आवश्यक कर रखा था। फिर भी राजराणा की अपनी सीमाएं थी। वह अंग्रेज सरकार की नीति और मेवाड़ राज्य के कानून और शासन की अनदेखी नहीं कर सकता था। 1938 ई. में मेवाड़ प्रजामंडल की स्थापना के बाद बड़ी सादड़ी में भी उसकी हलचल शुरू हुई। प्रजामंडल के नेता माणिक्यलाल वर्मा की बड़ीसादड़ी में आने की खबर सुनकर सादड़ीवासियों में कौतूहल और जिज्ञासा उत्पन्न हो गई। बड़ी संख्या में लोग वर्मा जी के पास आकर एकत्र हो गये। उसके बाद माणिक्यलाल वर्मा का बाजार में जुलूस निकाला गया। जुलूस में महात्मा गांधी की जय और अंग्रेजों भारत छोड़ो आदि नारे लगाये गये। सांयकाल माणिक्यलाल वर्मा ने एक बड़ी सभा को सम्बोधित किया। वर्माजी को रतीचन्द्र महता की हवेली में ठहराया गया। ठिकाने की ओर से किसी भी प्रकार का दखल नहीं किया गया।

अगले दिन माणिक्यलाल वर्मा घूमते हुए राजघाट की ओर गये। उस समय राजराणा कल्याणसिंह वहां मौजूद था। माणिक्यलाल से भेंट हो गई। राजराणा ने कहा—“मैं भी कांग्रेस की विचारधारा का हूँ।” राजराणा ने उनसे राष्ट्रीय राजनीति के बारे में बातचीत की। सन् 1942 की 8 अगस्त को भारत छोड़ो आंदोलन शुरू होने पर सादड़ी कस्बे में प्रजामंडल की ओर से जनता का जुलूस निकाला गया, जिसमें बड़ी संख्या में लोग शरीक थे। जुलूस में अंग्रेजों भारत छोड़ो और महात्मा गांधी की जय आदि नारे प्रमुख रूप से लगाये गये। जुलूस की समाप्ति के बाद आम सभा की गई। सारा कार्यक्रम शांति पूर्ण ढंग से सम्पन्न हो गया।<sup>11</sup>

ठिकाना प्रशासन एवं पुलिस ने प्रदर्शनकारियों के विरुद्ध कोई दमनात्मक कार्यवाही नहीं की। सारी घटना की सूचना उदयपुर महकमाखास को भेजी गई। सामान्यतः ठिकाने में सभा एवं जुलूस आदि पर प्रतिबंध नहीं था।<sup>12</sup>

11 बड़ीसादड़ी में पचायत कार्य करती थी। किन्तु पचायत में दो गुट बन जाने के कारण उसका कार्य ठप्प हो गया। स्वतंत्रता प्राप्ति के बाद बड़ीसादड़ी में नगरपालिका की स्थापना की गई। इस प्रकार 1950 ई. में राजराणा हिम्मतसिंह के काल में राजस्थान के प्रथम मुख्यमंत्री हीरालालजी शास्त्री के बड़ी सादड़ी आने पर, उनके स्वागत में आमसभा रखी गई, जिसमें उनके द्वारा बड़ीसादड़ी में हाईस्कूल स्थापित करने की घोषणा की गई। जिसके परिणामस्वरूप दुलह इंग्लिश स्कूल उन्नत होकर दूल्हहाईस्कूल हो गया।

12 राजराणा कल्याणसिंह निश्चय ही ठिकाने का प्रशासन मेवाड़ राज्य के कानून के मुताबिक चलाता था किन्तु वह अपने राष्ट्रीय विचारों के कारण प्रजामंडल विरोधी नहीं था।

## वायसराय लिनलिथगो का उदयपुर में स्वागत

3 मार्च, 1939 ई. को भारत के अंग्रेज वायसराय लार्ड लिनलिथगो का उदयपुर आगमन हुआ। महकमाखास से वायसराय के स्वागत कार्यक्रम में भाग लेने हेतु सादड़ी राजराणा को पर्वाना मिला, जिससे वह अपने कतिपय जागीरदारों एवं कर्मचारियों को लेकर उदयपुर पहुँचा। महाराणा भूपालसिंह ने उदयपुर रेलवे स्टेशन पर वायसराय का भव्य स्वागत किया। वायसराय को राज्य की प्रमुख होटल लक्ष्मी विलास पैलेस में ठहराया गया। अगले दिन महाराणा वायसराय को मिजाजपुरी के लिये उससे मिलने गया। उस समय महाराणा के साथ सादड़ी राजराणा कल्याणसिंह, कोठारिया रावल मानसिंह, मेजा रावल जयसिंह, दीवान बहादुर धर्मनारायण, मनोहर सिंह वेदला आर्जाराव नाहरसिंह, नेतावल बाबा हरिसिंह, बाबू प्रयाशचन्द्र, कुंवर तेजसिंह मेहता, कुंवर संग्रामसिंह देवगढ़, कुंवर जगतसिंह करजाली उसके साथ रहे। वेदलाराव रावबहादुर नाहरसिंह उनके साथ नहीं था। उसको गत दिवस के स्वागत कार्यक्रम में शरीक किया गया था।<sup>13</sup>

वायसराय के स्वागत कार्यक्रम में महकमाखास द्वारा मेवाड़ के चार प्रमुख ठिकानों से निम्नलिखित अनुसार 25 फरवरी तक सुरक्षा-कार्य में सहयोग देने हेतु सवार और पैदल सिपाही मंगवाये गये थे—

सादड़ी	5	सवार और 10 पैदल
वेदला	12	सवार और 23 पैदल
सलूँवर	10	सवार और 20 पैदल
कोठारिया	6	सवार और 13 पैदल <sup>14</sup>

## लागतों सम्बन्धी शिकायतें

जनवरी 1937 ई. में राज्य महकमाखास उदयपुर की बड़ी सादड़ी के आसामियों द्वारा ठिकाना प्रशासन के विरुद्ध कतिपय लागतों के सम्बन्ध में शिकायतें प्राप्त हुईं। शिकायतपत्र में लिखा गया कि बड़ीसादड़ी ठिकाने में अभी तक निम्नलिखित लागतें ली जा रही हैं—

1. प्रति कुंआ पर किसानों से बारह रुपये लिये जा रहे हैं।
2. उगाई एवं चोवाई के समय किसानों से कपड़ा लिया जाता है।
3. धूल उड़ाई बराड।
4. नागदेवता बराड।
5. घुआ बराड।
6. कुंवरमाफी बराड।

13 बड़ीसादड़ी ठिकाने की प्राचीन पत्रावली।

14 वही।

- 7 घरजुफी बराड ।
- 8 खूंटकटी का एक रुपया, नई लागत ।
- 9 कूत के समय एक मन के बजाय सवा मन अनाज लिया जा रहा है ।
10. खडलाकड़ की नकद राशि ठिकाने में जमा होती है, उसकी एवज में हमारा माल कपास, तिल आदि उठा ले जाते हैं ।
11. माल बेचने जाने पर मापा वसूल करते हैं ।
12. बिना काश्त पड़ी जमीन पर भी हासिल लेते हैं ।
- 13 सिपाहियों को खुराक नहीं देने पर घरों से लोहे के बर्तन आदि उठा लेते हैं ।<sup>15</sup>

महकमाखास उदयपुर द्वारा शिकायतों की जाच करवाई गई । जाच रिपोर्ट में कहा गया कि ठिकाने में अब तक पैमाइश नहीं कराई गई है, जिसके कारण कई प्रकार की समस्याएं चल रही हैं । महकमाखास द्वारा कई लागते माफ की गई थी, किन्तु ठिकाना प्रशासन द्वारा तदनुसार कार्यवाही नहीं की गई है । ठिकाने के कामदार-फौजदार को फौरन महकमाखास के आदेशों को लागू करना चाहिये । इसके साथ ही ठिकाने में पैमाइश का कार्य जून, 1937 ई. में प्रारम्भ किया गया । पैमाइश का कार्य राज्य के अधिकारी लालसिंह शक्तावत और कमलाकर द्वारा किया गया । लगान वसूल की पहिले की कूताप्रथा को समाप्त करके जमावंदी लागू की गई ।<sup>16</sup>

### ठिकाने में ब्राह्मण वर्चस्व और मनमानी के विरुद्ध शिकायत

1943 ई में नखतरमल गांग नामक व्यक्ति द्वारा महकमाखास उदयपुर को इस बात की शिकायत की गई कि बड़ीसादड़ी ठिकाने के प्रशासन में ब्राह्मण-वर्ग ने अपना वर्चस्व बना रखा है । अपने 9 जून, 1943 ई. के पत्र में उसने शिकायत की कि नर्वदाशंकर और उसके सम्बन्धियों ने ठिकाने के इंतजाम पर अपना शिकंजा कायम करके कानून एवं न्याय कार्य में मनमाना हस्तक्षेप करते हैं । नखतरमल ने प्रमाण स्वरूप ठिकाने के निम्नलिखित अधिकारियों एवं कर्मचारियों के नामों का उल्लेख किया—

पद	नाम अधिकारी/कर्मचारी
1 फौजदार, कामदार	नर्वदाशंकर ब्राह्मण
2 माल हाकिम	नारायणदत्त (नर्वदाशंकर का भतीजा)
3 राजराणा का निजी सचिव	शिवदत्त (नारायणदत्त का भाई)
4. फौजदार मोहरिर	देवदत्त (नारायणदत्त का भाई)
5 नाजिर अदालत	काशीनाथ (नर्वदाशंकर का दामाद)
6 नामेदार हिसाबदफ्तर	जेठाशंकर (नारायणलाल का श्वसुर)
7. नामेदार हकरसी	नारायणलाल (नर्वदाशंकर का साला)

15 राजस्थान राज्य अभिलेखागार, उदयपुर, पत्रावली जागीर A सवत् 1994, स 1314 लागते ।

16 वही ।

8.	सरिश्तेदार	मगनीलाल ब्राह्मण
9.	तहसीलदार	गोपीलाल ब्राह्मण
10.	पुलिस थानेदार	देवीलाल ब्राह्मण
11.	रोजनामचा नवीस	नर्वदाशंकर ब्राह्मण
12.	नामेदार	लक्ष्मीलाल ब्राह्मण
13.	जंगलात मुलाजिम	रायसिंह राजपूत <sup>17</sup>

नखतरमल ने अपने शिकायती पत्र में उपरोक्त ठिकाना कर्मचारियों द्वारा की जा रही मनमानी कार्यवाहियों का उल्लेख करते हुए लिखा—

1. ठिकाने के अधिकारी किसी को भी बिना कसूर पकड़कर हवालात में बिठा देते हैं।
2. अदालत में पेशशुदा अर्जियां फड़वा कर फेंक देते हैं।
3. किसी से भी नाजायज मतालवे का रुक्का लिखवा लेते हैं।
4. जंगलात का टैक्स लेकर फर्जी चिट्ठी दे दी जाती है और महसूल लेकर रसीद नहीं दी जाती।
5. अकारण ही किसी का भी मकान गिरवा दिया जाता है।
6. अकारण ही किसी को भी अपनी जमीन अथवा मकान से बेदखल कर दिया जाता है।
7. बड़ीसादड़ी ठिकाने में रुपये लेकर गैरकानूनी ढंग से काश्तकारों की बापी पट्टे दिये जाते हैं।
8. दावे अथवा डिक्री के बिना अदालत से चपरासी भेज कर गैरकानूनी ढंग से दुगुना माल मंगवा लिया जाता है।
9. कमठाने पर काम करने वाले मजदूरों को मजदूरी नहीं दी जाती है।
10. लोगों पर झूठे मुकद्दमे लगाकर उनको गैरकानूनी रूप से गिरफ्तार करके जेल में बन्द कर दिया जाता है।

राज्य महकमाखास द्वारा शिकायतों के सम्बन्ध में जांच करवाई गई। महकमाखास ने ठिकाने के फौजदार-कामदार को आदेश भेजकर सभी प्रकार की अनुचित एवं गैरकानूनी कार्यवाहियों पर रोक लगाने हेतु लिखा गया।<sup>18</sup>

17 राजस्थान राज्य अभिलेखागार उदयपुर पत्रावली जागीर (12) A सवत् 1999 स 25/11 कम्पलेट।

18 वही। राज्य सरकार द्वारा ठिकाने पर ब्राह्मण-वर्चस्व के सम्बन्ध में जांच करने पर पाया गया कि राजराणा द्वारा नियुक्त स्कूल के हेडमास्टर सिख सौदागरसिंह ने ब्राह्मणों के खिलाफ लोगों को उकसाया था। सौदागरसिंह को राजराणा ने अपना निजी सचिव और ठिकाना पुलिस का सुपरिंटेंडेंट भी बना दिया था। महकमाखास की ओर से ठिकाने को गोपनीय तौर पर यह सूचना दी गई और उसकी सेवाएँ समाप्त करने की राय दी गई। राजराणा ने पहले उसको छुट्टी पर भेजा और बाद में उससे त्यागपत्र ले लिया।

## राजराणा के प्रजाहितैषी कार्य

राजराणा कल्याणसिंह विचारों से उदार, दयावान एवं प्रजाहितैषी था। किन्तु उसमें अति मदिरा सेवन की बड़ी कमजोरी रही, जिसके कारण व्यावहारिक दृष्टि से अपने आठ वर्ष के शासनकाल में वह अधिक कुछ नहीं कर सका। ऐसा लगता है कि राजराणा की मदिरा सेवन की कमजोरी का ठिकाना प्रशासन में बड़े पदों पर बैठे लोगों ने अपने स्वार्थों की पूर्ति में दुरुपयोग किया। इसके कारण प्रशासन-कार्य में ढिलाई, अनुशासनहीनता और स्वेच्छाचारिता व्याप्त हो गई और राज्य महकमाखास के पास कई प्रकार की शिकायतें हुई।

उपरोक्त स्थिति के बावजूद राजराणा कल्याणसिंह ने कई उदार एवं प्रजाहितैषी कार्य किये। प्रधानतः उसने शिक्षा, चिकित्सा और अन्य लोक-कल्याणकारी कार्यों में बड़ी दिलचस्पी ली। उसने दुलह इंग्लिश स्कूल की व्यवस्था में सुधार किया, स्कूल में बालकों के लिये खेलकूद तथा सांस्कृतिक प्रवृत्तियाँ शुरू करके उनकी वार्षिक प्रतिस्पर्धाओं का कार्यक्रम शुरू किया। उसने स्कूल के प्रतिभाशाली विद्यार्थियों के लिये छात्रवृत्ति देना शुरू किया। स्कूल का सालाना जलसा आयोजित करके खेलकूद प्रतिस्पर्धाओं के विजेता तथा प्रतिभाशाली विद्यार्थियों को पारितोषिक दिये जाते थे।

राजराणा कल्याणसिंह ने 1939 ई. के अकाल के दौरान पीड़ित लोगों को राहत पहुँचाने के लिये कई अकाल-राहत-कार्य शुरू किये और लोगों में अनाज वितरण करवाया। उसने सादड़ी में जनरेटर लगवा कर बिजली लगवाई और कस्बे में पानी की पाइप लाइन लगवाई। सामान्य जनों के साथ उसके सम्बन्ध बहुत मधुर रहे, उसके काल में आज तक जीवित बचे लोग भावुक होकर उसकी प्रकृति की प्रशंसा करते हुए कई संस्मरण सुनाते हैं।

राजराणा कल्याणसिंह ने प्रतिभावान विद्यार्थियों को न केवल छात्रवृत्ति दी अपितु उनको उच्च शिक्षा प्राप्त करने हेतु बाहर भी भेजा, जिसके कुछ उदाहरण इस प्रकार हैं—

1. राजराणा ने निम्नलिखित विद्यार्थियों को ठिकाने के खर्चे पर हाईस्कूल शिक्षा प्राप्त करने हेतु इन्दौर भेजा—

हिम्मतसिंह पुत्र हरिसिंह

लक्ष्मणसिंह पुत्र बादरसिंह।

उसने जगन्नाथ व्यास पुत्र गोविन्दराम को आयुर्वेदिक शिक्षा प्राप्त करने के लिये सीकर कालेज में भेजा।

गिरधरलाल शास्त्री को संस्कृत भाषा में शास्त्री-स्तर की पढ़ाई के लिये बनारस भेजा। उसी भाति बनारस में रहकर हरिवल्लभ शास्त्री ने ठिकाने की मदद से आयुर्वेदाचार्य, संस्कृत-आचार्य और ज्योतिष-आचार्य की डिग्रियाँ प्राप्त की।

डेयरी फार्मिंग के अध्ययन के लिये द्वारकादत्त, ललितमोहन एवं नर्मदाशंकर को आनंद भेजा गया।

इसी भांति अलग-अलग प्रकार के प्रशिक्षण हेतु राजराणा ने कई लोगों को बाहर भेजा—

1. पुलिस ट्रेनिंग के लिए उदयपुर भेजा—चमनदान आसिया, भारतसिंह राणावत एवं शिवदत्त को ।
2. रेवेन्यू विभाग के प्रशिक्षण के लिये नारायणदत्त को उदयपुर भेजा
3. चिकित्सा सहायक (कम्पाउंडर) की ट्रेनिंग हेतु पृथ्वी और रामनारायण को क्रमशः अहमदाबाद और अजमेर भेजा ।
4. ललितनारायण पुत्र नरवदाशंकर को इन्दौर में एल. एल. वी. की पढ़ाई करवाई । बाद में वहां पुलिस विभाग की ट्रेनिंग दिलवाकर पुलिसपेरोकार बनाया । बाद में ललितनारायण मेवाड़ राज्य में सुपरिटेण्डेंट पद पर नियुक्त हुआ और उसके बाद डी. आई. जी. बना ।

इसी प्रकार राजराणा ने विभिन्न व्यक्तियों को गिरदावरी, इन्फैंट्री, सर्वेयर, राग-रागिनी, कूकरी आदि विभिन्न कार्यों में प्रशिक्षण हेतु ठिकाने के खर्चे पर बाहर भेजा । रामू नगारची को राग-रागिनी सीखने हेतु बनारस भेजा जिसकी पत्नी मेवाड़ राज्य की सुप्रसिद्ध मांड गायिका के रूप में प्रसिद्ध हुई ।<sup>19</sup>

द्वितीय महायुद्ध के दौरान राजराणा कल्याण सिंह को मेवाड़ रेडक्रॉस सोसाइटी का चेयरमेन नियुक्त किया गया । द्वितीय महायुद्ध में राजराणा ने ब्रिटिश सरकार को अपनी निजी सेवार्यें अर्पित की थी ।<sup>20</sup>

राजराणा कल्याणसिंह ने कल्याणभवन नामक महल शिकारवाड़ी में कल्याणसागर नामक बाँध एवं मोतीसागर बाँध के निर्माण करवाये । संवत् 1996 (1939 ई.) के अकाल के दौरान अकाल पीड़ितों की राहत के लिये तीस हजार रुपये खर्च करके बड़ीसादड़ी से पारसोली गढ़ तक की सड़क बनवाई ।<sup>21</sup>

परिवार के आंतरिक कलह के कारण राजराणा अधिक मदिरा सेवन करने लगा था । उसके कारण राजराणा का स्वास्थ्य 1944 ई. में बहुत बिगड़ गया और इलाज के लिये उसको इन्दौर ले जाया गया । जहाँ उसका अल्पायु में देहान्त हो गया । उसका दाह-संस्कार क्षिप्रा नदी के किनारे पवित्र धर्म-स्थल उज्जैन में किया गया । उसकी मृत्यु के समय उसके ज्येष्ठ कुंवर हिम्मतसिंह की आयु ग्यारह वर्ष थी ।

## विवाह एवं संतति

दिसंबर, 1931 ई. में कुंवरपदे में कल्याणसिंह का विवाह बनेड़ा राजा अमरसिंह की पौत्री एवं कुंवर प्रतापसिंह की पुत्री मुक्तावती से हुआ । उसकी कोख से चार पुत्र हुए—

19 बड़ीसादड़ी ठिकाने की प्राचीन पत्रावली ।

20 वही ।

21 वही ।



1. हिम्मतसिंह, जो बड़ी सादड़ी ठिकाने का स्वामी हुआ ।
2. लक्ष्मणसिंह, जिसको पन्डेडा जागीर मिली ।
3. मनोहरसिंह, जिसको चान्दराखेडी की जागीर मिली ।
4. चन्द्रसेनसिंह, जिसको बम्बोरा की जागीर मिली ।

अपने पूर्व राजराणाओं की भांति राजराणा कल्याणसिंह भी धार्मिक प्रवृत्ति का व्यक्ति था । उसने दो बार महारुद्र यज्ञ करवाये और छ-छ माह में शालिग्राम जी के चार अनुष्ठान स्वयं किये । पहले अनुष्ठान में सवा लाख कमल के पुष्प, दूसरे में सवा लाख तुलसी की मंजरी, तीसरे में सवा लाख आवले और चौथे में सवा लाख बिल्वपत्र चढ़ाये । बड़ीसादड़ी के सभी मंदिरों के उत्सवों पर पूजा-नैवेद्य की सामग्री ठिकाने की ओर से दी जाती थी ।<sup>22</sup>

### मेवाड़ के महाराजकुमार की दरबार में पद-वृद्धि

बड़ीसादड़ी राजराणा कल्याणसिंह की सहमति से महाराणा भूपालसिंह द्वारा मेवाड़ राज्य-दरबार की बैठक-परम्परा में एक बड़ा परिवर्तन मेवाड़ के महाराजकुमार भगवतसिंह के बीकानेर महाराजा की पौत्री के साथ विवाह सम्पन्न होने के बाद किया गया । परम्परानुसार अब तक महाराजकुमार की दरबार में बैठक सौलह उमरावों की बैठक के बाद अर्थात् पारसोली राव की बैठक के बाद होती थी । महाराजकुमार के दादा श्वसुर बीकानेर महाराजा गंगासिंह के आग्रह पर महाराजकुमार के पद की प्रतिष्ठा में वृद्धि की दृष्टि से यह सोचा गया कि उसकी बैठक बड़े सौलह उमरावों से ऊपर एवं महाराणा से दूसरे नम्बर पर रखी जाय । किन्तु उसके लिये दरबार में अव्वल नम्बर की सीट के परम्परागत अधिकारी बड़ी सादड़ी राजराणा की निर्विरोध सहमति आवश्यक थी । महाराणा ने राजराणा कल्याणसिंह से इसके सम्बन्ध में बात की । राजराणा इसके लिये सहर्ष तैयार हो गया । उसके बाद मेवाड़ राज्य दरबार में महाराज कुमार की बैठक सभी उमरावों से ऊपर कर दी गई ।<sup>23</sup>

22 वही ।

23 वही ।

26 फरवरी, 1931 की मर्दुमशुमारी के अनुसार सादड़ी ठिकाने की कुल जनसंख्या 18503 थी । जिनमें 9421 मर्द और 9082 औरतें थी । बड़ी सादड़ी कस्बे की जनसंख्या 5202 थी, जिसमें मर्द 2670 और औरतें 2532 थी ।

जैसाकि ऊपर लिखा गया है 1891 ई में बड़ी सादड़ी ठिकाने की जनसंख्या 16499 थी जो 1899 ई के अकाल और महामारी के कारण घटकर 2001 ई में 10599 रह गई थी । 1931 ई में ठिकाने की जनसंख्या बढ़कर 18503 हो गई थी ।

## 20. राजराणा हिम्मतसिंह

वि.सं.2001, पोष वदी 8 तदनुसार 8 दिसम्बर, 1944 ई.के दिन राजराणा कल्याणसिंह का इन्दौर में देहावसान होने पर उनके ज्येष्ठ पुत्र हिम्मतसिंह सादड़ी ठिकाने के उत्तराधिकारी हुए। उस समय कुंवर हिम्मतसिंह की आयु केवल ग्यारह वर्ष था।<sup>1</sup>

### शिक्षा—

राजराणा हिम्मतसिंह का जन्म वि.सं.1991, भादवा वदी 12 तदनुसार 5 सितंबर, 1934 ई. को उनके ननिहाल बनेड़ा में हुआ। चार वर्ष की आयु में उनको शिक्षार्थ महू में सेंट मेरीज कान्वेंट में भर्ती कराया गया। पांच वर्ष बाद मेवाड़ में नियुक्त तत्कालीन अंग्रेज रेजिडेंट एच. ट्रेवेलियन के आग्रह पर जुलाई, 1942 में कुंवर हिम्मतसिंह को मेयो कालेज, अजमेर में भर्ती कराया गया। 1951 ई. में उन्होंने मेयो कालेज से सीनियर केम्ब्रिज की परीक्षा उत्तीर्ण की।

कुंवर हिम्मतसिंह बाल्यावस्था से ही मेयो कालेज की खेल-कूद की प्रवृत्तियों में भाग लेने लगे। उन्होंने क्रिकेट, हाकी, फुटबाल, वास्केटबाल, टेनिस, स्कवाश, बार्क्सिंग आदि विविध खेलों में भाग लेना शुरू किया। फुटबाल, क्रिकेट और हाकी में उन्होंने विशेष दक्षता प्राप्त की। वे कालेज की क्रिकेट टीम के कप्तान रहे। 1950 ई. में उन्होंने रणजी ट्रॉफी क्रिकेट टूर्नामेंट में राजस्थान की टीम की ओर से भाग लिया। उन्होंने स्काउटिंग तथा एन. सी. सी. में भाग लिया, पहिले कब बने, फिर स्काउट और उसके बाद रोवर बने। मेयो कालेज के अध्ययन-काल के दौरान उन्होंने जिम्नास्टिक्स में भी भाग लिया तथा हाई जम्प, लॉग जम्प, पोल वाल्ट, जेवेलिन थ्रो, डिस्कस थ्रो और रिले रेस आदि विविध प्रवृत्तियों में अभ्यास किया। 1950 ई. में भी वे हाउस प्रिफेक्ट नियुक्त किये गये और 1951 ई. में वे कालेज के मानिटर बने।

जुलाई, 1953 ई. में हिम्मत सिंह डेली कालेज इन्दौर में भर्ती हुए और मार्च 1954 ई. में वहां से इंटरमिडियेट आर्ट्स की परीक्षा उत्तीर्ण की। इस कालेज में भी उन्होंने क्रिकेट, हाकी एवं फुटबाल खेलों में भाग लिया। क्रिकेट और हाकी में उनको कालेज क्लर प्रदान किये गये।<sup>2</sup>

सादड़ी में रहते हुए उन्होंने अनार मोहम्मद से घुड़सवारी और बग्गी चलाने का प्रशिक्षण प्राप्त किया। मोहन गहलोत से उन्होंने मोटर ड्राइविंग की शिक्षा ली। हिसाब-किताब रखना उन्होंने गहरी लाल जारोली से सीखा। अपने बनेड़ा निवास के दौरान उन्होंने बन्दूक चलाने तथा ऊंट की सवारी करने का प्रशिक्षण प्राप्त किया।<sup>3</sup>

1 ठिकाने की प्राचीन पत्रावली।

2 वही।

3 वही।

## ठिकाने में मुंसरमात कायम होना

सादडी में उत्तराधिकारी होने के समय राजराणा हिम्मतसिंह के नाबालिग होने के कारण जागीर का प्रशासन चलाने हेतु राज्य महकमाखास की ओर से मुंसरमात कायम की गई मदनसिंह सहीवाला को ठिकाने का मुसरिम नियुक्त किया गया तथा भभूतसिंह को नायब मुंसरिम बनाया गया। बाबू हरिश्चन्द्र ठिकाने में मजिस्ट्रेट पद पर बने रहे तथा उनको राजराणा का गार्जियन बनाया गया। ठिकाने के प्रबंध-कार्य में राजराणा की सहायता करने वालों में प्रधान रूप से सामंतसिंह सोलकी, मोड़सिंह झाला, नारायणदत्त व्यास एवं नर्वदाशंकर आदि रहे, जो राजराणा को प्रबंध के विभिन्न कार्यों में सलाह-मशविरा देते थे और कार्य करते थे।<sup>4</sup>

## तलवारबंदी और ठिकाने के अधिकार मिलना

वि. सं. 2003 ज्येष्ठ सुदी 10 तदनुसार 29 मई, 1947 ई. गुरुवार के दिन महाराणा भूपालसिंह द्वारा शिवरती महाराज शिवदानसिंहजी को भेजकर विधिवत उदयपुर बुलवा कर मातमपुरी की तथा उसके बाद तलवारबंदी की रस्म पूरी करने के साथ रग का दस्तूर भी किया। महाराणा द्वारा उनको ठिकाने के अधिकार दिये गये, किन्तु मुसरमात का प्रबंध कायम रहा।<sup>5</sup>

## राजस्थान राज्य में ठिकाने का विलय

1949 ई. में नवगठित राजस्थान राज्य द्वारा राज्य के जागीरदारों के रेवेन्यू अधिकार ले लिये गये। परिणामस्वरूप बड़ी सादडी जागीर का भी रेवेन्यू वसूली का अधिकार राज्य के हाथों में चला गया। ठिकाने की मुंसरमात 10 जुलाई, 1952 ई. को उठा ली गई। फिर भी कुछ समय तक ठिकाने का प्रशासन चलता रहा। अंततः 1 जुलाई, 1954 ई. को राजस्थान जागीर पुनर्ग्रहण अधिनियम के अन्तर्गत बड़ीसादडी ठिकाना पूरी तरह राजस्थान राज्य प्रशासन में मिला लिया गया।

राजराणा हिम्मतसिंह को महाराणा भूपालसिंह, महाराणा भगवतसिंह, महाराणा महेन्द्रसिंह एवं अरविन्द सिंह के काल में रहकर सबसे अधिक काल तक राजराणा पदवी पर रहने तथा सबसे अधिक उम्र के राजराणा होने का सौभाग्य प्राप्त है।

## राजराणा का योगदान

राजराणा हिम्मतसिंह सरल, मिलनसार एवं साहित्यप्रेमी व्यक्ति रहे हैं। अपने कुछ वर्षों के जागीर-प्रबंध-काल के दौरान राजराणा हिम्मतसिंह द्वारा कई कार्य संपादित किये गये।

4 वही।

5 वही।

उन्होंने दूलहसागर तालाब और बोरंडी के तालाब की मरम्मत और पाल का निर्माण, बड़ेवाग तथा महलों के अवशिष्ट कोट एवं दरवाजे का निर्माण उदयपुर में ठिकाने की हवेली का जीर्णोद्धार तथा भवनों में बिजली, पाइप आदि लगवाने का कार्य करवाया। उसी प्रकार 1952 ई. में ट्रेक्टर मंगवाकर पारसोली तालाब की खेती आधुनिक ढंग से शुरू करके चित्तौड़गढ़ जिले में पहल की। जागीर के अधिकार प्राप्त होने के बाद राजराणा द्वारा अपने भ्राताओं को उनके भरण-पोषण हेतु जागीरें प्रदान की।<sup>6</sup>

राजराणा ने ठिकाने के सभी मंदिरों की पूजा-अर्चना हेतु ठिकाने द्वारा दी जा रही सहायता जारी रखी और वे मंदिरों के उत्सवों और पर्वों आदि में पहिले के राजराणाओं की भांति भाग लेते रहे। आज भी मंदिरों की रामरेवाड़ियाँ पहिले ठिकाने के महलों में आती हैं और उसके बाद तालाब की पाल पर जाती हैं। पाल पर ठाकुर जी को स्नान करवा कर आरती उतारी जाती है एवं प्रसाद बांटा जाता है। उसके बाद क्रमवद्ध तरीके से सभी रामरेवाड़ियाँ महलों में वापस आती हैं और राजराणा की ओर से उनकी भेंट पूजा की जाती है। फिर वे अपने-अपने मंदिरों को जाती हैं।

1957 ई. में राजराणा ने ठिकाने के मंदिरों की सम्पत्ति एवं आय-व्यय की सुव्यवस्था हेतु एक ट्रस्ट कायम करवाया। पं. गिरधर लालजी, पं. गौरीशंकरजी, पं. गोविन्दरामजी, पं. जटाशंकर जी, पं. जमनालालजी आदि शास्त्रज्ञ विद्वानों द्वारा ठिकाने में बराबर धार्मिक कार्यों एवं अनुष्ठानों को सम्पन्न करवाते रहे।<sup>7</sup>

राजराणा हिम्मतसिंह ने 1976 ई. में हल्दीघाटी लड़ाई की 400 वी जयन्ती समारोह के अवसर पर दस हजार रुपये व्यय करके राजस्थानी भाषा के ख्यातिप्राप्त कविवर नाथूदान जी महियारिया द्वारा हल्दीघाटी युद्ध में शहीद होने वाले सादड़ी के झाला मान (वीरा) की स्मृति में रचित 'झालामान' नामक पुस्तक का प्रकाशन कराया। उन्होंने हल्दीघाटी में 18 जून, 1576 ई. को सम्पन्न समारोह में भारत की प्रधानमंत्री श्रीमती इंदिरा गांधी द्वारा इस पुस्तक का लोकार्पण करवाया।<sup>8</sup>

राजराणा ने बड़ी सादड़ी कस्बे में उनके बलिदानी पूर्वज और हल्दीघाटी युद्ध में शहीद वीर झाला मान की स्मृति में उसकी (झाला मान की) मूर्ति स्थापित करवाने में पूर्ण सहयोग प्रदान किया, जिसका अनावरण राजस्थान के तत्कालीन राज्यपाल श्री जोगेन्द्र सिंह द्वारा सम्पन्न किया गया।<sup>9</sup> इस कार्य में महाराणा भगवतसिंह द्वारा पांच हजार रुपये की सहायता प्रदान की गई।

6 वही।

7. वही।

8 झालामान (काव्य), ले श्री नाथूदान महियारिया की भूमिका।

9 ठिकाने की प्राचीन पत्रावली।

बड़ीसादड़ी कस्बे में सार्वजनिक पुस्तकालय एवं वाचनालय के निर्माण हेतु राजराणा द्वारा नगर परिषद को वांछित भूमि प्रदान की गई और उसके लिये आवश्यक आर्थिक सहयोग प्रदान किया गया।<sup>10</sup>

महाराणा भगवतसिंह का देहावसान होने पर 19 नवम्बर, 1984 ई. को महाराणा महेन्द्र सिंह के गद्दीनशीन होने के समय आवश्यकता पड़ने पर और मेवाड़ के सरदारों द्वारा आग्रह करने पर राजराणा हिम्मतसिंह ने सम्पूर्ण लवाजमा (जो मेवाड़ के महाराणा के लवाजमे के बराबर होता था) तथा अन्य वस्तुओं को सादड़ी से मंगवा कर, गद्दीनशीनी की व्यवस्था की।<sup>11</sup>

राजराणा ने 1962 ई. में भारत-चीन युद्ध के समय भारत सरकार को अपनी निजी सेवाएं अर्जित करते हुए पत्र भेजा। राज्य सरकार ने उनको तत्सम्बन्धी जिला समिति का सदस्य नियुक्त किया।<sup>12</sup>

अपने प्रारंभिक वर्षों में राजराणा ने राजस्थान की राजनीति में भी भाग लिया और 1952 ई. को विधानसभा चुनावों में उन्होंने। जनसंघके उम्मीदवार और अपने पिता के काका श्री जगतसिंह झाला को विजयी बनाने में मदद की और राजस्थान कांग्रेस के प्रमुख कार्यकर्ता प्रधानतः माणिक्य लालजी वर्मा, मोहनलाल सुखाड़िया, निरंजननाथ आचार्य, हरिदेव जोशी आदि के साथ उनके पारिवारिक सम्बन्ध बने रहे।<sup>13</sup>

1904 ई. में राजराणा दुलहसिंह के काल में ठिकाने में कार्यरत डॉ. सीताराम शर्मा द्वारा लिखित 'श्री झाला भूषण मार्तण्ड' नामक संक्षिप्त इतिहास-ग्रंथ प्रकाशित हुआ था। गत वर्ष राजराणा हिम्मत सिंह ने अपने वंश का वृहद् शोधपूर्ण इतिहास ग्रंथ लिखवाने का निर्णय करके लेखक (डॉ. देवीलाल पालीवाल) से इस कार्य को सम्पन्न करने का आग्रह किया। उसके फलस्वरूप लेखक द्वारा बड़ीसादड़ी ठिकाने के इस शोधपूर्ण एवं विवेचनापूर्ण इतिहास ग्रंथ की रचना की गई है।

## विवाह और संतति

राजराणा हिम्मतसिंह ने स्त्रीय राजराणा दुलहसिंह की सुपुत्री सूर्यप्रभा कंवर का विवाह जोबनेर राव श्री नरेन्द्र सिंह के दत्तक पुत्र श्री अजीतसिंह के साथ जनवरी, 1952 ई. में बड़ी सादड़ी राजमहल में सम्पन्न कराया।

राजराणा का विवाह भाद्राजून (मारवाड़) के राजा श्री देवीसिंह की सुपुत्री गोपाल कंवर

10 वही।

11 राजस्थान पत्रिका (दैनिक) दिनांक 20 नवम्बर, 1984 ई।

12 ठिकाने की प्राचीन पत्रावली।

13 राजराणा हिम्मतसिंह के सम्मरण

के साथ 20 जनवरी, 1953 ई. को वसंत पंचमी के दिन सम्पन्न हुआ। उनकी कोख से दो पुत्र हुए—

1. कुंवर श्री घनश्यामसिंह, जिनका विवाह वेगूं रावत सवाई श्री हरिसिंह की सुपुत्री के साथ हुआ। उनका असामयिक देहावसान 24 अगस्त, 1994 ई. को उदयपुर में हो गया। उनसे दो पुत्रियां गीतांजली कंवर एवं सुदर्शना कंवर हुई।

कुंवर श्री घनश्यामसिंह का दूसरा विवाह बम्बोरी राव साहव के लघु भ्राता श्री महिवर्धन सिंह पंवार की सुपुत्री पद्मावती कंवर के साथ हुआ। जिनसे एक पुत्र भंवर त्रिभुवनसिंह और पुत्री देवेसी कंवर हुए।

2. कुंवर श्री करणसिंह का विवाह अमरकोट रियासत (सिंध, पाकिस्तान) के गांव भेरजी के ठाकुर श्री जैतमालसिंह सोढा की सुपुत्री प्रेमकंवर के साथ जोधपुर में सम्पन्न हुआ। वे ठिकाना हरियाडाणा (मारवाड़) के आई. ए. एस. अधिकारी श्री अमरसिंह राठौड़ की भांजी हैं।

दोनों कुंवरों की शिक्षा डेली कालेज इन्दौर में सम्पन्न हुई।

बनेड़ा वाली सीसोदणी मांजी साहिवा का देहान्त 20 अप्रैल, 1995 को जयपुर में हुआ। उनकी अंत्येष्टि क्रिया सम्बन्धी सारा कार्य राजराणा द्वारा बड़ीसादड़ी में किया गया। रानी गोपाल कंवर का देहावसान 5 जून, 1995 ई. को बड़ी सादड़ी में हो गया।



## मेले, त्यौहार एवं उत्सव

### दशहरा एवं नवरात्रि—

बडीसादड़ी ठिकाने में वर्ष में दो दशहरे मनाये जाते थे, जो प्रथा मेवाड़ में अन्यत्र नहीं दिखाई पड़ती। अन्य स्थानों की भांति आसोज शुक्ला 1 से नवरात्रि त्यौहार का प्रारम्भ होता था और आसोज शुक्ला 10 के दिन दशहरा का त्यौहार मनाया जाता था। नवरात्रि में आदमाता के मन्दिर में प्रतिदिन देवी का पूजन-पाठ आदि होते थे और नवमी के दिन हवन होता था। उसी दिन सायकाल खेजड़ी-पूजन एवं महलों में शस्त्र-पूजन तथा घोड़ों एवं हाथी का पूजन किया जाता था। आसोज शुक्ला 10 के दिन राजराणा की सवारी महलो से निकलकर तोपखाने के नीचे भमरेश्वरी माता के मन्दिर को जाती थी, जहां पाड़े एवं बकरे का बलिदान किया जाता था। वहा से राजराणा की सवारी हिंगलाज माता के मन्दिर जाती थी, वहां भी पाड़े एवं बकरे का बलिदान होता था। महलों के चौक में भी आदमाता के लिये वही बलिदान होता था। सवारी में राजराणा हाथी पर सवार होता था और उसके साथ उसके शिकमी जागीरदार, कामदार, बस्सीवान आदि होते थे तथा ठिकाने का लवाजमा, हाथी, घोड़े, एवं बैड-बाजा होते थे।

राजराणा की सवारी में सबसे आगे घोड़े पर आदमाता का निशान चलता था। उसके पीछे क्रमशः घोड़े पर नगारची नगाड़ा बजाता हुआ चलता था।<sup>1</sup> उसके पीछे-पीछे बैड-बाजे होते थे। उसके बाद सोने-चाँदी के जेवरों में सज्जित नौकरी घोड़े चलते थे। उनके बाद ठिकाने का लवाजमा छत्र, छागीर, मेघाडम्बर, पान अडाणी, गोटा, छड़ी, छवा, करणिया आदि हाथों में लिये व्यक्ति चलते थे। उसके बाद घोड़ों पर सवार जागीरदार और पैदल कामदार, बस्सीवान, प्रधान कर्मचारी आदि होते थे। उनके पीछे हाथी पर (कभी-कभी मियाने या घोड़े पर) छत्री के नीचे बैठे हुए अपनी राजसी पोशाक में राजराणा की सवारी होती थी। हाथी पर उसकी अगल-बगल में खड़े लोग चवर उड़ाते थे। राजराणा के हाथी के पीछे ठिकाने के कर्मचारी और अन्य अमला सवारी में शामिल होते थे। अन्य त्यौहारों एवं उत्सवों आदि के अवसर पर

---

1 मेवाड़ के महाराणा की सवारी में नगाड़ा सवारी के पीछे के भाग में बजता चलता है, जबकि सादड़ी राजराणा की सवारी में नगाड़ा आगे रहता था।

श्री राजराणा की सवारी प्रायः इसी ढंग से निकलती थी। सादड़ी में उस दिन रावण-दहन का कार्यक्रम नहीं होता था।

चैत्र शुक्ला 10 के दिन भी सादड़ी में दशहरा मनाया जाता था। उस दिन रावण-दहन होता था। रावण मगरी पर ठिकाने की ओर से रावण का पुतला लगाया जाता था। सायंकाल वैड वाजे सहित हाथी पर सवार राजराणा की सवारी निकलती थी। उस समय तोपें छोड़ी जाती थी। मगरी के सामने के चबूतरे पर राजराणा का दरीखाना लगता था, जिसमें जागीरदार, वस्सीवान आदि राजराणा को नर्ज़े करते थे। उस समय हजारों लोग एकत्र होते थे। भगवान रामचन्द्रजी का विमान निकलता था और रावण दहन किया जाता था। उस समय चारों ओर आतिशवाजी चलती रहती थी।

### गणगौर पूजन एवं सवारी

चैत्र माह के शुक्ल पक्ष के प्रथम तीन दिनों में गणगौर (पार्वती) का पूजन होता था। तीनों दिन महिलाएं ठिकाने के महलों के चौक में एकत्र होकर वहां से गणगौर माता की मूर्ति सिर पर लेकर बड़े तालाब के किनारे कुंड पर जाती थीं। वहां विधिवत गणगौर की पूजा की जाती थी। औरतें माता के चारों ओर गायन गाती और घूमर नृत्य करती थीं। तीज के दिन महलों से राजराणा की सवारी निकल कर तालाब के निकट सराय में जाकर ठहरती थीं वहां गोखड़े में बैठकर महिलाओं के घूमर-नृत्य आदि का दृश्य देखता था। उस समय तालाब के किनारे हजारों लोग एकत्र हो जाते थे और चारों ओर आतिशवाजी होती थी। नृत्योत्सव समाप्त होने के बाद महिलाएं गणगौर को वापस महलों में ले आती थीं और राजराणा की सवारी भी वापस आ जाती थी।

### होली

फाल्गुन माह की पूर्णिमा के दिन होली का त्यौहार मनाया जाता है। उस दिन सायंकाल के समय होलिका दहन किया जाता था। महलों के चौक में तथा कस्बे में होलिका के प्रतीक पुतले लगाये जाते थे और जलाये जाते थे। उस दिन राजराणा अपना दरीखाना लगाता था, जिसमें उसके जागीरदार आदि नजराने पेश करते थे। राजराणा सबको लकड़ी के खांडे और नारियल देता था। उस दिन सुबह 'गैर' नृत्य होता था जिसमें ठिकाने के सरदार और कर्मचारी भाग लेते थे। जो गैर खेलने आते थे उनको ठिकाने की ओर से गूगरी और शराब दी जाती थी। औरतों को गुड़ दिया जाता था। कस्बे में घूलेड़ी और फाग तैरह दिन बाद तैरस के दिन खेले जाते थे। प्रायः कोई-कोई राजराणा कस्बे के लोगों के साथ फाग खेलने जाता था।

### सावणी तीज

सावण माह की शुक्ल पक्ष की तीज के दिन देवी पूजन होता था। इसको छोटी तीज भी कहते हैं। वह वर्षा ऋतु के परम आनंद की प्रतीक होती थी। लोग झूला झूलते थे। उस



दिन राजराणा की सवारी तालाब पर जाती थी और गोखड़े में बैठता था तथा दरीखाना लगाता था, सगीत, नृत्य के कार्यक्रम होते थे और आतिशबाजी होती थी। राजराणा की ओर से नारियल और मिठाई बांटी जाती थी।

## कजलीतीज

भादवा माह की कृष्ण पक्ष की तृतीया के दिन इसका त्यौहार मनाया जाता था। राजपूत लोग इसको विशेष उल्लास के साथ मनाते हैं।

इस दिन राजराणा सवारी निकाल कर तोपखाने के पास भौँचौतरा पर जाकर दरीखाना लगाता था। लोग झूला झूलते थे और राजराणा की ओर से अपने सरदारों तथा अन्य लोगों के लिये भोजन का प्रबन्ध रहता था।

## बसंतपंचमी

माघ मास की शुक्ल पक्ष की पंचमी के दिन यह बसन्त ऋतु के प्रारम्भ के प्रतीक का उत्सव है जिसको बड़ी धूमधाम से मनाया जाता था। कृष्ण-वाटिका के कृष्ण-मंदिर में प्रातः पूजन आदि होता था। राजराणा इसको रंगपंचमी की तरह मनाता था। उस दिन वह सवारी लेकर बाजार में निकलता था और चारों ओर गुलाल आदि उड़ाकर खुशी का वातावरण बनाया जाता था। लोग महलों के चौक में एकत्र होते और राजराणा उनको भग, पतासे आदि वितरित करता था।

## जन्माष्टमी

यह दिवस भगवान कृष्ण के जन्मदिवस के उत्सव के रूप में मनाया जाता था। कृष्ण का जन्म मध्यरात्रि में हुआ था अतएव रात्रि-जागरण और रात्रि-पाठ का कार्यक्रम रखा जाता था। दूसरे दिन नद-महोत्सव तथा दधि-महोत्सव का आयोजन रहता था। कृष्ण की पूजा-अर्चना और कीर्तन के साथ मंदिरों में दर्शनार्थियों को पचामृत वितरित किया जाता था और गुलाल छटी जाती थी।

## दीपावली

यह दिन दीपोत्सव के रूप में मनाया जाता है। इसको लोग भगवान राम द्वारा लंका-विजय के पश्चात् अयोध्या लौटने पर प्रसन्नता व्यक्त करने हेतु विजयोत्सव के रूप में हर्षोल्लास के साथ मनाते हैं, मिठाईयाँ बाँटते हैं और आतिशबाजी होती है। घरों, मंदिरों, किलों आदि पर रोशनी होती है। इस दिन लक्ष्मी-पूजन होता है। राजराणा इस दिन विशेष दरबार करता था और गायन एवं नृत्य के कार्यक्रम होते थे।

## रामनवमी

चैत्र शुक्ला नवमी को भगवान रामचन्द्र का जन्म दिन मनाया जाता है। इस दिन सादड़ी में सभी वैष्णव-मंदिरों में रात्रि-जागरण तथा विशेष पूजा-अर्चना एवं भजन-कीर्तन होते हैं। मध्याह्न में प्राकट्योत्सव के समय दर्शनार्थी मंदिरों में उमड़ते हैं। पंचामृत एवं पंजारी का प्रसाद वितरित किया जाता है।

तीसरे पहर कस्बे के सभी लगभग बीस वैष्णव मंदिरों से रामरेवाड़ियां निकाली जाती हैं, जिनमें मंदिरों के इष्टदेव को लेकर पुजारी पहिले सादड़ी ठिकाने के महलों के चौक में एकत्र होते हैं। वहां से जुलूस के रूप में बाजार से होते हुए बड़े तालाब के कुंड पर जाते हैं, जहां उनकी विशेष पूजा-अर्चना की जाती है। राजराणा स्वयं उसमें शरीक होता था। तालाब में नारियल अर्पित किये जाते हैं। उस समय हजारों की संख्या में लोग एकत्र होते हैं। रामरेवाड़ियों का जुलूस पुनः लौटकर महलों के चौक में आता है, जहां प्रत्येक रामरेवाड़ी में राजराणा अपनी ओर से भेंट पूजा अर्पित करता है। फिर सभी रामरेवाड़ियां एक-एक करके लौट जाती हैं। यह रिवाज वर्तमान राजराणा द्वारा अभी तक निभाया जाता है।

## हरियाली अमावस्या

यह त्यौहार श्रावण माह की अमावस्या के दिन श्रावण माह की वर्षा-ऋतु के पर्व के रूप में मनाया जाता है। लोग बगीचियों में जाकर झूला-झूलते थे—गोठ आदि करते थे। राजराणा उस दिन वन-भ्रमण हेतु श्रावणी-सवारी करके मालपा मगरी पर जाता था और वहां दरीखाना करता था। जिसमें राजराणा को नर्तन पेश होती थीं। वहाँ उस दिन राजराणा द्वारा विशेष रूप से मालपुए का पकवान बनाया जाता था, जो सभी को खिलाया जाता था।

## जन्मोत्सव

प्रत्येक राजराणा अपने जन्मदिन पर प्रातःकाल से रात्रि तक उत्सव मनाता था। उस दिन प्रातःकाल से हवन का कार्यक्रम शुरू होता था, पूज्य ग्रहों का दान किया जाता था। दिनभर रामायण-पाठ का कार्यक्रम रहता था। जागीरदारों, वस्सीवानों, कर्मचारीयों आदि का भोजन होता था। उस दिन राजराणा अपना विशेष दरीखाना करता था, जिसमें उसको नर्तन पेश की जाती थी। दरीखाने में संगीत और नृत्य के कार्यक्रम रहते थे।



## झालावंश गोत्रोच्चार<sup>1</sup>

गोत्र	—	मार्कण्डेय, वेद-यजु
शाखा	—	माध्यंदिनी
त्रिप्रवर	—	भार्गव, और्व और जामदग्न्य
कुलदेवी	—	शक्ति <sup>2</sup>
अवटक	—	मखवान
उपअवटक	—	झाला
हनुमान	—	एक दडी
भैरव	—	केवडीओ
दसोंदी	—	टापरिओ एव
गोरमसालीओ	—	रावल

### झालावंश शुभराज-विरुद्ध

गढ पाटड़िया राण, गढ हलवद रा पातसाह छोगाला छात



---

1 झालावश वारिधि (गुजराती) पृ 473

2 झाला वश नामकरण से पहिले मकवानो की देवी का नाम 'मरमरमाता' होना माना जाता है ।

## सादड़ी राजराणा के राह-रस्म, लवाजमा, बैठक, वगैरा

गादी का पलटा हो (बड़ीसादड़ी में नया उत्तराधिकारी होने पर) तब उदयपुर से कुवरजी बावजी (महाराजकुमार) नये राजराणा को लेने सादड़ी आता, यदि वह नहीं होता तो बागोर, शिवरती, करजाली तीनों में से कोई महाराज सादड़ी आता और राजराणा को उदयपुर ले जाता।

सादड़ी की हवेली अथवा जहां राजराणा का डेरा होता, वहां महाराणा मातमपोसी करने आता।

जिस दिन तलवारबन्दी की रस्म होती, उस दिन श्री कुंवरजीबावजी अथवा महाराज सिरोपाव लेकर हवेली अथवा डेरा आता और राजराणा को महलों में ले जाता।

राजराणा की बैठक जीमणी मुंडोबरोवर, बड़ी-ओल के सिरे पर अव्वल।

कुवर की बैठक डावी छोटी-ओल के सिरे पर अव्वल।

राजराणा माथे पर हाथ लगाकर एक हाथ से श्रीदरबार से जुहार करे श्रीदरबार (महाराणा) बौह-पसाव करे गैणां-पहनावे, ताजीम बक्षे।

तलवारबन्दी तो उस दिन श्रीदरबार मे से पावंद-आवंद वगैरा इस मुजब—

गेणां 4 रु. 2000 का  
दरबार पहिनावे

1. मोत्यां की कंठी दो लड़ी
  2. सिरपेच जड़ाऊ
  3. मोती चौकड़ी
  4. पूछा जोड़ी
- सरपाव हवेली लेवा आवे वे लावे  
पाग

हाथी 1  
घोड़े 1  
तलवार  
तलवार की मुठ सोने री  
तेनाल-गुणाल सोना रा  
पड़दलो सोना रो  
पड़दलो सामर को  
हाथी की अंकुस

## तलवारबंदी के समय राजराणा की ओर से नजराणा

मोताज इस मुजब

नजराणो इस मुजब

100/ बड़ापुरोहित जी का	15/ बड़ो नजराणो	5/ चमर का
25/ ज्योतिषी ने	5/ बैठक को	5/ छांगीर का
25/ करमात्री ने	5/ पात्या की बैठक	5/ छड़ी सोना रूपाजी का
25/ दान-दीक्षित ने	5/ नाव की बैठक	5/ परणेतु पोसोरा
22/ भंडार खाते	5/ ताजीम का	5/ गेणा का
80/ सलेखाना (ढाल-तलवार वाला) ने	5/ दरीखाना को बीड़ो का	5/ हाथी का
12/ व्यासजी	5/ सीख को बीड़ो	5/ पालकी का
5/ गादी ऊपर	5/ पटा को	5/ घोड़ा का
5/ पुरोहित का चोगड़ा में	5/ नछरावल का	5/ वलेणा का
	5/ नगाड़ा का	5/ तलवार सरोपाव का
		20/ नजराणा चार का

देवस्थान मे भेंट

रावला में नजराणा

2/ गुणेश डोडी के	4/ माजी रानीजी के	नोट—रनिवास में जो-जो प्रधान
2/ सिहासन के	4/ रानीजी	रानियां आदि होती थी उनको
2/ पीतांबर रायजी	4/ भुवाजी	नजराणा दिया जाता था ।
2/ ज्ञानराय जी	4/ पासवानजी	
2/ बाणनाथजी		
2/ जनानी डोडी का गणेशजी		

लवाजमो

महाराणा द्वारा सादड़ी राजराणा को दिया गया लवाजमा

नगाड़ो रणजीत बड़ीपोल तक बाजे	छड़यां 2 सोना की
निशान सफेद, माताजी को चिह्न	छड़यां 2 चांदी की
चंवर दो सोना की डांडी का, त्रिपोलिया तक रहे	घोटा 2 सोना का
छांगीर सोना की डांडी का	घोटा 2 चांदी का
मेगाडंबर (छत्र) सोना की डांडी का	चपड़ास 2 चांदी की
अडाणी सोना की	चपड़ास 2 पीतळ की
करण्यो सोना को	हलकारा का घोटा गुलाबी
छवादोय	लाल मुंडा का जरूरत माफक

धूपखेड़ी लाल

इन्द्र-वेवाण

तरपायो

कोतल 2 सोना के गेणा की

कोतळ 2 चांदी के गेणा की

तामजाम

पालकी कवाणीदार

पीनस

### अन्य स्वत्व—

- महाराणा के साथ बाहर जाने पर राजराणा का डेरा लाल रंग का (महाराणा का डेरा भी लाल रंग का)। राजराणा का डेरा महाराणा के डेरे के पास दाहिनी तरफ पहला डेरा साथ में घड़ियाल, मोरछल और नक्कारखाना।
- गुरुवार की चौकी (महाराणा के महलों पर) उस दिन गोठ जीम कर हाथ ऊजलाकरे (घोवे), महाराणा आवे और सीख को बीड़ो बक्षे। राजराणा हवेली आ जावे। रात्रि की चौकी-झांकी को जुहार माफ-रात्रि की चौकी पर कुंवर अथवा भाई-भतीजों में से सोने हेतु महलों पर जावे।
- राजराणा द्वारा हवेली अथवा सादड़ी से अर्ज करने के मौके पर महाराणा को “जुहार मालूम करायो हो” इस प्रकार कहलावे। महाराणा की ओर से वापस हुकम आवे तो “म्हारो जुहार मालूम कर ज्यो” कहलाया जाता।
- राजराणा से नजराणा श्रीदरबार (महाराणा) नीचे हाथ रख कर लेवे। उस समय दरबार “आप पदारया-वीराज्या-होकम करयो” आदि शब्दों से राजराणा को सम्बोधित करते। उस समय छड़ीदार जुहार बोले। कुंवरजी भी मुजरो बोले।
- राजराणा जबभी महलों में जाते, दरीखाना होता तो तवारीक मुरजादक पोशाक धारण करते अन्यथा सादा पहरावा में जाते। सभाशिरामणि के दरीखाने में जाने से पहिले छड़ीदारों को कहला दिया जाता, वे बिछात करके रखते, वहां बैठ जाते। फिर दरबार में मालूम करा देते। इस पर दरबार में से पुरोहित जी लेने के लिये आते। वे बीड़ा नजर करते, उसके बाद उनके साथ श्री दरबार के पास जाते—वापस सीख करे उस समय श्री दरबार सीख को बीड़ो बक्षे—फिर राजराणा हवेली लौट आवे।
- सादड़ी मे राजराणा के स्वत्व—
  - राजराणा ‘श्री दरबार’ तथा ‘हजुर’ वाजे तथा कुंवर ‘महाराज कुमार’ वाजे (इन नामों से सम्बोधित किये जाते)

- ठुकराण्या 'राणीजी' वाजे
- छोटा भाई दो पुश्त तक 'महाराज' वाजे और फिर ठाकुर कहलावे ।
- हजूरी लोग (दास) ढीकड्या, मसाणी, जलेबदार, पागड़ादार, डोड्या आदि वाजे
- जनानी मियाने सोने के कलसदार, लाल गुलेफ के होते ।
- राणीजी व माजी के मियाने चंवर सहित तथा चांदी की डांडी के होते ।
- महलों पर सोने के कलस रहे ।
- दरवाजे पर बड़ा सफेद निशान उस पर माताजी का चिह्न ।
- घड़ियाल, नोपत आदि वाजे ।
- त्रिपोलिया व गणेश डोड़ी होवे ।



## बड़ीसादड़ी ठिकाने के शिकमी जागीरदारों के ठिकाने

वंश नाम	ठिकाना नाम	
राजराणा के भायप झाला और ठुकरानियां आदि के ठिकाने	1. भियाणो	16. तलावदो
	2. अणदारोखेड़ो	17. मरुड़ीखेड़ो
	3. लुहारियो	18. पालाखेड़ी
	4. बोरुंडी	19. सरोड़
	5. सुरताणपुरो	20. हड़मत्यो
	6. सरथलो	21. बोयणो
	7. चैनपुर्यो	22. सबलपुरो
	8. उमेदपुरो	23. बोरखेड़ो
	9. दलपुरो	24. सेमलखेड़ो
	10. राजपुरो	25. सुखपुरो
	11. चाहखेड़ी	26. नलवाई
	12. लालपुरा को खेड़ो	27. रोजमाल को खेड़ो
	13. कीट खेड़ो	28. चांदराखेड़ी
	14. खेड़ी	29. पंडेड़ो
	15. मुकनपुरो	30. चितोड्यो
चूंडावतों के ठिकाने	31. गुड़ली	
	32. साकरियाखेड़ी	
	33. गायरियावास	
	34. पावटो	
	35. खेड़ोरूपपुरो	
	36. भोपतखेड़ी	



- |                        |                            |
|------------------------|----------------------------|
| राठोड़ ठिकाना          | 37. राठोड़ांको खेड़ो       |
| राणावत ठिकाना          | 38. खांखरियाखेड़ो          |
|                        | 39. राणावतां को खेड़ो      |
| बाघेला ठिकाना          | 40. अंबावली                |
| सारंगदेवोत ठिकाना      | 41. ऊंठेल को खेड़ो         |
| शक्तावत ठिकाना         | 42. करमघोखेड़ो             |
|                        | 43. बाघेलां को खेड़ो (आधो) |
| चौहान ठिकाना           | 44. कलम्यो                 |
|                        | 45. हीगोरियो               |
| सुवावत ठिकाना          | 46. गुड़ो                  |
|                        | 47. सुखवाड़ो               |
| चारण ठिकाने आसिया      | 48. वली रो खेड़ो           |
| मांडण                  | 49. गोविंदखेड़ो            |
| टापरिया                | 50. बड़वाई                 |
| राव ठिकाने             | 51. गाजणदेवी को खेड़ो      |
|                        | 52. भुवानीपुरो             |
|                        | 53. सिवपुरो                |
| अन्य ठिकाने            |                            |
| श्री द्वारिकाधीश मंदिर | 54. भोपतपुरो               |
| कांकरोली का ठिकाना     |                            |
| श्री गोरधननाथ मंदिर    | 55. खटुकड़ो                |
| नाथद्वारा का ठिकाना    |                            |
| पुरोहितों के ठिकाने    | 56. आकीयो                  |
|                        | 57. मंड्याणो               |
| मेहता परिवार           | 58. लालपुरो छोटे           |
| ओड़ीदार                | 59. चंदपुरो                |
| जमांदार पठान           | 60. रायगपुरियो             |
| (मुसलमान)              | 61. कीरतपुरो               |
| जारोली परिवार          | 62. बागेलां को खेड़ो (आधो) |

## बड़ीसादड़ी ठिकाने की आय के साधन वर्ष वि. सं. 1964 (1907 ई.)

मद	आय राशि
1. मापो	2100 III/ 11-/
2. आड़त	442 II≡ II/
3. धरमादो	345 III/
4. लालटेन	98 III- I/
5. अमलवलाई	60 III≡ II/
6. नाकादारी	2/
7. कोतवाली की आय	143 II≡/
8. छटूंद-लागत	4955 II/
9. नजराणो-नछरावल	451 II- I/
10. फौजदारी	555 II- III/
11. दीवानी	96/ II
12. पंचवराड एवं वोरावराड	587/
13. रेतवराड	658 = /
14. कलालीपटो	810/
15. खटीकपटो	7311/
16. घीसणपटो	80/

17.	दशहरा की लागत-निशान का	4/
18.	दशहरा की खाला	19/
19	सुथार-सिलावटां की लागत	261/ ॥
20.	छकड़्यां की लागत	210/
21.	मकान-दुकान भाड़ो	148 ॥ = /
22.	बड़ावाग से आय	67 = 1/
23.	गोरेलो	166 ≡ ॥/
24.	बीयाज की आय	14591-/
25.	ब्राह्मण्यो माल की रखवाली	127 ॥ ≡ 1/
26.	महुड़ा-आय	1185 ॥/ ॥
27.	खूंटकड़ी लागत	636 ॥/ ॥
28.	बेलचराई लागत	660/ ॥
29.	मुंजवा का घाटा की आय	2651 = ॥/
30	वली री चोकी की आय	82 ॥ ≡ 1/
31	एनमाल अर्थात् नाका, नुकता, राखी सरोपाव वगैरा की आय	1302/
32.	कुम्हारों पर केलु की लागत	44 ॥- ॥/
33.	करसाणी लागत-बोला-डंकारया आदि	5/
34.	सेणा-बलाई पर पाड़ा की लागत	—
35.	रोजीना का	3011 = /
36.	कोठार कटोत्री	1172 ॥ ≡ /
37.	रसोड़ा कटोत्री	1661/ ॥
38.	पायगां कटोत्री	3111 = ॥/
39.	अमल कटोत्री	5- ॥/
40.	फरासखानां को तेल	17 ≡ /
41.	कोठार माळ वढाव	5071 ≡ /
42.	परचुनी पैदाइश	2968 = ॥/

43.	घोड़ा, ऊंट, गाय, बेल वगैरा का बेचाव (विक्री)	142/
44.	जमीन बेचाव का	—
45.	जागीरदारों वगैरा का जुर्माना पेशी में	572 ॥/
46.	मोचियों की लागत व खालां	61/
47.	सेणों पर लागत व नजराणों	24/
48.	सिवाय पैदाइश	7701/ ॥
49.	दशहरा का फेटा उदयपुर से	—
50.	नूत वराड़	—
51.	चोरी दापा का	—



# बड़ीसादड़ी ठिकाने का रियास्ती (प्रबंध) खर्च वर्ष वि. सं. 1964 (1907 ई.)

मद	व्यय
1. श्रीदेवस्थान	1980 1- III/
2. पुण्यार्थ	2211 1= /
3. श्रीजी (महाराणा) को छटूंद	1153/
4. रसोड़ी	31231/ 1
5. कपड़ा को भंडार	4921/ III
6. गेणा का भंडार	886/ 1
7. गेणां की मरम्मत	3111 = III/
8. अंतर की ओरी	1451/ III
9. दारू की ओरी	155 II-/
10. पाणे रो	—
11. दवाखानो	2091 = 1/
12. मिठाई	5911 = III/
13. रसाल	46- 1/
14. राजराणा का जन्मोत्सव	585-/
15. तेवार (त्यौहार)	109 1 1= III/

16.	आतिशबाजी	113 ॥ = ॥/
17.	पायगां (घुड़शाला)	5156 ॥ ≡ ॥/
18.	तोपखाना	43- ॥/
19.	लवाजमा को कारखाना	161 = ॥/
20.	सलेखाना	221 ॥- ॥/
21.	फरासखाना	2131 ≡ ॥/
22.	सरस्वती-भंडार	5 ॥ ≡ ॥/
23.	रोशनी	197 ॥ ≡/
24.	फीलखाना	788 ॥- ॥/
25.	सुतारखाना	263 ॥ = ॥/
26.	तामजाम, मियाना, बग्गी, रथ, संगराम आदि का कारखाना	5311 ≡/
27.	जेलखाना	65 ॥ ≡/
28.	दफ्तर	3021/ ॥
29.	छकड़्यां	575 ॥/
30.	गोरेलो	320 ॥- ॥/
31.	शिकारवाड़ी	4/
32.	बाग	169 ॥- ॥/
33.	घास	721 ॥- ॥/
34.	मूंग धणो	—
35.	पामणां	1882 ॥/
36.	नाको, नुगतो दूसरा ठिकाना में	1236/ ॥
37.	राखीपुसली	205 = ॥/
38.	तनखादार	6385 ॥ ≡/
39.	कपड़ो, धान, पेट्या आदि पावंदा	3642 ॥ = ॥/
40.	अमल पावंद	48/ ॥- ॥/

41.	श्रीवासाव का मनखां की पाबंद	450/
42.	वगसाऊ	2107/ III
43.	मुम खरच	5619 I/ II
44.	खरची	1177 III/
45.	भाडो	91 = /
46.	उदयपुर वकील खरच	114/ III
47.	कमठाणा मरम्मत	—
48.	सरहदात	904 III ≡ II/
49.	डाक महसूल कासीदो	35 II- II/
50.	अखवार	—
51.	सवार हलकारा	1/ III = /
52.	मुजवा का घाटा को खरच	35 III = I/
53.	गांवों के लोगों के नूंद	94 = II/
54.	गांवों में तफेदारों का खरच	303 II ≡ II/
55.	धान का कोठा को भाडो	48/
56.	कोठे धान घटाव	—
57.	कोठार पिसाई, हेमाल आदि	344 = I/
58.	ब्याज हुंडावण	8 III/
59.	कपड़ो रंगाई	24/
60.	राणीजी राजावत जी को खरच	2134 III/
61.	दुलहसागर	35 II- III/
62.	गढ़ पर	2320 ≡ III/
63.	देणां खाते कर्जवाला ने	—
64.	काम मुकदमां में	406 II/
65.	मुतफरकानी परचुनी खरच	176 III ≡ III/

66.	पारसोलोगढ़ पर	—
67.	मुनसरमात को खरच	—
68.	उदयपुर की कचहरियों का जुर्माना	—
69.	खास राज में जन्म-मृत्यु का खरच	—
70.	प्लेग का बंदोबस्त	781 = /
71.	घोड़ा, हाथी, ऊंट वगैरा की खरीद	38 III = III/
72.	कबुलात	—
73.	रेजिडेंट का दौरा	—
74.	लक्ष्मी-भंडार खाते	—
75.	मर्दुमशुमारी	—
76.	यात्रा पर जाने का खरच	429- 1/
77.	वाईजी को खरच	609 III = III/





## बड़ीसादड़ी ठिकाने की लाग-बाग

मापा, आडत, धरमादा, लालटेन, वराड़, बलाई, चोकी वगैरा जो कुल लागतें ली जावे हैं—उसकी तफसील—

1. ऊंट के बेचने पर देने वालो से एक रुपया
2. बैल, भैंस, पाड़ा पर उसकी कीमत पर एक रुपया । उसके अलावा एक मोटा पैसा लेने वाले से और एक मोटा पैसा देने वाले से । ये पैसे एक आने के पाच गिने जाते हैं ।
3. गीरत, गोल (गुड) तेल, अजमा, महुडा—इन पर
  - मापो पोठी एक पर नौ आने ।
  - गीरत तेल साढे चार रुपया पोठी ।
  - गोल, अजमो, महुडो ये मण पांच रुपया पोठी गिनी जाती है ।
  - धरमादो पोठी एक पर एक आना, उसके तीन हिस्से किये जाकर दो हिस्से रिखव देवजी के मंदिर में सेवा करने वाले को तथा एक हिस्सा बडा दरवाजा बाहर श्री चारभुजाजी के मंदिर के पुजारी साधु को दिये जाते हैं ।
  - तेवारी, मजकुरी, खुणची नंबर 18 वी कलम के अनुसार
  - आडत गीरत तेल की पोठी प्रत तीन आना
  - आडत गोल, अजमा, महुडा की पोठी प्रत सैकड़ा पर एक रुपया
4. खांड, साकर, पिंडखजूर, जीरा, हल्दी, धनिया, काचरी, कांदा, लहसुन, मिर्च, गोंद, गरम मसाला, नारियल पोठी एक में 500—
  - मापो पोठी 1 प्र. एक रुपया
  - आडत सैकड़ा प्र. एक रुपया
  - धरमादो पोठी प्र. - एक आना
  - तेवारी मजकुरी खुणची नं. 18 माफक
  - देवरो पोठी 1 प्र. - एक आना

5. तेल घासलेट कनस (डिब्बा) एक प्र. दो आना
6. कणजी—लाख एक मन प्र. चार आना
7. धान गेहूं, जव, मकी, जवार, उड़द, चणा, मूंग, चमला
  - मापो माणी 1 प्र. छः आना      —आड़त सैकड़ा प्र. आठ आना
  - धरमादो माणी 1 प्र. चार आना      —तेवारी, मजकुरी, खुणची नम्बर 18 माफक
8. रूई—
  - मापो पोठी 1 प्र. नौ आने      —आड़त सैकड़ा प्र. आठ आना
  - धरमादो पोठी 1 प्र. एक आना      —तेवारी मजकुरी, खुणची नं. 18 माफक
  - देवरो पोठी 1 प्र. एक आना
  - लालटेन पोठी 1 प्र. चार आना
9. कपास—
  - मापो माणी 1 प्र. एक रुपया      —आड़त सैकड़ा प्र. आठ आना
  - धरमादो माणी 1 प्र. बारह आना      —तेवारी, मजकुरी, खुणची नं. 18 माफक
  - देवरो माणी 1 प्र. बारह आना
  - लालटेन माणी 1 प्र. आठ आना
10. कपास्या चोखा—
  - मापो पोठी । प्र. पाच आना      —आड़त सैकड़ा प्र. एक रुपया
  - धरमादो पोठी । प्र. एक आना      —तेवारी मजकुरी खुणची नं. 18 माफक
  - देवरो पोठी प्र. एक आना
11. दाणा तिल्ली, अलसी, डोलमा
  - मापो माणी । प्र. बारह आना      —आड़त सैकड़ा प्र. बारह आना
  - धरमादो माणी । प्र. अढाई आना      —तेवारी, मजकुरी, खुणची नं. 18 माफक
12. सण, साजीखार, सोह देशी या देशावरी
  - मापो पोठी । प्र. बारह आना      —आड़त सैकड़ा एक रुपया
  - धरमादो पोठी । प्र. एक आना      —तेवारी, मजकुरी खुणची नं. 18 माफक
  - देवरो पोठी । प्र. एक आना
13. कपड़ो-विदेशी सादड़ी में लाकर बेचने पर
  - मापो कोड़ी । प्र. दस आना      —आड़त सैकड़ा आठ आना
  - धरमादो कोड़ी । प्र. दो आना      —तेवारी मजकुरी, खुणची नं. 18 माफक
13. अरवी देशी सादड़ी से खरीदकर बाहर ले जाने पर मापो, आड़त को ऊदड़ो एक रुपया

पर पाव आनो

14. तमाखु-जरदो बाहर के व्यापारी सादड़ी में लाकर बेचने पर  
 —मापो मण । प्र. छः आना —आड़त सैकड़ा प्र. आठ आना  
 —धरमादो मण । प्र. एक आना —लागत की तमाखु जरदो एक मण पर आधा सेर  
 —देवरो मण । प्र. एक आना  
 सादड़ी के गांवों वाले लाकर बेचे तो मण पर छ आना

15. लुण (नमक) आमद (आयात) पर एक रुपये पर आधा आना और निकास (निर्यात) एक रुपये पर आधा आना

16. अमल (अफीम)

बाहर का व्यापारी खरीद कर बाहर ले जावे जिस पर रस नी छेर नीरमां माफक और गोट्यां जावे तो सभी लागत सवाई ली जावे

- |  |   |
|--|---|
| —मापो सैकड़ा प्र. एक रुपया बारह आना              | —आड़त मण पर आठ आने                              |
| —धरमादो सैकड़ा प्र. तीन आने                      | —तेवारी मजकुरी नं. 18 माफक                      |
| —देवरो पोठी प्र. दो आने                          | —लागत की अमल मण पर रु. 4 भर                     |
| —श्रीचारभुजाजी पोठी प्र. दो आने                  | —नाकादारी पोठी प्र. दो आना                      |
| —रिषभदेवजी के केसर की लागत परभारी लेवे           | —कोटवाली निकास पोठी प्र. दो आना                 |
| —बलाई व लीरी चोकी तक पोठी प्र. तीन रुपया         | —बलीणी चोकी पोठी प्र. दो आना                    |
| —लालपुरा की सीमा तक प्र. बलाई तीन रुपया बारह आना | —बलाई खेजड्या तक कानोड़ तरफ पोठी प्र. तीन रुपया |

कानोड़, भीडर आदि अन्य पट्टों की अमल सादड़ी की सीमा में लेकर जावे तो नाकादारी, चोकी, वगैरा मामूली तथा बलाई जीतरफ जावे उस माफक

17. कुचामण्या-वोरा वगैरा व्यापारी जिनके ऊद्दडा आमद माल का है उनकी दुकान से माल का निकास (निर्यात) होने पर मापो वगैरा सब ऊपर लिखे मुताबिक लिया जावे ।
18. तेवारी, मजकुरी, खुणची इस माफक ली जावे—
1. तेवारी-पोठी । प्र. पाव आना और अमल की पोठी पर दो आने  
 —श्रावण वदी 1 से भादवा वदी 12 तक  
 —माह वदी 5 से चेत सुदी 10 तक
  2. मजकुरी-पोठी 1 प्र. पाव आना

—मगसर वदी 1 से सुदी 15 तक

—जेठ वदी 1 से सुदी 15 तक

3. खुणची बाहर का व्यापारी सादड़ी में लाकर बेचे उस पर तेल, गीरत पोठी 1 प्र. अढ़ाई पाव धान वगैरा सब चीजों पर पोठी प्र. सवा सेर इसकी अढ़ाई पांती करके एक पांती सरकारी, एक गुरां सीवराजी में, आधी पांती हनुमानजी के

19. तेलियों के खूंटघाणी की लागत—

एक खूंट सियालु एक रुपया सवा तीन आने

एक खूंट ऊनालु एक रुपया सवा तीन आने

दोनों साखों के कुल सालाना दो रुपये साढे छः आना

20. पीजारा के बैठक का गरपती दोई साख का एक रुपया । व रोशनी सारू जरूरत माफक रूई ली जावे

21. बलाई सूत खरीद ले जावे जिसके रुपये पर दो कुंकड़या लागे

22. बलाई रेजा लाकर बेचे, जिसके रेजा पर दो पैसे लिये जावे और उनसे साल में एक वखत दशहरा पर घर प्रति आधो रेजो निसान की लागत को लियो जाय और वसीवान बलाई घरप्रती दो रेजा सालाना मांसाब को देवे ।

23. धरियावद और सलूम्वर के जो व्यापारी यहां (सादड़ी) में रहते हैं उनसे आमद और निकास दोनों में मापो-आड़त वखत तो आधा लगे और जीन्स में और तमाखु पर मण पर चौथाई और अमल, रूई, कपास इन पर पूरा लिया जावे । सर्वां सीरस्ते ऊपर माफक (व्यापारियों के नाम)

तखतमल सराफ

नेणचंद रामपुरियो

चंपालाल पामेचा

मोड़ो रामपुरियो

चंदरभाण सराफ

हेमराज टांको

कालु सामोतो

24. खालां पर लागत

बोलां के घर से खालें खरीद कर ले जावे अथवा अन्य जगह से लाकर यहां बेचे तो पोठी 1 याने खालां 16 पर एक रुपयो और एक चमड़ा होवे तो उस पर एक आना

खटीकों की छोटी खालों की एक पोठी याने 80 खालों पर एक रुपया । रंगी हुई और कच्ची पर आठ आना

रास्वा पर छोटी 40 खालां जावे तो आठ आना, कच्ची पर चार आना माथा पर

छोटी 20 खाल जावे तो चार आना, कच्ची पर दो आना ।

25. पगरख्यां (जूते) बाहर से लाकर यहां बेचे अथवा यहां से खरीद कर ले जावे तो कोडी 1 प्रत दो आने लेवे ।
26. व्यापारी प्रचुनी एक रुपये से पांच रुपये तक की जीन्स ले जावे उससे एक रुपये पर आधा आना लेने और ज्यादा ले जावे तो ऊपर माफक ।
27. सिलावट चुणाई घडाई करे तो मीनां (महिना) का आठ आना ।
28. गाड़ी किराये फेरे (चलावे) तो महिना का आठ आना ।
29. सुथार के सुथारी काम पर महिना का आठ आना ।
30. बोला वगैरा धावड़ो पालो बाहर ले जावे तो मण पर एक आना ।
31. भील मीणा वगैरा घास बेचवा आवे तो फी भारा या सेरणे पर सरकारी मासाहेव सेणा को  
2, 2, 1
32. भरामण्यां (ब्राह्मणों) के माल एवं माफी की जमीन पर रखवाली एक बीघा पर अढाई सेर गेहूं ।
33. मोची पगरख्यां बनावे उनसे प्रति दुकान से साल में एक पगरखी जोड़ी ।  
करसाण (किसान) लोगों की छोर्या (लड़कियां) परणे सो चोरीदाण को एक रुपयो और एक नारियल ।
34. कुम्हार केलु बनावे तो समस्त कुम्हारों से 31000 केलु और वासण (वर्तन) जितने चाहिये उतने लेवे ।
35. सादड़ी का सेणा एव गाम बलाई के दसरावा (दशहरे) के ।
36. नायां (नारियों) से बाज, दूने जितने चाहिये उतने ।
37. मुंजवा का घाटा की बलाई (बोलाई) इस मुजव  
ऊंट एक का एक रुपयो  
घोडा एक का आठ आना  
पोठी एक का आठ आना  
रास्वा एक का चार आना  
आदमी एक का चार आना ।
38. वली की चोकी की लागत  
गाड़ी खाली एक आना  
गाड़ी भरी दो आना

गाड़ी भरी चमड़ो की चार आना  
 ऊंट सवारी का आधा आना  
 ऊंट कपड़ा का चार आना  
 धान वगैरा का भर्यो ऊंट एक आना  
 पोठी खाली पाव आना  
 पोठी भरी आधा आना  
 पोठी वर्यो कपड़ा को एक आना  
 घोडो सवारी को पाव आना  
 रास्वा का दो पैसा ।

39. कीर खरबूजा बेचे तो फी गुणे तैरह खरबूजा ।

40. कोतवाली की लागत—

गाड़ी भरी रात (रात्रि) हो तो चोकी का एक आना निकास का एक आना  
 गाड़ी च्यार वेली भरी रात्रि हो तो चोकी का दो आना निकास का दो आना  
 गाड़ी खाली रात्रि हो तो चोकी का आधा आना  
 मुंगधणा की गाड़ी उसके दो बैलों के चार आने चार बैलों के आठ आने  
 ऊंट कपड़ो का चौकी का एक आना निकास का एक आना  
 ऊंट परचुनी माल को चौकी का आधा आना  
 पोठी चौकी का आधा आना  
 रासवो चौकी का पाव आना ।

41. तम्बोली से पान जरूरत माफक आवे ।

42. गांछा, भंगी से टोपले एवं छावड़े जरूरत माफक आवे ।

43. कलाल से होली के दिन जितना दारू उपड़े (काम में आवे) उतना आवे ।

44. माली, भोई से लीली भाजी (हरी तरकारी) रसोड़े तथा पामणां (महमानों) के लिये दोनों वगत आवे । मेरवां सारू लकड़ी माली लावे ।

45. अली बोरा से होमतावे टील्यां, दोवड़ा, आदि आवे

46. राज में श्राद्ध हो तो तमाम पट्टा और सादड़ी में से दूध-दही बिना कीमत आवे ।

47. बैल चराई—प्रति बैल एक रुपया दो आना एवं केरड़ा को नौ आना कलदार लिया जावे ।

48. खूंटकड़ी

घास की गाड़ी चार बैल एक रुपया दो बैल आठ आना  
 मुंग धणाकी गाड़ी चार बैल आठ आना दो बैला चार आना

## दीगर

(क) रेतवराड़ की तफसील

587/ = पंच महाजन छोटे साजन बड़े साजन से वराड़ भरोती

585/ = 2/ =

52/ = पंच तुक्क्या बोरं थी वराड़ भरोती

50/ = 2/ =

(ख) खालसाई (राज्य के) गांवों में लागते हैंसीयत, गांव व किसानों पर-नाम तफसील

वराड़	श्री चत्रभुजजी की	नजरानो दशहरा का
घरकुपी	1/ = सीतारामदासजी	कुंवर मटकी का
खडलाकड़	पायणो रावलजी के	गाड़ी भारो
वदाऊ हासल	कपडा का	नेग देवता
अमल-लागत	पटवारी का	लखणा का
भोग तीजो हिस्सो	सेणा का	तंगीतोवरा का
राजपूत से चौथा	बलाई का	पाड़ा का
हिस्सा	तोलाई का	खागरू का
सेरणां	डेरा खरचनूंद का	भरोती का

(ग) जागीरदारों के गांवों पर लागत हैंसियत माफक

छटूंद	श्री चत्रभुजजी	4/ = नजराना होली
खडलाकड़	1/ = सीताराम दासजी	दीवाली 1/ =, दशहरा 1/ =
आदमी	पायणो रावलजी	जन्मगाठ 1/ =
भरोती	कपडा का	कुंवर मटकी
वदाऊ अमल बीघा	रखवाली	गाड़ी भाड़ो
1 प्र. एक रुपया	रो जांतो	नेग देवता
अमल बाधा 1 प्र.	सूद प्र. 2/ = सैकडा	लखणा का
अढाई आना	काती पूनम वैसाखी	तंगी तोवरा का
वदाऊ हासिल जहां	पूनम बाद	पाड़ा रा
ऊदड़ा बंधालिया है, उनके		खाजरू का
कम ज्यादा नहीं होवे और		1/ = चार नजराणा
अमल नही ली जावे, जिनके		सिवाय कामदारों को
बधा नही हो वे उनके ऊपर		
जितना माफक हो उतना लेना		

(घ) सादड़ी में एवं पट्टा (ठिकाने) में सरकारी हकूक (बेगार)

1. ब्राह्मणों पर—जरूरत पड़ने पर नतनीम (धार्मिक सेवा-पूजन) करने आवे व्रत, श्राद्ध में डीलां (स्वयं) जीमण करे ।
2. राजपूत—वार,हेले,खेडखवाड़ में जावे अगर नहीं जावणी आवे तो पीछे बंदोवस्त में हाजिर रहे ।
3. मोट्यारां का साथ का—दशहरा पर उदयपुर (राजराणा) पधारे उस समय साथ में जोब वार,हेले,खेड खवाड में जावे तथा पीछे के बंदोवस्त में हाजिर रहे ।
4. सिपाही—वार,हेले,खेडखवाड़ में जावेगा,पीछे के बंदोवस्त में हाजिर रहेगा ।
5. कामदार वसीवान
6. महाजन—1. गांवों में गेहूं पीसने के लिये डाले तो पोठी महाजना की आवे ।  
2. दीवाली के दिन बाटां वणावे । 3. भोजनसाला लाडू बांदवा आवे ।
7. सोनार—गेणो ऊजलो करनो व टूटभाग दुरुस्त करनो ।
8. बोहरा—1. हाथी, घोड़ा को गेणो गांठे । 2. गजगाव धोवे गांठे । 3. फरासखाने-काच-तसवीरा,झाड़,हांड्या वगैरा कांच की चीजां मांजे ।
9. पीजारा—1. गांवों में गेहूं पीसणां डालवा ने पोठी लावे । 2. रुई भरे,रोशनी के वास्ते जितनी रुई चाहिये देवे-भीतर तथा बाहर ।
10. दरजी—तमाम सिलाई करे ।
11. सुथार—1. वागर में बलीतो (लकड़ी) फाडे । 2. परचुनी घड़ाई को सब काम करे ।
12. तंबोली—1. भोजनसाला काम करवा आवे । 2 पान चाहिये उतना हाजिर करे ।
13. नाई—1. भोजनसाला काम करे । 2. हजामत करवा महलां में तथा कोतवाली व थाणा में आवे । 3. मशाल रखे । 4. बाहर निवास में जरूरत माफक साथ जावे ।  
5. बाहर निवास में स्नान को जल भरे,बाज दूना करे । 6. रोसनी करे, दातुन लावे ।
14. कुम्हार—1. पाणरे एवं पामाणां के,रसोड़े एवं भोजनशाला में जल भरे । 2. फाग को जल भरे । 3. शिकार में मगरे में जल लेकर साथ हाजिर रहे । 4. परगणां में से दूध-दही मंगाया जावे तो लावे । 5. केरयां भेजवा में ढीचा कुम्हार का आवे ।
15. लुहार—लुहारी का कुल काम करे ।



- 16 तेली—1 सण काते, 2. पामणा के माचा देवे, 3 छाणा देवे । 4 भोजनसाला का काम करे । 5 रणवास में तेलण्यां नीपे जल लावे ।
17. भोई—1 रसोड़े का काम करे, मसालो खांडे । 2 तामजाम, मियाना, पीनस तोके (उठावे)
- 18 माली—1. हीदा (झूला) वास्ते नाड्यां लावे । 2. जरूरत पड़ने पर बाग में चडस-नाडी लावे । 3. बारवास में जरूरत होने पर गाड्यां वास्ते बैल लावे । 4 भोजनसाळा का काम करे ।
19. लखारा—1 बैलों के सींग रंगे । 2. फागां में गुलाबगोटा बणावे । 3. रंगवा को लखारां को सब काम करे ।
- 20 कलाल—1. बारवास में दारू ये अपने रास्वा पर ले जावे । सरकार में इनका जो दारू आवे उसकी कीमत छातो दो आना, फल आध आना, रासी एक आना दिया जावे । 2 होली के दिन गैर जावे तब जितना दारू चाहिये उतना बिना कीमत लिया जावे । 3. केरयां भेजवा में ढीचा कलालों से आवे ।
- 21 भील—कागज नाकवा जावे तथा अगवो जावे ।
22. कंदोई—भोजनसाला का काम करे । बाहरवास में जरूरत होने पर साथ जावे ।
- 23 खटीक—रसोड़े का काम करवा आवे ।



## सादड़ी ठिकाने के प्राचीन शिलालेख

१. संवत् १३४४ वरसे आसोज सुदी ११ गरुदीन साहाखेता सुत धीगा रामा वास तीसाताड़ी काराजी डीग का जीत ड़ासंपुरण

नोट

मोजा पारसोली से पूरव की तरफ १ मील के करीब पहाड़ पर भैरुजी के पास शिखरवंद मन्दिर दिखाई देता है विखरा हुआ - वहाँ १ थंभे यह शिलालेख पर है।

२. श्रीरामजी  
समत् १८२३ वैशाख सुदी ३ नामे पटेल खेमा जाट माड़ारो चीरो रोप्यो।

नोट

यह पारसोली से दक्षिण की तरफ चोंतरा पर है।

३. पारसोली गाम लद्मो ज़राखडइ कटावेने माराज रामदासजी ने माडी दीने मादेव पुजेगा ने खेत खावेजो यो लख्यो भ्रामण ब्राह्मण भोगाराम

श्रीराम जी

वा. भगा माता संमत् १८३४ माहा सुदी २

नोट

यह शिलालेख मोजा पारसोली पटे सादड़ी गामसे दक्षिण की तरफ वड़ला रेटे चोतरा परे दो जगा है।

४. संवत् १७०५ वैशाख सुदी १५ हाजे कलमी हरखा सुत नाथा महादेवजी का मंडप कीधा

नोट

यह शिलालेख तलावदा के पूर्व की तरफ महादेवजी के मंदिर के सामने थंभे पर है।

५. संवत् १३०० रा जैठ सुदी ११ माहादत श्री नथमलजी राज दुगमलजी आगमचे की जग सेटवाणा रा माफीदार धरती की. वाकी फूट गई

६. नोट

यह शिलालेख मोजा सेटवाणा पटा सादड़ी चोवीस्या परथीराज के घर में लगभग सं.


१३०० का । यह शिलालेख पूरीतर पे पढ़ा नहीं जा सका । लेकिन संवत् १३०० मालूम होता है ।

६. सिध श्री गाम सेटवाणा ठाकुर साब श्रीगोपाल सिंघजी वार में पटेल पीथा जीरा चीरा पटेल जगनाथजी करायो संवत् १८४६ वरस साके १७११ का वैशाख सुदी १५ सुन वार जतक जीव देणी

नोट

यह शिलालेख मोजा सेटवाणा पटे सादड़ी ग्राम के पश्चिम की तरफ थंभे पर है ।

- ७ श्री गणेशायनमो



संवत् १८०७ आसोज वदी ११ सिध श्री माहाराणा श्री जगतसिंघजी रा वार में राणा श्री राय सिंघ जी वचनात् लिखता जाला गुमान सिंघ जी काका गाम सेटवाणा रा लोक अमावस रे दन बलदारे खांदे जुड़ो दे नहीं सड़णो १ कीइपण चतरभुजीरे नामे छूट । ओलखाऊ थापे जणी ने राम जी पुगसी

गाय बछा सेंती खुदी थकी है

नोट—राजराणा रायसिंह के काल का यह शिलालेख मोजा सेटवाणा पट्टा सादड़ी ग्राम के बीच में मंदिर के बाईं तरफ लगा हुआ है ।

८.

श्रीरामजी

तांबापत्र

सीध श्री माहाराजाधीराज

ठाकरा गोपालसीधजी सुत वासमा

गमान

आगुगरु काना ने खेत वीधा ९ अखरे नव तांबा पत्र कर दीधी हर मुरजाद सुदी इने लोपे जगाजी ने आद माताजी पुगेगा संमत् १८४२ वैसाख वदी अमावस सोमवार के गाम सेटवाणा माहे खेत का नाको राणा हमेरसीध जी री वारमे परब महे खेत ताबा पत्र कवे दीधो ओर ब पंच पी खेत खरे ओरी मुठी दवेगा इने लोपेगा जीने गधे गार हे गधो मण्डयो

नोट—यह शिलालेख मोजा सेटवाणा पटा सादड़ी गरु मोड़ीराम के घर में है ।

श्रीरामजी

श्री महाराणा श्री सुरतान सीध जी वचनातु भ्रमण चत्रभजी ने खेत ऊदक दीधो जमी ७ वरसे वेसाख वदी ५ सौमे नीचे गधो मण्डयो

नोट—यह शिलालेख मोजा तलवारया में पूरव की तरफ कुवा पर रुपा हुआ है कुछ ऊँची फुटी है

१०. सीध श्री गाम पंडेड़ा के एकादशी पाली गामरा लोक भ्रामण जोशी सारा ही पंच वेने पाली राजी बाजी वेने पाली एकादशी रे दन बलदारे खांदे जुड़ो देज्या श्रीरामजी रो पुनि जणीने गधेगार चीतोड भाग्यरो पाप जुड़ अमावश पले अति केलु लावणी रोगवो छुट हे लोपे जणीरा सातु परीवार धोवी री सुदणी मे पड़े संमत् १८३१ सु वेसाख सुदी २ ठाकुर साव श्री गुलाव.....


(कोना टूटा हुआ)

नोट—यह शिलालेख मोजा पंडेड़ा पटा सादड़ी गाम से पुरव की तरफ माताजी का चोतरा परे बड़ला नीचे

११.



श्रीरामजी



श्री आदमाताजी

श्री पीताम्बरराय जी

रती सही:

स्वस्ती श्री महाराजा धीराज माहाराणा श्री सुरताण सीध जी वचनातू गाम लीकोड़ा रा अमावस तथा अग्यारस को ही बलदारे खदे जुड़ो देवा पावे नही अणी ऊपरांत करसी सो सजा पावसी ऊपरांत गधे गार हे संमत् १८३२ वसें पोस सुदी १५ शुत्रे मेरे पत्र देवाणी माहादेव रे विथा १५ अरपण कर देवाणी

गधो मंड्यो

नोट—यह शिलालेख मोजा लीकोड़ा पटा सादड़ी गाम से दक्षिण की तरफ बड़ला के पास चोतरा परे

१२.

श्रीरामजी

राणाजी श्री जगतसिंह जी

माहाराजाधिराज महाराणा श्री रायसिंह जी माऊसाव पुवारजी बड़ी बावड़ी वणावी-संमत् १८०३ वरसे पोस वदी २ गजधर सुथार पीता प्रधान सवचंद्र प्रधान झाला रो

नोट—यह शिलालेख श्री चतुर्भुजनाथजी के मन्दिर (ब्रह्मपुरी बड़ीसादड़ी) में लगा



हुआ है ।

१३. श्री आदमाताजी

श्रीरामजी

श्रीपीतावरजी

रती सो सही

स्वस्ति श्री महाराजाधिराज महाराणा श्री चनण सिंह जी वचनात गुसाई मथरागीरीजी ई वावड़ी आगली आज पर धरमसाला बंदावसी ई तांवा पत्र में आकीदी सही-आप दत्त-परदत्त येगवालो-ये सोवसुंधरा-तेनरा नरक जावो चंद्रदीवा कला सवत् १८५७ वरस रा वेसाख सुदी ९ धरमसाला सारु रुपया लागेगा सो नारणहे हस्ताक्षर मोतीसीगनुरा नोट—यह शिलालेख श्री सत्यनारायणजी का मन्दिर के पास फूलचन्द जारोली के मकान की भीत (वडीसादड़ी) में लगा हुआ है ।

१४.

श्रीरामजी

रती सही

सिध श्री महाराजाधिराज महाराणा श्री रायसिंघ जी वचनातु नया बाजार आ झाला रा साथ वालादसे अग्रंचाये नवो बजार वसायो जीरी अण मुजव जागीर देवाणी जीरी वीगत प्रथम तो श्री रावली राजकोट वाली बंदावणी और बजार री बंदोवस्ती राखणी जीरी भलावण हरदार उमेद सिंह जी ओर जायगा कर देवागा-बंदावेगा तो रहवेगा व भाड़ो खावेगा वीरीवेची वेचायगा-ओर बाजार में चीज वस्त वेचाएगा जीरीई चले वायगा और दलाली करेगा जो खावेगा अणी सवाय अणी बाजार सुंखेचल करेगा नी थे अरजाऊ करोगा-सुणवाई वेगा-तथा बैठ वेगार नागे नुगते तो थे देणी ने-दुंजु भलावा नहीं अणी बाजार में बकरो वे ने जावे तो अमरो कर देणो ओर सरस्ता मुजव पल्या जायगा सो जाणसी-अणी बजार री चोवटाई पीता गदीयारी हे यो लख्यो-पीढ़ियाँ धर पीढ़ियाँ राज पाल्या जावेगा संवत् १८०३ का वैशाख विद ३ रवे ।

नोट—यह शिलालेख झालां रे साथ पीपली नीचे हनुमान जी के चोंतरे पर लगा हुआ है ।

१५.

श्रीरामजी

सीध श्री महाराजधीराज महाराणा जी श्री सुरताण सीग जी वचनातु सादड़ी के खेड़े आ प्रसस्ती खोदीदी सो अग्यारस तथा अमावसरे दन हल जोते, बलद काड़े गाड़ी जुडी गुणती लादे तथा गुपत तोलासुंदे जणी ने आदमाताजी पीतांबर राय जीरी आण हे अणी लख्या में बदल जावे तो गध गाल हे अणी पत्र ने बदले जणी ने राज डंडे भरसी तथा कलार री भाटी कसाई री दूकान बंद रेला—सावण सुदी १३ संवत् १८३२ अतरे पच ने बदले जणी ने आपरी जात डंडसी श्रीपरसती लख दीनी आलख्या री पालन राज

राखी सादड़ी रा समसतरा केवा सुं राज लखी तथा लक्ष्मी नारायण रा सोगन...

नोट—यह शिलालेख श्री लक्ष्मीनारायण जी के सामने किले पर है।

१६.

श्रीद्वारिकेशोजयति

स्वस्ती श्री महाराजाधिराज महाराणा श्री सुरताणसिंघ जी वचनातु गाम भोवतपुरा को ही फोजदार परधान कामदार कोटवाल चीठी पत्री तथा लागत वलगत तथा जुठी जलणकर गाम महें ऊछोर वेठ वेगार री माफ अणी अपरांत खेचल करे जणी ने श्री जी तथा श्री आदमाताजी पीतांबर जी पुगे तथा गाम रो सेरणोमेर मरजाद सदामद प्रमाणे सही होवे पर वानगी मठरीमदत आगमचे अधिकार अणदराम गाममहेक रसीवलद् वोगरो करे तो रुपया ५१ । श्री जीरे डंड सं. १८२९ फाती-सुदी १३

नोट

यह शिलालेख मोजा भोपतपुरा पट्टा (भगवान श्री द्वारिकाधीश मंदिर कांकरोली का) वड़ी सादड़ी से १ ॥ माईल दूर है ।

१७.

श्रीरामजी

सवसती श्री स्वामीजी श्री पूर्णदास जी छतरी परणावी तथा मेलो कीधो जो सेवग माहाराजधीराज श्री रायसिंगजी सेवा चाकरी कीधी-श्रीराज रा हुकम थी उपर धाई सरदार राठौड़ उमेद सिंग प्रधान मेता चंद्रभाण सलावट अमरो संवत् १८०३ वर्षे मिति फागुण सुद ८ शनै—

नोट—यह शिलालेख मोजा पीन्ड परगना निम्वाहेड़ा ईलाके टोंक में (वड़ीसादड़ी से करीब छे माईल दूर है) मौजूद है । नदी किनारे पर ।

१८.

श्री

समत् १८४५ श्रीसार भजानाथ जीरे भेंट जमी तीन वीगा दी जाला गोपाल सिंगजी तलावदा रा ऊगमणा माल में सीगाड्यो दी दो

नोट—यह शिलालेख तलावदा पट्टा हाजा में है खेत पर खाड़ा में गाड़ा हुआ है ।

१९.

ऊपर घोड़ो सवार है

खेत में चीरो रुप्या हुआ है ।

सं. १८४७ कातीवद १ मीणा तलावदा रीवतलादी रूपजी देवड़ो मरयो जाला गोपाल सिंग जी आठ वीगा जगा दी दी ।

नोट—तलावदा पट्टा वड़ी सादड़ी में है ।

२०.

समत् १९०१ जाला गमान सीग जी वावड़ी कराई चेत सुद १

नोट—यह शिलालेख वावड़ी पर थंभे पर लिखा हुआ है । तालावदा पट्टा वड़ीसादड़ी में

२१. सवत १८०५ वेसाख सुद १५ मङ्गपवीओ राज राय सीगजी री बार में जाला गुमान  
सींग जी पटेल हरक कलम मंदर करायो  
नोट—मन्दिर में लिखा हुआ है। (तलावदा पट्टा बडी सादडी में)
२२. श्री एकलिंग जी श्रीरामजी  
सरेह महादेवजी श्री सुमेरजी आकोदड़ा में है संमत् १३५९ वेसाख सुद ३.
२३. श्री एकलिंगजी श्रीरामजी  
सीध श्री महाराणा जी श्री श्री १०८ श्रीश्री फतेसीगजी की लार में राजराणा श्री दुलेहसींग  
जी की लार में महादेवजी री श्री सूर्यराजीकी परीस्ता की दी - कुमावता समस्त पंचा  
चौखरा का पंचा सामिल में कराई स. १९७३ महासुद १०.  
नोट—यह शिलालेख महादेवजी का मंदिर के प्रतिष्ठा हुई जिसका।
२४. श्री आदमाताजी पीतांबर रामजी  
गऊ  
अप्रच मीलखो श्री दरबार थीन थाहवाली न वाली सारा भेला होवे ने श्री हजूर वजार  
माहे पधारे-सुर गाडी इने ऊथापे तथा गागे पाछे आद का देवाल रेज गरज सूं वीतावी  
चदि खेचल करे जीने श्रीजी पुगे संवत् १८४१ माह सुदी ५  
नोट—यह शिलालेख चारभुजाजी रे मंदिर के बाये कोने पर लगा है।



## महाराणा भीमसिंह के काल में सादड़ी पट्टे के गांव और पैदाइश

संवत् 1874 मगसर वदी 2 का पट्टा

स्वस्तिश्री उदेपुर सुथाने महाराजाधिराज महाराणा श्री भीमसिंहजी आदेसातु रणा कीरतसीग  
चनणसीघोत कस्य सु परसाद लीख्यते अथा अठारा समाचार भला है आपणा समाचार करावजो  
अप्र गरास मया हुवोहै सो अमल करेगा जमा खातर राखे खाया पाया जासी उनत चडके गा  
न्ही हुकम माफक सेवावंदगी कीदा जावोगा—

वीगत—

परगना सादड़ी के गाम

२२०००/ गाम सादड़ी राजथान

२५००/ गाम अवीरामो

२०००/ गाम मुजवो

५००/ गाम पाएरी

५००/ गाम सेमलो

२५००/ गाम परवतखेड़ी

५००/ गाम चांदखेड़ी

१५००/ गाम भाडुजो

२०००/ गाम पारसोली

५००/ गाम पीदड़ी

६००/ गाम कटाई

५००/ गाम चितोड़ी

४००/ गाम कुलवरो

७००/ गाम हड़मत्यो

७००/ गाम करमालो



- १००/ गाम अबावलीटो खेड़ो  
 ३००/ गाम भोबतपुरो  
 ३००/ गाम सेबलपुरो  
 १००/ गाम तीखोडो (बीलोड़ो) सोभावली  
 १०००/ गाम लुहारो  
 ५००/ गाम चेनपुरो  
 ६००/ गाम बोरखेड़ो  
 १०००/ गाम मरावघो  
 १५००/ गाम भेसाणो  
 ३०००/ गाम बीनायक्यो  
 १०००/ गाम फाचर  
 ७००/ गाम पालाखेडी  
 २०००/ गाम पीड  
 १२००/ गाम उटोल  
 ३००/ गाम आक्यो  
 ४००/ गाम सरसोड़ो  
 ६००/ गाम नलवाई  
 ४००/ गाम गुडली  
 १०००/ गाम बभरो तलावतो  
 ३००/ गाम गुदलपुरो  
 १०००/ गाम वरकटाखेड़ो  
 ४००/ गाम जरखोणो  
 १०००/ गाम पाणेडो  
 ५००/ गाम चीपीरोखेड़ो  
 १०००/ गाम पठारा  
 ७००/ गाम उडण्या  
 ५००/ गाम टीलारोखेड़ो  
 २००/ गाम नवोखेड़ो  
 २००/ गाम कीटखेडो  
 ५००/ गाम सेरथलो (सरवलो)  
 ३००/ गाम लीबोड़ो (नीकोड़ो)  
 २०००/ गाम करजुं  
 १०००/ गाम अंबावली  
 गाम मीडाणो

५००/ गाम लीलपुरो  
गाम तुलछाखेड़ी

परगणा उठाला रे गाम

८००/ गाम गुड़ल्यो  
२२००/ गाम आकोदड़ो  
२५००/ गाम आमली खेड़ा सुदी

परगणना माहोली रे गाम

४००/ गाम सुखवाड़ो	१५००/ गाम खटुकड़ो
३०००/ गाम मोलवाड़ो	६५०/ गाम रूपपुरो
७००/ गाम नांदवेल	१२००/ गाम नपाणे
९००/ गाम बोवाणो	६५०/ गाम बासणो
४००/ गाम पावटो	गाम साकर्या खेड़ी
९००/ गाम देवाली	गाम भोपतखेड़ी
गाम चीपीखेड़ी	
गाम सुवावता रो गुड़ी	

परगणा अचलाणा रे गाम

२०००/ गाम सरवाणा (सवाणो)

परगणा कुडाल रे गाम

३०००/ गाम सेमरथली	६००/ गाम अचलपुरो	१५००/ गाम बरवाडो
६००/ गाम कुलवरी	१०००/ गाम बागदरी	१०००/ गाम बवरोहुजो
५००/ गाम छाछखेड़ी	५००/ गाम हीगोरो	१०००/ गाम सालेडो

परगणा वारा रे

७००/ गाम लीबोहेड़ो १५००/ गाम देवली खेड़ा सुदी

परगणा वीनोता रे गाम

२०००/ गाम नदाणो १५००/ गाम देवली दूजी खेड़ा सुदी

परगणा खेरोदा रे गाव

१५००/ गाम वासड़ो खेड़ा सुदी

परगणा भादसोड़ा

२०००/ गाम पीपलवास

परगणा ताणा

८००/ गाम दीमल्यो (सेमल्यो) १२००/ गाम डाबर

५००/ गाम नादोली  
२०००/ गाम गुदलीखेड़ी

५००/ गाम रोहेड़ी सीगपुरो खेड़ा सुदी  
८००/ गाम आजणीखेड़ी

### रखवाली रा गाम

गाम जणताई  
गाम नखाखेड़ी  
गाम सोमपुर  
गाम राजपुरो  
गाम सरसोडो

गाम कचुंबरो  
गाम चारणखेड़ी  
गाम आलाखेड़ी  
गाम खुटदेवल्यो  
गाम लीबोट  
गाम भूटक्यो

गाम सालरमोल्यो  
गाम खेरखेड़ी  
गाम साकरमाल्यो  
गाम भाटोली  
गाम नरपाखेड़ी  
गाम देवदारा वसवा

अतरा गाम भूल्या सो फेर पाछा सु हुकम हुवो सो गाम १४ फेर उठत्री परमाणे मांड

### दीदी

गाम पडेडो  
गाम दलपुरो  
गाम पारोली रो गुड़ो  
गाम तलावदो  
गाम सोमपुर  
गाम रातीतलाई

गाम सेठवाणो  
गाम रूपारेल  
गाम बोरखेडो  
गाम चांदराखेड़ी  
गाम छाछखेड़ी

वि.स. १८७४ वर्षे मगसर वदी २

### पटेलों आदि के नाम—

सीधश्री दीवाणजी आदेसातु अतरा गाम रा समस्त पटेल लोग करस्या अप्रंच अतरा गाम बड़ीसादड़ी रे जिले राज कीरतसीधजी चनणसीग के मया हुवा है सो अमळ कराव्यो हासल राजरा कामदारां फोजदारां रे दीजो—

नोट—उपरोक्त आदेश के सभी परगणों के गांवों के नाम इस पर्वनि में दिये गये हैं—किन्तु निम्नलिखित अधिक जोड़े गये हैं—

१. परगणा मोई में गाव गोगाथलो १२००/
२. परगणा गिरवा में गांव  
१०००/ गाम कवीथो १०००/ गाम लाहेरी
३. परगणा भरेख (?) रे २०००/ गाम सातलावास

वि स. १८७४ वर्षे मगसर वदी २



# महाराणा सरूपसिंह कालीन दरबार की बैठक-व्यवस्था

श्रीराम जी

श्री एकलिंगजी

श्री गुणेशाजेजी प्रसादातु

सिध श्री महाराजधिराज महाराणा जी श्री श्री श्री श्री श्री १०८ श्री श्री श्री सरूपसिंह जी  
आदेशातु ठाकुर लोगा री बैठक रो नामो लीखे प्रोहत संवत् १९१४ का साल

राजा	गुवालेर (ग्वालियर)
रावल	डूंगरपुर
रावल	वाँसवाड़ा
राव	सिरोही
राव	रामपुरो
रावत	देवला
पुरोहित शिवराज जी	
राज कीरतसिंह चनणसिंहोत्	सादड़ी
राव वगतसिंह केसरीसिंहोत्	वेदला
रावत जोधसिंह मोखमसिंहोत्	कोठारिया
रावत केसरीसिंह पदमसिंहोत्	सलूम्वर
राठोड़	गाणेशो
रावसवाई	विजोल्या
रावत रणजीतसिंह नारसिंहोत्	देवगढ़
रावत सवाई महासीह अनोपसिंहोत्	वेगम
राज बेरीसाल कल्याणसिंहोत्	देलवाड़ा

रावत चतरसिह पृथ्वीसिहोत  
 राज लालसिह चत्रसालोत  
 रावत उम्मेदसिह अजीतसिहोत  
 महाराज हमीरसिह जोरावरसिहोत  
 राठोड प्रतापसिह जोधसिहोत  
 रावत अमरसिह रूघनाथसिहोत  
 रावत प्रतापसिंह  
 रावत केसरीसिह जुवानसिहोत  
 राव लछमणसिह लालसिहोत  
 रावत खुमाणसिह दुलेसिहोत  
 काका शेरसिंह शिवदानसिंह  
 काका दलसिह सूरजमल  
 भाई सूरतसिह अनोपसिंह  
 बाबा हमीरसिंह फतहसिंह  
 बाबा भुवानीसिह इन्दरसिंह  
 रावत सार्दूलसिह  
 रावत सौभागसिह माधोसिंह  
 रावत उम्मेदसिह हमेरसिह  
 रावत वगतावरसिंह फतेसिंह  
 बाबा वागसिह नाहरसिह  
 रावत हिम्मतसिंह गोकलदास  
 डोड्या जोरावरसिंह रोडसिंह  
 राठोड गिरधारीसिंह जोधसिंह  
 बाबा जोधसिंह किशोरसिंह  
 बाबा ज्ञानसिह शिवसिह  
 रावत अजीतसिंह शिवसिह  
 रावत गम्भीरसिंह सूरजमल  
 राजाभाई गोविन्दसिंह संग्रामसिंह  
 राजाधिराज लछमणसिंह जगतसिंह  
 राठोड जसुतसिंह तेजसिह  
 काका जसुतसिंह जवानसिह  
 राज देवीसिह भैरूसिह

आमेट  
 गोगून्दा  
 कानोड़  
 भीण्डर  
 वदनोर  
 भैमरोड़  
 वानसी  
 कुरावड़  
 पारसोली  
 आसीन्द  
 वागोर  
 शिवरती  
 करजाली  
 कारोई  
 बावलास  
 हमीरगढ  
 चावण्ड  
 भदेसर  
 वोण्डो  
 भुणावास  
 पीपल्या  
 लावो  
 रामपुरा  
 खेरावाद  
 महुवा  
 लूणदा  
 थाणो  
 बनेड़ा  
 शाहपुरा  
 गो. चाणोद  
 धनेरो  
 ताणो

राठोड़ ओनाड़सिंह धीरतसिंह	केलवा
राठोड़ सवाईसिंह सालमसिंह	रूपाहेली
बाबा मेहतावसिंह चत्रसालोत्	
भाई शिवसिंह रूपसिंह	नेतावल
भाई वज्रेसिंह गुलावसिंह	कंसमोर
राठोड़ वीरमदेव वागसिंह	निम्वाहेड़ा
पंवार हमेरसिंह संग्रामसिंह	बम्बोरी
भाई हड़मतसिंह गुमानसिंह	
बाबो गिरधारीसिंह भुवानीसिंह	सनवाड़
रावत जवानसिंह दलेलसिंह	अमरगढ़
चूण्डावत सुलतानसिंह जसकरण	लसाणी
राज भुवानीसिंह मोहनसिंह	करेड़ा
रावत गुलावसिंह अमरसिंह	संग्रामगढ़
रावत केसरीसिंह वज्रेसिंह	धरियावद
चौहान वगतावरनाथ प्रतापनाथ	फलीचड़ा
शक्तावत माधोसिंह भैरूसिंह	विजयपुर
रावत भुवानसिंह हमेरसिंह	दारू
बाबा भुवानीसिंह सूजानसिंह	वरसल्यावास
बाबा जोरावरसिंह भोपालसिंह	फेरो
रावत जोधसिंह हमेरसिंह	बम्बोरा
चौहान हमेरसिंह गोकलदास	थामलो
सोलंकी बेरीसाल एलसिंह	रूपनगर
	नान्देशमा
राठोड़	नाड़ोलारी
राठोड़	धुणो
बाबा माधोसिंह प्रतापसिंह	सरवाणो
रावत दलेलसिंह मोहब्बत सिंह	वाठरड़ा
बाबा गिरवरसिंह मरजादसिंह	मंगरोप
भाटी प्रतापसिंह इन्द्रसिंह	मोही
बाबा हमेरसिंह रामसिंह	गुरला
रावत रतनसिंह भारतसिंह	वावल
राठोड़ मेहतावसिंह किशनसिंह	डावलो

राठोड़	टंकारा
राज झालमसिंह नाहरसिंह	झाडोल
पवार देवीसिंह वजेसिंह	सियाणों
बाबा वजेसिंह रामसिंह	वाकयों
बाबा रूपसिंह	जामोली
राणावत ऊदेसिंह अम्बेसिंह	काकरवा
बाबा धीरतसिंह लछमणसिंह	गाडरमालो
भाटी सुमेरसिंह शिवसिंह	मुरोली
चूंडावत रुघनाथसिंह वजेसिंह	दौलतगढ़
रावत चमनसिंह चत्रसालोत	साटोला
रावत शिवदानसिंह मोखमसिंह	भगवानपुरा
बाबा जोरावरसिंह बादरसिंह	मादड़ी
चूंडावत किशोरसिंह गोपालसिंह	पाट
चूंडावत दुर्जनसिंह वगतावरसिंह	जिलोला
चूंडावत करणसिंह मानसिंह	कोशीथल
चूंडावत जालमसिंह भैरूसिंह	वेमाली
राव पदमसिंह ऊदेसिंह	गुड़लो
चौहान ऊरजनसिंह जालमसिंह	वनेडो
चूंडावत शिवदानसिंह वगतावरसिंह	ताल
राणावत नवलसिंह पृथ्वीसिंह	परसाद
राठौड़ हरनाथसिंह	गोड़वाड़ में सिआवल
बाबा जालमसिंह देवीसिंह	मंडयो
चूंडावत दौलतसिंह वेरीसालोत	चंगेड़ी
राणावत लछमणसिंह	वांसड़ी
राठौड़ रुघनाथसिंह गो	पावो
बाबा दौलतसिंह गो.	नाणखेड़ो
राठोड़ जोरावल सिंह गो.	खोड
राठोड़	गोड़वाड़ में वरणीजी
रावत मोखमसिंह लछमणसिंह	कन्तोड़ा
राठोड़ गो.	चाचेड़ी
राठोड़ रामसिंह गो.	देवली
देवड़ा गो.	वानसेण

राव वगतावरसिंह माधोसिंह	मुरचाखेड़ी
रावत रुघनाथसिंह रूपसिंह	जानगढ़
राठोड़ किशोरसिंह करणसिंह	बरोल
महेचो हमेरसिंह लछमणसिंह	लीमड़ी
शक्तावत	हीथो
शक्तावत जोरावरसिंह जालमसिंह	सेमारी
चूंडावत ऊर्जनसिंह रुघनाथसिंह	तंलोली
बाबा शिवनाथसिंह भारतसिंह	पारोली
शक्तावत	धागड़मोह
रावत फतेसिंह ऊंकारसिंह	विनोता
शक्तावत वीरमदेव जयसिंह	रूद
शक्तावत दलपतसिंह वगतावरसिंह	सियाड़
शक्तावत हरनाथसिंह रामलावत	पानसल
चूंडावत जसवन्तसिंह गुलाबसिंह	भादू
शक्तावत चत्रसाल भगवतसिंह	कूँथवास
झाला माधोसिंह सुरतानसिंह	रेवल्या
चूंडावत	वस्सी
चूंडावत भैरूसिंह तगतसिंह	घोलोपाणी
चूंडावत अमरसिंह जालमसिंह	पीथावास
राठोड़ हमेरसिंह वगतावरसिंह	आंगरो
राठोड़ दुर्जनसिंह भुवानीसिंह	जंगपुरो
राठोड़ मुकनदास भीमसिंह	छोटी रूपाहेली
बाबा लालसिंह वड़दसिंह	नालेरो
शक्तावत खुमाणसिंह लछमणसिंह	गुवालरे
शक्तावत वसन्तसिंह	गटियावली
वगतावत चत्रसाल जोधसिंह	पुठोली
राठोड़ वीरमदेव अभयसिंह	कंठार
राणावत खुमाणसिंह नाहरसिंह	कारण्डो
राणावत हमेरसिंह ऊंकारसिंह	जलोदा
राणावत चंद्रसिंह राजसिंह	आख्या
राणावत	पुखो
बाबा सुजानसिंह दौलतसिंह	आटूण



सोलंकी चन्दनसिंह रुघनाथसिंह  
 राठोड़ जेतसिंह गुलाबसिंह  
 शक्तावत चन्दनसिंह  
 पुरावत मानसिंह जगतसिंह  
 राणावत तगतसिंह भैरूसिंह  
 राठोड़ गोपालदास रामदास  
 राठोड़  
 चूडावत इश्वरीसिंह हरिदास  
 पंवार वीरमदेव  
 रंसारु देवीदास  
 नवलसिंह मनोहरदास  
 जगन्नाथसिंह एकलिंगदास  
 हाडा मंगलसिंह भुवानीसिंह  
 राठोड़ मेहताबसिंह वड़दसिंह  
 गौड़  
 हड़मतसिंह सिरसिंह  
 गम्भीरसिंह गोवर्द्धनसिंह  
 बाबा केसरीसिंह पाड़सिंह  
 चौहान राजसिंह चन्दनसिंह  
 राठोड़ अजीतसिंह समेरसिंह  
 शक्तावत शिवनाथसिंह  
 भाटी लछमणसिंह हमीरसिंह  
 सिसोदिया सामन्तसिंह जोरावरसिंह  
 शक्तावत मगनसिंह अमानसिंह  
 चौहान वगतावरसिंह  
 राठोड़ गुलाबसिंह वगतावरसिंह  
 पुरावत नवलसिंह मेघसिंह  
 झाला भैरूसिंह जवानसिंह  
 झाला मोखमसिंह अजीतसिंह  
 सामने—  
 जमादार खाजवक्ष  
 चांपावत रुघनाथसिंह रतनसिंह

जीलवाड़ो  
 लाछुड़ो  
 चुलद  
 सिंगोली  
 पठनी  
 इण्टाली  
 वामण्यो  
 तुवारीया  
 कांसेड़ी  
 रंखावल  
 आसोप  
 भावो

फलासिया  
 सामपुरा

तोरोली  
 पीपरड़ोथो  
 दांतड़ो  
 पालच  
 वानीणो  
 दाद्रो  
 छोटो महुओ  
 पपेली  
 गलवो  
 सुरावास  
 टाक  
 लालपुरयो

महुवाडो  
 सीदेसर

पंडित रामराव गुणवत राव	सादड़ी वाला
भाणेज वगतावरसिंह	भणाएरा
चावड़ा फतेसिंह जालमसिंह	आरजो
राठोड़ अनोपसिंह सौभागसिंह	सोनियाणो
मुंडा पाछे—	
१. पुरोहित शिवराज इनके पहले	प्रधानजी
२. उमरावा का कुंवर	
३. मसाणी	
४. भृदंआ संकर	
५. आड़ो	
६. ददवाड़ो	वारेठ
७. वारेठ	भादो
आसा महेरा	
दद्वाड़ा	भाट गगाराम रामसुख
साथ में—	
सहीवाला	वक्षी रघीरामछ
छवावावालो	



## महाराणा शंभूसिंह कालीन दरबार की बैठक-व्यवस्था

श्री गणेश जी प्रसादात्

॥ श्रीरामजी ॥

श्री एकलिंग जी प्रसादात्

सिद्ध श्री महाराजाधिराज महाराणा जी श्री शम्भूसिंह जी आदेशात् ठाकुर लोणा की बैठक गैर-इलाका सुदी वी बोल को नामो. ..

न. नाम

१.	राजा	गवालेर गे.
२.	रावल	डूगरपुर गे.
३.	रावल	वाँसवाड़ा गे.
४.	राव	सिरोही गे.
५.	राव	रामपुरा गे.
६.	रावत	देवलो गे.
७.	पुरोहित शिवराजजी	
८.	राज सवसिंह कीरतसिंहजी का	सादड़ी, मुंडा बरोबर जुहार
९.	राव वखतसिंह केसरीसिंहजी का	वेदला, जुहार
१०.	रावत जोधसिंह मोखमसिंह जी कोठारिया	मुंडा बरोबर जुहार
११.	रावत जोधसिंह केसरीसिंह जी	सलुम्बर जुहार
१२.	राठौड़ हिम्मतसिंह नाहरसिंह जी	घाणेराव जुहार
१३.	राव सवाई गोविन्ददास केशोदासोत	बिजोल्या, मुंडा बरोबर
१४.	रावत किशनसिंह रणजीतसिंह	देवगढ़
१५.	रावत सवाई मेघसिंह महासिंह	वेगम, मुंडा बरोबर जुहार
१६.	राज फतेसिंह वेरीसालोत	देलवाड़ा, मुंडा बरोबर जुहार
१७.	रावत पृथ्वीसिंह	आमेट, मुंडा बरोबर जुहार

१८.	राज मानसिंह लालसिंह	गोगुन्दा, मुंडा वरोवर जुहार
१९.	रावत ऊम्पेदसिंह अजीतसिंह	कानोड़, मुंडा वरोवर जुहार
२०.	महाराज हमेरसिंह जोरावरसिंह	भीण्डर, जुहार
२१.	राठौड़ प्रतापसिंह जोधसिंह	वदनौर, जुहार
२२.	रावत भीमसिंह अमरसिंह	भैंसरोड़ जुहार
२३.	रावत मानसिंह प्रतापसिंह	वानसी, मुंडा वरोवर जुहार
२४.	रावत रतनसिंह ईसरीसिंह	कुरावड़, जुहार
२५.	राव लछमनसिंह लालसिंह	पारसोली, मुंडा वरोवर जुहार
२६.	रावत खुमाणसिंह दुलेहसिंह	आसीन्द, जुहार
२७.	श्री कुंवरजी	
२८.	(वागोर)	
२९.	(शिवरती)	
३०.	(करजाली)	
३१.		
३२.	बाबा हमेरसिंह फतहसिंह	कारोई, जुहार
३३.	बाबा गोपालसिंह भुवानीसिंह	बावलास, जुहार
३४.	रावत नाहरसिंह सार्दुलसिंह	हमीरगढ़, जुहार
३५.	रावत सौभागसिंह माधोसिंह	चावण्ड, जुहार
३६.	रावत भोपालसिंह ऊम्पेदसिंह	भदेसर, जुहार
३७.	रावत अदोतसिंह वगतावरसिंह	बोहेड़ा, जुहार
३८.	बाबा बाघसिंह नाहरसिंह	भुणावास, जुहार
३९.	रावत लछमणसिंह	पीपल्यो, जुहार
४०.	रावत जालमसिंह भैरूसिंह	वेमाली, जुहार
४१.	डोड़िया मनोहरसिंह जोरावरसिंह	लावो, जुहार
४२.	राठौड़ संग्रामसिंह गिरधारीसिंह	रामपुरो, जुहार
४३.	बाबा जोधसिंह किशोरसिंह	खेरावाद, जुहार
४४.	बाबा ज्ञानसिंह शिवसिंह	मऊवो, जुहार
४५.	रावत अजीतसिंह शिवसिंह	लूणदो, जुहार
४६.	रावत गंभीरसिंह सूरजमल	थाणो जुहार
सामा बैठे वेंत वेंत री छेठी गादी सू अर वीडा वरोवर पावे, थाणां केड़े		
४७.	राजा गोविन्दसिंह संग्रामसिंह	वनेड़ो, जुहार
४८.	राजाधिराज लछमणसिंह	शाहपुरा, जुहार
४९.	राठौड़ जसुतसिंह जवानसिंह	चाणोद, जुहार

५०. बाबा जसूतसिंह जवानसिंह चरखाणो, जुहार  
 ५१. राज देवीसिंह भैरूसिंह ताणो, जुहार  
 ५२. राठोड ओनाड़सिंह धीरतसिंह केलवो, जुहार  
 ५३. राठोड बलवतसिंह सवाईसिंह रूपाहेली वड़ी, जुहार  
 ५४. रावत शिवदानसिंह मोखमसिंह भगवानपुरो, जुहार  
 ५५. बाबा गुमानसिंह मेहताबसिंह जुहार  
 ५६. समन्दरसिंह शिवसिंह नेतावल  
 ५७. मोहनसिंह मुकनसिंह पीलाधर  
 ५८. राठोड दुलेहसिंह अमरसिंह निम्वाहेड़ा, जुहार  
 ५९. पंवार जयसिंह हमेरसिंह बम्बोरी, जुहार  
 ६०. बाबा हडमतसिंह गुमानसिंह जुहार  
 ६१. बाबा लछमणसिंह गिरधारीसिंह सनवाड़, जुहार  
 ६२. राजा बहादुर भुवानीसिंह मोहनसिंह करेड़ा, जुहार  
 ६३. रावत जवानसिंह दलेलसिंह अमरगढ़, जुहार  
 ६४. जुंडावत जसूतसिंह सुल्तानसिंह लसाणी, जुहार  
 ६५. रावत चतरसिंह दुलेहसिंह ओगणो, जुहार  
 ६६. चवाण संग्रामसिंह दौलतसिंह सिंगोला  
 ६७. रावत गुलाबसिंह अमरसिंह संग्रामगढ़, जुहार  
 ६८. रावत केसरीसिंह विजयसिंह धरियावद, जुहार  
 ६९. चौहान बगतावरनाथ प्रतापनाथ फलीचड़ा  
 ७०. सक्तावत माधोसिंह भैरूसिंह विजयपुर, जुहार  
 विजयपुर सुदी जेट रा बीडा हातो हात देवाणेनपछे प्रधान हे बीड़ो वगसे  
 ७१. रावत भुवानसिंह हमेरसिंह दारु, जुहार  
 ७२. बाबा चत्रसाल सलामतसिंह बरसल्यावास, जुहार  
 ७३. बाबा जोरावरसिंह भोपालसिंह केरियो, जुहार  
 ७४. रावत प्रतापसिंह हमेरसिंह बंबोरा, जुहार  
 ७५. चौहान देवीसिंह हमेरसिंह थामला  
 ७६. सोलंकी वेरीसाल नवलसिंह रूपनगर, जुहार  
 ७७. कानावत रणजीतसिंह बहादुरसिंह आमलदा, जुहार  
 ७८. राणावत उदयसिंह अभयसिंह नांदेसमा  
 ७९. राठोड़ काकरवा  
 ८०. राठोड़ नाडोलाई, जुहार  
 ८१. राठोड़ धुणो

८२. बाबा माधोसिंह प्रतापसिंह	सरवाणियो, जुहार
८३. रावत दलेलसिंह मोहब्बतसिंह	वाठरड़ा, जुहार
८४. बाबा गिरवरसिंह मरजादसिंह	मंगरोप, जुहार
८५. भाटी प्रतापसिंह ईन्द्रसिंह	मोही, जुहार
८६. बाबा सार्दूलसिंह हमेरसिंह	गुरलां, जुहार
८७. रावत हमेरसिंह रतनसिंह	बावल, जुहार
८८. राठोड़ करणसिंह मेहताबसिंह	डावलो, जुहार
८९. टकोरा रतनसिंह किशोरसिंह	जुहार
९०. राज वदनसिंह सालमसिंह	झाड़ोल, जुहार
९१. पंवार हमेरसिंह लालसिंह	सीआणो
९२. बाबा ईदरसिंह वजेसिंह	जुहार
९३. बाबा प्रतापसिंह स्वरूपसिंह	जामोली
९४. राणावत माधोसिंह देवीसिंह	पहूना
९५. बाबा केसरीसिंह धीरतसिंह	गाडरमाला, जुहार
९६. भाटी शिवनाथसिंह सुमेरसिंह	मुरोली, जुहार
९७. चूंडावत नवलसिंह रुगनाथसिंह	दौलतगढ़, जुहार
९८. रावत तगतसिंह चमनसिंह	साटोला, जुहार
९९. चूंडावत वेरोसाल अर्जुनसिंह	वस्सी, जुहार
१००. बाबा जोरावरसिंह बहादुरसिंह	मादडी
१०१. चूंडावत अर्जुनसिंह बगतावरसिंह	जीलोला, जुहार
१०२. चूंडावत करणसिंह मानसिंह	कोशीथल, जुहार
१०३. चूंडावत समरथसिंह जसकरण	माण्यावास
१०४. राव रतनसिंह हमेरसिंह	गुड़लो जुहार
१०५. चवाण ऊरजनसिंह जालमसिंह	वनेड़ो
१०६. चुडावत शिवदान बगतावरसिंह	ताल जुहार
१०७. राठोड़ बाघसिंह नाहरसिंह	लांवो
१०८. राणावत नवलसिंह पृथ्वीसिंह	फलसाद
१०९. राठोड़	सियावल गे.
११०. बाबा जालमसिंह देवीसिंह	मण्डफिया
१११. चुंडावत दलेलसिंह दौलतसिंह	चंगेड़ी
११२. राणावत रणमलसिंह लछमणसिंह	वांसड़ो, जुहार
११३. राठोड़	पावो गे
११४. बाबा	नाणोखेड़ो जुहार गे.

११५ राठोड़	खोड़ गे.
११६ राठोड़	वरसणी गे.
११७ रावत मोखमसिंह लछमणसिंह	कनतोडो
११८. राठोड़	चांचेडी गे.
११९ राठोड़	देवली गे.
१२० देवड़ो	वानसेन गे.
१२१ राव बगतावरसिंह माधोसिंह	मुरचाखेडी जुहार
१२२. रावत रुघनाथसिंह रूपसिंह	ज्ञानगढ़ जुहार
१२३. राठोड़ ऊम्मेदसिंह करणसिंह	बरोल
१२४. मेहेचो तेजसिंह हमेरसिंह	लीवड़ी जुहार
१२५ शक्तावत लालसिंह प्रतापसिंह	हीता जुहार
१२६ रावत नाहरसिंह जोरावरसिंह	सेधारी जुहार
१२७ चुडावत ऊन्नजनसिंह रुघनाथसिंह	तलोली जुहार
१२८ बाबा सालमसिंह शिवनाथसिंह	पारोली
१२९ शक्तावत अजबसिंह	धांगडमो जुहार
१३० रावत फतसिंह ऊंकारसिंह	विनोता जुहार गे.
१३१. शक्तावत भोपालसिंह वीरमदेवोत	रूद जुहार
१३२ शक्तावत दलपतसिंह वगतावरसिंह	सिहाड़ जुहार
१३३ शक्तावत हरनाथसिंह रामलालोत	पानसल जुहार
१३४ चुडावत जसूतसिंह गुलाबसिंह	भादू जुहार
१३५. शक्तावत महासिंह हमेरसिंह	कूथवास जुहार
१३६. चुंडावत नाहरसिंह भैरूसिंह	धोलो पाणी
१३७. चुंडावत अमरसिंह जालमसिंह	पीथावास
१३८. राठोड़ हमेरसिंह बगतावरसिंह	खाखरियो
१३९. राठोड़ देवीसिंह करणसिंह	जगपुरो जुहार
१४०. राठोड़ मुकनसिंह भीमसिंह	रूपाहेली छोटी
१४१ बाबा लालसिंह बडदसिंह	नालेरो
१४२. शक्तावत	गुवालेर जुहार
१४३ शक्तावत गोपालसिंह बिसनसिंह	घट्यावली
१४४ शक्तावत दीपसिंह चत्रसाल	पुठोली
१४५ राठोड़ वीरमदेव अभयसिंह	कटार
१४६ राणावत खुमाणसिंह ऊंकारसिंह	कारुडा
१४७ राणावत मोडसिंह हमेरसिंह	जलोदा

१४८. बाबा देवीसिंह सूजाणसिंह	आटूण
१४९. सोलंकी तगतसिंह चन्दनसिंह	झीलवाड़ा
१५०. राठौड़ जेतसिंह गुलाबसिंह	लाछुड़ो
१५१. शक्तावत चन्दनसिंह हमेरसिंह	चलउ गे.
१५२. बाबा मानसिंह जगतसिंह	सिंगोली जुहार
१५३. राणावत तगतसिंह भैरूसिंह	पहुंनी
१५४. राठौड़ ईमरीदास गोपालदाम	ईटाली जुहार
१५५. राठौड़ रूपसिंह	वामण्यो गे.
१५६. चुंडावत ईसरीदास हरिदास	लवारियो
१५७. पुंवार वीरमदेव	कामेड़ी
१५८. बाबा रसालु देविदास	रख्यावल
१५९. गोपालसिंह अणदसिंह	आसोप
१६०. प्रतापसिंह मंगलसिंह	हरणेई
१६१. राठौड़ मेतावसिंह बड़दसिंह	कामा
१६२. रुगवरसिंह सरदारसिंह	फलास्यो
१६३. केसरीसिंह हड़मतसिंह	सामपुरो
१६४. बाबा भोपालसिंह केसरीसिंह	तीरोली
१६५. राठौड़ अजीतसिंह	दांतड़ो
१६६. शक्तावत रतनसिंह	पाल
१६७. भाटी लछमणसिंह हमेरसिंह	वानेण
१६८. सिसोदिया प्रतापसिंह सामतसिंह	दाद्यो
१६९. शक्तावत करणसिंह मगनसिंह	छोटो महुवो
१७०. चौहान वगतावरसिंह	पीपली
१७१. राठौड़ गुलाबसिंह वगतावरसिंह	गलवो
१७२. पुरावत नवलसिंह	सुरावास
१७३. झाला सामतसिंह भैरूसिंह	टाँक

सामो—

१. चमादार खाज वगसजी	महुवाड़ो मुजरो
२. पण्डत राम राव गुणपत रावरो	जुहार
३. महाराज ईन्दरसिंह चाँदसिंह	पालड़ी जुहार
४. चावड़ा प्रतापसिंह फतेहसिंह	आरण्यो जुहार
५. चावड़ा कोलसिंह जालसिंह	जुहार
६. राठौड़ तेजसिंह अनोपसिंह	सोन्याणो



प्रधान मोड़ा पाछे बैठे—

ऊमराव वाला कंवर बीडो पावे अरडा विमसल में बैठे अर ऐक ओल होवे तो वजेपुर नीचे बैठे—

सादडी	वेदलो	कोठारियो
सलुम्बर	देलवाड़ो	गोगुन्दा
भीण्डर	बदनोर	बैसरोड

बाबा चंद जवानदासोत मोड़ा पाछे बैठे

मसाणी दौलतसिंह

भट्ट भुवानी शंकर

बारे टउल

आडा रामलाल

दद्दाड़ा गुलाब

बारेठ रामरतन

भादा

आसा

मैरामोड

ददवाड़ाकम

आड़ा हमेर

भाट वगतावर व भाट गुमानौराम

सही वालो रामसिंह

वगसी रधीराम

छवावालो

कलमो

१. रजवाड़ा रा बैठक छवांला ने बीडा २.....
२. पुरोहित जी थी वजेपुर सूदि २ ऐक बीडो हात देवाए पछे प्रधान है बीडो वगसे पछे कंवर ने पछे बाबा चंद जी ने पछे मसाणी पछे भटजी पछे चारण पछे भाट . .
३. दारू सूं बिडो दुजा पावे ज्याने दरोगो देवे छवा वाला सूदी. ..
४. जयपुर जोधपुर का ऊमराव आवे सो बीडो पेलिया ने देर खाज वगस जी ने देवे जद पाछे पण्डत रामराव जी ने देव याने सीख करावे ने पछे बड़ी ओल में बीड़ा वगसे.....
५. मुडा बरोबर बैठे वा बड़ी ओल में बैठे ज्यां ऊमरावा ने बीड़ा लंवरवार देवाये... ..  
पात को दस्तूर ..

पांत माहे बड़ी ओल एक हीज होवे सो मुंडा बरोबर बैठवा वाला बी बड़ी ओल में ही बैठे अर ऐक बैठक वाला सरदार है जी ओर रा प्रमाणे आवे अतरा

देवगढ़	वेगम
भैंसरोड़	बानसी
कुराबड़	पारसोली

सो पगे लागे जठा पछे पेले तोवार देवगढ़, भैंसरोड़, कुराबड़ ने जीमवा वास्ते केवाई जावे, जठा पछे तेवार आवे तो ओसरा सूं केवाई जावे सो ओसरा वालो सिरदार पसाव मांगे तौ दुजा सिरदार ने कवाए दीयो जावे. ...

६. रजवाड़ा का सिरदार आवे सो सामा बैठे हात दोय की छेटी सूं. ..

जयपुर का १२.

अचरोल	सामोद	लवाण	डगी
सीकर	दुणी	बगरु	खेतड़ी
चोमु	ऊणीयारो	पाटण	झलाय

जोधपुर का ८

आऊवो पोकरण चापावत	आसोप चंडावल कुंपावत
रीयां कुचामण मेड़त्या	खेरवो भादराज जोदा
बगड़ी जेतावत	कानण करणोत
कीवसर करमोत	रायपुर निमाज ऊदावत

जयपुर जोधपुर का ऊमरावां के लारे आवा को काम पडे तो ओसरा प्रमाणे आवे ऐक दिन जयपुर का ऊमरावा ने बुलावे, एक दिन जोधपुर का ऊमरावां ने बुलावे.....


कुशलगढ़ राव हमीरसिंह जी जुहार.....


गढ़ी चवाण रतनसिंह जी.....



# बड़ीसादड़ी के झाला परिवार का वंशवृक्ष

राज श्री राजोधर जी (हल्वद राज्य काठियावाड़)





16	राजराणा श्री शिवसिंहजी विक्रम संवत् 1922-1939, ईस्वी सन् 1865-1883	श्री फतहसिंहजी (देल्वाडा गोद गए)	श्री जयसिंहजी (लाओलाद)	श्री उम्मेदसिंहजी
		श्री रायसिंहजी (सादडी गोद गए)	श्री सुल्तानसिंहजी श्री दूलहसिंहजी (सादडी गोद गए)	श्री चतरसिंहजी (इनका वंश सरथला में)
17	राजराणा श्री रायसिंहजी तृतीय (गोद आए) विक्रम संवत् 1939-1954, ईस्वी सन् 1882-1897			श्री जवानसिंहजी (इनका वंश भीयाणा में)
18	राजराणा श्री दूलहसिंहजी (गोद आये) विक्रम संवत् 1954-1992, ईस्वी सन् 1897-1936			
19.	राजराणा श्री कल्याणसिंहजी विक्रम संवत् 1992-2001, ईस्वी सन् 1936-1944		श्री भीमसिंहजी (इनका वंश लीकोड़ा में)	
20	राजराणा श्री हिम्मतसिंहजी विक्रम संवत् 2001 से, ईस्वी सन् 1944 से	श्री लक्ष्मणसिंहजी (इनका वंश पण्डेड़ा में)	श्री मनोहरसिंहजी (इनका वंश चान्द्रायेडी में)	श्री चन्द्रसेन सिंहजी (इनका वंश बम्बोरा में)
21	कुँवर श्री घनश्यामसिंहजी	कुँवर श्री करणसिंहजी		
22.	भँवर श्री त्रिशुवर्मासिंहजी			

## संदर्भसामग्री-सूची

### अप्रकाशित

बड़ी सादड़ी ठिकाने का संग्रह

- मूल दस्तावेज पट्टे, पर्वाने, रुक्के, पत्र आदि
- नकल बहियां, हिसाब-किताब बहियां, रजिस्टर आदि
- पत्राचार, पत्रावलियां आदि
- इतिहास विषयक पांडुलिपियां, वंशावलियां आदि

बड़वा वंशावलियां— ईश्वरसिंह लिखित वंशावली  
रामसिंह लिखित वंशावली  
मदनसिंह लिखित वंशावली

राजस्थान राज्य अभिलेखागार संग्रह, उदयपुर

राजस्थान राज्य अभिलेखागार संग्रह, बीकानेर

अमरकाव्य (संस्कृत ऐतिहासिक काव्यग्रंथ) ले. पं. रणछोड़ भट्ट रचना-काल 1710 ई.

अमरसार (संस्कृत काव्यग्रंथ) ले. पं. जीवंधर (रचना-काल 1628 ई.)

राजप्रशस्ति महाकाव्य (संस्कृत ऐतिहासिक काव्य-शिलालेख) ले. पं. रणछोड़ भट्ट रचना-काल 1652-1680 ई.

झाला चन्द्रसेन यश-वर्णन (डिगल काव्य-पांडुलिपि) ले. आशिया मानसिंह

राजराणा रायसिंह वंशावली—सादड़ी ठिकाने का इतिहास (पांडुलिपि)

राजविलास (संस्कृत काव्य) ले. मान कवि (रचना-काल 1660-1680 ई.)

मुणोत नैणसी की ख्यात, सं. डॉ. मनोहरसिंह राजावत (1987 ई.)

श्री झाला-भूषण-मार्तण्ड, ले. महता सीताराम शर्मा (प्रकाशित, 1904 ई.)

झालावंश-वारिधि (गुजराती भाषा में) ले. राजकवि नाथूराम सुंदरजी शुक्ल (प्रकाशित 1919 ई.)

A missing chapter of Indian Mutiny by C.L. Showers (1888 A.D.)

ध्रांगध्रा महाराजा श्रीराज मेघराजजी के लेखक के नाम पत्र

Tuzk-i-Bahari edited by H Beveridge

Akbarnama by Abul Fazl edited by H. Beveridge

Tuzk-i-Jahangiri edited by A. Rogers and Beveridge

Muntkhab-ut-Tawanikh by Abdul Qadir Badayuni

औरगजेबनामा, ले. मुंशी देवीप्रसाद

औरगजेब, ले. डॉ. यदुनाथ सरकार

जहांगीरनामा, ले. मुंशी देवीप्रसाद

शाहजहांनामा, ले. मुंशी देवीप्रसाद

Shahjehan of Delhi by Dr. Banarasi Prasad (1932 A.D.)

Jahangir, by Dr. Beni Prasad (1922 A D.)

Annals and Antiquities of Rajasthan, Vol. I, by James Tod (1829 A D.)

बड़वा देवीदान कृत मेवाड के राजाओं, राणियों, कुंवरो और कुवरियों का हाल—सं. डॉ. देवीलाल पालीवाल (1985 ई.)

महाराणा प्रताप स्मृति ग्रंथ, स. डॉ. देवीलाल पालीवाल (1970 ई.)

मेवाड के ऐतिहासिक पट्टे-परवाने, सं. डॉ. हुकमसिंह भाटी (1983 ई.)

Akbar the Great, Vol. I by Dr. A.L. Srivastava (1972 A.D.)

टॉड कृत राजपूत जातियों का इतिहास—सं. डॉ. देवीलाल पालीवाल (1992 ई.)

टॉड कृत राजस्थान में सामंतवाद—सं. डॉ. देवीलाल पालीवाल (1989 ई.)

Bombay Gazetteer by Col G W Weston (1908 A D.)

Imperial Gazetteers of India by K D Erskine (1908 A.D.)

The Mewar Residency Gazetteer by K D. Erskine (1908 A.D.)

Chiefs and Leading Families in Rajputana by C S Bayley Editions 1894 A.D. & 1936 A D )

Mayo College Magazine, 1921-1933 A D.

वीर विनोद, 2 भाग, ले. कवि राजा श्यामलदास (1885 ई.)

उदयपुर राज्य का इतिहास, ले. गौ. ही. ओझा (1937 ई.)

बांसवाड़ा राज्य का इतिहास, ले. गौ. ही. ओझा (1937 ई.)

प्रतापगढ़ राज्य का इतिहास, ले. गौ. ही. ओझा (1940 ई.)

- डूंगरपुर राज्य का इतिहास, ले. गौ. ही. ओझा (1936 ई)
- सिरोही राज्य का इतिहास, ले. गौ. ही. ओझा (1911 ई)
- जोधपुर राज्य का इतिहास, भाग-2, ले. विश्वेश्वर नाथ रेऊ
- महाराणा प्रताप महान, ले. डॉ. देवीलाल पालीवाल (1994 ई)
- Maharana Sanga by Harbilas Sarda (1918 A.D.)
- Treaties, engagements and sanads by Aitchison (1880 A.D.)
- Mewar Census Report by J. L. Dashora (1942 A.D.)
- History of Mewar by J C. Brooke (1860 A.D.)
- Mewar Under Maharana Bhupal Singh by Sir Sukhdeo (1935 A.D.)
- Origin of Rajputs by J. N. Asopa (1976 A.D.)
- Lectures on Rajput History by Dr. Dasharatha Sharma (1970 A.D.)
- Mewar and the Maratha Relations by Dr. K.S. Gupta (1971 A.D.)
- History of Dhrangdhra State by C Mayne (1921 A.D.)
- Jhala Jalim Singh by Dr. R.P. Shastri
- Mewar and the British (1857 to 1921 A.D.) by Dr. Devilal Paliwal (1971 A.D )
- घाणेरवा के मेड़तिया राठोड़ (घाणेरवा ठिकाने का इतिहास) ले. डॉ. देवीलाल पालीवाल (1980 ई)
- महाराज शक्तिसिंह और बोहेड़ा के शक्तावत (बोहेड़ा ठिकाने का इतिहास) ले. डॉ. देवीलाल पालीवाल (1959 ई)
- पानरवा का सोलंकी राजवंश (पानरवा ठिकाने का इतिहास), ले. डॉ. देवीलाल पालीवाल (2000 ई)
- शाहजहां के हिन्दू मन्सबदार, सं. डॉ. मनोहर सिंह राणावत (1973 ई)
- मेवाड़-मुगल सम्बन्ध, ले. डॉ. गोपीनाथ शर्मा (1976 ई)
- झाला मान, ले. नाथूसिंह महियारिया (1976 ई)
- मेवाड़ की संस्कृति एवं परम्परा, ले. धर्मपाल शर्मा (1999 ई)





# मेवाड़ राज्य के अन्य झाला ठिकाने

## देल्वाड़ा

बड़ीसादड़ी राजराणा अज्जा जी के छोटा भाई सज्जा जी को  
संवत् 1584 में महाराणा सांगाजी देल्वाड़ो बगस्यौ

		वि.सं.	
1.	राजराणा सज्जाजी प्रथम	1592	चित्तौड़ हनुमानपोल पर मारिया गया
2	जेतसिंहजी प्रथम	1624	चित्तौड़ सूरजपोल पर मारिया गया
3.	मानसिंहजी प्रथम	1633	हल्दीघाटी मारिया गया महा. प्रतापसिंह जी के बहिन परण्यां जाकां चत्रसालजी
4.	कल्याणसिंहजी प्रथम		याके बडा भाई चत्रसालजी ने गोगुन्दो मिलियो ये छोटा देल्वाड़े रिया-1667 देल्वाड़ो पाया
5.	राघोदेवजी प्रथम		
6.	जेतसिंहजी द्वितीय		छोटा भाई उजरण सिंह जी ने कोटा सु कुनाडी मिली
7.	सज्जाजी द्वितीय		
8.	मानसिंहजी द्वितीय		
9.	कल्याणसिंहजी द्वितीय		
10.	राघोदेवजी द्वितीय		
11.	सज्जाजी तृतीय		
12.	कल्याणसिंहजी तृतीय		
13.	वेरीसालजी		

14	फतेहसिंहजी	1946	सादड़ी सु गोद आया राजराणा किरतसिंहजी का दूसरा कुंवर
15.	जालमसिंहजी	1957	छोटा भाई विजयसिंहजी कुंनाड़ी गोद गया
16.	मानसिंहजी तृतीय	1970	
17.	जसवन्तसिंहजी	1994	सादड़ी सु गोद आया राजराणा दुलेसिंहजी का भाई
18	खुमाणसिंहजी		

## गोगुन्दो

देल्वाड़े राजराणा मानसिंहजी का बड़ा कुंवर चत्रसालजी ने महाराणा अमरसिंहजी प्रथम गोगुन्दो बगस्यो छोटा कुंवर कल्याणजी रे देल्वाड़ो रियो

1.	राजराणा चत्रसालजी प्रथम	1671	रावल्यां गांव में मारिया गया बादशाह की फोज सु
2.	कानजी प्रथम	1725	बड़ा कुंवर नाथजी को वंश मन्दार कानजी ने गोगुन्दो मिल्यो
3.	जसवन्तसिंहजी प्रथम	1746	
4.	रामसिंहजी		
5.	अजयसिंहजी प्रथम		
6.	कानसिंहजी द्वितीय		दुजा भाई का तिरोली, तीजांका कल्याणपुरा, मुकनसिंह जी का नारसिंह जी का- जालमसिंह जी का भैरूसिंह जी जो ताणे गोद गया
7.	जसवन्तसिंहजी द्वितीय	1835	जसवन्दगढ़ बन्धायो
8.	चत्रसालजी द्वितीय	1910	
9.	लालसिंहजी	1920	
10.	मानसिंहजी	1948	
11.	अजयसिंहजी द्वितीय	1957	

12.	परथीसिंहजी	1966	
13.	दलपतसिंहजी		
14.	मनोहरसिंहजी		
15.	भैरूसिंहजी		

### कुंनाडी

देलवाड़े राजराणा जेतसिंहजी द्वितीय का छोटा भाई उरजणसिंह जी ने कोटे महारावजी कुनाड़ी बगसी ।

1.	राजराणा उरजणसिंहजी प्रथम		
2.	रूपसिंहजी प्रथम		
3.	रामचन्द्रजी		
4.	भवानीसिंहजी		
5.	गुलाबसिंहजी		
6.	उरजणसिंहजी द्वितीय		
7.	रूपसिंहजी द्वितीय		
8.	विजयसिंहजी		देलवाडा सुं गोद आया
9.	चन्द्रसेणजी		

### ताणा

बड़ीसादड़ी राजराणा किरतसिंह जी प्रथम के छोटा भाई दौलतसिंह जी ने महाराणा संग्रामसिंह जी संवत् 1762 में ताणा बगस्यो ।

1.	राजराणा दौलतसिंहजी	1783	लारां 7 सत्या वी (के साथ 7 रानियां सती हुई)
2.	नाथजी		सादड़ी राजराणा रायसिंहजी द्वितीय का छोटा भाई हा गोद आया—हिता रा झगडा में मारीया गया ।

3.	गुलाबसिंहजी		सादड़ी राजराणा किरतसिंह जी का तीजा भाई हां गोद आया भतीजा के—अनसन व्रत ले इन्तकाल करयो—भुंजवे
4.	कसोरसिंहजी		ताणो जब्ब हो गयो सो राजराणा सुरतानसिंह जी तृतीय अरजकर पाछो देवायो महाराणा भीमसिंह जी सुं ।
5.	हमेरसिंहजी		राजनगर में इन्तकाल करयो ।
6.	भैरूसिंहजी	1888	गोगुन्दे कल्याणपुर का जालमसिंह जी का बेटा हा गोद आया 1874 में तलवार बन्दी उदयपुर में शरीर छुटो ।
7.	देवीसिंहजी	1955	वृन्दावन वास कर्यों
8.	अमरसिंहजी	1975	दुजा भाई केसरसिंह जी दौलतपुरे तीजा चमनसिंह जी नंगाखेड़ी
9.	रतनसिंहजी		

## झाड़ोल

बड़ीसादड़ी राजराणा हरदास जी का छोटा भाई श्यामसिंह जी ने महाराणा झाड़ोल बगसी ।

1.	राजराणा श्यामसिंहजी		
2.	दौलतसिंहजी		
3.	चन्द्रसेणजी		
4.	महासिंहजी प्रथम		दुजा भाई—आमीवाड़े
5.	अमरसिंहजी प्रथम		दुजा भाई देवास—तीजा गोराने—चौथा तुवरगढ़
6.	अगरसिंहजी		दुजा भाई कोचले—तीजा बदराने—चौथा सालुखेड़े—पांचमा बावराखेड़े
7.	वागजी		दुजा भाई नवा गांव—तीजा नान्दवेल

8.	सामन्तसिंहजी		दुजा भाई वागपुरे—तीजा खेरवाड़े—चौथा अड़ोल
9	मोकमसिंहजी		
10.	महासिंहजी द्वितीय		
11.	अमरसिंहजी द्वितीय		वागपुरा सुं गोद आया
12.	दुरजण सालजी		
13.	नाहरसिंहजी बडा भाई		
14.	सालमसिंहजी छोटा भाई		
15.	बदनसिंहजी बड़ा भाई		
16.	जोरावरसिंहजी छोटा भाई	1937	जल में डूब मरया
17.	देवीसिंहजी	1949	वागपुरा सुं गोद आया
18.	सरदारसिंहजी		
19.	कुबेरसिंहजी		

### कुण्डला

बड़ीसादड़ी राजराणा हरदास जी के तीसरा भाई नरहरदासजी ने बादशाह जहाँगीर शाह—गंगधार दीदी वो राज झालावाड़ में जातो रयो और कुण्डलो ठिकाणो रह गयो झालावाड़ के इलाका में

1.	रावत नरहरदासजी		
2	दयालदासजी		बड़ा भाई अचलदासजी की छतरी सादड़ी धरमशाला में है ।
3	प्रतापसिंहजी प्रथम		
4.	मालदेवजी		
5.	दलसिंहजी		
6.	वक्तावरसिंहजी		छोटा भाई पाडसिंह जी मकोड़िये

7.	मोकमसिंहजी		छोटा भाई अनोपसिंहजी हरणी खेड़े
8.	रायसिंहजी		दुजा भाई कुशालसिंहजी पारा पीपरी—तीजा अखेसिंह जी नपाण्ये
9.	प्रतापसिंहजी द्वितीय		
10.	मेतावसिंहजी		
11.	सवाईसिंहजी	1965	
12.	प्रतापसिंहजी तृतीय	1970	
13.	सज्जनसिंहजी		

## मकोड़ियो

कुण्डले रावती वक्तावरसिंह जी का छोटा भाई ने मकोड़ियो मिल्यो

1.	पाड़सिंहजी		
2.	अदोतसिंहजी		
3.	फतेहसिंहजी		
4.	दौलतसिंहजी	ये बड़ीसादड़ी राजराणा चनणसिंहजी के बाद वटे गादी वेठ गया—छे: मीना राज करयों बाद पाछा याने गादी सुं उतार राजराणा किरतसिंहजी द्वितीय गादी विराज्या रो पाछा मकोड़िये गया । याके तीन वेटा	
	1	2	3
5.	किशोरसिंहजी मकोड़िये	1 संग्रामसिंहजी	1 प्यारसिंहजी ने सादड़ी
6.	तखतसिंहजी	ने सादड़ी सु	सु लालपुरा को खेड़ो याके
7.	गोपालसिंहजी	चाहखेड़ी	दोय वेटा
		2 देवीसिंहजी	2 वसन्तसिंहजी
		3 उदयसिंहजी	2 दलपतसिंहजी
		4 गोविन्दसिंहजी	सीतामहू जीगार सादड़ी
			पाया
		3 मोड़सिंहजी	3 प्रतापसिंहजी
			4 वजेसिंह जी

तलावदा सादड़ी राजराणा किरतसिंहजी प्रथम के चौथा भाई अमानसिंहजी ने तलावदो मिल्यो		पालाखेड़ी सादड़ी राजराणा चन्द्रसेणजी का छोटा भाई महासिंहजी ने पालाखेड़ी मिली	
1	अमानसिंहजी	1.	महासिंहजी
2	गुमानसिंहजी हिता काम आया	2	देवीसिंहजी
3.	गोपालसिंहजी	3	भुवानोसिंहजी हिता काम आया
4	नाहरसिंहजी मीनाणा सु गोद आया	4.	जेतसिंहजी
5.	वगतसिंहजी	5	जोरावरसिंहजी
6	अमरसिंहजी	6	हमेरसिंहजी
7	केसरसिंहजी	7.	केसरसिंहजी
8	जसवन्तसिंहजी	8	चतरसिंहजी
		9.	सरदारसिंहजी
		10	रतनसिंहजी

### भीयाणो—कीटखेड़ो—जालरापाटण—का रईस भुवानसिंहजी

सादड़ी राजराणा सुरताणसिंह जी द्वितीय का तीसरा भाई  
जसवन्तसिंहजी ने भीयाणो मिल्यो

1.	जसवन्तसिंहजी	
2.	प्रतापसिंहजी के दो बेटा	
	1	2
3	अणन्दसिंहजी	छोटा भाई रतनसिंहजी ने कीटखेड़ो मिल्यो ।
4	जसवन्तसिंहजी	1 रतनसिंहजी
5	पाडसिंहजी	2 कल्याणसिंहजी
6.	हेम्मतसिंहजी	3 रोडसिंहजी

7.	मादुसिंहजी सुं गांव जपत वीयो	4 देवीसिंहजी 5 उम्मेदसिंहजी
8.	उदयसिंहजी तलावदा सुं	6 अनोपसिंहजी
9.	भुवानसिंहजी	7 भुवानीसिंहजी के दो बेटा 8 वगतसिंहजी छोटा—बड़ा हेम्मतसिंह जी पाटण 9 लालसिंहजी हवेली में ठाकर विनेसिंह जी 10 लछमणसिंहजी के गोद गया 11 संग्रामसिंहजी 1 हेम्मतसिंह जी 12 नाहरसिंहजी 2 चत्रसाल जी 3 भुवानीसिंह जी पालरापाटन गादी विराजीया-रईस वीया 4 राजेन्द्रसिंह जी





## खास रुक्का की नकल

श्री बाणनाथ जी

नम्बर - 26

श्री राम जी

माहारो जुहार मालम होवे—

स्वस्ती श्री राजराणां रायसिंह जी हजुर माहारो जुहार मालम होवें—अपर मलका मोजमां की तखत नसीनी ने—पचासमो साल हैं—जीरो खुशी को जलसो तारीख 16 फरवरी मुताविक फागण वीद 9 वेगा—सो ई तारीख पेहली आप अठे पधार जावेगा—संमत् 1943 का माहा सुद 9 बुधे—

### परवानां की नकल

नम्बर—2

श्री गणेशजी प्रसादात

भालो

श्री रामोजयति

श्री एकलिंग जी प्रसादात =

सही

स्वस्ती श्रीमत उदयपुर सुस्थाने महाराजाधीराज महाराणा जी श्री फतेहसिंहजीत आदेशात्—राजराणा दुलेहसिंह सुप्रशाद लिख्यते यथा अठारा समाचार भला हैं आपणा कहावजो 1 अपर आसोजी दशरावा ऊपर सारी जमीयत सुधा परवाना दृष्ट श्री हजुर आवजो संवत् 1968 रा भादवा सुदी 1 शुक्ले—



## बड़ीसादड़ी ठिकाना के पट्टे के गाँवों की फहरिस्त<sup>1</sup>

क्र.सं.	गाँव का नाम	जिला
1.	बड़ीसादड़ी	चित्तौड़गढ़
	1. रोजमाल का खेड़ा	चित्तौड़गढ़
	2. जाटों का खेड़ा	चित्तौड़गढ़
	3. पुला मगरा	चित्तौड़गढ़
	4. राती तलाई	चित्तौड़गढ़
	5. दलपुरा	चित्तौड़गढ़
	6. राणावतों का खेड़ा	चित्तौड़गढ़
	7. खाखरियाजी का खेड़ा	चित्तौड़गढ़
	8. लछमीपुरा	चित्तौड़गढ़
	9. अचलपुरा	चित्तौड़गढ़
	10. नारजी का खेड़ा	चित्तौड़गढ़
2.	पारसोली	चित्तौड़गढ़
	1. गुड़ा	चित्तौड़गढ़
	2. खेड़ी	चित्तौड़गढ़
	3. मकनपुरा	चित्तौड़गढ़
	4. राठोड़ों का खेड़ा	चित्तौड़गढ़

3	परबती	चित्तौड़गढ़
4.	बोरुण्डी	चित्तौड़गढ़
	1. करमदिया खेडा	चित्तौड़गढ़
	2 सुखपुरा	चित्तौड़गढ़
	3 बोरुण्डी का गढ	चित्तौड़गढ़
5.	सेमल्या	चित्तौड़गढ़
	1 भुवानीपुरा	चित्तौड़गढ़
	2. सरदारपुरा	चित्तौड़गढ़
6.	मुजवा	चित्तौड़गढ़
	1 पूजा का फलां	चित्तौड़गढ़
	2 लालपुरा बड़ा	चित्तौड़गढ़
	3. लालपुरा छोटा	चित्तौड़गढ़
	4. पीपली खेडा	चित्तौड़गढ़
	5 खाखरिया खेडी	चित्तौड़गढ़
	6. जोगपुरा	चित्तौड़गढ़
	7. दीपा का तालाब	चित्तौड़गढ़
	8 सुलतानपुरा	चित्तौड़गढ़
	9. धामणा खाली	चित्तौड़गढ़
	10. रूपरेल	चित्तौड़गढ़
	11. जेसिंगपुरा	चित्तौड़गढ़
	12. संगरामपुरा	चित्तौड़गढ़
	13. हलदुखेडा	चित्तौड़गढ़
	14 सरवाणा	चित्तौड़गढ़
	15 जापेवेली मय गटके	चित्तौड़गढ़

	16. नवलपुरा (रेला)	चित्तौड़गढ़
	17. ढीकड़िया खेड़ी	चित्तौड़गढ़
	18. काला खेत	चित्तौड़गढ़
	19. नाखेली उर्फ खुतारी बागल	चित्तौड़गढ़
	20. रेठी	चित्तौड़गढ़
7.	पायरी	चित्तौड़गढ़
	1. मातामगरी	चित्तौड़गढ़
	2. चीरा मगरी	चित्तौड़गढ़
	3. बागा का फलां	चित्तौड़गढ़
8.	पवड़ा	चित्तौड़गढ़
	1. आफरों का तालाब	चित्तौड़गढ़
9.	गुन्दलपुर	चित्तौड़गढ़
	1. पातावेरी	चित्तौड़गढ़
	2. चन्दपुरा	चित्तौड़गढ़
	3. उमरिया	चित्तौड़गढ़
10.	पण्डेड़ा	चित्तौड़गढ़
	1. गाजनदेवी	चित्तौड़गढ़
	2. गाजनदेवी का खेड़ा	चित्तौड़गढ़
11.	भीयाणा	चित्तौड़गढ़
	1. अणंदा का खेड़ा	चित्तौड़गढ़
12.	तलावदा	चित्तौड़गढ़
	1. महुड़ी खेड़ा	चित्तौड़गढ़
13.	सेटवाणा	चित्तौड़गढ़
14.	पालाखेड़ी	चित्तौड़गढ़

15.	ऊंठेल	चित्तौड़गढ़
	1. खेडा	चित्तौड़गढ़
16.	आक्या	चित्तौड़गढ़
17	कटाई	चित्तौड़गढ़
	1 राईगपुरा	चित्तौड़गढ़
	2. शिवपुरा	चित्तौड़गढ़
	3. मादपुरा	चित्तौड़गढ़
18.	सरोड	चित्तौड़गढ़
19.	गुड़ली	चित्तौड़गढ़
20.	चित्तौड़िया	चित्तौड़गढ़
21	चेनपुरा	चित्तौड़गढ़
22.	लवारिया	चित्तौड़गढ़
23	नलवाई	चित्तौड़गढ़
	1. जुनी नलवाई	चित्तौड़गढ़
24.	कलमिया	चित्तौड़गढ़
25.	हड़मतिया	चित्तौड़गढ़
26	बम्बोरा	चित्तौड़गढ़
	1 करमाला	चित्तौड़गढ़
	2. दोलतपुरा	चित्तौड़गढ़
	3. संतोकपुरा	चित्तौड़गढ़
	4. हरिपुरा	चित्तौड़गढ़
	5. रूपपुरा	चित्तौड़गढ़
27.	भगवानपुरा (गरगटा खेडी)	चित्तौड़गढ़
28.	लिकोड़ा	चित्तौड़गढ़

	1. वली का खेड़ा	चित्तौड़गढ़
	2. उमेदपुरा	चित्तौड़गढ़
	3. शिकारपुरा	चित्तौड़गढ़
	4. ऊदा की भागल	चित्तौड़गढ़
29.	सेमलखेड़ा (सवलपुरा)	चित्तौड़गढ़
	1. सवलपुरा	चित्तौड़गढ़
	2. रतीचन्दजी का खेड़ा	चित्तौड़गढ़
30.	बोरखेड़ा	चित्तौड़गढ़
	1. रुघनाथपुरा	चित्तौड़गढ़
	2. सुलतानपुरा खाली	चित्तौड़गढ़
31.	देवदा	चित्तौड़गढ़
	1. गोविन्द खेड़ा	चित्तौड़गढ़
32.	कीटखेड़ा	चित्तौड़गढ़
33.	लालपुरा तीसरा	चित्तौड़गढ़
	1. केसरपुरा	चित्तौड़गढ़
	2. मेघपुरा	चित्तौड़गढ़
	3. दलपतसिंह जी का खेड़ा	चित्तौड़गढ़
	4. नेनसुखा का खेड़ा	चित्तौड़गढ़
34.	सरथला	चित्तौड़गढ़
35.	सोमपुर	चित्तौड़गढ़
36.	अम्बावली	चित्तौड़गढ़
	1. कीरतपुरा	चित्तौड़गढ़
37.	वागेला का खेड़ा	चित्तौड़गढ़
38.	चान्द्रा खेड़ी	चित्तौड़गढ़

39.	चान्दखेड़ी	चित्तौड़गढ़
40.	हिंगोरिया	चित्तौड़गढ़
	1. राजपुरा	चित्तौड़गढ़
41.	सालेड़ा	चित्तौड़गढ़
	1. सालेड़ा छोटा	चित्तौड़गढ़
42.	केवड़िया	चित्तौड़गढ़
43.	भोभतपुरा	चित्तौड़गढ़
44.	सुवावतों का खेड़ा	चित्तौड़गढ़
45.	सुखवाड़ों	चित्तौड़गढ़
46.	पावटो	चित्तौड़गढ़
47.	साकरियां खेड़ी	चित्तौड़गढ़
	1. रेवारियों का खेड़ा	चित्तौड़गढ़
	2 डांगियों का खेड़ा	चित्तौड़गढ़
48.	सोबजी का खेड़ा	चित्तौड़गढ़
49.	भोपतखेड़ी	चित्तौड़गढ़
50.	बोयणो	चित्तौड़गढ़
51.	चीपीखेड़ा	चित्तौड़गढ़
52.	आकोदड़ा	चित्तौड़गढ़



